



ئۇشبۇ كىتاب ئېلېكترونلۇق تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلېكترونلۇق تورى ئوقۇرمەنلىرى
تەرىپىدىن سىكانىرلىنىپ تارقىتىلدى.

ئابدۇقادىر جالالىددىن



مەۋجۇتلۇق ۋە شىئالىق



— ئەنگلىيەدە كۆرگەن — ئاڭلىغانلىرىم



شىنجاڭ پەن تېخنىكا نەشرىياتى



کتاب وفاداری جاں نثاری



ئاپتور مونتو (ئوڭدىكى) ۋە ئېدموند (سولدىكى) قاتارلىق كەسپداشلار
بىلەن بىللە كەمبىرىج ئۇنىۋېرسىتېتىدا



ئاپتور كەمبىرىج ئۇنىۋېرسىتېتىدىكى بىر قىسىم دوكتور ئاسپىرانتلار
بىلەن دالا سەيلىسىدە

يەر شارىدا بىزمۇ بار

— ئاپتورنىڭ كىرىش سۆزى

«مەۋجۇتلۇق تەشەنالىقى» دېگەن كىتابىمنى يېزىپ ئاخىرلاشتۇرۇپ، ئۇنى يېڭىلىق ۋە پىكىرگە تەشەننا ئوقۇرمەنلىرىمنىڭ قولىغا تاپشۇرۇش ئالدىدا تۇرغانلىقىمدىن يەڭگىللىك ۋە ئارام ھېس قىلىمەن. بەلكىم، كىتابتىكى بەزىبىر بايانلارنى تەلتۆكۈس يېڭىلىق دەپ كەتكىلىمۇ بولماس، ئەمما، ئۇلار يات ئىقلىملارغا ئىنتىلىپ، ئۆزگىچە رايونلارنى ئۆز كۆزى بىلەن كۆرۈش پۇرسىتىگە ئېرىشەلمىگەن كىشىلىرىمىزگە نىسبەتەن ئاز - تولا جەلپكارلىققا ئىگە بولۇشى مۇمكىن. ئەسكەرتىپ قويۇش لازىمكى، مەسىلىنىڭ نېگىزى قانداقتۇر كۆرگەن - بىلگەن ئىشلارنى تەسۋىرلەپ قويۇشتا ئەمەس، بەلكى قەلەمگە ئېلىنغان ئۇششاق ئىشلارغا نىسبەتەن قانداق ئويلاردا بولۇشتا.

مۇئەللىپنىڭ مەزكۇر كىتابىنى يېزىشىغا تۈرتكە بولغىنى ئۇنىڭ ئەنگلىيەدە يۈرۈپ ناھايىتى چوڭ ئىشلارنى كۆرۈپ كەتكەنلىكى ئەمەس ياكى ئەنگلىيەگە چىقىشنى شەرەپ بىلىپ، ئۇ يەردىكى شەخسىي تۇرمۇشىنى داۋراڭ قىلىپ قويۇشمۇ ئەمەس ۋە ياكى كىچىك ئىشلارنى كىتاب قىلىپ يېزىپ، نەپ ئۈندۈرۈشمۇ ئەمەس. ياق، ھەرگىز ئۇنداق ئەمەس. كىتاب يېزىپ، ئائىلەمنى باققۇدەك نەپكە ئېرىشىپ باققىنىمۇ يوق. بۇ كىتابىنى يېزىشىمغا ھەيدەكچى بولغان ئامىللار ھېچبولمىغاندا مۇنداق بولۇشى مۇمكىن: مەن بىردىنلا تەرەققىيات دەرىجىسى، تۈزۈلمە شەكلى،

تۇرمۇش يوسۇنى بىزگە تامامەن ئوخشىمايدىغان بىر جەمئىيەتكە بارغىنىم ئۈچۈن، بۇ جەمئىيەتتىكى ھەرقانداق ئادەم، ھەرقانداق مەنزىرە، ھەرقانداق قىياپەت، ھەرقانداق قائىدە روشەن تارتىش كۈچىگە ئىگە بىلىندى. مەن ئەنە شۇ خىل بېرىلىپ كۆزىتىش داۋامىدا، ھەرقانداق ئاددىي نەرسىدىن يېڭىلىق ھېس قىلدىم. مەن كۆرگەنلىكى نەرسە مەندە سېلىشتۇرما پىكىر - خىياللارنى ئويغاتتى. ئېھتىمال، دىققىتىمنى تارتقان ئۇ نەرسىلەر يەرلىكلەر ئۈچۈن ئەرزىمەس نەرسىلەر بولۇشى مۇمكىن. بىر قەشقەرلىككە نىسبەتەن ئۇنىڭ ئەتراپىدىكى تۇرمۇش ھادىسىلىرى ھېچقانداق مەنىگە ئىگە بولمىغىنى بىلەن نيۇيورك ياكى لوندوندىن كەلگەن ساياھەتچى ئۈچۈن كىشىنى ئىنتىلدۇرىدىغان ئاجايىپ ئىشلار بولۇشى مۇمكىن. كۆرگەنلىرى توغرىسىدا ئەستايىدىلرەك ئويلاپ بېقىشنى ئادەت قىلمىغان كىشىلەرنىڭ ئالدىدا مۆجىزە يۈز بەرگەندىمۇ ھېچ نېمىنى ئويلانماسلىقى مۇمكىن. بىراق، مەنىۋى كۆزلىرىنى ئىشقا سالدىغان كىشىلەر ئۈچۈن ھەرقانداق نەرسە مۆجىزىگە ئايلىنالايدۇ. ئەسلىدە، ئىنساننىڭ ئۆزىمۇ مۆجىزە ئەمەسمۇ؟! ئەنگلىيەدىكى تۇرمۇشۇم بەكلا ئاددىي، قالتىس ئىشلارغا يولۇققۇدەك ياكى شاھىت بولغۇدەك ئىمتىيازىمۇ يوق. لېكىن، ئاشۇ ئاددىي تۇرمۇشۇمدىكى شەيئىلەر ھەققىدە ئويلارنى سۈرۈپ، ئۆزۈمچە زىلزىلىگە كەلگەن پەيتلىرىمۇ كۆپ بولغان. شۇڭا، مېنى ئوي - خىياللارغا گىرىپتار قىلغان ئاددىي تۇرمۇش تەسىراتلىرىمنى ئوقۇرمەنلىرىمگە سۆزلەپ بېرىپ، ئۇلار بىلەن بىللە ئويلاشنى راۋا كۆرۈپ قالدۇم. ناھايىتى ئەپسۇسكى، ۋەتەنگە قايتىپ كەلگەندىن كېيىن قولۇمغا دەرھال قەلەم ئالالماي، نەق مەيداندىكى نازۇك ئىچكى كەچۈرمىشلىرىم غۇۋالىشىپ، پەقەت ئىدىيەلا ساقلىنىپ قاپتۇ. شۇنداقسىمۇ ئەينى چاغدىكى ھېسلىرىمنى ئەسلەشكە كۆپ تىرىشتىم. ھېسلار ئىدىيەدەك روشەن بولمىغىنى بىلەن قەلبىنىڭ تېرەنلىكىنى كۆرسىتىدىغان

قىممەتلىك خۇرۇجلاردۇر. گەرچە مەن ئەنگلىيەدە ئۇزۇن تۇرمىغان بولساممۇ، ئۇ يەردە تۇرۇپ كۆرگەن - بىلگەنلىرىمنى كىتاب قىلىپ يېزىشتەك قىيىن ئىشقا تەۋەككۈل قىلدىم. بۇنداق كىتابنى چەت ئەلدە ئۇزۇن تۇرغانلار يېزىشقا ھەقلىق دېيىشكە توغرا كەلگەندە، مەن پەقەت سۈكۈت قىلىشنى تاللىۋالاتتىم. ئەمما، مېنىڭ يېزىشقا جۈرئەت قىلىشىم باشقىلارنىڭ يولىنى ئېتىپ قويۇش ئەمەس، بەلكى يول ئېچىش. يەنە بىر سەۋەب شۇكى، ۋەتەنگە قايتىپ كەلگەندىن كېيىن، تەلەپچان ئوقۇرمەنلىرىم مېنى كۆرگەندە ئەنگلىيەدىكى تەسىراتلىرىم توغرىسىدا بىرنەرسە يېزىشقا رىغبەتلەندۈردى. ئۇلارنىڭ ئىچىدە پېشقەدەملەر، ئىستۇدېنتلار ۋە كىتابخۇمار جەمئىيەت ياشلىرى بار. ئىچكى ئۆلكىلەردىكى ئوتتۇرا مەكتەپلەردە ئوقۇۋاتقان ئۆسمۈرلەر ۋە ياشلارمۇ ئالايتەن خەت يېزىپ، ساددا، سۆيۈملۈك تەۋسىيەلىرىنى بىلدۈرۈشتى. «ئۆزىنى ئىزدەش بوسۇغىسىدا» ناملىق كىتابىم نەشرىدىن چىققاندىن كېيىن، كۆڭلىدە ئارمانلار يېلىنجاپ تۇرغان ياشلار، بولۇپمۇ ئالىي مەكتەپ ئوقۇغۇچىلىرى قىزغىن خېرىدارلىق بىلدۈرۈشتى. پەرزەنتلىرى يېڭىدىن ياپونىيەگە چىقىپ كەتكەن بەزى ئاتا - ئانىلار كوچىلاردا، توي - تۆكۈن ۋە نەزىر - چىراغ سورۇنلىرىدا ماڭا تەشەككۈر ئىزھار قىلىشتى. ھەتتا تۈرمىدىن ئەۋەتىلگەن دىل بايانلىرىنىمۇ تاپشۇرۇپ ئالدىم. مەن بۇلاردىن خەلقىمىزنىڭ دۇنيانى چۈشىنىشكە نەقەدەر تەشنا ئىكەنلىكىنى چۈشەندىم. ئەلۋەتتە، بۇ تەشنىالىقنى تولۇق قاندۇرۇپ كېتەلەيمەن، بۇ جەھەتتىكى خىزمەتنى ۋايىگە يەتكۈزۈپ قىلالايمەن دەپمۇ قارىمايمەن. ئەمما، شۇنداق بىر ئىشنى قىلىش كېرەكلىكىنى ياخشى بىلىمەن. ئەڭ ياخشى قىلىشنى ئەڭ ياخشى قىلالايدىغانلارغا قالدۇراي، ئەمما، قولۇمدىن كەلگىنىنى قىلاي، دەپ ئويلىدىم - دە، شۇنىڭ بىلەن مەزكۇر كىتابنى يېزىشقا ئىرادە قىلدىم.

شۇنىسى ئېنىقكى، مەن ئەنگلىيەنى تولۇق چۈشىنىشتىن خېلىلا يىراق. مەندىكىلىرى پەقەت تار دائىرىدىكى بىر يىللىق تۇرمۇشنىڭ گادىرماچ تەسىراتلىرىدىن ئىبارەت، خالاس. شۇنداق بولغاچقا، ئەنگلىيە مەدەنىيىتى ۋە تارىخىغا دائىر ماتېرىياللارنى كۆرۈشكە توغرا كەلدى. جۇڭگو ۋە چەت ئەللىك قەلەم ئىگىلىرى يازغان بىر قىسىم كىتابلارنى كۆرۈپ چىققاندىن باشقا يەنە ئەنگلىيەگە ئائىت ساياھەت قوللانمىلىرى، خەرىتىلەرگىمۇ نەزەر سېلىپ چىقتىم. بۇلاردىن بىلىم ۋە ئۇچۇر خاراكتېرلىك نۇرغۇن مەلۇماتقا ئېرىشتىم. مېنىڭ ھەممىدىن كۆپ پايدىلانغىنىم ئىنتېرنېت تورى (Internet) بولدى. مەن بۇ قېتىمقى يېزىقچىلىقنىڭ ئىنتېرنېت تورىغا ئىنتايىن باغلىنىپ كەتكەنلىكىنى ھەيرانلىق بىلەن بايقىدىم. كىتابتا يازغان نۇقتىلىق جايلارنى گوگل خەرىتىسى (Googlemap) ئارقىلىق قايتىدىن كۆزدىن كەچۈرۈپ، ئەينى ۋاقىتتىكى نەق مەيدان ھەققىدىكى تۇيغۇلىرىمنى قايتىلىدىم. ئارىدا ئىنتېرنېت تورى توختاپ كەتكەندە، يېزىقچىلىقنىمۇ توختىتىشقا مەجبۇر بولدۇم. تۇرمۇش ۋە خىزمەتتىكى تۈرلۈك مەسىلە، رىياكارلارچە كىشىلىك ئالاقىلەر يېزىقچىلىقنى تالاي قېتىم ئۈزۈپ قويدى. بۇ كىتابنى تاماملاش جەريانىدا بەزى ژۇرناللارنىڭ بۇيرۇتمىلىرىنىمۇ ئېلىپ تۇردۇم، دىسسىپلېناتىسىلەرنى كۆزدىن كەچۈرۈپ، پىكىر بېرىپ تۇردۇم. خۇداغا شۈكۈر، «مەۋجۇتلۇق تەشۋالىقى» غا ئاخىرقى چېكىتنى ئۇرۇشقا مۇۋەپپەقىيەت بولدۇم.

كىتابتا بەزى ئورۇن ۋە شەخسلەر توغرىسىدىكى دېتاللار بىرئاز تەپسىلىي يېزىلغان بولۇشى مۇمكىن، ھېچبولمىغاندا، بىر قىسىم ئوقۇرمەنگە زىيادە ئىنچىكىلىگەندەك تەسىرات بېرىشى مۇمكىن. مۇئەللىپنىڭ مەقسىتى ئوقۇرمەنلەرگە باشقىلارنىڭ ياشاش ۋە ئويلاش شەكلى ھەققىدە ئىمكانقەدەر كۆپرەك يېپى ئۇچى بېرىش بولغانلىقتىن ئۆزىنىڭ ئۇلار بىلەن بولغان مۇلاقەتلىرىنى

تەسۋىرلەشكە بولغان مايىللىقىنى كۆرسەتتى. ئۇنىڭدىن قانچىلىك ئۈنۈم يارىتىشنى ئوقۇرمەنلەرنىڭ ئۆزىگە قالدۇرىمىز. چۈنكى، ھەربىر ئوقۇرمەننىڭ ئۈنۈم قارىشى ئوخشىمايدۇ. ئەنگلىيەگە بېرىشتا، مەن نۇرغۇن ئەزگۈ نىيەتلىك كىشىنىڭ خالىس ياردىمىگە ئېرىشتىم، ئۇلارنىڭ ياردىمى بولمىغان بولسا، چەت ئەلگە چىقىش ئارزۇيۇم كۆپۈككە ئايلانغان بولاتتى. يەنە ماڭا نۇرغۇن دوستۇم، يۇرتدەش ۋە ئىخلاسمەن ھىممەت قولىنى سۈندى. ئۇلارنىڭ دۇئاسىنىڭ بەرىكەتى بىلەن بەزى كىتاب - ماتېرىياللارنى ئىككىلەنمەي ئېلىشقا مۇيەسسەر بولالىدىم. يۇقىرى ئىستېماللىق لوندوندا زىيادە ئىزتىراپ چەكمەي، تېجەشچانلىق ۋە پىلانلىق ھالدا ئىستىقامەت قىلالىدىم. مەن ئۇلارغا تەشەككۈر ئېيتىمەن ھەم ساخاۋىتى ئۈچۈن ياراتقۇچىدىن ئاسايىشلىق تىلەيمەن.

كىتابنى پۈتكۈزگىچە ئائىلەمدىكىلەرنىڭ ئىللىق سۆيگۈ رىغبىتى ۋە تەسەللى ھىممىتىدىن ئوزۇق ئالىدىم. بۇ مەنىدىن ئېيتقاندا، بىر كىتابنى ئاپتور يازىدۇ، ئۇنىڭ ئەتراپىدىكى كىشىلەر ئاپتورنىڭ يۈرىكىگە قان بىلەن جان بېرىدۇ. ئەجىرىم ئەلنىڭ نەزىرىدە ئەجىرگە ئايلانسا، ئۇشبۇ بەستۇر. ئىچ پۇشۇقى ئۈچۈن كىتاب ئوقۇيدىغان كىشىلەرگە بۇ كىتاب ئېغىر كېلەر، بەلكىم.

ئابدۇقادىر جالالىددىن

2011 - يىلى ماي، ئۈرۈمچى

سەپەردە بەش خىل پايدا باردۇر: بىرىنچى، غەم ۋە خاپىلىق كېتىدۇ. ئىككىنچى، تىرىكچىلىك سەرمايسى ھاسىل بولىدۇ. ئۈچىنچى، بىلىم ئۆگىنىدۇ. تۆتىنچى، ئەدەپ ۋە ئەخلاق ئۆگىنىدۇ. بەشىنچى، ئۇلۇغلارنىڭ سۆھبىتىدىن بەھرە ئالىدۇ. بىراق، سەپەردە ھارغىنلىق، تەنھالىق، باياۋان كەزمەكلىك ۋە قاتتىقچىلىقلارنى كۆرمەكلىكتەك جاپا - مۇشەققەت بولسىمۇ، بۇ، چېقىمچى ۋە ھەسەتخورلارنىڭ ئارىسىدا تىرىك يۈرۈشتىن مىڭ ياخشىراق تۇر.

— مۇھەممەد سادىق كاشغەرىي

مەن بايقىغان بىر سىر شۇكى، سەن بىر ئېگىز تاغقا چىققاندىن كېيىن، يامىششقا تېگىشلىك نۇرغۇن تاغنىڭ بارلىقىنى كۆرسەن.

— نېلسون ماندېلا

باشقىلارنىڭ قولى بىلەن گۆھەر كولىما، ئۆز پۇت - قولۇڭنى ئىشقا سال.

— نىزامىي گەنجەۋىي

نەشرىياتتىن

ئابدۇقادىر جالالىددىن شىنجاڭ پېداگوگىكا ئۇنىۋېرسىتېتى ئە -
دەبىيات ئىنستىتۇتىنىڭ پىروفېسسورى، ئۇيغۇر ھازىرقى زامان ۋە
بۈگۈنكى زامان ئەدەبىياتى يۆنىلىشىدە ماگىستىرانتلار يېتەكچىسى.
ئابدۇقادىر جالالىددىن 1964 - يىلى مارتتا قەشقەر شەھىرى
بەشكېرەم يېزىسىدا ئۆلىما ئائىلىسىدە تۇغۇلغان. ئۇ دادىسىدىن
ناھايىتى كىچىك قالغاچقا، ئانىسىنىڭ پەۋرىشىدە چوڭ بولغان.
1986 - يىلى ئىيۇندا قەشقەر پېداگوگىكا ئىنستىتۇتىنىڭ جۇڭگو
تىل - ئەدەبىيات فاكۇلتېتىدا ئۇيغۇر تىل - ئەدەبىياتى كەسپى
بويىچە ئوقۇش پۈتكۈزۈپ، شىنجاڭ تەجرىبە ئوتتۇرا مەكتەپتە تىل -
ئەدەبىيات ئوقۇتقۇچىسى بولۇپ ئىشلىگەن. 1988 - يىلى شىنجاڭ
مائارىپ ئىنستىتۇتىغا يۆتكىلىپ، «شىنجاڭ مائارىپ ئىنستىتۇتى
ئىلمىي ژۇرنىلى» دا مۇھەررىر بولۇپ ئىشلىگەن. 1990 - يىلى
ئىيۇندىن باشلاپ بۇ مەكتەپنىڭ تىل - ئەدەبىيات فاكۇلتېتىدا
ئوقۇتقۇچى بولۇپ، باشلانغۇچ ۋە ئوتتۇرا مەكتەپ ئوقۇتقۇچى -
لىرىغا ئۇيغۇر ئەدەبىياتىدىن دەرس ئۆتكەن. 2009 - يىلى
كۈزدە شىنجاڭ پېداگوگىكا ئۇنىۋېرسىتېتىغا يۆتكىلىپ، ھا -
زىرغىچە مەزكۇر ئۇنىۋېرسىتېتنىڭ ئەدەبىيات ئىنستىتۇتىدا
ئىشلىمەكتە.

ئابدۇقادىر جالالىددىن ئىزچىل تۈردە دەرس مۇنبىرىدىن ئاي -
رىلماي كەلگەن بولۇپ، ئۆزلۈكىدىن ئۆگىنىشكە كۆپرەك تايانغان.
ئۇ 2002 - يىلى ئىيۇلدا ياپونىيەدە ئىلىم تەھسىل قىلىۋاتقان ئايا -
لىنى يوقلاش پۇرسىتىدە خوكورىكو ئىلغار پەن - تېخنىكا ئالىي
ئىنستىتۇتىنىڭ بىلىم شۇناسلىق بۆلۈمىدە ئۆز خىراجىتى بىلەن
بىر يىللىق ئىلمىي زىيارەتتە بولغان. 2006 - يىلى ئۆكتەبىردىن

2007 - يىلى سېنتەبىر گىچە ئەنگلىيەنىڭ كامبىرىج ئۇنىۋېرسىتېتى ئوتتۇرا ئاسىيا تەتقىقات مۇنبىرىدە ھۆكۈمەت خىراجىتى بىلەن ئىلىم زىيارىتىدە بولغان. ئۇ بۇ ئىككى قېتىملىق ئىلىم زىيارىتىدە ئىگە بولغان تەسىراتلىرىنى مەدەنىيەتشۇناسلىق ۋە جەمئىيەتشۇناسلىق نۇقتىسىدىن سېلىشتۇرۇپ مەخسۇس ئەسەرلەرنى يازغان.

ئابدۇقادىر جالالىددىن شېئىر، ماقالە، تەرجىمە ۋە دەرسلىك قاتارلىق تۈرلەردىن تەشكىل تاپقان يىگىرمە پارچىدىن ئارتۇق كىتابنىڭ ئاپتورى ۋە تەرجىمانى. بۇ كىتابلار تېما جەھەتتىن سىياسىي، پەلسەپە، ئېستېتىكا، ئەدەبىيات، مەدەنىيەت، مائارىپ، فولكلور قاتارلىق ساھەلەرگە چېتىلىدۇ. ئۇنىڭ ئاساسلىق ئىلمىي ئەمگەكلىرى تۆۋەندىكىچە:

شېئىرلار

«شاراب تومۇرى»، شىنجاڭ ياشلار - ئۆسمۈرلەر نەشرىياتى 1993 - يىلى نەشرى.

«كۆيگەن دېڭىز»، شىنجاڭ خەلق نەشرىياتى 2001 - يىلى نەشرى.
«قىشتىكى خامان»، شىنجاڭ پەن - تېخنىكا نەشرىياتى 2012 - يىلى نەشرى.

ماقالىلەر توپلىمى

«ئەقىل مېۋىسى ۋە شەيتان»، قەشقەر ئۇيغۇر نەشرىياتى 1995 - يىلى نەشرى.

«ئابدۇقادىر جالالىددىن ماقالىلىرى»، شىنجاڭ خەلق نەشرىياتى 2000 - يىلى نەشرى.

«ئىنسانىي سۈپەت مەنزىلى»، شىنجاڭ پەن - تېخنىكا نەشرىياتى 2012 - يىلى نەشرى.

«يۈزىمىز، ئۆزىمىز ۋە كۆزىمىز»، شىنجاڭ پەن - تېخنىكا نەشرىياتى 2012 - يىلى نەشرى.

ساياھەتنامىلەر

«ئۆزىنى ئىزدەش بوسۇغىسىدا»، شىنجاڭ پەن - تېخنىكا نەشرىياتى 2012 - يىلى نەشرى.
«مەۋجۇتلۇق تەشۋىلىقى»، شىنجاڭ پەن - تېخنىكا نەشرىياتى 2012 - يىلى نەشرى.

تەرجىمىلەر

«ئەپلاتون پاراڭلىرى — سوقراتنىڭ ئاخىرقى كۈنلىرى» (ئەر - كىن ئىبراھىم بىلەن بىللە)، شىنجاڭ خەلق نەشرىياتى 1996 - يىلى نەشرى.
«زور و ئاستىر شۇنداق دەيدۇ» (ئاپتورى: فرېدرىخ نېچشې)، شىنجاڭ خەلق نەشرىياتى 1998 - يىلى نەشرى.
«ھۆكۈمدارلار دەستۇرى» (ئاپتورى: ماكىياۋېللى)، شىنجاڭ خەلق نەشرىياتى 2000 - يىلى نەشرى.
«غەربنىڭ تەپەككۈرى» (ئاپتورى: م. ئادلېر)، شىنجاڭ خەلق نەشرىياتى 2004 - يىلى نەشرى.
«قىزىل خەت» (ئاپتورى: ن. خاۋسورن)، شىنجاڭ خەلق نەشرىياتى 2009 - يىلى نەشرى.
«پەزىلەت گۈلىستانى» (ئاپتورى: شياۋلىڭ دىڭداڭ)، شىنجاڭ ياشلار - ئۆسمۈرلەر نەشرىياتى 2004 - يىلى نەشرى.
«ھاياۋانلار قورۇقى» (ئاپتورى: گ. ئورۋېل)، مىللەتلەر نەشرىياتى 2012 - يىلى نەشرى، بېيجىڭ.
«غايىۋى دۆلەت» (ئاپتورى: ئەپلاتون)، شىنجاڭ پەن - تېخنىكا نەشرىياتى 2012 - يىلى نەشرى.
«ئۆلۈم رەزىل ئەمەس» (تەرجىمە شېئىرلار)، شىنجاڭ پەن - تېخنىكا نەشرىياتى 2012 - يىلى نەشرى.

تۈزگەن كىتابلار

«تىل - ئەدەبىيات» (ئۇيغۇر مەكتەپلىرى تولۇقسىز 1 - يىل - لىق 2 - قىسىم، باشقىلار بىلەن بىرلىكتە تۈزگەن)، شىنجاڭ ما - ئارپ نەشرىياتى 2003 - يىلى نەشرى.

«يېزىقچىلىق» (يانداشما مەشىق، تولۇق ئوتتۇرا مەكتەپ 3 - يىللىقلار ئۈچۈن)، شىنجاڭ خەلق نەشرىياتى 2003 - يىلى نەشرى. «تىل - ئەدەبىيات - ئوقۇتقۇچىلارنىڭ ئوقۇتۇش قوللانمىسى»، (تولۇق ئوتتۇرا مەكتەپ 1 - يىللىقلار ئۈچۈن، يالقۇن روزى بىلەن بىرلىكتە تۈزگەن)، شىنجاڭ ما ئارپ نەشرىياتى 2008 - يىلى نەشرى.

«ئەدەبىيات - سەنئەت نەزەرىيەسىدىن ئاساسلار» (ئالىي مەكتەپ ئوقۇشلۇقى، باشقىلار بىلەن بىرلىكتە تۈزگەن)، شىنجاڭ ما - ئارپ نەشرىياتى 2003 - يىلى نەشرى.

«قەشقەردىكى يەر شارى» (كوللېكتىپ ئاپتورلارنىڭ شېئىرلىرىدىن، باشلامچى تۈزگۈچىلەرنىڭ بىرى)، مىللەتلەر نەشرىياتى 2000 - يىلى نەشرى، بېيجىڭ (ئاپتور بۇ توپلامنىڭ خەنزۇچە نەشرى بولمىش «飞石» نىڭ تەرجىمىسىنى بېكىتىش خىزمىتىنىمۇ ئۆتىگەن).

ئابدۇقادىر جالالىددىننىڭ بىر قىسىم ئىجادىي ئەسەرلىرى ۋە تەرجىمە ئەسەرلىرى باشلانغۇچ ۋە ئوتتۇرا مەكتەپلەرنىڭ ئۇيغۇر تىل - ئەدەبىيات دەرسلىكلىرىگە كىرگۈزۈلگەن، بىر قىسىم شېئىرلىرى خەنزۇچىغا تەرجىمە قىلىنغان، يەنە بىر قىسىم شېئىرلىرى ئۆزبېكىستان ۋە قازاقىستان مەتبۇئاتلىرىدا ئېلان قىلىنغان. ئۇ ئۇيغۇر تىلىدىكى تۈرلۈك ئاممىۋى تاراتقۇلارنىڭ مېھمىنى سۈپىتىدە كۆپلىگەن سۆھبەت ۋە بايانغا ئىشتىراك قىلغان. ئۇ بىر ئىجتىمائىي پائالىيەتچى سۈپىتىدە دىيارىمىزنىڭ ھەرقايسى جايلىرىدىكى ئەدەبىيات - سەنئەت ئەنجۈمەنلىرىدە، ئىلمىي ئەنجۈمەن -

لەردە، باشلانغۇچ، ئوتتۇرا مەكتەپلەردە، ئاتا - ئانىلار يىغىنلىرىدا، مائارىپ مەسئۇللىرى ۋە ئىشچى، كادىرلار كۇرسلىرىدا ئىككى يۈز قېتىمدىن ئارتۇق نۇتۇق سۆزلىگەن.

ئۇنىڭ ئىلمىي ۋە ئەدەبىي ئەمگەكلىرى مەملىكەت ۋە ئاپتونوم رايون بويىچە ھەر دەرىجىدىكى مۇكاپاتلارغا ئېرىشكەن.

ئابدۇقادىر جالالىددىن شېئىرىيەتنىڭ ئىجادىيەت، تەرجىمە، تەتقىقات ۋە تەتقىدچىلىك قاتلاملىرىدا سەمەرىلىك ئەمگەك مېۋىسى. لىرىنى ئوتتۇرىغا چىقاردى، ئۇ ئەدەبىياتىمىزدا ئۆزگىچە تەسىر پەيدا قىلغان «گۇڭگا شېئىر» ھادىسىسىنىڭ كۆزگە كۆرۈنگەن بىر ۋەكىلى سۈپىتىدە ئوقۇرمەنلەرنىڭ دىققىتىگە سازاۋەر بولدى. دەۋ - رىمىز كىشىلىرىنىڭ مەنىۋى تەقەززاسى ئۇنى پۇبلىستىك ماقالىلەر ئۈچۈن كۆپرەك قەلەم تەۋرىتىشكە ئۈندىدى. شۇنىڭ بىلەن ئۇ - نىڭ ئىجتىمائىي مەسىلىلەرنى نىشانغا ئالغان قىسقا ماقالىلىرى پەلسەپىۋى تېرەنلىككە ئىگە ئىكەنلىكى ھەمدە ئىلھامبەخش خا - ھىشلار بىلەن تويۇنغانلىقى بىلەن مەنىۋى زوقتىكى ئالاھىدە بىر قىزغىنلىقنى ياراتتى. ئوقۇرمەنلەر شائىر ئابدۇقادىر جالالىددىننى بىر ئىجتىمائىي تەتقىدچى سۈپىتىدىكى پۇبلىست سۈپىتىدە قىياس قىلىشىدىغان بولۇشتى.

ئابدۇقادىر جالالىددىن بۈگۈنكى گۇمانىتار پەنلىرىمىزنىڭ ئاكتىپ پەرۋىشكارى سۈپىتىدە ئەدەبىيات - سەنئەت، مائارىپ، پەلسەپە، مەدەنىيەت، جەمئىيەت ساھەلىرى بويىچە كىرىشمە ئىزدە - نىشلەردە بولدى ھەم ئۇنىڭ بىر قىسىم نەتىجىلىرى جامائەتنىڭ ئېتىراپ قىلىشىغا ئېرىشتى. ئۇ تەپەككۇرنىڭ مەلۇم بىر قىرى بىلەن چەكلەنمىدى، بەلكى ئۆزگىرىشچان ھادىسىلەر دۇنياسىنى ھەرىكەتچان نەزەر بىلەن كۆزىتىشكە تىرىشتى. ئۇنىڭ نەزىرىدە ئى - لىمىنىڭ ھەرقايسى ساھەلىرى مۇرەككەپ رېئاللىقنىڭ بىر تەرىپى - نى يورۇتۇشنى مەقسەت قىلغان بولۇپ، دۇنيانى بىر پۈتۈنلۈككە ئىگە قىلىپ چۈشىنىش ئۈچۈن ھالقىما پەنلەر نۇقتىسىدىكى كۆ -

زىتىشنى قولغا كەلتۈرۈش لازىم ئىدى. ئۇ ھازىرغا قەدەر ئېلان قىلغان تۈرلۈك ئەسەرلىرى ئارقىلىق كىشىلەرىمىزدە كەلگۈسىدە - دىكى تېخىمۇ پىشقان ئىلمىي ۋە بەدىئىي ئەسەرلىرىنى رويلىقا چىقىرىش ئۈمىدىنى تۇغدۇردى.

نەشرىياتىمىز ئابدۇقادىر جالالىددىننىڭ ئەدەبىي ۋە ئىلمىي ئەمگەكلىرىنى يۈرۈشلۈك نەشر قىلىپ كەڭ ئوقۇرمەنلەرگە سۈنۈش بىلەن بىللە، ئۇنىڭ نۆۋەتتىكى ئىزدىنىشلىرىگە يېڭى نەتىجىلەرنى تىلەيدۇ.

مۇندەرىجە

1	ئىشكىلەرنى چېكىش ئاسان ئەمەس
14	يوللارنى بىر - بىرىگە ئۇلاپ
47	لوندوندىكى تۇنجى كۈن
75	ئەنگلىيە - شەكىلسىز پىلانېتا
109	ئادەمئاتىنىڭ بالىلىرى
132	كۆزدىن ئەقىلگە
155	ئۆلپەت
227	بەخت ۋە دەجىالنىڭ پىتىنىسى
258	لوندوندىكى ئۇيغۇر بالىلىرى
299	سۇغا ئوخشاي مەن: دەريادا قىيان، قاچىدا نىمجان
328	مەيدان
357	مەن ئۇيغۇر تىلى ئوقۇتقۇچىسى
397	ئىبلىسنىڭ كۆلەڭگىسى: لوندوندا ئوقۇغان بەزى كىتابلىرىم
437	پاسپورت ۋە كىملىكتىكى مەن

ئىشكەلەرنى چېكىش ئاسان ئەمەس

ئەزەلدىنلا خىيالچان، مۇڭلۇق بىر يىگىت ئىدىم،
تىڭشىغاچقا مومام ئاغزىدىن ساماۋى چۆچەكلەرنى.
سۆيگۈ دېڭىزى چوڭقۇرلىرىدا مەن قاينام تۇرسام،
ئۇسسۇزلۇقۇم قانداق قانسۇن ئىچىپ كىچىك كۆلچەكلەرنى.

— لوتپۇللا مۇتەللىپ

ھاياتىمدا بىرەر ئۆزگىرىشنىڭ يۈز بېرىشىنى خالاپ قالغىلى
خېلى يىللار بولدى، لېكىن ھېچ ئىش يۈز بەرمىدى. ئۆيۈم بار،
خوتۇنۇم بار، بالىلىرىم بار، خىزمىتىم بار، مائاشىم بار، قانداقلا
بولمىسۇن كۈن ئۆتكۈزگۈدەك ھالىم بار. كۈنلىرىم دەرس ئۆتۈش،
يىغىنلاردىكى ئۇزۇندىن — ئۇزۇن بىسەرەمجان گەپلەرنى ئاڭلاش،
تويلارغا بېرىش، سورۇنلارغا ئاندا — ساندا داخىل بولۇش بىلەن
ئالدىراش ئۆتۈپ كېتىدۇ. ھەر كۈندە بىر تالاي ئىش بار، لېكىن بۇ
ئىشلاردا مەن يوق، جىددىي قەدەملىرىمدىن قالغان ئىزلار ماددىي
ھايات قورشىۋېلىدىكى ۋەسۋەسىدىن گۇۋاھلىق بېرەتتىكى، قەلبىم
ئۆزىنىڭ بۇرۇقتۇرما قېپىدىن چىقمىغان پېتى چۈشلەرگە سېزىك
ئىدى.

ھەربىر قەدەم ئۆزۈمگە ھەقىقىي تەۋە بولغان ئۆزلۈكنى
دەسسەپ، ياتلاشقان بىر ئۆزلۈكنى تىكلەيتتى. ماركس: ئەمگەك
كىشىلەرنىڭ ئۆزلۈكى ئەمەلگە ئاشۇرۇش جەريانى، كىشىلەر
ئەمگەك ئارقىلىق ئۆزىنىڭ تەبىئىتىنى يېتىلدۈرىدۇ ۋە ئۇنى
ئىپادىلەيدۇ، دېگەنىدى. ۋاھالەنكى، تۇرمۇش كەچۈرۈش ئۈچۈن

قىلغان ئىشلىرىم ئىنسانىي نېگىزىمدىن يىراقلاش ياكى ئۇنى كۆمۈپ تاشلاش مەنزىلىگە باشلاپ، گويا ھەقىقىي ئۆزۈمدىن ئۈزۈل - كېسىل ۋىدالىشىشقا ئېلىپ بارىدىغاندەك تۇيۇلماقتا ئىدى.

ئىدىيە، ئەمگەك ۋە پائالىيەت دېگەنلەر مەلۇم بىر ئىجتىمائىي فورمىدىكى ئىنساننىڭ تۈپ مەزمۇنىنى تەشكىل قىلىدۇ. ئىنسان ئۆزىگە كېرەكلىك زۆرۈر مەنقۇلاتلارغا ئېرىشىش ئۈچۈن ئەمگەك قىلىدۇ. بۇ مەنىدىن ئېيتقاندا، ئەمگەك بىر خىل زۆرۈرىيەت. لېكىن، ئىنسان ئەمگەك شارائىتىنى ئۆزىنىڭ تەبىئىي ئېھتىياجى ۋە ئىقتىدارىغا ئاساسەن قوبۇل قىلىش ئارقىلىق ئۆزىنى نامايان قىلىشقا ئۆتكەندە، ئەمگەك (ئەلۋەتتە، خىزمەت) بىر خىل ئىنسانىي ھوقۇققا ئايلىنىدۇ. شۇڭلاشقا، ئەمگەك ئۆز نۆۋىتىدە باشقىلار تارتىۋالسا بولمايدىغان ھوقۇق ياكى ھۆرلۈكتۇر. ئىنسان ئەمگەك قىلىدىغان زۆرۈرىيەتتىن ئايرىۋېتىلىپ، تەييار نېمەتلەردىن بەھرىمەن قىلىنىدىغان ئېتىبار بەندىسىگە ئايلاندۇرۇپ قويۇلغاندا، ئۇنىڭ ئىنسانىي ئىززىتى كەمسىتىلىشنىڭ زەي زىندانلىرىغا مەھكۇم بولغان بولىدۇ - دە، ئۇنىڭدىكى ئىدىيە يىگىلەپ قالىدۇ. شۇنىڭ بىلەن ئۇ تاماق يېيىش، جىنسىي ھېرىسلىرىنى قاندۇرۇش، ئۇخلاش قاتارلىق بىيولوگىيەلىك ھاجەتلەر دائىرىسىدىكى سەزگۈلەرنى ئىدىيە دەپ قارىۋالىدىغان بولۇپ قالىدۇ. بۇنى ئەجدادلىرىمىز «نەپىس» دېگەن ئۇقۇم بىلەن ئىپادىلىگەن. بۇنداق ئىپادە بويىچە ئېيتقاندا، ئۆز نەپسىنىڭ قولىغا ئايلىنىپ كەتكەن ئىنسان ئۆزىنىڭ قانداق ئىنسان بولۇشىنىڭ تىزگىنىنى باشقىلارغا تۇتقۇزۇپ قويىدۇ، ئاخىر ئۆزىنىڭ ئىنسانىي شان - شەرىپىنى خورلۇققا ئالماشتۇرىدۇ. روشەنكى، ئەمگەك بىر خىل ھوقۇقتۇركى، ئۇ باشقىلار تەرىپىدىن قايتا تەقسىملەپ بېرىدىغان نەرسىگە ئايلانغاندا، تەبىئىي ھالدا تەقسىملىگۈچى ۋە تەقسىملەنگۈچىلەر ئوتتۇرىسىدىكى مۇناسىۋەتنى كەلتۈرۈپ چىقىرىدۇ. بۇ مۇناسىۋەت

باراۋەرمۇ - ئەمەسمۇ؟ تەقسىملىگۈچىلەر ھامان مۇناسىۋەتلەرنىڭ ئاكتىپ تەرىپىدە تۇرىدۇ. ئەمگەك تەقسىماتىنى قوبۇل قىلغۇچىلار ئۆزىنىڭ ئىززىتى ۋە مەنپەئىتى توغرىسىدىكى ئىدىيەگە ئىگە بولمىغاندا، تۈرلۈك ئىجتىمائىي مۇناسىۋەتتىكى تېگىشلىك ئورنىنى يوقىتىپ قويدۇ. نەتىجىدە، بۇ ئىنسانىي قەدىر - قىممەتنى يوقىتىشقا ئېلىپ بارىدۇ. بۇ يەردە بىز فرانسۇز مۇتەپەككۈرى ژان ژاك روسسو (1712 - 1778) (Jean - Jacques Rousseau) نىڭ «ئىنسان تۇغۇلۇشىدىنلا ھۆر بولۇپ، باشقىلارنىڭ بويۇنتۇرۇقىغا كېيىن چۈشۈپ قالغان» دېگەن سۆزىنى ئەسلەيمىز. توغرا، ئەمگەك ئالدى بىلەن ئىنساننىڭ زۆرۈر ھاياتلىق ئېھتىياجىنى قامدايدۇ. ئەمما، ئىنسان تىرىكچىلىك تەشۋىشلىرىدىن ئۆمۈر بويى قۇتۇلالماي، ۋاقتى ۋە زېھنىنى تالادا قالماسلىققا ياكى ئاچ قالماسلىققا سەرپ قىلىپ ئۆتسە، ئۇنىڭ پۇتبول ياكى چېلىش مۇسابىقىلىرىنى كۆرگۈدەك ھەپسىلىسى بولمىسا، شېئىر ۋە مۇزىكىلاردىن بەھرىلىنىشكە زوقى بولمىسا، تەبىئەتتىكى قۇشلارنىڭ خۇش ناۋالىرىغا قۇلاق سالغۇدەك ھالى بولمىسا، ھەققانىيەتكە ئىنتىلغۇدەك ئالىمجانابلىققا جۈرئەت قىلالمىسا قانداق قىلغۇلۇق؟! تەبىئىيىكى، بۇنداق ئىنسان ئۆزى ۋە ياشاۋاتقان مۇھىتى ھەققىدە قايتا ئويلىنىپ بېقىشى، باشقا بىر تاللاشنىڭ مۇمكىنچىلىكى ھەققىدە ئىزدىنىپ بېقىشى كېرەك.

ئۇلۇغ بوۋىمىز ئۇلۇغبەگ سەمەرقەنتتە رەسەتخانا قۇرۇپ، چەكسىز ئالەم بوشلۇقى ۋە ئۇنىڭدىكى يۇلتۇزلارنى كۆزىتىپ، سەييارىلەرنىڭ ھەرىكىتى ھەققىدە مۇلاھىزە قىلغانىدى. جىسمانىيىتى مېيىپ ستېفېن خاۋكىڭ (Stephen Hawking) ئالەمنىڭ سىرلىرى ھەققىدە دادىل پىكىر قىلىپ، بۈگۈنكى زامان نەزەرىيە فىزىكىسىنىڭ بۈيۈك ئەللامىسى بولدى. بۇنىڭدىن شۇنى

كۆرەلەيمىزكى، كائىناتقا نىسبەتەن ئەرزىمەس ۋۇجۇدقا ئىگە ئىنساننىڭ ھېكمىتى كائىناتنىڭ ھېكمىتى بىلەن تەڭ ياكى ئۇنىڭدىن يۈكسەك بولۇپ، ئۇنىڭ كۈچ - قۇدرىتى ئويلاش ۋە پىكىر قىلىشتا ۋايىگە يېتىدۇ. كېچىككىنە تەجرىبىخانىدىكى خاۋكىڭ پاينىسىز كائىناتنى ئۆزىنىڭ پائالىيەت بوشلۇقىغا ئايلاندۇرغاچقا، ئۇ ئۆزىنىڭ مەۋجۇدىيىتىنى چەكسىز كېڭەيتىپ چۈشىنىشكە مۇۋەپپەقىيەت بولالىغانىدى. شۇ تاپتا بۇ مۇھاكىمىگە بالىلىق دەۋرىمىدىكى روھىي ھالىتىمنى تەققاسلاپ باققۇم كەلدى: مەھەللىمىزدىن ئىككى كىلومېتىر ئۇزاپ ماڭغاندا، بىر ئىھاتە ئورمانلىقىنى كۆرەتتۇق، ئۇنىڭدىن ئۆتكەندىن كېيىن بىر قاقاس ساي بار ئىدى. ساينىڭ شىمالىي چېتىدە تاپتاقىر بىر تاغ بار ئىدى. بالىلىقىم ئۇزاپ كەتكەنگە قەدەر ئاشۇ غىلاڭ ساينى كېسىپ ئۆتۈپ تاغقا يامىشىپ باقماپتىمەن. سەھرايىمىزنىڭ يوللىرىدا ماڭغاندا، ئېڭىزلىقلاردا قوي باققاندا، ئۆگزىلەرگە چىقىپ لەڭلەك ئۇچۇرغاندا، ئۇ تاغ مانا مەن دەپ كۆرۈنۈپ تۇراتتى. بەزىدە ئۆگزىدە ئولتۇرۇپ تاغنىڭ تولغىنىپ ياتقان ئۇزۇن گەۋدىسىگە تىكىلىپ قارايتتىم. تاغنىڭ بىر تەرىپى شەرق تەرەپكە سوزۇلۇپ، كۆزدىن غايىب بولاتتى. ياز كۈنلىرىدە قۇياش تاغنىڭ شەرقىي ئۇپۇقتىكى گىرىمىسەن گەۋدىسىدىن چىقىپ، ۋادىلارنى يورۇتاتتى. بۇنىڭغا قاراپ، مەن ياشاۋاتقان جاھاننىڭ دائىرىسى مۇشۇنچىلىككەن، مەھەللەم دۈم كۆمۈرۈلگەن ماۋۇ قازاننىڭ تېگىدە ئىكەن، ئاۋۇ كۆرۈنۈپ تۇرغان تاغ جاھاننىڭ ئاخىرقى پاسىلى ئىكەن، دەپ ئويلايتتىم. تولۇقسىز ئوتتۇرا مەكتەپتە ئوقۇۋاتقان مەزگىلىمدە ئاشۇ تاغنىڭ باغرىدىكى جىگدە ئورمىنىغا ئەمگەككە چىقاتتۇق. بىر قېتىم بالىلىقتا بولىدىغان تەلۋىلىكىمىز تۇتقانمۇ - قانداق، ئون نەچچىمىز يانچۇقىمىزنى جىگدىلەر بىلەن تولدۇرۇپ، قوللىرىمىزغا ئۇزۇن تاياقنى ئېلىپ، كۆز ئالدىمىزدىكى تاقىر تاغنىڭ كەينىگە ئۆتۈپ باقماقچى بولۇپ

ئاتلاندۇق. بىر - ئىككى سائەت ماڭغاندىمىز، نەچچە جىرادىن ئۆتتۇق، نەچچە چوققىغا ياماشتۇق، خۇددى تاغدىن تاغ تۇغۇلۇۋاتقاندەك چوققىلار كۆپەيمەكتە ۋە بارغانسېرى ئېگىزلەپ بارماقتا ئىدى. يۇرتتىن يىراقلاشقانسېرى نامەلۇم تەبىئەتنىڭ قوينى بىزنى دەككە - دۈككىگە سېلىشقا باشلىدى. نامەلۇم بىر ئەندىشە ۋە بارا - بارا سېزىلىۋاتقان ھارغىنلىق ئىرادىمىزنى سۇندۇرۇشقا باشلىدى. تاغنىڭ ئۇ تەرىپىگە ئۆتۈشنى خالايدىغانلار ئازلاشقا باشلىدى، كۈللۈكتىپ روھىمىز بەربات بولۇپ، كەينىمىزگە قايتتۇق. بۇ ئىشلارنى ئانامغا دەپ بېرىۋىدىم، ئۇ قورققىنىدىن مېنى ئەيىبلەپ كەتتى.

ئورخان پامۇك بىر ئەسىرىدە: «ئاللانىڭ پۇۋلىشى بىلەن تەڭ ئالەمگە روھ بىلەن بىرلىكتە ئادەمئەتنىڭ كۆز نۇرىمۇ يېيىلدى» دېگەنىدى. كېيىن بىلسەم، كائىناتنىڭ ھەربىر بۆلىكى ۋە ھەربىر ئورنىغا كىرىدىغان ئىم (مەخپىي نومۇر) ئادەمئەتنىڭ زامانىدىلا ماڭا قاچىلىۋېتىلگەنىكەن. شۇڭلاشقا تۇرۇۋاتقان ماكانىمغا قانائەت قىلمايدىكەنمەن؛ شۇڭلاشقا، پۈتۈم زېمىندا بولغان بىلەن نەزىرىم يىراق ئۇپۇقلاردا ئىكەن؛ شۇڭلاشقا، شاماللارغا ئەگىشىپ پەرۋاز قىلغۇم كېلىدىكەن؛ شۇڭلاشقا، قۇياشنىڭ كەينىدىن ئەگەشكۈم كېلىدىكەن؛ شۇڭلاشقا، ئاينىڭ يۈزىدىكى داغلارغا قاراپ ئىچىم سىيرىلىدىكەن.

ئىنساننىڭ رەمىزى تۇپراق بولغىنى بىلەن ئىلاھىي نەپەس «ئىنسان» نىڭ مەنىسىنى بىزگە مەلۇم ۋە نامەلۇم بولغان دۇنياغا قوشۇۋەتكەنىدى. شۇڭلاشقا، يىراق - يىراقلارغا، يېڭى - يېڭى بۇرجەكلەرگە تەلپۈنىدىكەنمىز. ئەمىسە، ئەينى ۋاقىتتىكى مەن ۋە دوستلىرىمنى تاغ كەينىگە ئۆتۈشكە ئۇرۇندۇرغان سەۋەب نېمە؟

ئاشۇ كىچىككىنە مەھەللىدىن ئانامغا ئەگىشىپ پىيادە يۈرۈپ قەشقەر شەھىرىگە كىرگەننىمىزنىڭ قايسى يىللار ئىكەنلىكىنى

ئېنىق ئەسلىيەلمەيمەن، لېكىن مەھەللىمىزنىڭ سىرتىدىكى ناتونۇش مەھەللىلەرنى، مازارلاردىكى يېشىل گۈمبەزلەرنى، ھەر خىل كىيىنگەن ئادەملەرنى كۆردۈم، جاھاننىڭ مەھەللىمىزگە باققاندا ناھايىتى چوڭ ئىكەنلىكىنى ھېس قىلىپ ھەيران قالدىم. بىلگەن نەرسىلىرىم بۇرۇنقىدىن كۆپەيدى. بىلگەنلىرىمنى دوستلىرىمغا ئېيتىپ بېرىپ ئاۋۇندۇم. ئەمدى بىلسەم، دۇنيا بىر مۇقەددەس كىتاب ئىكەن، ئۇنىڭ يېزىقلىرىنى ئىنسان ئۆزىنىڭ ئاللا بەرگەن كۆز نۇرى ۋە ئەقىل - ئىدراكى بىلەن تونۇيدىكەن. يېزىقشۇناسلار تېخى مۇئەييەنلەشتۈرۈشكە ئۈلگۈرمىگەن بۇ يېزىقلارنى مەكتەپ كۆرمىگەن كىشىلەرمۇ زورۇقماي ئوقۇيالايدىكەن. ئىنسان دۇنيانىڭ بۇ ئاجايىپ يېزىقلىرىنى ئوقۇغانسېرى ئۆزىنى قايتا تونۇيدىكەن ۋە بۇنىڭدىن بەختىيارلىق ھېس قىلىدىكەن.

لېكىن، كىشىلەرنى ئۆزىنىڭ تۇغۇلغان يېرىگە بىر ئۆمۈر بەند قىلىپ قويۇپ، ئۇلارنى ھايات ۋە ئۆزلۈك تۇيغۇسىدىن مەھرۇم ھالدا كېتىپ قېلىشقا مەجبۇر قىلغان سەۋەب زادى نېمىدۇ؟

مەن ئاشۇ كىچىككىنە مەھەللىمىزدىن ھېچ يەرگە چىقماي ئۆمرىنى تامام قىلغان تالاي ئاق كۆڭۈل كىشىنى كۆرگەنىدىم. ئۇلار بۇ دۇنيادا يەر تېرىش، ئورما ئورۇش، مال بورداشتىن ئۆزگە ئىشلارنىڭمۇ بارلىقىنى يادىغا كەلتۈرۈپ قويمايتتى. ئۇلار مەھەللىمىزنىڭ ئاسمىنىدىن ئۇچۇپ ئۆتكەن ئايروپىلانلارغا قىزىقسىنىپ بىر قاراپ قويۇشاتتى - دە، تاپىنى ئاستىدىكى پورپۇس توپىلارنى كېچىپ يولىنى داۋاملاشتۇراتتى. مەھەللىمىزدىن چىققان يۈسۈپ قارىھاجى دېگەن كاتتا باينىڭ بۇخارا، ئەندىجان، ئوشلارغا بېرىپ سودا قىلغىنىغا دائىر ھېكايىلەر ئۇلار ئۈچۈن ئەپسانە ئىدى.

«سەپەر قىلىپ تۇرۇڭلار، ساغلام ۋە رىزىق - نېسىۋىلىك

بولسىلەر» دېگەن «ھەدىس شەرىفى» نىڭ روھىدىن قارىغاندا، مەھەللىمىزنىڭ كىشىلىرى كىشىلىك ھاياتتىكى بۇ خىل نېسىۋىنى يادىدىن تامامەن چىقىرىپ قويغانىدى. ئىجتىمائىي بىخۇدلىق تۇغما بولمايدۇ. ئۇنداقتا، ئۇلارنى ئاشۇنداق بەقىرو ھالەتكە كەلتۈرۈپ قويغان نەرسە زادى نېمىدۇ؟

ئەمگەك، ئىدىيە ۋە پائالىيەت... ئىدىيە پەيدا قىلالىمىغان ياكى ئىدىيەنى ئادالەت يۈكسەكلىكىگە كۆتۈرەلمىگەن ئەمگەك ئادەمنى تەپەككۇرسىز ھايۋان ياكى ماشىنا ھالىتىگە چۈشۈرۈپ قويىدۇ. بۇنداق ئەھۋالدا ئادەم ئۆزىنىڭ تاماق قاچىسىنى قانداقتۇر بىر ھاكىمغا تۇتقۇزۇپ قويۇپ، ھەمىشە ھاكىمنىڭ ياشاش مەنتىقىسىگە بويسۇنۇپ ياشاشقا مەجبۇر بولىدۇ. كۈنلەرنىڭ ئۆتۈشى بىلەن ئۇنىڭدىكى شەخسىي ئارزۇ ۋە خاسلىقنىڭ ھۈجەيرىلىرى قۇرۇپ، ئۆزىنىڭ تۇرمۇش مۇھىتىدىن ھېچنېمە تەلەپ قىلمايدىغان بولىدۇ. شۇ تاپتا لىۋانلىق يازغۇچى ئەمىن مائالوفنىڭ «سەمەرقەنت» ناملىق رومانىدىكى مۇنداق بىر ۋەقە ئېسىمدىن كەچتى:

ماۋەرائۇننەھىر ھۆكۈمدارى ناسىرخان سەمەرقەنتتە ئۆزىنىڭ ئالدىغا تۈزۈك چىقىمىغان ئەمىر - سىپاھلارنى ئۆزىنىڭ قوبۇلخانىسىدا ھازىر بولۇشقا بۇيرۇيدۇ. خاننىڭ سۈرلۈك قوبۇلخانىسى مەنسەپدارلار، سودىگەرلەر بىلەن تولىدۇ. جۈملىدىن بۇ يەردە يىگىرمىگە يېقىن ساراي شائىرى تەق بولۇشقانىدى. مەيداندا خاننىڭ ئۆزىنى بۈركۈت، قۇياش، ئارسلانغا ئوخشىتىپ مەدھىيەلەيدىغان شېئىرلارنى ئاڭلاشنى خالىمايدىغانلىقى ئۇقتۇرۇلىدۇ. نۆۋەت بۇخارالىق شائىرە جاھانغا كەلگەندە ئۇ شېئىر ئوقۇيدۇ. شېئىرىدا ئۇ سەمەرقەنت ۋە بۇخارا زېمىنلىرىنى سېخىلىق بىلەن سۇغارغان سوغدى دەرياسىنى تەرىپلىگەنىدى. بۇنىڭ شەنىگە خان شائىرەنىڭ ئاغزىغا سىغقۇدەك ئالتۇن بېرىشنى بۇيرۇيدۇ. شائىرە نەپىسى بوغۇلغۇدەك بولۇپ 46 ئالتۇن تەڭگىنى

چىشلەپ ئالىدۇ. نەق مەيداندا بۇ ئەھۋالغا قاراپ تۇرغان ئۆمەر ھەيىيەت ئەلەم ۋە خورلۇق ھېس قىلىدۇ. شۇ سۈرۈندىكى قازىكالاڭ ئۆمەر ھەيىيەتنىڭ ئىلىم بابىدىكى نادىر سۈپەتلىرىنى خانغا مەلۇم قىلىپ تونۇشتۇرىدۇ. خان كۆڭلى خۇش پەيتلەردە ئېيتىدىغان ئادەت سۆزى بويىچە «ئاغزى ئالتۇن بىلەن تولدۇرۇلسۇن!» دەپ بۇيرۇغاندا، ھاقارەت ھېس قىلغان ئۆمەر ھەيىيەت «روزا تۇتۇۋالغانىدىم» دەپ ئۆزى بىلدۈرىدۇ. ئەتراپتىكىلەر ئۆمەر ھەيىيەتنىڭ بۇنداق قاپ يۈرەكلىكىدىن ئالاقىزەدە بولۇشۇپ كېتىدۇ. ئۆمەر ھەيىيەتنىڭ باھانىسىگە ئانچە قايىل بولۇپ كەتمىگەن خان «ئىلتىپاتىمنى رەت قىلىشىڭنىڭ باشقا سەۋەبىمۇ بارمۇ؟» دەپ سورايدۇ. ئۆمەر ھەيىيەت بۇنىڭغا جاۋابەن تۆۋەندىكى رۇبائىنى ئوقۇيدۇ:

نتەي، مەن ئالدىڭغا ئېھسان سوراپ كەلسەم،
ناچار، يېلىڭ مەن دەپ دانۇ نان سوراپ كەلسەم،
بار بولسا ئۆتۈنەي، سېخىي بول، بەرگىن،
ئىنساندەك ياشاشقا ئىمكان سوراپ كەلسەم.

سۈرۈندىكىلەر ئۆمەر ھەيىيەت خاننىڭ غەزىپىگە ئۇچرايدىغان بولدى، دەپ ساراسىمىگە چۈشكەندە، خان تەختىدىن چۈشۈپ، ئۆمەر ھەيىيەتنى قۇچاقلاپ تەخت تەرەپكە باشلايدۇ. ئۆمەر ھەيىيەت غۇرۇرنى ئالتۇنغا تېگىشىمىگەندى. چۈنكى، غۇرۇر ئالتۇندىن يۈكسەكتۈركى، نابۇت بولغان غۇرۇرنى ئالەمچە ئالتۇن بىلەن تولدۇرغىلى بولمايتتى. بۇ يەردىكى غۇرۇر شائىر ياكى ئالىمنىڭ، ئەڭ مۇھىمى دۇنيا ھېرىسلىرىگە قۇل بولمىغان بىر تەقۋادار ئالىمنىڭ غۇرۇرى ئىدى. ناسىرخان بىزنىڭ ھازىرقى تىلىمىزدىكى «فېئودال خان» بولسىمۇ، شائىردىكى ئىنسانىي غۇرۇرنى پەرق ئېتەلەيدىغان مەنىۋى كامالەتكە ئىگە ئىدى. ئەگەر

ئۆمەر ھەييام بۈگۈنكى ماتېرىيالىزم دەۋرىدە ياشىغان بولسا،
 ئىلىمنىڭ غۇرۇرىنى «مۇتەخەسسس» لىككە تېگىشكەن
 بولارمىدى؟ ئىنساننىڭ چوڭ - كىچىك ھاجەتلىرىگە يۈرگۈزۈلگەن
 مۇتلەق ھاكىمىيەتچىلىك ئىنسانىيەتنى ئېتىقاد بىلەن ياشاش
 ئوتتۇرىسىدىكى زىددىيەتكە، ئىدىيە بىلەن ھەرىكەت ئوتتۇرىسىدىكى
 قارىمۇقارشىلىققا مەھكۇم قىلىپ، ئايىغى چىقماس ئازابىنىڭ
 ئىچىدە كىشىنىڭ خاراكتېر ۋە ئىدىيە مۇستەقىللىقىنى يىمىرىپ
 تاشلايدۇ. بۇنداق ۋەزىيەتتە ئىنسانلار ئارىسىدا تەبىئىي بولىدىغان
 قېرىنداشلىق، ئەر - خوتۇنلۇق، ئاتا - بالىلىق مۇناسىۋەتلىرى
 كىشىلەرنىڭ جان بېقىشتەك تەبىئىيىتىنى كوزىغا ئايلاندۇرۇۋالغان
 ھۆكۈمراننىڭ ئىرادىسى بويىچە غەيرىي ئىنسانىي يۆنىلىشكە
 يېتەكلىنىدۇ. بۇ ھالدا كىشىلەر مۇنداق ئىككى خىل يولنىڭ
 بىرىنى تاللايدۇ: بىرى، ئىدىيە (ئەقىدە) ئۈچۈن ياشاش
 ئىمكانىيەتلىرى پەۋقۇلئاددە تار بولغان، ھەتتا يوقنىڭ ئورنىدا
 بولغان خەۋپ - خەتەر (غايىپەرۋەرلىك) يولى، يەنە بىرى، ياشاش
 ئۈچۈن ئىدىيە، غۇرۇرنى سۈرۈشتە قىلماسلىق ياكى ھېچقانداق
 ئىنسانىيلىق دەۋاسىنى قىلماسلىق. 20 - ئەسىردىكى گىتلىپر
 ۋە ئىستالىنلارنىڭ ھاكىمىيەتچىلىك سىياسىي تۈزۈمى ئاستىدا
 ياشىغان زىيالىيلارنىڭ تەقدىرىگە قاراپ باقايلى: گېرمانىيە
 پەيلاسوپى ھېيدىگىر ئۆزىنىڭ تاماق قاچىسىنى ساقلاپ قېلىش
 ئۈچۈن گىتلىپرنىڭ يولىنى ياقلاپ سۆزلىگەنىدى. ئىستالىن
 تەرىپىدىن ئالدىنىپ ئىتالىيەدىن دۆلىتىگە كەلگەن كاتتا
 يازغۇچى ماكسىم گوركىي ئۆزىنىڭ تاماق قاچىسىدىن تارتىپ
 خۇسۇسىي ئەركىنلىكىگە قەدەر ھەممە نەرسىسىنى ئىستالىننىڭ
 كونتروللۇقىغا تاپشۇرۇپ، بولۇۋاتقان دۆلەت تېررورىزمىغا سۈكۈت
 قىلغىنىچە ھەسرەت بىلەن ئۆلۈپ كېتىدۇ، ئۇنىڭ ۋىجدان
 بابىدىكى ئۆتكۈرلۈكىمۇ خاراب بولىدۇ. ناتسىستلار
 گېرمانىيەسىدىن ئۆزىنى قاچۇرۇپ، چەت ئەللەردە سەرگەردان

بولغان زىيالىيلار قانچە؟ ئىستالىننىڭ مۇستەبىتلىكىدىن ئۆزىنى قاچۇرۇپ، يات ئەللەردە ياشاشقا مەجبۇر بولغان زىيالىيلار قانچە؟ توماس مان، سولزىنتسېن، بىروتسېسكىي، تىروتسكىي، مىلان كۇندىرا... مانا بۇلارنىڭ ھەممىسى ئۆز دەۋرىدىكى ئىنسانىيلىققا قارشى جەمئىيەتكە مۇرەسسە قىلىشنى خالىماي، چەت ئەللەردىكى مۈشكۈل سەرسانلىقنى تاللىۋېلىشقاندى. ئامېرىكىدا مۇساپىر بولۇپ تۇرۇۋاتقان چيەن شۋەنسېنمۇ يېڭى قۇرۇلغان دۆلىتىگە قايتىپ كېلىپ، ئىلىم - پەن تۆھپىسىنى ئانا ۋەتىنىگە تەقدىم قىلغان.

ئوخشىمىغان ئېتنىك قوۋملار، ئوخشىمىغان تىل ۋە مەدەنىيەتلەر، ئوخشىمىغان ئىدىيە ۋە مەسلەكلەر، ئوخشىمىغان سىياسىي ۋە ئىقتىسادىي گۇرۇھلار ئۆزئارا ئۇچرىشىپ، ئەقلىي سوغۇققانلىق تۈسىدە رىقابەتلىشىۋاتقان، ئۇچۇر ۋە يېڭىلىقلار تەرەپ - تەرەپتە يامراپ تۇرۇۋاتقان پەۋقۇلئاددە بىر دەۋرنىڭ ئادىمى بولۇش سۈپىتىم بىلەن كىشىلىك ئىززىتىم ۋە ئېتىقادىم ئۈچۈن تۇيغۇن ھالەتتە ياشىشىم كېرەكلىكىنى ھەر دەقىقە ھېس قىلىپ تۇرىمەن. ئۆزۈمنى مۇكەممەللەشتۈرۈش، جەمئىيەتتىكى ئورنىمنى باشقىلار بىلەن باراۋەرلەشتۈرۈش ئۈچۈن ھەر زامان پۇرسەت ئىزدىشىم كېرەك ئىدى. پۇرسەت؟ پۇرسەت زادى قانداق نېمە؟ پۇرسەت كۈتۈپ تۇرۇشنىڭ ئەمەس، ئۇرۇنۇپ تۇرۇشنىڭ نەتىجىسى. پۇرسەت ھەربىر ئادەمنىڭ ئۆز مۇھىتى ۋە ئۆز زامانىغا يارىشا ئاكتىپ پائالىيەت قىلىشىدىن تۇغۇلىدۇ. ئۇ بىراۋدىن بىراۋغا بېرىلىدىغان نەرسە ئەمەس، بەلكى پەم بىلەن ئېلىنىدىغان نەرسە. شۇڭا، پۇرسەت بەزىدە سىياسىي مەنىگە، بەزىدە ئىقتىسادىي مەنىگە ئىگە. پۇرسەت شەخس بىلەن دۆلەت ئوتتۇرىسىدىكى قانۇنىي ئەھدىنىڭ مۇئەييەن زامان ۋە ماكاندىكى كونكرېت ئىجرا بولۇشىدۇر. بۇ مەنىدىن ئېيتقاندا، پۇرسەت ئاساسىي قانۇن ۋەدە

قىلغان ھوقۇقنىڭ شەخس تەرىپىدىن تەشەببۇسكارلىق بىلەن ئۆتكۈزۈۋېلىنىدىغان ئاشۇ كونكرېت ۋاقتىدۇر. پۇرسەتتىن مەھرۇم بولۇش ئادەمنى تىرىناقسىز شىئىرغا ئوخشىتىپ قويدۇ. تىرىناقى ئېلىۋېتىلگەن شىر ھەرقانچە كۈچلۈك بولسىمۇ، قۇدرىتىنى جارى قىلدۇرالمايدۇ. پۇرسەتتىن مەھرۇم بولۇش بەزىدە ئادەمنى ساغدىكى چاشقانلار ئالدىدا بويىنى باغلانغان مۈشۈكتەك ئەھۋالغا چۈشۈرۈپ قويدۇ.

ئىنسانىي مۇلاقەتلەر يەر شارىلاشقان بۈگۈنكى كۈندە پۇرسەتمۇ دۇنياۋى كەڭلىككە ئىگە بولىدۇ. بىر يەكەنلىك بالا ياۋروپادا ئوقۇشنى كۆڭلىگە پۈكسە بولمايدىغان يېرى يوق، بىر ئامېرىكىلىق قەشقەرگە كېلىپ ئۇيغۇر فولكلورى بويىچە ئىلىم تەھسىل قىلسا، بۇنىڭمۇ بولمايدىغان يېرى يوق. ئىلغار قانۇنلارنىڭ ھەممىسى كىشىلەرنىڭ پۇرسەت ئىزدەش ئىستەكلىرىنى دەخلى - تەرۈزسىز ھالدا كاپالەتلەندۈرىدۇ.

نوپۇس بىلەن پاسپورت «پۇرسەت» ئۇقۇمىنى مەركەزلىك ئەكس ئەتتۈرۈپ بېرىدىغان سىياسىي دەستەكلەردۇر. پۇقرالارنىڭ نوپۇس ۋە پاسپورت جەھەتتىكى ھوقۇق - ئىمكانىيەتلىرىنىڭ ئاز - كۆپلۈكى ئۇلارنىڭ پۇرسەت جەھەتتىكى تاللاش ئىمكانىيەتلىرىنىڭ قانچىلىك دەرىجىدە ئىكەنلىكىنى كۆرسىتىپ بېرىدۇ. ئەڭ كەڭ تاللاشقا بولغان ئەڭ كۆپ ھۆرمەت پۇقرالىق ھوقۇقىنى قوغداشتىن ئىبارەت قانۇنىي نىزامنىڭ ئەڭ ياخشى سەمىمىيىتىدىن دېرەك بېرىدۇ. بۇ نەرسىلەرگە نىسبەتەن قانۇنىي ئەھدىدىن تاشقىرى قاتتىق كونترول پۇرسەتلەرنى مونوپوللاش بولۇپ، بۇنداق ۋاقىتتىكى پۇرسەت مەھەللىۋى ياكى رايون دائىرىسىدە چەكلىنىدۇ. بىر ئادەم ئەگەر ئۆيىدىن چىقمىسا، ئۇنىڭ بىلىدىغانلىرى ئۆيىنىڭ دائىرىسىچىلىك بولىدۇ. بىر ئادەم مەھەللىسىدىن نېرى ئۆتمىسە، ئۇنىڭ ئېڭى ئاشۇ مەھەللىگىلا لايىق بولىدۇ. بۇنداق ئادەملەرنىڭ ئاڭ ۋە تەپەككۈرىنى دۇنيا

كېزىپ تۇرىدىغان ئادەملەرنىڭ ئېڭى بىلەن سېلىشتۇرۇش مۇمكىنمۇ؟!

ئاز - تولا ئوقۇپ قالغانلىقىم ئۈچۈن دۇنيانى چۈشىنىپ، ئۆزۈمنى تېپىش ھېرىسمەنلىكى يۈرىكىمدىن ئورۇن ئالغانىدى. بۇ ھېرىسمەنلىك مېنى قەشقەردىن ئۈرۈمچىگە ئېلىپ كەلدى. ئۇزۇن يىللىق تىركىششلىرىم نەتىجىسى مېنى ياپونىيە سەپىرىگە ئۇلاشتۇردى. ياپونىيەدىكى بىر يىللىق ئىلمىي ھايات ئۆزۈمدىكى نۇرغۇن ئاجىزلىقنى تونۇتتى. ئاجىزلىقلارنى تونۇش ئەقىل كۆزۈمنى يورۇتتى. ئىلىم سەپىرىمنىڭ ئىپتىدائىي باسقۇچىدا تۇرۇۋاتقانلىقىمنى بايقىغان ئاشۇ پەيتلىرىم قولىدىن كەتكەن ھەقىلىرىمگە ئاچچىق نادامەت ھېسسىياتىنى ئويغاتتى. مەن كۈچۈمنىڭ يېتىشىچە ئۆزۈمنى تەربىيەلەپ، كارغا كەلگۈدەك ئادەم بولۇشقا تىرىشىپ كەلدىم. يىراق ئىقلىملارغا بېرىپ، بىلىم ئېلىش تاماسىدا داۋاملىق پۇرسەت ئىزدىدىم. ئاخىر پۇرسەت كەلدى. 2006 - يىلى كۈزدە شىنجاڭ ئۇيغۇر ئاپتونوم رايونلۇق مائارىپ نازارىتىنىڭ ھۆكۈمەت خىراجىتى بىلەن ئىلمىي زىيارەتكە چىقىش تۈرىگە قارىتا يوللىغان ئىلتىماسىم تەستىقلاندى. ئىلمىي زىيارىتىمنى قوبۇل قىلىدىغان ساھىبخانا ئىلىم يۇرتى كەمبىرىج ئۇنىۋېرسىتېتىنىڭ مەركىزىي ئاسىيا مۇنبىرى (Central Asia Forum, University of Cambridge) نىڭ چاقىرىقىمۇ يېتىپ كەلدى. بۈيۈك بېرىتانىيە ۋە شىمالىي ئىرېلاندىيە بىرلەشمە پادىشاھلىقى (ئەنگلىيە) نىڭ جۇڭگودىكى باش ئەلچىخانىسى ئىلتىماسىمدىكى بەزىبىر كەمتۈكلۈك تۈپەيلى بىرىنچى قېتىملىق ئىلتىماسىمنى رەت قىلدى. رەسمىيەتلىرى تولۇقلانغان ئىككىنچى قېتىملىق ئىلتىماسىمنى تەستىقلاپ، ئەنگلىيەگە كىرىش ۋىزىسىنى بېجىرىپ بەردى. بۇ ئارىدا قانچىلىغان بوسۇغىدىن ئۆتتۈم، قانچىلىغان ئادەم بىلەن سۆزلەشتىم، قىممەت قارىشىمغا مۇخالىپ قانچىلىغان كېچىكتىن ئۆتتۈم. بۇنى تەسۋىرلەپ ئولتۇرۇشنى ئارتۇقچە كۆردۈم.

چۈنكى ئوقۇرمەنلىرىمنىڭ ئۆزلىرىنىڭ ھاجەتلىرىنى راۋا قىلىش داۋامىدا سەرگۈزەشتىلىرىمگە ئوخشاپ كېتىدىغان تەسىراتلاردىن يېتەرلىك ھوسۇل ئالىدىغانلىقىغا ئىشىنىمەن. ئوقۇرمەنلىرىمنىڭ كەچۈرمىشلىرى ئۇلارنى چوقۇم مېنىڭ بوسۇقلار ھەققىدىكى ئوي - خىياللىرىمغا باشلاپ كىرەلەيدۇ.

مۇھىتىمدا بىرەر ئۆزگىرىشنىڭ يۈز بېرىشىنى خالاپ قالدىم، لېكىن ئۇنداق بولمىدى. ئەمدى ھېچبولمىغاندا ئۆزۈمنى ئۆزگەرتىپ بېقىشىم، بۇنىڭ ئۈچۈن جاھاننى كۆزىتىدىغان نۇقتامنى ئالماشتۇرۇپ بېقىشىم كېرەك ئىدى. كىتابلاردىكى بىلىملەر مېنى زەئىپلەشتۈرۈۋەتكەندەك تۇيۇلدى. تېلېۋىزور، گېزىت قاتارلىق ئاممىۋى تاراتقۇلار كۆزلىرىمنى تورلاشتۇرۇپ قويدى. گويا بىلىملىرىم دۇنيانى توسۇپ نەزىرىمدىن قويۇۋاتقاندا ئۈمىدسىز كەيپىياتقا پېتىپ قالدىم. روھىمنى ئۆلۈك قاندىلەرنىڭ كېيىنىگە ئوراپ ياشاۋېرەمدىم؟ باش كۆتۈرمەي كىتاب ئوقۇۋاتقان جالالىددىن رۇمىينى كۆرگەن شەمسىددىن تەبرىزى «بولدى، ئوقۇۋېرەمسەن؟» دەپ توۋلىغانىكەن. ئۇ، ھەقىقەت كىتابتا ئەمەس، جانلىق ھاياتنىڭ ئۆزىدە، ئاينى قۇدۇقتىن ئەمەس، ئاسماندىن ئىزدە، دېمەكچى ئىدى.

ماڭا ئاسمان كېرەك ئىدى، ئاسمانلارغا ئۇچىدىغان قانات كېرەك ئىدى. شۇنداق قىلىپ، بىر قېتىملىق پەرۋاز پۇرسىتى يېقىنلاپ كەلدى.

يوللارنى بىر - بىرىگە ئۇلاپ ...

— قايسى تەرەپكە قاراپ يولغا چىقماقچى بولۇۋاتىسەن؟
— بىلمەيمەن، لېكىن ھازىر تاڭ يورۇۋاتىدۇ.

— لىئونىد سولوۋېيىڭ: «غوجا نەسىرىدىن
ھەققىدە قىسسە» دىن

سەپەرنىڭ ماددىي تەييارلىقلىرىنى پۈتكۈزۈش ئۈنچە قىيىنغا توختاپ كەتمىدى. يېتەرلىك كىيىم - كېچەك، قورال كىتابلار، سوۋغا - سالاملارنى بىرقانچە كۈن ئىچىدە تەل قىلالايدىكەنسىز. ئەمما، يۈچۈن بىر ئەلگە بولغان زىيارەتنىڭ مەنىۋى تەييارلىقىنى پۈتكۈزمەك ئاسان ئەمەس ئىكەن. مەن بىر قېتىملىق ئىلمىي زىيارەتكە كېتىۋاتقاچقا، ئۆز سالاھىيىتىمگە لايىق بىر ئوبراز ئۈچۈن تەييارلىق كۆرۈشۈم كېرەك ئىدى. بىر ئالىي مەكتەپنىڭ ئوقۇتقۇچىسى بولۇش سۈپىتىم بىلەن ئەنگلىيەنىڭ زامانىمىزدىكى داڭلىق بىر ئالىي بىلىم يۇرتىغا بېرىش ئالدىدا تۇرۇۋاتىمەن. شۇنداق ئىكەن، ئۆزۈمنى ئاز - تولا ئىپادىلەپ بەرگۈدەك ئېغىزچە ئىنگلىزچەم بولۇشى كېرەك ئىدى. ياپونىيەدىكى بىر يىللىق ئىلمىي زىيارىتىمدە باشقىلار بىلەن مەقسەتلەشكۈدەك ئىنگلىزچە سەۋىيەگە يەتكەن بولساممۇ، ۋەتەنگە قايتىپ كەلگەندىن كېيىن ئۇنى داۋاملىق ئىشلىتىدىغان ئىنگلىز تىلى مۇھىتى ياكى ھېچبولمىغاندا ئايدا بىرنەچچە قېتىم پىكىرلەشكۈدەك شالاڭ مۇھىتمۇ بولمىغاچقا، ئېغىزچەم ئاستا - ئاستا خېمىغا يېنىپ كەتتى. ياپونىيەدىن ۋەتەنگە قايتىش ئالدىدا، بىر دوستۇم ماڭا

مۇنداق دېگەندى: «ۋەتەنگە قايتىپ بارغاندىن كېيىن ئۈچ ئاي ئەتراپىدا ياپونچە روھ بىلەن تىرىشسەن. كېيىن ۋەتەندىكى تۇرمۇش يوسۇنلىرى بىلەن ئۆزۈڭمۇ بىلمەي مۇرەسسە قىلىسەن - دە، سورۇنلارغا بېزەك بولۇپ، ئۆزۈڭنى قالتىس چاغلادىغان بولۇپ قالسەن، شۇنىڭ بىلەن ئاران ئۆگەنگەن ئىنگلىزچەڭنىمۇ ئاستا - ئاستا يەپ كېتسەن، ياپونىيەدە پەيدا بولغان ئارمانلىرىڭمۇ بىر چەتتە قالدۇ.»

ئۇنىڭ گېپىنى ئاڭلاپ كۈلۈپ كەتتىم ۋە «راست دەيسەن» دەپ تەستىقلىدىم. ئىككىمىزنىڭ ۋەتەننىڭ ئىلمىي ھاۋاسى توغرىسىدىكى تەسىراتلىرىمىز بىردەك بولغاچقا، ئۇنىڭ پىكىرلىرىگە شەك كەلتۈرۈپ ئولتۇرۇشنىڭ ئورنى يوق ئىدىكى، ئۇ ئەسكەرتكەن ئېھتىماللىق ئېنىق رېئاللىق بولۇپ چىقاتتى.

دەرۋەقە، ياپونىيەدىن قايتىپ كېلىپ، ئىككى ئاي ئەتراپىدا ئۆيۈمدە ئولتۇرۇپ ئىنگلىزچە تېكىستلەرنى ئۈنلۈك ئوقۇپ يۈردۈم، ئەھمەد راشىد (Ahmad Rashid) نىڭ ئوتتۇرا ئاسىيا توغرىسىدىكى بىر پارچە كىتابىنىمۇ ئوقۇپ چىقتىم. لېكىن، مۇھىت دېگەن يامان نەرسە، ئۇ ھەر كۈنى سەن تۇيمايدىغان رەۋىشتە سېنى غىدىقلاپ، ئۆزىگە مايىل قىلىدۇ، سەن تەدرىجىي ھالدا ئاشۇ مۇھىتنىڭ قېلىپىدا قايتىدىن قۇيۇلۇپ چىقسەن. ئىندىۋىدۇئال تاللاش مۇمكىنچىلىكى ئىنتايىن ئاز بولغان مۇھىت كىشىنى تەبىئىي ھالدا ئۆز ئىرادىسىگە خىلاپ ھالدا مۇرەسسەچىگە ئايلاندۇرۇپ قويىدۇ، ئۇ ئاخىر ئۆزى بىلىپ - بىلمەي ھەممە ئىشتا پىرىنسىپ سۈرۈشتۈرمەيدىغان ئادەم بولۇپ قالىدۇ. مەن ئاخىر ھېلىقى ئاگاھلاندۇرۇلغان ئادەمنىڭ دەل ئۆزى بولدۇم. خىزمەت مەندىن خەنزۇچە ئىشلىتىشنى تەلەپ قىلاتتى. قىزىقارلىق يېرى شۇكى، مەندىكى ئىنگلىزچىنى ھېچكىم كېرەك قىلمىدى، ئۇ مېنىڭ خىزمەت مۇھىتىمغا نىسبەتەن ئارتۇقچە نەرسىگە ئايلىنىپ قالدى. تۈركچە، ئۆزبېكچە، قازاقچە، قىرغىزچە

مەنبەلەرنى كۆرۈشۈم بەجايىكى ئۆزۈمنىڭ ئىشىمكى، ئۇنى خىزمەت ۋە تەتقىقاتتىكى ئەۋزەللىك سۈپىتىدە مۇئەييەنلەشتۈرىدىغان بىرەر ئورگاننى ئۇچراتمىدىم. ئايالىمنىڭ چاڭچۈندىكى بىر يىل، ياپونىيەدىكى ئۈچ يىللىق مۇساپىرەتتە تۇرۇپ ئۆگەنگەن ياپونچىسى قەتئىي ئىشلىتىلمىدى. ئادەمدىكى ئىقتىدار، ساپا ۋە بىلىم خەنزۇ تىلى بىلىش بىلەنلا ئۆلچىنىدىغان بۇنداق مەدەنىيەت ھاۋاسى ئىلىم ئۆگەنگۈچىلەرنى شەرەپ ۋە ئىززەت تاماسىدىن خالىي ھالدا ئۆزى تاللىغان يولنى خۇسۇسىي بىر ئەقىدە سۈپىتىدە ئۈن - تىنسىز مېڭىشقا غۇۋا بىر ئاۋاز بىلەن دالالەت قىلاتتى.

ئېغىزدىكى ئىنگلىزچەم نوقۇل تېكىستتىكى ئىنگلىزچە (English in text) گە تەرەققىي قىلدى. ئاخىر بۇ يامان سۈپەتلىك تەرەققىياتقا ئىتتىرىلدىم. شۇنداق بولسىمۇ تىرىكچىلىك ۋە خىزمەتتىن ئېشىنغان ھامان بىساتىمدىكى ئىنگلىزچە كىتابلارنى ۋارقلاپ تۇردۇم.

ئەنگلىيەگە ئىلمىي زىيارەتكە چىقىشنىڭ پىلانى ئىشقا ئېشىشقا باشلىغاندا، ئىنگلىزچىدىكى قوللىنىشچان جۈملىلەرنى يادلاشقا قايتىدىن كىرىشتىم. 40 ياشلارغا كىرگەندە ئۆگىنىشنىڭ ئۈنۈمى ئانچە يۇقىرى بولمايدىكەن. بۇ ياشتا ئادەم مۇستەقىل ئوي - پىكىر، ھادىسىلەرگە قارىتا مۇلاھىزە قىلىشقا مايىل بولۇپ قالدىكەن، يادلاش تىپىدىكى مېھنەتلەردىن كېلىدىغان نەتىجىلەر تايىنلىق بولۇپ چىقىدىكەن. ئۇنىڭ ئۈستىگە زېھنىمىزنى سۈزۈك ساقلىيالىغۇدەك غۇبارسىز تۇرمۇشقا كاپالەتلىك قىلىپ كېتەلمەسلىكنىڭ ئۆزىمۇ روھنى باتىللىققا پاتۇرۇپ قويىدىغان يېتەرلىك سەۋەب بولالايتتى. ئىنگلىزچىنى قايتا قولغا ئېلىش بىلەن تەڭ، يېرىملىشىپ قالاي دېگەن «ئۇيغۇرلار ئۈچۈن بىلىم» دېگەن كىتابىمۇ يېزىلىشتىن توختاپ قالدى (بەلكىم، بۇ كىتاب نامى ئۆزگەرگەن ھالدا يېقىن كەلگۈسىدە ئوقۇرمەنلەر بىلەن يۈز كۆرۈشەر، ئىنشائاللا). شۇ چاغدا

ئادەملەر بىلەن كۆرۈشكەندە، تۇنجى قېتىملىق تەسىراتنىڭ ياخشى بولۇشى كېيىنكى مۇناسىۋىتىمىزنىڭ ئىجابىي داۋاملىشىشىغا چوڭ تەسىر كۆرسىتىدۇ. بىر - ئىككى ئېغىز گەپنى ئوڭشاپ دېيەلمەسەم تەستە كەلگەن پۇرسەتتىن ئېرىشىدىغان ھوسۇلۇم ئاز بولۇپ قالاتتى. كىشىلەر بىلەن بولغان بىۋاسىتە سۆھبەتتىن كېلىدىغان مەدەنىيەت ۋە خاراكتېر ئۇچۇرلىرى كىتابتىن ئالغان تەسىراتقا قارىغاندا جانلىق ۋە ئەمەلىي بولاتتى. مۇشۇلارنى ئويلاپ، يېزىۋاتقان كىتابىمنى توختاتتىم. بالىلارچە بىر ئەلپاز بىلەن ئىنگىلىزچە يادلاشنى يەنە باشلىدىم. كىتاب يېزىشقا ئائىت ئالىيىجاناب بۇرچكارلىق ئېلىپ كەلگەن بېسىم دەمالى يوقىلىپ، خېلى ئازادە بولۇپ قالدۇم. زىددىيەتلىك تاللاشتىن كېلىدىغان ئازاب گامى - گامىدا نەشتىرىنى سانجىپ قايىقلارغىدۇر غايىب بولاتتى. ھەممە نېمىدىن تولۇق ساقىت بولۇش، دېلىغۇللۇقتىن مۇتلەق قۇتۇلۇش دېگەنلەر يوق گەپ ئىكەن، قولۇڭدىن كەلگەن ئىشقا بولغان سەمىمىيەت ۋە ساداقەتتىن كېلىدىغان لەززەتنىڭ قەدرىگە يېتىش لازىم ئىكەن.

شېنجېن شەھىرىدە ئىنگىلىز تىلى ئوقۇتقۇچىلىقى قىلىدىغان ئابابەكرى ئىسىملىك بىر ئىخلاسمەن بىر ئىدى. ئۇ شېنجېن شەھىرىدە سودا ۋە ئوقۇش بىلەن تۇرىدىغان، ئىنگىلىز تىلىنى ئانا تىل قىلغان چەت ئەللىكلەرنىڭ بارلىقىنى، ئۇلار بىلەن ئۇچرىشىپ كۆرۈش مۇمكىنچىلىكىنىڭ بارلىقىنى، سۆزلەش پىراكتىكىسىنى شۇلار بىلەن قىلغاندا تېز ئۈنۈمگە ئېرىشىدىغانلىقىمنى ئېيتىپ، مېنى شېنجېنغا تەكلىپ قىلدى. ئۇنىڭ تەكلىپى مېنى ئويلاندۇرۇپ قويدى. ئۈرۈمچىدە بولسام خىزمەت، بىھۇدە يىغىن، رىياكار داستىخان، توي - تۆكۈنلەر ۋاقتىمنى يەپ كېتەتتى، زېھنىمۇ ئۇششاق ئىشلارغا چېچىلىپ

تۇراتتى. مۇبادا شېنجېنغا كەتسەم بۇنداق نازىزا ۋاقىت سەرپىياتىدىن ساقىت بولۇپلا قالماي، ئېغىزچە ئىنگلىزچە سەۋىيەمنىڭ ئۆسۈشى ئۈچۈن مەجبۇرىي بىر مۇھىتقا ئېرىشىدىكەنمەن، يەنە تېخى جۇڭگونىڭ تەرەققىي تاپقان بىر شەھىرىنىڭ ياشاش يوسۇنلىرى ئۈستىدە بىر قېتىملىق تەجرىبە پۇرسىتىگە ئائىل بولىدىكەنمەن. ئائىلەمدىن ئازراق ۋاقىت ئايرىلسام نېمە بوپتۇ، قىسقا مۇددەتلىك ئايرىلىشتىن كەلگەن سېغىنىش مۇھەببەتنىڭ ئېلاستىك خۇسۇسىيىتىنى ئاشۇرۇشى مۇمكىن. ئاخىر شېنجېنغا بېرىپ ئىككى ئاي تۇرۇپ بېقىشنى قارار قىلدىم - دە، رەھبەرلىرىمنى ھەرنېمىلەر قىلىپ ئۇناتتىم.

شېنجېن ئىقتىسادى ئالاھىدە تۈزۈمدىكى مەمۇرىي رايون شياڭگاڭ بىلەن تۇتىشىدىغان بىر شەھەر بولۇش سۈپىتى بىلەن جۇڭگونىڭ ئالاھىدە بىر سىياسىي، ئىقتىسادىي تەجرىبىخانىسى ئىدى. مەن بۇ يەردىكى تۈرلۈك ئەۋزەللىكنى شۇ ھامان ھېس قىلىشقا باشلىدىم. بۇ يەردىكى مەتبۇئات، تېلېۋىزىيە، ئىقتىسادىي ئالاقە ۋە ھەمكارلىق، قىلىق - قىياپەت جەھەتتە خېلىلا ئەركىن ئىدى. چەت ئەللەر شېرىكچىلىكىدىكى كارخانىلار، سودا گۇرۇھلىرى، تۇرمۇش ئۈچۈن تەۋەككۈل قىلىپ كەلگەن ھەر خىل چەت ئەللىكلەر ناھايىتى كۆپ ئىدى. چوڭ - كىچىك قەھۋەخانىلار، رېستورانلار ۋە سودا سارايلىرىدا چەت ئەللىكلەر ئۇچراپ تۇراتتى. چوڭ كىتابخانىلاردا چەت ئەللەرنىڭ نەشر ئەپكارلىرىدا نەشر قىلىنغان ئىنگلىزچە كىتابلار خېلى كۆپ ئىدى.

بۇ شەھەردە تۇڭگان ئاشخانىلىرى يېتەرلىك ئىدى، ئازراق ئىزدەنسەك ئۇيغۇر رېستورانلىرىنىمۇ تاپقىلى بولاتتى. تۈرك، ئەرەب، ئاشخانىلىرىنىڭ تائاملىرىغىمۇ ئىختىيار قىلساق ئېغىز تېگەلەيتتۇق. شەھەرنىڭ ئانچە يىراق بولمىغان يەرلىرىدە

تۇڭگانلار جامائىتىنى ئاساس قىلغان چوڭ جامەلەر بولۇپ، جۈمە كۈنلىرى مەسچىت جاھاننىڭ ھەرقايسى يەرلىرىدىن كەلگەن تۈرلۈك ئىرقىتىكى مۇسۇلمانلار بىلەن توشاتتى، ئايرىم بۆلمىدە ئىخلاىس بىلەن خۇتبە تىڭشاپ ئولتۇرغان ئاياللار توپىنىمۇ كۆرگىلى بولاتتى. قىسقىسى، شىنچېن جۇڭگونىڭ خەلقئارا شەھەرلىرىنىڭ بىرى بولۇپ، ئۈرۈمچى بىلەن سېلىشتۇرغاندا تامامەن باشقا بىر دۇنيا ئىدى. مەن شىنچېن شەھىرىنىڭ كەيپىياتىغا قاراپ، بىر رايوننىڭ گۈللىنىشىدىكى ھەل قىلغۇچ مەسىلە ئۇ رايوننىڭ مول تەبىئىي بايلىقى بولماستىن، بەلكى شۇ رايوننىڭ باشقۇرۇلۇشىغا دائىر سىياسەتتىن ئىبارەت ئىكەن، دېگەن خۇلاسەگە كەلدىم. كىچىككىنە بېلىقچىلىق كەنتىنى چوڭ بىر خەلقئارا شەھەرگە ئايلاندۇرغان نەرسە سىياسەت بولماي نېمە؟

مەن شىنچېننى ئابابەكرى ۋە «ئېرپان» شىركىتىدىكى دوستلارنىڭ كۆڭۈل بۆلۈشى بىلەن قولايلىق شارائىتلارغا ئېرىشتىم. شىنچېننى تۇرۇۋاتقانلىقىمىدىن خەۋەر تاپقان ۋە مېنى يىراقتىن غايىبانە تونۇيدىغان ئۇيغۇر قېرىنداشلار ماڭا ئوبدان خەۋەندىخاھلىق قىلدى، ھالىمىدىن خەۋەر ئېلىپ تۇردى. «مۇساپىر مۇساپىرنىڭ قاياشى» دېگەندەك، ئۆزلىرىنىڭ رىزقىنى مۇساپىرەت ۋە ھىجرەتتىن تېپىپ يەۋاتقان قېرىنداشلىرىمىنىڭ باشقىلارنىڭ ھالىغا يېتىشتىكى خالىس خەۋەندىخاھلىقىدىن تەسىرلەنمەي تۇرغىلى بولامدۇ! ئابابەكرى ماڭا بىر قىسىم قېرىنداشنى تونۇشتۇردى. ئۇلار مېنى شىنچېننىڭ ئاۋات بازارلىرى، باغچىلىرىغا تەكلىپ قىلىپ، كۆڭۈل ئىزھار قىلىشتى. ئۇلار بىلەن تۇرمۇشتا ئورتاقلىشىش، ئەسرالىشىش جەريانىدا شۇنى ھېس قىلدىم: جۇڭگودىكى ھەرقايسى شەھەردە تەۋەككۈل قىلىپ يۈرۈشكەن پارتىزان تىجارەتچىلىرىمىزنىڭ ياشاش ئىقتىدارى جۇش ئۈرۈپ تۇرىدىكەن. شارائىت ئۇلارنى قايسى

خىل تىجارەت يولىغا قىستىسا، ئۇلار شۇ ھامان ئۆزلىرىنىڭ يېڭى تاللىشىغا تامامەن ماسلاشقان ھالدا تۇرمۇش ئۈچۈن يۈچۈك تاپالايدىكەن. ئۇلارنىڭ تىجارىتىنىڭ كەلگۈسى غۇۋا ئىدى، لېكىن ئۇلار بۇ غۇۋالىقتىن ئارتۇقچە تەشۋىشلىنىپ ئولتۇرمايدىكەن، بەلكى ئاللاغا ئىشەنگەن ھالدا ئۆزىنىڭ ھەربىر كۈنىگە ئىگە بولۇپ، بېشىغا چۈشكەن ئاپتاپنىڭ قەدرىگە يېتىپ ياشايدىكەن. مۇقىم تۇرمۇش كاپالىتى بولمىغان بۇ ئىنسانلار تىرىكچىلىك يولىدا شۇنچە ئالدىراش، ۋاقىتلىرى قارارسىز بولسىمۇ ۋەزىيەتكە كۆڭۈل بۆلۈپ تۇرىدىكەن. جاھاندا بولۇۋاتقان ئىجتىمائىي، ئىقتىسادىي ئۆزگىرىشلەر، تېخنىكا يېڭىلىقلىرى ھەر زامان ئۇلارنىڭ دىققەت دائىرىسىدە ئىدى. مۇساپىرەتتە ئويغىنىشقا باشلىغان قېرىنداشلىق ھېسسىياتى ئۇلارنى ئۆزلىرىدىن كېيىن كەلگەن قېرىنداشلىرىغا بۇرچكارلىق بىلەن مۇئامىلە قىلىدىغان كىشىلەرگە ئايلاندۇرغانىدى. ئۇلاردىن تۇرمۇشتىكى تاسادىپىيلىقلارغا تاقابىل تۇرالايدىغان ئىقتىدار، مۇناسىپ ئادىمىيلىك، تەقۋالىق، قىزغىنلىق، يات مۇھىتقا نىسبەتەن ھوشيارلىقلارنىڭ ھەممىسى تېپىلاتتى. ئۇلارنىڭ بەزىلىرى يېتەرلىك مەكتەپ تەربىيەسىگە ئېرىشەلمىگەن بولسىمۇ، رىقابەتلىك ھايات ئۇلارنى ياشىيالايدىغان دەرىجىدە تاۋلاپ يېتىشتۈرگەنىدى. بۇ ھال ئالىي مەكتەپلەرنىڭ قوينىدا كەلگۈسىدىكى مۇھىم خىزمەت تاماسىدا غاپىللىق بىلەن ئوقۇپ، بىرەر ئورگاننىڭ خىزمەت كاپالىتى بولمىسا ياشىيالايدىغان، خىزمەتتىن ئايرىلسا سوقۇپ تۇرغان يۈرىكى ۋە كىشىلىك ئەقىدىدىن ئادا - جۇدا بولۇپ كېتىدىغان فېرما چۈجىلىرىنىڭ ئېزىلەڭگۈ، خامۇش مېجەزى بىلەن روشەن سېلىشتۇرما ھاسىل قىلاتتى.

تۇرمۇشتا ھەمىشە ئېقىننى بويلاپ ئۈزگىلى بولمايدۇ، بەزىدە ئېقىننى يانتۇ بويلاپ ئۈزۈشكە، بەزىدە توغرىسىغا ئۈزۈشكە، ھەتتا

بەزىدە ئېقىنغا قارشى ئۈزۈشكە توغرا كېلىدۇ. زادى قانداق قىلىشنى كونكرېت ۋاقىت بەلگىلەيدۇ. ھە دېسىلا ۋەزىيەتكە ئۆلۈك ھالدا ئەگىشىدىغانلار ھەمىشە چاق بولىدۇكى، رول بولالمايدۇ، شوپۇر تېخىمۇ بولالمايدۇ.

ئابابەكرى ئىنگىلىز تىلى ئوقۇتۇشى بىلەن شۇغۇللانغاچقا، بۇ ساھەدە تونۇشىدىغان كەسپداشلىرىمۇ ئاز ئەمەس ئىكەن. ئالايتەن چەت ئەللەردىن تەكلىپ قىلىنغان ئىنگىلىز تىلى ئوقۇتقۇچىلىرىمۇ شېنجېندا كۆپ ئىكەن، ئابابەكرى ئۇلارنىڭ بىر قىسمى بىلەن ئوبدانلا تونۇش ئىدى. سۆزلىشىشنى پىراكتىكا قىلىش ئۈچۈن ئۇ مېنى ئۇلار بىلەن ئۇچراشتۇرىدىغان پۇرسەت ۋە مۇھىتنى ئالاھىدە ۋاقىت چىقىرىپ لايىھەلىدى. شۇنىڭ بىلەن بەزى چەت ئەللىك كىشىلەر بىلەن ئۇچرىشىش پۇرسىتىگە ئېرىشتىم.

تۇنجى قېتىم تونۇشقىنىم كانادادىن كەلگەن ۋالت بولدى. ئۇ ئورۇق، ئۆسكىلەڭ يىگىت بولۇپ، قىسقا، سارغۇچ چېچى ئۇنى روھلۇق كۆرسىتەتتى. ئۇچىسىغا سۇس ماش رەڭ ئاسما مايكا، كالتە ئىشتان، پۇتىغا ساپما كەش كىيىۋالغانىدى. مەن قولاشمىغان ئىنگىلىزچەم بىلەن خۇدۇكسىرىگەن ھالدا سوئال سورايتتىم. ئۇ كۆكۈچ كۆزلىرىنى نەگىدۇر تىككەن ھالدا جاۋاب بېرەتتى. گەپ ئارىلىقىدا ئۇ موخوركىسىنى قاتتىق شوراپ، ئىسىنى ئالدىرماي چىقىراتتى، بۇنداق ۋاقىتتا ئۇنىڭ كۆكۈچ كۆزلىرى خۇمارلىشىپ كېتەتتى. ئۆتكۈر نەشە پۇرىقى مېنىڭ دىققىتىمنى غىدىقلاپ ئۆتتى. سۆھبەتلەردىن مەلۇم بولدىكى، ئۇ كانادادىن كېلىپ شېنجېندىكى بىر خەنزۇ ئايالغا ئۆيلىنىپتۇ، ھازىر ئۇ ئايالى بىلەن بىرلىكتە پىۋىخانا ئېچىۋېتىپتۇ. مەن ئۇنىڭ بىلەن ئىككى كۈندە بىر قېتىم كەچلەردە كۆرۈشەتتىم. بۇ ئارىدا ئۇنىڭ باشقا دوستلىرى بىلەنمۇ ھەمسۆھبەت بولىدۇم. ئۇلار بىر ئورام نەشە ئارىلاش موخوركىسىنىڭ تۈتۈنىگە شېرىك بولۇشقاچ

پاراڭلىشاتتى. نەشىنىڭ ھۇزۇرى - لەزىتىگە مەستخۇش بولغان بۇ بىر توپ ياش گويا جاھاننىڭ ئاللىقانداق يەرلىرىدىن جۇڭگونىڭ بۇ بۇرجىكىگە قىزىقسىنىپ كېلىپ قېلىشقاندەك ئىدى، بەزىلىرىگە ئەپچىل خەنزۇ قىزلىرى ھەمراھ ئىدى. قارىسام چەت ئەللەردىن كەلگەن بۇ ياشلار شېنجېندا تۇرغىلى خېلى بوپتۇ، لېكىن خەنزۇچە سۆزلىشىشنى ئانچە بىلمەيدىكەن. ئىنگلىز تىلى يېڭىدىن ئاۋاتلاشقان بۇ شەھەردە ئۇلارغا راۋان تۇرمۇش يولى ئېچىپ بېرىشكە قادىر بولالىغانىدى. ئىنگلىز تىلى ئۇلارغا يۇمشاق ۋە سۈزۈك ھەمراھلارنى تېپىپ بەرگەنىدى. ماڭا ئىنگلىز تىلى خۇددى شىلىمىش يوغان قىزىل تىلدەك ھەممە نەرسىنى ئۆزىگە يېپىشتۇرۇپ، يۆگەپ ئەكىرىپ كېتىۋاتقانداك تۇيۇلۇپ كەتتى.

ئىككىنچى قېتىم تونۇشقىنىم ئامېرىكىلىق كارل ئىدى. ئۇمۇ ئورۇق، ئېگىز ئادەم بولۇپ، ئولتۇرۇپ - قوپۇشلىرى سىپايە، گەپ - سۆزلىرىمۇ دانە - دانە ئىدى. سېمىز خەنزۇ خوتۇنى قاچان كۆرۈشسەم ئۇنىڭ يېنىدا ئىدى. ئۇ شياڭگاڭ - شېنجېن ئارىلىقىدا قاتراپ يۈرۈپ سودا قىلىدىكەن. ئۇنىڭ جۇڭگو جەمئىيىتى ھەققىدىكى قاراشلىرى خېلى ئەتراپلىق بولۇپ، بۇ جەمئىيەتنىڭ كەلگۈسىگە سەۋرچان بىر ئۈمىد بىلەن باھا بېرەتتى. جۇڭگو جەمئىيىتىنىڭ كەلگۈسىدىكى يۈزلىنىشىنىڭ كارلىنىڭ بۈگۈنكى مەنپەئىتى بىلەن ئۈنچە زىچ ئالاقىسى بولمىغاچقا، كارل گويا مەسىلىنىڭ سىرتىدىكى ئادەمدەك بىپەرۋا تەمكىنلىك بىلەن مۇلاھىزە قىلاتتى. ئۇنىڭ مۇلاھىزىلىرىدە ئاقىلانلىك، سوغۇققانلىق ئېلىمپىنتلىرى شۇ قەدەر قويۇق ئىدىكى، قايىل بولاتتىم، لېكىن يۈرىكىم مۇزلاپ كەتكەندەك بولاتتى.

قارا تەنلىك دېرىكىمۇ ئامېرىكىدىن كەلگەنىدى. ئۇ ياش ھەم قاۋۇل ئىدى، ئەمما ئۆزىنىڭ قامىتىگە ماس كەلمىگەن دەرىجىدە

ساددا چىراي كۆرۈنەتتى. ئۇ مۇسۇلمان بولۇشنىڭ تەييارلىقىدا بەزى ئىسلامىي كىتابلارنى ئوقۇپ يۈرەتتى. ئېپى كەلسىلا مەندىن ئىسلام ئەھكاملارى ھەققىدە سوئال سورايتتى، قابىلىيىتىمنىڭ يېتىشىچە جاۋاب بېرەتتىم.

شوتلاندىيەدىن كەلگەن سەم ۋاتسون بىلەن ھەپتىدە بىر رەت «تارىم رېستورانى»دا كۆرۈشەتتىم. ئۇ ئوتتۇرا بوي، دىقماق بىر مويسىپىت بولۇپ، نان بىلەن كاۋاپنى ياخشى كۆرەتتى. بىر نان، ئالتە زىخ كاۋاپ، بىر تەخسە سالات ئىككىمىزنىڭ مەزىزلىك غىزايىمىز بولاتتى. سەم ناھايىتى ئەستايىدىل ئىدى، مەن ئۇنىڭدىن ھەرگىز تارتىنمايتتىم. سەمنىڭ تەلەپپۇزىدىكى ئۆزگىچىلىك ئاڭلاپ چۈشىنىشتە مېنى گاڭگىرتىپ قوياتتى، مەن ئۇنى ئاستىراق سۆزلەشكە ئۈندەيتتىم، سەم قايتا ئالدىرماي سۆزلەپ بېرەتتى. سەمنىڭ بىر ياخشى يېرى، تەلەپپۇزۇمدىكى زىيادە ئېنىق سەۋەنلىكنى ئاڭلاپ ئۆتكۈزۈۋېتىشنى راۋا كۆرمەي، تۈزىتىپ قوياتتى. سەمنىڭ جۇڭگوغا كەلگىنىگە خېلى يىللار بولپتۇ، ئۇمۇ خەنزۇ خوتۇنى بىلەن پەرزەنتلىك بولپتۇ.

مەن ئۇچراتقان چەت ئەللىكلەرنىڭ كۆپىنچىسىنىڭ خەنزۇ خوتۇنى بار ئىدى. مەن بۇ ھەقتە سەمدىن سورىماي تۇرالمىدىم.

— شىنجاڭدىكى چەت ئەللىكلەر جۇڭگولۇقلاردىن نىكاھلىنىشنى ياخشى كۆرەمدۇ؟ — قانداق؟

— شۇنداق، — دېدى سەم، — ئۇلار ئەرنىڭ خىزمىتىنى ئوبدان قىلىدىكەن. بىزنىڭ ئەلدە ئاياللار ئائىلىدە تاماق ئېتىشنى ياخشى كۆرمەيدۇ.

— سىز جۇڭگودا ئۇزاق تۇرۇپ قېلىشنى خالامسىز؟

— بەلكىم، ئۇنداق بولماس، بالامنى تەربىيەلەش ئۈچۈن ۋەتىنىمگە قايتىشىم كېرەك.

— ئايالىڭىز سىزنى ياخشى كۆرەمدۇ ياكى دۆلىتىڭىزنىمۇ؟

— بەزىدە بىلەلمەي قالىمەن، ئۇنداق مۇرەككەپ ئويلاردا بولغۇم

يوق .

بىزنىڭ پاراڭلىشىدىغان ۋاقىتىمىز توشقان ھامان سەم «مەن ئەمدى بالامنى بېقىشىم كېرەك» دەپ ئالمان - تالمان كېتىپ قالاتتى .

ئالينا رومىنىيەدىن كەلگەن بودەك خانىم ئىدى ، ئاق سۈزۈك تېرىسىدىن ، پارقىراپ تۇرغان سارغۇچ چاپلىرىدىن ئاياللىقنىڭ جازىبىلىرى كېلىپ تۇراتتى . ئۇنىڭ بودەكلىكى ئۆزىگە شۇنداق ياراشقانكى ، ئالينانىڭ ئۇنىڭدىن باشقا قىياپەتتە بولۇشى گۈزەللىك بابىدىكى بىر يوقىتىشتەك تۇيۇلىدۇ . ئالينادا شاشلىق ، ياشلىق ۋە مېھرى ئارىلىشىپ كەتكەنكى ، ئۇنىڭ گەپلىرىگە ئانچە دىققەت قىلىپ كەتمىسىڭىزمۇ ئۆزىنىڭ تەبىئىي سىپايلىكى بىلەن مېڭىڭىزنىڭ قات - قېتىغىغا سىڭىپ كېتەتتى . ئالينا بىلەن ھەر قېتىم قەھۋەخانىدا كۆرۈشەتتۇق ، پىژغىرىم ئىسسىق بىزنىڭ مۇزلۇق قەھۋە ئىچىشىمىزگە سەۋەب بولاتتى . مەن ئالدىنقى تەييارلىۋالغان سوئاللىرىمنى ئالينادىن سورايتتىم . سوئاللىرىمنىڭ دائىرىسى تۇرمۇش ، مەدەنىيەت ، رومىنىيەدىكى دىن مەسىلىسى ھەققىدە بولاتتى . مۇشۇنداق قىلغاندا ھەم ئىنگلىزچە سۆزلەشنى مەشىق قىلىش ، ھەم پىكىر ئالماشتۇرۇش مەقسىتىگە يەتكىلى بولاتتى . ئالينا جۇڭگوغا كەلگىلى ئالتە يىل بويىچە ، يېشى 30 دىن ئاللىبۇرۇن ئېشىپتۇ ، تېخىچە توي قىلماپتۇ ، ئالتە يىل جەريانىدا دۆلىتىگە قايتىپ باقماپتۇ ، ياخشى كۆرىدىغان يىگىتى بىلەن تېلېفوندا كۆرۈشۈپ تۇرىدىكەن .

— شېنجېنغا سىزنى باغلاپ تۇرغان نەرسە نېمە؟ — دەپ سورىدىم ئالينادىن .

— پۇل ، — دېدى ئالينا ، — كەلگۈسىدىكى ئارامخۇدا تۇرمۇش ئۈچۈن ماددىي ئاساس سېلىش .

— رومىنىيەدە پۇل تېپىش شارائىتى يوقمۇ؟

— بارلىقى بار ، لېكىن ماڭا جۇڭگودىن يول چىقىپ قالدى .

— شېنجېن كۆڭۈللۈك شەھەر دېيەلەمسىز؟

— جۇڭگوغا نىسبەتەن ئەركىن-ئەركىن شەھەر ، لېكىن

مەنىۋىيەتكە تويۇنغان شەھەر دېگىلى بولمايدۇ. ھەشەمەتلىك بىنالار بىلەن تولغان بۇ شەھەرنىڭ ياشلىقى مانا مەن دەپ چىقىپ تۇرىدۇ. قەدىمىي شەھەرلەردەك تەمكىن ئەمەس، مەنىۋى قان يېتەرلىك ئەمەس. شەھەرلەردىكى ئادەملەرنىڭ مەنىۋى كامالىتى ھەممىدىن مۇھىم - دە.

- سىزنىڭچە، بىر ئايال ئۈچۈن نېمە ئەڭ مۇھىم؟
- ئەلۋەتتە ئەر، - دېدى ئالىنا غەمكىن ئويلىنىۋالغاندىن كېيىن، - بولۇپمۇ يات شەھەردىكى مۇساپىرچىلىقتا شۇنداق.
- لېكىن يىگىتىڭىز يېنىڭىزدا ئەمەس ئىكەن.
- ھازىرقى بوشلۇقنى يىگىتىمگە بولغان ئەقىدەم بىلەن تولدۇرۇپ يۈرۈۋاتىمەن. سىزنىڭچە، بۇ تۇرمۇش رومانلىك ئەمەسمۇ؟
رومانلىك، لېكىن بۇ ھەسرەتلىك رومانلىزم. كېرەك يوق، ئاياللارغا ھەسرەت يارىشىدۇ.

كۈلۈپ قويدۇم. قارىماققا ئالىنا ھەسرەتلىك ئەمەس ئىدى، شوخ كۆرۈنەتتى. تۇرمۇشتىكى نۇرغۇن شوخ ئايالنىڭ قات - قېتىدىكى ھەسرەتنى سۈزۈپ چىقىشقا كىملەر قادىر بولالايدىكىن! چېۋەر ئاياللار تەقدىر ئاتا قىلغان بىر مەزگىللىك ھەسرەتنى ئۆزىگە يارىشىدىغان ھەسرەتكە ئايلاندۇرۇشقا ماھىر كېلىدۇ، ھەسرەت ئاخىر ئۇلارنىڭ قەلبىدىكى يوشۇرۇن ئاپتاپ بولۇپ قالىدۇ. بەزىدە ئاشۇ ئاپتاپتا ئولتۇرۇپ تەبىئەتنىڭ جامالىنى كۆرگۈم كېلەتتى.

كېيىنمۇ ئالىنا بىلەن ئاندا - مۇندا ئېلخەت يېزىشىپ ئالاقىلىشىپ تۇردۇق، ۋاقىت ئۇنىڭ ئوبرازىنى سۇغا چۈشۈپ كەتكەن دۇغ بويىقتەك ئاستا - ئاستا خىرەلەشتۈرۈپ باراتتى.

بىرەر قېتىم مۇلاقەتلەشكەن يەنە بىر قىز بار، ئۇ بولسىمۇ ماريە. بۇ قىز بۇلغارىيەدىن كەلگەن بولۇپ، ئالىنادىن كىچىك، كەم سۆز ھەم مۇڭلۇق ئىدى، ئۇچىسىدىكى بىنەپشە رەڭ كوپتا بىلەن يوپىكا بۇزىلۇۋاتقان قىزنىڭ ئاپپاق رۇخسارىنى تېخىمۇ ئاچقاندى. ئۇ ئەسلىدە رويال ئۆگەنگەنىكەن، شېنچېندىكى

مېھمانخانلارنىڭ رېستورانلىرىدىن ياكى چوڭ سودا سارايلىرىنىڭ زالىدىن رويال چالىدىغان بىرەر ئىشنى ئىزدەپ يۈرۈپتۇ. بىز ئۇنىڭغا يېرىم كۈن دېگۈدەك ئىش ئىزدىشىپ بەردۇق، ئېنىق جاۋاب بولماي قالدى. ماريەدىكى ئىچ پۇشۇشتىن كەلگەن گاراڭ ھالەت ئۇنىڭ ئۆز نازىنىلىقىغا ئىشىنىشتىن كەلگەن سۇس مەغرۇرلۇقنى سۈندۈرۈپ قويۇشقا تېخى ئۈلگۈرمىگەنىدى. موھتاجلىق بۇ گۈزەل قىزنى ئۇ يالۋۇرۇشنى خالىمىغان ھەرقايسى بۇلۇڭغا ئۇمۇندۇرماقتا ئىدى. كۆز ئالدىمدىكى كۆيۈپ تۇرغان بۇ چىراغنىڭ قايسىبىر بۇلۇڭدا ئۆچۈپ قېلىشىنى خالىمىدىم، گۈزەللىككە نامراتلىشىپ كېتىۋاتقان بۇ دۇنيانىڭ ئاشۇ ئاجىز بىر مائىسىغا ئىچىمدە ئامەت تىلىدىم.

شېنجېندىكى ئىككى ئايدىن ئارتۇق ۋاقىت يۇقىرىقى كىشىلەر بىلەن قەرەللىك ئۇچرىشىش ۋە پاراڭلىشىش بىلەن ئۆتتى. بۇ جەرياندا چەت ئەللىكلەر بىلەن ئىنگلىزچە پاراڭلاشقان چاغدا مەندە ئاسانلا يۈز بېرىدىغان ئىززىتىنى ئاياش تۈپەيلى كېلىپ چىقىدىغان پاسسىپ پىسخىكىلىق ھالەتنى يېڭىشىنى ئازراق ئۆگەنگەندەك بولدۇم، يەنى يۈزۈم ئازراق قېلىنلاشتى. شېنجېننىڭ قاينام - تاشقىنلىق ھاياتى ماڭا «ھايات» دېگەن ئۇقۇمنىڭ مەنىسىنى يەنىمۇ ئىلگىرىلىگەن ھالدا ھېس قىلدۇردى. كاپىتالىزم ئىنساننىڭ ۋۇجۇدىدا بار بولغان ۋە ئىنسانلار قېزىشقا قادىر بولالىغان نەرسىلەرنى تاۋارلاشتۇرغانىدى، بۇنداق شارائىتتا «ئەخلاق» دېگەن گەپ مەسخىرىلىك سۆزدەك تۇيۇلاتتى. بۇ شەھەردە بانكا كارتىسى، ئىناۋەتلىك كارتا، پۇل بىلەن تولغان يانچۇق، سېمىز ساغرا ۋە تولغان كۆكرەكلەر گويا ئورتاق تىلدەك ھەممە ئادەمگە چۈشىنىشلىك ئىدى. ئالاقىلەر ئاشۇ نەرسىلەر بىلەن راۋان يۈرۈشۈپ كېتەتتى. ھەركىم ئۆزى ئۈچۈن ئالدىراش يۈرگەن بۇ شەھەر ئۆزىگە نىسبەتەن يېگانە كىشىلەرنىڭ دىيانەت ۋە قىيامەت بابىدىكى ئۆزگىچە پىكىرلىرىگە

يوچۇق بېرىپ قويىدىغىنىدىن بىخەۋەردەك كۆرۈنەتتى. شۇڭا بۇ شەھەر ئۆز نۆۋىتىدە يەكلەنگەن كىشىلەرنىڭ ئۆز يارىسىنى تېڭىشىغا ئورۇن بەرمەيمۇ قالمايتتى.

رۇسىيەنىڭ 19 - ئەسىردىكى كاتتا يازغۇچىسى دوستويېۋىسكى 1862 - يىلى ياۋروپانىڭ پارىژ، لوندون شەھەرلىرىنى كۆرۈپ قاتتىق ئۈمىدسىزلەنگەنىكەن. ئۇنىڭ قارىشىچە، بۇ شەھەرلەر ماددىچىلىققا بېرىلگەن چۈشكۈن شەھەرلەرگە كىرەتتى. ئۇ، تەڭرىنىڭ پەرمانىدىن چەتنىگەن شەھەرلەر ئىنساننىڭ مەنىۋى قىممەتلىرىنىڭ قەبرىستانىغا ئايلىنىپ كېتىدۇ، دەپ ئويلايتتى. ئەبۇ ناسىر فارابى جىسمانىي ساغلاملىق، شۆھرەت، ھۈزۈر - ھالاۋەت، ئىشرەت، پۇل - پۇچەكلەرنى بەختنىڭ كۆرسەتكۈچىگە ئايلاندۇرۇۋالغان شەھەرلەرنى پەزىلەتسىز شەھەر قاتارىدا سانغانىدى.

ھاياتى دۇنيانىڭ لەززەتلىرىگە ئەس - ھوشىنى يوقاتقان ھالدا بېرىلىپ، چاھارپايىلاردەك يەپ - ئىچكىنىدىن كېرىلگەنلەر قەھرىمان ياكى تىپ ھېسابلانغان يەردە ھېچكىمنىڭ قەلبى ئاسايىشلىق ۋە تىنچلىق تاپالمايدۇ. ھەركىم ئۆز ئېھتىياجىنى قانائەتلەندۈرىدىغان پۇرسەتلەرنى ئىزدەپ پايپاسلاپ يۈرىدۇ، ئۇلارنىڭ كۆز ئالدىدا رىقابەت، پۇرسەت ۋە خىرىس. ئۇلارنىڭ كۆزى كۆز ئالدىدىكى كونكرېت ئادەملەرنى تونۇمايدۇ، ئېگىز بىنالارنىڭ ئاراچلىرىدا قىمىلداپ يۈرۈشكەن شۇنچە زىچ ئادەملەر بىر - بىرىگە ناتونۇش، يالغۇزلۇق ۋە تىت - تىتلىق مەيخانىلار ۋە تۈنەكخانلارنىڭ تىجارىتىنى كۆپۈكتەك ئۆرلىتىدۇ.

ئويلاپ كۆرسەم، شېنجېننىڭ 20 - 30 قەۋەتلىك بىر بىناسىدا يېزىمىزدىكى نوپۇسى زىچراق بىر كەنتنىڭ ئاھالىسى ئولتۇرالايدىكەن. «ئېرىپان» ئېلېكترون شىركىتىنىڭ دىرىكتورى ئابدۇللا ئۆمەر مۇشۇ خىل تىپتىكى سېلىشتۇرما تەپەككۇرنى كۆپ قىلاتتى. ئۇ شېنجېندىكى 31 قەۋەتلىك بىر بىنانى گۇما

ناھىيەسىنىڭ بىر يېزىسى بولغان قاراتاغىز بىلەن سېلىشتۇرۇپ كۆردى. ھېلىقى 31 قەۋەتلىك بىنانىڭ ھەربىر ئىشىكىدىكى قەۋەتتە ئون ئىككى يۈرۈش ئۆي بار ئىكەن، شۇنداقتا، بىر ئىشىكتە 372 يۈرۈش ئۆي دېگەن گەپ. پۈتكۈل بىنادا يەتتە ئىشىك بار بولۇپ، بۇ مەزكۇر بىنادا 2604 يۈرۈش ئۆي بار دېگەن گەپ. ھەربىر يۈرۈش ئۆيىدە ئۈچتىن نوپۇس بار دەپ قارىساق، كۆلىمى 2000 كىۋادرات مېتىردىن ئاشىدىغان بۇ ئولتۇراق بىنادا 8000 غا يېقىن نوپۇس بار ئىدى. بۇنى 70 مىڭ كىۋادرات مېتىر تېرىلغۇ يېرى بار، 20 مىڭ نوپۇسقا ئىگە قاراتاغىز يېزىسى بىلەن سېلىشتۇرغاندا، ھەيران قالارلىق بىر مەلۇمات كېلىپ چىقاتتى. 20 مىڭ نوپۇسنىڭ ئۈچتىن بىرى بەلكىم قاراتاغىز يېزىسىنىڭ ھۆكۈمەت ئورۇنلاشقان يەرچىلىك زېمىنىغا جايلىشىپ كەتكەنىدى. بىز شېنچېندىكى 31 قەۋەتلىك ئاشۇ بىنادىكى ئاھالىلەرنىڭ بانكىدىكى پۇلى ۋە باشقا مۈلۈكلىرىنى ھېسابلاشقا ئامالسىزىمىز. ئەمما، پەرەز قىلىش تەس ئەمەسكى، ئۇلارنىڭ ئىقتىسادىي كۈچىگە قاراتاغىز يېزىسىنى يېقىن ئەكىلىش مەنتىقىگە سىغمايدىغان گەپ بولۇپ چىقىدۇ. سىياسەت شېنچېنغا ئەنە شۇنداق ئىقتىسادىي گۈللىنىش ئەكەلدى. كۈننىڭ سېرىقىنى كۆرۈپ يۈرگىنىگە مىڭبىر شۈكۈر بىلەن ياشاۋاتقان قاراتاغىزلىق بىر دېھقان بۇنى ھەرگىز ئويلاپ يېتەلمىسە كېرەك.

ناۋادا ھېچقانداق سانائەت ۋە شەھەر ئېڭىغا ئىگە بولمىغان بىر دېھقاننى بىردىنلا بىنالاشتۇرۇپ قويسا قانداق ئاقىۋەت كېلىپ چىقار؟ قىيامەت دېگەن ئەنە شۇ!

رۇس يازغۇچىسى چېخوف «ئالتىنچى نومۇرلۇق پالاتا» دېگەن ئەسىرىدە «سادىغاڭ كېتەي، رۇسىيەمىزنىڭ باغرى كەڭ!» دەپ نادامەت چەككەن ئىكەن. مەنمۇ «دىيارىمىزنىڭ زېمىنى كەڭ، بايلىقى مول» دېگەن سۈپەت - تەرىپلىرىنى زىكىر قىلغىنىمچە تەگسىز خىيال سۈردۈم.

شېنجېندىن قايتىپ كېلىپ ئىرادەم ۋە تەقەززايمغا باقماي، ئالدىنقى پۈتۈندىگە مەمۇرىي، سىياسىي رەسمىيەتلەرنى بېجىرىش بىلەن بۆلۈم. ئوقۇشقا تېگىشلىك بەزى كىتابلارنى ئوقۇدۇم، دىيارىمىزدىكى نەۋائىي تەتقىقاتىغا دائىر بىر دوكلات تەييارلاپ قويدۇم. ئىلىم زىيارەتچىسى بولۇش سۈپىتىدە ئىلىم ئادەملىرىنىڭ ئارىسىغا بارغانىكەنمەن، ئۇلار مەندىن ئىككى ئېغىز ئىلىم پارىڭى ئۈمىد قىلىپ قېلىشى مۇمكىن ئىدى. يەنە بىر يىل بەخۇدۇك كىيگۈدەك كىيىم - كېچەك، دورا - دەرمان دېگەندەك نەرسىلەرنى غەملىدىم. پۇلنى تېجەش ئۈچۈن ئەزەربەيجان ھاۋا يوللىرىنىڭ ئۈرۈمچى - باكو - لوندون لىنىيەسىدىكى ئايروپىلان بېلىتىنى ئالدىم. 2006 - يىلى 26 - ئۆكتەبىر چۈشتە باكۇغا ئۇچۇشقا توغرا كېلەتتى، بۇ دەل روزا ھېيت كۈنى ئىدى.

ھېيت نامىزى ئوقۇلدى. قىزىم بىلەن ئوغلۇمغا روزا ھېيتقا مۇناسىۋەتلىك تارىخىي بىلىملەردىن ئازراق سۆزلەپ بەردىم، ھېيتنىڭ ئالدى - كەينىدە نېمىلەرنى قىلىش كېرەكلىكى توغرىسىدا ئۆگۈتلىدىم. ئوغلۇم قارا كۆزلىرىنى ھەيرانلىق بىلەن پارقىرىتىپ جىم ئاڭلايتتى. بالىلىرىم ئورنىدىن تۇرۇشتىن ئىلگىرى ئۇلارنىڭ يېنىغا ئايرىم - ئايرىم كىرىپ بىر پەس پۇراپ ياتتىم. بالىلارنىڭ پۇرىقى ئادەمگە ئۈمىد ۋە تەسەللى بېرىدۇ. بالىلىرىمدىن كەلگەن پۇراق مېنى بالىلىققا قايتۇرۇپ، ئۇلار بىلەن بىر دېمەتلىك ئادەمگە ئايلاندۇرۇپ قويايتتى. بەزىدە بالىلىرىمدىن ئۆتە كىچىكلەپ، بالىلارچە قىلىقلارنى قىلىپ كېتەتتىم.

بالىلار ئەركىلەيدۇ، ئەلۋەتتە. بىراق، چوڭلارنىڭمۇ ئەركىلىگۈسى كېلىدۇ. سۆز - ھەرىكەتلەر بىرلىككە كەلتۈرۈلۈپ، ساداقەتمەنلىك ۋەزىپىگە ئايلانغاندا، ئادەمنىڭ بالىلىق خۇمارى

قوزغىلىپ قالىدۇ. مەن بالىلىق خۇمارى پات - پات قوزغىلىپ قالىدىغان ئادەممەن. بالىلىق چاغلىرىمدا يۇمران چۆپلەرنى يۈزۈمگە قويۇپ، ئوڭدىسىغا ياتاتتىم، مۇلايىم، ئوماق پاقلانلىرىم كېلىپ يۈزۈمدىكى چۆپلەرنى تەشۋىشلىنىپ تۇرۇپ يەيتتى. يۈزۈم پاقلاننىڭ يۇمشاق تۇمشۇقلىرىدىن غىدىقلىنىپ، سۆيۈنۈپ كېتەتتىم. ۋادەرىخا! قېنى شۇ بالىلىق، قېنى شۇ پاقلانلار!؟

ماڭىدىغانلىقىمدىن خەۋىرى بار دوستلىرىمدىن ئەسقەر، يالقۇن روزى ۋە مۇھەممەد ھاجى ئاكىلار ھېيت نامىزىدىن قايتىپلا ئۆيۈمگە يېتىپ كېلىشتى. ئايالىمنىڭ مېنى لەڭمەن بىلەن ئۇزاتقۇسى كەلدى بولغاي، ئالدىمىزغا ئەپچىل تەخسىدە لەڭمەن كەلتۈردى. قېرىنداشلار ئارىسىدا بولىدىغان كۆڭۈللۈك گەپلەر، ئارزۇلار ۋە تىلەكلەر داستىخان ئۈستىدە ئېيتىلدى. ھەرقانچە ئارزۇ قىلغان سەپەرنىڭمۇ ئادەمنى پەرىشان قىلىدىغان تەرىپى بولىدۇ. شۇ تاپتا ئىللىق ئائىلەم ۋە دىكلەش دوستلىرىمدىن، مېھرى ئاچچىق ۋە تىنىمىدىن بىر مەزگىل ئايرىلىدىغانلىقىم ئۈچۈن بىر مۇڭ مېنى ئۆز ئىختىيارىغا ئالغانىدى.

ئەقلىم كۈتكەن، لېكىن مەيلىم يوق دەقىقە ئاخىر يېتىپ كەلدى. مېڭىش كېرەك!

دوستلىرىم ۋە بالىلىرىم ئىككى پىكاپتا ئايرودۇرۇمغا قاراپ ماڭدۇق. كۈزنىڭ ئالتۇن ئاپتاپلىرى ئۈرۈمچىنىڭ زەپىران دەرەخلىرىنى مىسكىن، رومانىك تۈسكە كىرگۈزگەنىدى. ياپراقلار پىشىپ، شىلدىرلاپ تۆكۈلسىمۇ تۇرمۇش ھەلەكچىلىكى بىلەن ئاۋارە شەھەر ئاھالىسىنىڭ بۇ مەنزىرىدىن مەززە قىلغۇدەك چولپىسى يوق ئىدى.

يۈك - تاقىلارنى ئۆلچىتىپ ئۆتكۈزۈۋەتتۇق. دوستلار بىلەن بىرمۇبىر قۇچاقلىشىپ خەيرلەشتىم. بالىلىرىمنىڭ پېشانىسىگە سۆيۈدۈم، ئايالىمغا تەمكىن ۋە ئۇ چۈشىنىدىغان نەزەردە خوش دېدىم. قوللار ھاۋادا پۇلاڭلىدى، شۇنچە جىق ئادەم توپىدا مېنى

ئۇزاتقىلى چىققان ئاشۇ بىرنەچچە ئادەمنىڭ چېھرىلا كۆرۈنەتتى.
توساتتىن ئامېرىكا شائىرى ئېزرا پاند (Ezra Pound, 1892 - 1972)
نىڭ «مېترو بېكىتىدە» (In a Station of the Metro) دېگەن
مەشھۇر شېئىرى ئېسىمدىن كەچتى:

توپ ئىچىدە كۆرۈنگەن چىرايلار سېھرى،
نەم ۋە قارا شاختىكى چېچەكلەر بەرگى.
(The apparition of the faces in the crowd
Petals on a wet, black bough.)

پاندنىڭ بۇ شېئىرى پارىژ مېترو بېكىتىدە تاسادىپىي
ئېرىشكەن بىر ئىلھامنىڭ تۈرتكىسىدە ۋۇجۇدقا كەلگەن بولۇپ،
سوزۇنچاق مېترو نەمخۇش، قارا شاخقا ئوخشىتىلغان، قىستىلىپ
يۈرۈشكەن ئادەملەرنىڭ پەقەت چىرايىنىلا ئىلغا قىلغىلى بولاتتى،
چىرايلار گويا ئاشۇ قارا شاخقا ئېچىلغان چېچەكلەر ئىدى. «قارا ۋە
نەم شاخ» ئادەمدىكى بۇرۇقتۇرما روھىي ھالەتتىن شەپە بەرگەندەك
قىلاتتى. پاندنىڭ ئۆزىمۇ شېئىر ھېسسىياتىنىڭ تەڭلىمىسى،
دېگەنىدى. ئايرودۇرۇمدىكى ھېسسىياتىم تەبىئىي ھالدا پاندنىڭ
يۇقىرىقى شېئىرىدىن چىقىش يولى ئىزدىگەندەك قىلاتتى.

كۆلەڭگىلەر
كېلىدۇ
كېتىدۇ

ئۈزۈك - ئۈزۈك پويىز ئاۋازى
ياشلار بىلەن نەملەنگەن

.....

دۇنيادىكى ھەممە شېئىر قايسى تىلدا يېزىلغان بولۇشىدىن

قەتئىيەنەزەر بىر تۇغقان .

مەنمۇ ئايرودۇرۇمدىكى ئۆزىتىش مەنزىرىسىنى مۇنداق
ئىپادىلىگەندىم:

پۇلاڭلىغان قوللار
چۈچىلىدىن ئۆرلىگەن تۈتۈن ،
چىرايلار
گۈلخانلارغا تاشلانغان ئوتۇن .

.....

بۇ يەردە ھىجراندىن ئۆرتىنىش مەنزىرىسىگە باشلاپ
كىرىلگەندى .

يېنىمدا قالغان چاقىلىق سومكىنى سۆرەپ چېگرادىن چىقىش
رەسمىيىتىنى ئۆتىگىلى كېتىۋاتقىنىمدا ، ئوغلۇم «دادا ، خوش»
دەپ توۋلىدى ، يىراقتىن ئۇنىڭ دۈپدۈگىلەك يۈزى كۆرۈندى ، مەنمۇ
ئۇنىڭغا «خوش» دەپ قول پۇلاڭلاتتىم .

پاسپورتنى خادىمغا ئۇزاتتىم . ئۇ پاسپورتۇمنى بىرھازا ئۆرۈپ -
چۆرۈپ تەكشۈردى .

— قەيەرگە؟

— باكۇغا .

— نېمە قىلغىلى؟

— لوندونغا ئالماشقىلى .

— لوندون؟ لوندوندا نېمە ئىشىڭىز بار؟

— ۋىزىغا ئوبدان قارىسىڭىز بىلىسىز .

ئۇ ۋىزىغا يۈزەكى قاراپ قويدى .

— ئەنگلىيە ، مۇنداق ئىكەن - دە .

— شۇنداق .

— تۇرۇش ۋاقتى بىر يىل؟

— شۇنداق .

— قانداق ئىش بىلەن؟

— ۋىزىدا ئېنىق بار .

— زادى قانداق ئىش بىلەن؟

— ئىلىم زىيارىتى بىلەن .

— ئىلىم زىيارىتى؟ ...

خادىم ۋىزىنى يېنىدىكى بىرەيلەنگە كۆرسەتتى . ئۇ باشلىشىپتتى .

خادىم پاسپورتۇمنى ئېلىپ نەگىدۇر غايىب بولدى . مەن پاسپورتىمىز ھالدا بىر چەتتە ساقلاپ تۇردۇم . شۇ تاپتا مەن قىزغىن بىر مۇلاھىزە تېمىسىغا ئايلىنىپ بولغانىدىم . كەينىمدىكى يولۇچىلار، تەكشۈرگۈچى خادىملار ئالدىمدىن بىر - بىرلەپ ئۆتۈپ كېتىپ باراتتى . شاۋقۇن - سۈرەن ئىچىدە ۋىزىلار ئۈستىگە بېسىلغان ئىجازەت نامىسىنىڭ ئاۋازىنى ئېنىق ئاڭلاپ تۇراتتىم . ماڭا بۇنداق ئەستايىدىل مۇئامىلە قىلىنىشى مەۋجۇتلۇقۇمنى بىلدۈرىدىغان ئالامەت ئىدى . سەن بىلەن ھېچكىمنىڭ كارى بولمىسا ئۆزۈڭنىڭ مەۋجۇتلۇقىنى بىلەلمەي قالدىغان ئەھۋاللارمۇ بولىدىغۇ؟

خادىم يىراقلاپ كەتكەندە سائىتىمگە قاراپ قويدۇم . نېمىشقىدۇر بۇ يەردىكى كۈتۈش چەكسىز بىر كۈتۈشكە ئوخشاپ كېتەتتى . مىنۇتلار سەمىرىپ ۋە كۆپچۈپ سائەتنىڭ ۋەزىنىگە كىرەتتى . خادىملار مېنى تەكشۈرمىسىمۇ غەلىتىلىك ھېس قىلىپ قالايمىكەن ، بىلمەيمەن . بۇ ھال ئالىي مەكتەپتىكى بىر تىلشۇناس ئوقۇتقۇچۇمنىڭ ھېكايىسىنى يادىمغا سالدى . ئەمگەك بىلەن ئۆزگەرتىش مەيدانىدا ، تاماق بېرىلگەندە «جاھىل ئۇنسۇر» دەپ ئۇنىڭغا ئاتايىتەن كۆيۈپ كەتكەن ياكى كۈلگە چۈشۈپ كەتكەن مايماق - سايماق نانلار بېرىلىدىكەن . بىر كۈنى كۆيۈك نان چىقماي قالغانمۇ ، ساقراق نان تېگىپ قاپتۇ . ئوقۇتقۇچى نانغا

سەپسىلىپ قارىۋەتكەندىن كېيىن قايتۇرۇپ بېرىپ:
 - بۇ مېنىڭ نېنىم ئەمەسكەن، ئۆزۈمنىڭ نېنىنى بېرىڭلار، -
 دەپ تۇرۇۋالغانىكەن.

كۈتتۈم، كۈتتۈم... ھېلىقى خادىم ئاخىر كۆز ئالدىمدا پەيدا
 بولدى - دە، پاسپورتۇم ئۈستىدە «كوم!» قىلغان ئاۋاز ئاڭلاندى.
 خادىم پاسپورتۇمنى قولۇمغا بەرگەندە سۇس تەبەسسۇم قىلىپ
 قويدى. بۇ تەبەسسۇم ئىنسانىي سۈپىتىمگە بېرىلگەن ئەڭ چوڭ
 مۇكاپات ئىدى.

ئايروپىلاننىڭ ئۇچۇشىغا يەنە ئازراق ۋاقىت بار ئىدى. كۈتۈش
 زالىدىن كېچىككەن ھالدا بىرەر ئورۇننى تېپىپ ئولتۇرۇپ ئەتراپقا
 نەزەر تاشلىدىم. سائىتىمگە قارىسام ئىجازەتنى 40 مىنۇتتىن
 ئارتۇق كۈتۈپتىمەن. ئولتۇرغانلار ئاساسەن دېگۈدەك ئەزەربەيجىنلەر
 بولۇپ، قوللىرىدا ئۈرۈمچىدىن سېتىۋالغان ھەر خىل تۇرمۇش
 بۇيۇمى بار ئىدى. تېلېفونلاشقاندىكى ئاۋازىدىن بۇ يەردە ئولتۇرغان
 بىرقانچە قىز ۋە ئوغۇلنىڭ ئۇيغۇر ئىكەنلىكىنى بىلىدىم. ئۇدۇلۇمدا
 18 ياشلاردىكى ئېگىز بوي بىر بالا ئولتۇراتتى. مەن ئۇنىڭدىن
 «نەگە بارىسىز؟» دەپ سورىغىنىمدا، ئۇ «ئىستانبۇلغا» دەپ جاۋاب
 بەردى. ئەپتىدىن ئۇ ئارتۇق سوئال سورىشىمنى خالىمايدىغاندەك
 تۇراتتى. بۇ ماڭا ناھايىتى چۈشىنىشلىك روھىي ھالەت ئىدى.
 شۇڭا، ئەجەبلىنىپ كەتمىدىم. كىشىلەر چېگرا سىرتىغا
 چىقىشنىڭ ئالدى - كەينىدە ئالاھىدە سەزگۈرلىشىپ، باشقىلارغا
 ئۆز شەخسىيىتى ھەققىدە ئازراق گەپ قىلىشنىمۇ خالىمايدۇ. بۇ
 ھەقتە چوڭلاردىن يېتەرلىك نەسىھەت قوبۇل قىلغان بۇ بالىلار ئۆز
 ئارزۇسىغا ئۇيغۇن نەسىھەتنى ھوشيارلىق بىلەن ئادا قىلىۋاتاتتى.
 مەن ئۇ بالىنى ئەندىشىگە سېلىپ قويماسلىق ئۈچۈن ئۆز
 خىياللىرىمغا بەند بولدۇم. باشقىلارغا يۈك بولىدىغان نورمال
 ئىنسانىي مېھرىنى ئىچىمنىڭ نامەلۇم بۇرجەكلىرىگە تۆكۈۋەتتىم.
 ئايروپىلانغا ئورۇنلاشتۇق. كۆڭلىمىز ئارام تاپقاندىن كېيىن

يېنىمىزدىكىلەرگە قاراپ ھەمراھلىرىمىز ھەققىدە تاشقى تونۇش ھاسىل قىلىشتۇق. يېنىمدا ئولتۇرغان سېمىز ئادەمنىڭ ئىسمى مۇھەممەد بولۇپ، ئۇ ئۈرۈمچىگە كېلىپ تىجارەتتە بولغىلى تۆت ئاي بولغانىكەن. ئايروپىلان ئاستا قوزغالدى، بىر پەس يەر بېغىرلاپ ھاۋاغا كۆتۈرۈلدى، پەستىكى يېشىل يەر ھېلى قىپياشلىنىپ، ھېلى تۈزلىنەتتى. بىردىنلا بەدىنىم ئاجىزلىشىپ، يۈرىكىم بىر قىسما بولغاندەك بولدى. ھېلىمۇ ياخشى، مەن ۋەتىنىمنىڭ ئاسمىنىدا ئىدىم، ئۇنىڭدىن بىراقلا جۇدا بولمىغانىدىم. ئېسىمگە يۇنان ئەپسانىلىرىدىكى ئانتىئۇس كەلدى. ئانتىئۇس ھېچقانداق دۈشمەن تەڭ كېلەلمەيدىغان تەڭداشسىز ئەزىمەت بولسىمۇ، تاپىنى ئۆزىنىڭ ئانا دىيارىدىن ئاجرىغان ھامان ھەممە كۈچ - قۇۋۋىتىدىن ئايرىلىپ، ئەڭ ئاجىز دۈشمەن ئالدىدىمۇ ئەزىمەت ئادەمگە ئايلىنىپ كېتىدۇ. ئۇنىڭ رەقىبى گىراكلىس ئۇنىڭ بۇ ئاجىزلىقىنى بىلىپ ئانتىئۇسنى كۆتۈرۈپ يەردىن ئۈزۈۋالغان ۋە پۈتىنى يەرگە تەگكۈزمەي بوغۇپ ئۆلتۈرگەن.

خىيالىمدا بۇ ئەپسانىنىڭ مەزمۇنى كېڭىيىپ بارماقتا ئىدى. تاپىنى ئانا يەرگە دەسسەپ تۇرۇپمۇ ۋەتەن تۇيغۇسىدىن بىخەۋەر ئادەملەر تالاي. ۋەتەندە ياشاپ تۇرۇپ ۋەتىنى بىلەن روھىي ئالاقىسى بولمىغان ئادەملەرنىڭ ئەخلەتچىلىك قىممىتى بولمايدۇ. تېنى ۋەتىنىدىن ئايرىلىسىمۇ، ۋەتىنىنىڭ غېمىدە ياشايدىغان ئادەملەر يەنىلا زېمىنغا تاپىنى تېگىپ تۇرغان ئانتىئۇستەك يېڭىلىمەس بولىدۇ. بۇ يەردە ئانتىئۇس بىر ئادەمنى ئەمەس، بەلكى روھنى بىلدۈرەتتى. ۋەتىنىگە ئەقىدىسى بولمىغان جان باقتىلارنىڭ روھى ئاللىبۇرۇن باشقىلارنىڭ بوغۇشىدا ھالاك بولۇپ بولغان بولىدۇ.

ئايروپىلاندىكىلەرنىڭ تولىسى ئۇيقۇغا كېتىشكەن ياكى مۈگىدەشكە باشلىغانىدى. مەنمۇ ئازراق خىيالىدىن كېيىن ئۇخلاپ

قايتىمەن .

– ئاھ، ۋەتەن! – يېنىمدىكى مۇھەممەدنىڭ توۋلىشىدىن ئويغىنىپ كەتتىم .

– كاسپى دېڭىز كۆرۈنىدى، ئۇنىڭدىن ئۆتسەكلا قەدىرلىك ئەزەربەيجان تۇپرىقىنى كۆرىمىز، – دېدى ئۇ .
پەسكە قارىدىم، سۇ ۋە ھاۋا تۇتۇشىپ كەتكەندەك گىرىمىسەن مەنزىرە يېپىلىپ تۇراتتى .

– ۋەتىنىڭىزنى سېغىنىپسىز – دە؟

– كۆپ سېغىنىدىم، ئەزەربەيجان بەكلا گۈزەل .

– باكۇدا تۇرمۇش قولايلىقمۇ؟

– باكۇدا مۈشكۈلات يوق، – دېدى سول تەرىپىمدىكى بىر

ئايال، – چۈنكى باكۇ بىزنىڭ ئۆيىمىز .

– ئۈرۈمچى قانداقراق ئىكەن؟

– باكۇدا ھايات گۈزەل!

– فۇزۇلىنى بىلەمسىز؟ – دەپ سورىدىم يەنە ئايالدىن .

– مۇھەممەد فۇزۇلى؟

– شۇنداق .

– ۋاھ، مۇھەممەد فۇزۇلىنى سىزمۇ بىلەمسىز؟ – دەپ

قايتۇرۇپ سورىدى ئايال مەندىن .

– ئەلۋەتتە، فۇزۇلى بىلەن نەۋايى بىر باغنىڭ ئىككى

بۆلبۈلى ئەمەسمۇ . بىزنىڭ بۇرۇنقى مەكتەپلىرىمىزدە ئوقۇغان

ئوقۇمۇشلۇق ئادەملىرىمىزگە نىزامى بىلەن فۇزۇلىنىڭ ئەسەرلىرى

ناھايىتى تونۇش .

ئايال نېمە ئىش قىلىدىغانلىقىمنى سورىماي تۇرالمىدى .

جاۋابىمنى ئاڭلاپ كۈلۈمسىرەپ باش لىڭشىتىپ قويدى .

ئايالغا ئۇيغۇرچە گەپ قىلدىم . ئۇ ئايال گېپىمنى ئازەرچە

(ئەزەربەيجانچە) چۈشەندى . نەۋايى بىلەن فۇزۇلى ئوتتۇرىسىدىكى

مەدەنىيەت قانداشلىقى ئوتتۇرا ئاسىيانىڭ ئىككى بۇرجىكىدىكى

ئىككى ئەۋلادقا بەش ئەسىردىن كېيىنمۇ ئۆزىنى روشەن نامايان قىلىۋاتاتتى. مەدەنىيەتتىكى گېن ئەجەب نەرسە ئىكەن - ھە؟! ھاۋادا كېتىۋېتىپ فۇزۇلىنىڭ غەزەللىرىدىن مىراج توغرىسىدىكى مۇنۇ مىسرالىرى يادىمدىن كېچىپ قالدى:

رۇتبەئى ھېكمەتى مىراجى كەمالىنا گۆرە
ھۆكەما فىرقەئى دۇن فىلسەفە جەمئىي سۇفەھا.

(مىراج كېچىسىدىكى ھېكمەتنىڭ كامالىتىگە ئېرىشكەن زاتنىڭ مەرتىۋىسىگە نىسبەتەن پەيلاسوپلار تەبىقىسىنىڭ قىلىپ يۈرگەن ئىشلىرى مەنىسىزدۇر.)

فۇزۇلى مەڭگۈ قېچىپ يۈرىدىغان شائىر، بايىلا ئۇنى چۈشەندىم دېسەڭ، بۇ چۈشەنچە سېنى ئالداپ قويىدۇ، يەنى فۇزۇلى سېنى قويۇپ مەنىنىڭ يېڭى مەنزىلىگە يۈرۈپ كېتىدۇ. ھەقىقەت ئەلچىسىنىڭ مىراج كېچىسىدىكى ئالامەتلىرىنى كۆرۈش ئۈچۈن تەبىئەت ئىلىملىرىدىن ھالقىغان روھىي نەزەر بولۇش كېرەك ئىدى. شائىرلىقنىڭ فۇزۇلى يەتكەن پەللىسىنى بويلاش ئۈچۈن ئەقىللا كۇپايە قىلمايتتى، بەلكى چوڭقۇر مېتافىزىك بالاغەت بولۇش لازىم. قاراڭ، تالاي پەيلاسوپ پەقەت ئۆز دەۋرىنىڭ دانىشى سۈپىتىدە قامۇسلاردىلا قالدى، ئالەمنىڭ ئىرادىسى مىراج كېچىسىدە جۇلا تاپتى.

مۇشۇ تاپتا ئوقۇرمەنلىرىمگە بىر ئىشنى ئىقرار قىلىپ ئۆتەي: فۇزۇلىنىڭ مىسرالىرى مېنى مىراج ھېكمىتىگە دائىر تەڭسىز خىياللارغا ئۈندىدى، قەلىمىم ئىختىيارسىز ھالدا توختاپ قالدى. گويا فۇزۇلى ئالدىدا قەلەم تەۋرىتىش ئارتۇقچە بىلىندى. نە ئامال، مەنمۇ تىرىكلىك سازىمنى چېلىشىم كېرەك.

ئايروپىلاندىكىلەر نەرسە - كېرەكلىرىنى جۈندەشكە باشلىدى،

قارىغاندا باكۇ ئاسمىنىدا ئوخشاشمىز.

— كەلدۇقمۇ؟ — دەپ سورىدىم قېشىمدىكى مۇھەممەدتىن.

— يىگىرمە مىنۇتتىن كېيىن يەرگە قونىمىز.

مەنزىلگە يېتىپ كېلىشتىن پەيدا بولغان شادلىق

ئايروپىلاندىكىلەرنىڭ چىرايلىرىغا تەپكەنىدى. ۋەتەن ھاۋاسى

سېغىنىشتىن چاك - چاك بولغان روھلارنى سۇغارماقتا ئىدى.

ئايروپىلان پەسلەشكە باشلىدى. يامغۇر ياغقان بولسا كېرەك،

ئايروپورت سەيناسىدىكى كىچىك كۆلچەكلەردە سۇلار پارقرايتتى.

يولۇچىلار چۈشۈشكە باشلىدۇق. ئايروپورتنىڭ ئىسمى

ئەزەربەيجان رەئىس جۇمھۇرى ھەيدەر ئەلىيېفنىڭ نامى بىلەن

ئاتالغانىكەن. ھايات ئۆتمەيلا زالغا كىردۇق. زالىدىكى لاتىن

ھەرپلىرىنى خۇددى ئۇيغۇرچە ئوقۇغاندەك ئوقۇپ چىقتىم.

سۆزلەرنىڭ ئايرىم تاۋۇشلىرى ئۇيغۇرچىدىن بىر ئاز پەرقلىنەتتى،

بۇنى پەقەت شېۋە پەرقى دېيىشكە بولاتتى.

ئەزەربەيجانلار «ۋەتەنداشلار» دېگەن خەت بار ئېغىزغا قاراپ

مېڭىشتى، مەن ۋە ئىستانبۇلغا ماڭغان ئالتە - يەتتە ئۇيغۇر بالا

ئالمىشىدىغانلار (Tranzit) دېگەن خەت بار ئېغىزنىڭ ئالدىغا

كەلدۇق. ئەزەربەيجانلار بىردەمدىلا كۆزدىن غايىب بولۇشتى، زالدا بىز

بىرقانچە ئۇيغۇر، تېبلىسقا بارىدىغان بىر خەنزۇ ۋە جۇڭگونىڭ

تۈركىيەدىكى باش ئەلچىخانىسىدا ئىشلەيدىغان بىر خەنزۇ يىگىت

قالدۇق. ياش بىر خادىم ھەممىمىزنىڭ پاسپورتىنى بىر دەپتەرگە

خاتىرىلەپ، يانچۇقىغا سالدى. بۇ يەردە كومپيۇتېر مەشغۇلاتىنىڭ

يوقلۇقىنى قوبۇل قىلالماي ئارامسىزلىنىدىم. قوللىمىزغا ھېچقانداق

ئىسپات بەرمەي پاسپورتىمىزنى يىغىۋېلىشتى، بىر خىل

ئەنسىزلىك مېڭەمدىن كىرىپ تاپىنىمىدىن چىقتى.

— پاسپورتىنى قاچان قايتۇرۇپ بېرىسىز؟ — سورىدىم بۇ

خادىمدىن ئەنسىرەپ.

خادىمنىڭ جاۋاب بەرگۈدەك ھەپسىلىسى يوق ئىدى. ئۇ

مېنىڭ سوئالىمنى جاۋاب بەرمىسمۇ بولىدىغان سوئالدىكى ھېس قىلسا كېرەك، ئانچە ئېرەنشىپ كەتمىدى. ئىسپات ۋە ھۆججەتلەرمۇ بىر تىيىنغا ئەرزىمەي قالىدىغان بۇ جاھاندا ئۇنىڭ بىر ئېغىز ئىزاھات بەرمەيلا پاسپورتنى يىغىۋېلىشى مەن ئۈچۈن زور تەھدىتكە ئايلىنىپ قالدى.

— پاسپورتنى ...

ۋاراڭ - چۈرۈڭ ئاۋازىمنى بېسىپ كەتتى.

— ئەنسىرىمەڭ، — دېدى يېنىمدىكى خەنزۇ يىگىت، — ئۇلار ئەتە ئەتىگەن ماڭىدىغان ۋاقتىڭىزدا پاسپورتىڭىزنى قولىڭىزغا بېرىدۇ.

— شۇنداقمۇ، رەھمەت سىزگە، — دېدىم خەنزۇ يىگىتكە.

بۇ يەردىكى ئىشلار ئادەمنى دېھقان بازىرىدىكى ئاغزاكى توختام بىلەن پۈتىدىغان ئىشلارچىلىكمۇ خاتىرجەم قىلمايتتى. ھەيرانلىقتا لەيلەپ يۈرۈپ قالدىم.

خادىم ئىشىنى تۈگىتىپ مېڭىشقا تەمشەلدى. مەن ئۇنىڭ ئالدىغا بېرىپ:

— ئەپەندى، مەن قانچە ۋاقىت ساقلايمەن؟ — دەپ سورىدىم.

— ئون بەش سائەت.

ئۇ بۇ گەپنى مېنى تونۇپ دېدىمۇ ياكى ئېرەنشىمەيلا دەپ قويدىمۇ، جەزم قىلالىمىدىم.

كۈتۈش زالى (waiting room) غا كىرىپ، كۈتۈشنى باشلىدۇق. ئىستانبۇلغا بارىدىغانلار ئىككى سائەتتىن كېيىن ماڭاتتى. لېكىن، مەن ئون بەش سائەت ساقلىشىم كېرەك ئىكەن. مەن چوڭ بىلىدىغان فۇزۇلىنىڭ يۇرتىدا ئون بەش سائەت كۈتۈش زالىدا بەند بولۇپ يۈرىدىكەنمەن.

ئۇيغۇر بالىلار بىلەن گەپلىشىپ ئازراق ۋاقىت ئۆتكۈزدۈم. ئۇلار ئالىي مەكتەپنى ياكى تولۇق ئوتتۇرا مەكتەپنى پۈتكۈزگەن بالىلار بولۇپ، تۈركىيەگە ئوقۇشقا مېڭىپتۇ. نېمىشقىدۇر، بىر يەرگە

ئوقۇشقا ماڭغان بالىلارنى كۆرسەم مەستلىكىم كېلىدۇ، لېكىن ئوقۇشنى ئوقۇشقا ئوخشىتالايدىغانلارنىڭ ئاز بولۇۋاتقانلىقىنى ئويلىسام غەشلىكىم كېلىدۇ. 18 ياشلىرىمدا ماڭا ئاشۇنداق پۇرسەت بولغان بولسىچۇ، دەيتتىم ئىچىمدە. بەزى بالىلار ماڭا يەيدىغان نەرسىلەرنى تەڭلەشتى. ئۇلار توقاچ، پېچىنە، تۇرپان كىشىلىرىدىن ئېلىۋېلىشقانىدى. يېنىمدا ئاز - تولا يېمەكلىك بار ئىدى، شۇنداقتىمۇ بالىلارنىڭ كۆڭلىنى قوبۇل قىلدىم.

ئىككى سائەتمۇ ئۆتتى، ئۇيغۇر بالىلارمۇ ئىستانبۇلغا يۈرۈپ كەتتى. تېبلىسقا بارىدىغان بىر خەنزۇ بىلەن ئىككىمىز كەڭ، يورۇق كۈتۈش زالىدا قالدۇق، نېمىشقىدۇر «ئىككى ئايرىلالماسلىق» دېگەن ئىبارە ئېسىمدىن يالت قىلىپ كەچتى.

مەن چاقىلىق سومكامنى سۆرەپ، كۈتۈش زالىنىڭ ئىچىنى ئايلاندىم. مەخسۇس چەت ئەللەرنىڭ ھاراق، تاماكىلىرىنى ساتىدىغان ئەينەك تاملىق دۇكانلار خېلى كۆپ ئىدى. ھاراق، تاماكىلار يەتتە ئىقلىمدىن كەلتۈرۈلگەنىدى. شېشىلەر چىراغ يورۇقىدا ھەشەم بىلەن يالتىرايتتى. ئايلىنىپ بىر ھۈنەر - سەنئەت دۇكىنىنىڭ ئالدىدا توختىدىم. دۇكاندا ئەزەربەيجان مىللىي ھۈنەر - سەنئەت بۇيۇملىرى، توقۇلمىلار، چاقچۇقلار، مىس لېگەن ۋە جاملار بىلەن بىللە كىتابمۇ بار ئىدى. مەن كىتابلارنىڭ ئىچىدە بىرمۇ ئەدەبىي كىتاب تاپالمىدىم. كىتابلار ئاساسەن دېگۈدەك ئەزەربەيجاننىڭ مىللىي جۇغراپىيەسى، دۆلەت ۋە ئىجتىمائىيەت ئەھۋالى، مىللىي تېبابىتىگە دائىر ئىدى. فۇزۇلىنىڭ دىۋانىنى قانچە ئىزدەپمۇ تاپالمىدىم.

— فۇزۇلى بارمۇ؟ — دەپ سورىدىم مۇلازىم قىزدىن. ئىشنىڭ تايىنى يوق زېرىكىپ ئولتۇرغان قىز ماڭا لەپىدە بۇرۇلۇپ قارىدى.

— ئەپەندىم؟ ...

— فۇزۇلى، يەنى مۇھەممەد سۇلايمان فۇزۇلىنىڭ شېئىرلار

دىۋانى.

— كەچۈرۈڭ، فۇزۇلى بۇ يەردە يوق.

ھەممە گەپ تۈگىدى، قىز فۇزۇلىنى تازا چۈشىنەلمىگەندەك قىلاتتى. ئاق كوپتا بىلەن قارا يوپكا قىزنىڭ ئۇزۇن بويىنى قورۇپلا قويغانىدى، بېلى بىر تۇتام بېدىدەكلا كېلەتتى، قاش - كىرىپكىلىرى تۆكۈلۈپ تۇراتتىكى، قاراقلا چوڭقۇر ھەم تۇمانلىق بىر يەردىن نۇر چىقىراتتى. ئىلىپتەك قاڭشار ئۇدۇل ئېقىپ چۈشكەنچە قىزنىڭ غۇنچە ئاغزىدىن ئەيمىنىپ قېتىپ قالغانىدى. قىز مەندەك خېرىدارلارنىڭ كىرىپ - چىقىشىغا كۆنۈك بولسا كېرەك، ئۆز ئىشى بىلەن بولۇۋەردى.

مەن زېرىككەنسېرى زالىدىكى ئەر - ئايال مۇلازىمەتچىلەرنىڭ قىياپىتىنى كۆزىتەتتىم، قىياپەتلەر ئارقىلىق كىشىلەرنىڭ روھىي ھالىتى ۋە تۇرمۇشىنى قىياس قىلىشقا تىرىشاتتىم. ئۇلارنىڭ ھەممىسى شۇنداق كېلىشكەنىدى. مەيلى ئەر، مەيلى ئايال بولسۇن، ئېگىز بوي، قاشلىق ۋە قاڭشارلىق ئىدى، ئۈستىبېشىدىن پاكىزلىق چىقىپ تۇراتتى. ئايروپورت خادىملىرى ئۈچۈن سەردانە ئادەملەر تاللانسا كېرەك، بۇ مۇھىتتىن بىرمۇ سەت ئادەمنى ئۇچراتمىدىم. بۇلار بىلەن بىزنىڭ سۈپەت پەرقىمىز خېلى بارمۇ نېمە دەپ ئويلىدىم - يۇ، «ئادەم سەتى ئەمەس، كىيىم سەتى» دېگەن ماقال بىلەن تۈگەللىدىم. بۇ يەردىكى كىيىم بىر ئادەمنىڭ گۈزەللىكى ۋە قىممىتىنى ئاچىدىغان ئوبيېكتىپ ئىجتىمائىي شارائىتىنى كۆرسىتەتتى.

ئارىدا ئۇسساپ كەتتىم، بىر قەھۋەخانغا بېرىپ مىنىرال سۇ ئالماقچى بولدۇم. مىنىرال سۇنىڭ بىر قۇتىسى بىر ئامېرىكا دوللىرى ئىدى. مەن مۇلازىمەتچىگە ئەللىك ئامېرىكا دوللىرىنى تەڭلىدىم، چۈنكى يېنىمدا پارچە دوللار يوق ئىدى.

ئەر مۇلازىمەتچى ئېرەنشىمىگەن ھالدا:

— بىر دوللار بېرىڭ، پارچە پۇل بولمىسا سۇ بېرىلمەيدۇ، —

دېدى. ئۇ كېلىشكەن، لېكىن شەپقەتسىز ئىدى.

مەن ئەللىك دوللارنى پارچىلاش ئۈچۈن جىق دۇكانغا قاترىدىم، ھېچقايسى پارچىلاپ بەرمىدى. بىر خىل خورلۇق ھېسسىياتى ئەلەم قىلىشقا باشلىدى. ئاخىر قەھۋەخانىدىكى ھېلىقى باغرى تاشنىڭ ئالدىغا كېلىپ ئەھۋالنى دېدىم، ئۇ پىسەنتىگە ئالمىدى. دۇنيادا بۇ قەدەر مۇلازىمەت قاندىسىنىڭ بولىدىغانلىقىغا ئىشەنمەي، تۇرۇپلا قالدىم، لېكىن ئارتۇق تاقەت قىلالىدىم.

— سەن مۇلازىمەت قىلىشنى بىلەمسەن — يوق، زادى نېمە دېمەكچىسەن؟ ئېنىق دە! — دەپ ۋارقىرىدىم مەن.

ئۆز ئىشلىرى بىلەن بەند ئادەملەر بىزگە جىددىي قارىدى، مەن تىترەپ كەتكەنىدىم. قاياقتىندۇر بىر قىز يېنىمدا پەيدا بولدى ۋە قولى بىلەن ئىشارەت قىلدى. ئۇنىڭ كەينىدىن بىر دۇكانغا كىردىم. ئۇ بىر ئىشكاپنى ئېچىپ، پۇللارنى چىقىرىپ ساناشقا باشلىدى.

— ئەپەندى، بىر قاپ تاماكا ئالسىڭىز قانداق؟ — دېدى قىز ماڭا.

— بۇ زالنىڭ ھەممە يېرىدە تاماكا چەكمەڭ (No Smoking) دەپ يېزىپسىلەر، مەن قەيەردە چېكىمەن؟ — دېدىم.

قىز تۇرۇپ كېتىپ ئەللىك دوللارلىق پارچە پۇلنى ئالدىمغا قويدى، مەن ئەللىك دوللارلىق پۈتۈن پۇلنى ئۇنىڭغا بېرىپ رەھمەت ئېيتتىم ۋە ھېلىقى قەھۋەخانىدىن بىر دوللارلىق سۇ ئالدىم.

بۇرۇن بەشكېرەمدىن قەشقەر شەھىرىگە پىيادە كىرىۋېتىپ، ئۇسساپ كەتسەم ئۇدۇل كەلگەن ھويلىغا كىرىپ بىر نوگاي سۇ سوراپ ئىچەتتىم. بىر قۇتا مىنىرال سۇنى تەشەنالىق بىلەن ئىچىۋېتىپ ئاشۇ كۈنلەرنى ياد ئەتتىم.

ئەزەربەيجان قەدىمىي تارىخقا ئىگە، قىسمىتى مۇرەككەپ بىر ئەل. مەدەنىيىتىدە خۇددى بىزگە ئوخشاشلا ئەرەب، پارس مەدەنىيىتىنىڭ تەسىرى روشەن. بېشىدا ھېلى ئىران، ھېلى

رۇسىيە تەھدىتلىرى ئەگىپ تۇرغان. 19 - ئەسىردىكى رۇسىيە - ئىران ئۇرۇشلىرى نەتىجىسىدە ھازىرقى ئەزەربەيجاننىڭ كۆپ قىسمى رۇسىيە تەۋەلىكىگە كىرىپ كەتكەن. 1917 - يىلىدىن كېيىنكى سوۋېتلەر دەۋرىدە ئەزەربەيجان سوۋېتلەر ئىتتىپاقىنىڭ مۇھىم نېفىت سانائەت بازىسى بولغان. سوۋېتلەر ئىتتىپاقى پارچىلانغاندا، 1991 - يىلى مۇستەقىللىقنى جاكارلىغان. بۇ ئەل بىزدىن جۇغراپىيە جەھەتتە يىراقتا بولغىنى بىلەن مەدەنىيەتتە تۇغقان كېلىدۇ. ئەينى دەۋردىكى مەدرىسەلىرىمىزدە نەۋائى بىلەن بىللە نىزامى گەنجەۋى ۋە فۇزۇلىلارنىڭ ئەسەرلىرى ئوقۇلاتتى. نەۋائى نىزامىنى ئۆزىنىڭ ئۇستازى دەپ قارىغان. ئەزەرى خەلقلىرىمۇ نەۋائىنى ئۇستاز تۇتۇپ كەلگەن. ھەر ئىككى خەلقنىڭ شائىرلىرى «پەرھاد ۋە شېرىن»، «لەيلى ۋە مەجنۇن»، «غېرىب ۋە سەنەم»، «گۆر ئوغلى» تېمىلىرىدا تەكرار قەلەم تەۋرىتىشكەن. ئۇ. ھاجىبېكوف تەرىپىدىن 1913 - يىلى يېزىلغان «ئارشىن - مال ئالان» كومېدىيەسى ئۇيغۇر تاماشىبىنلىرىغىمۇ تونۇش ئىدى. 1990 - يىللاردىكى ئىستاتىستىكىغا ئاساسلانغاندا، دۇنيادىكى ئەزەربەيجانلار 17 مىليوندىن ئاشىدۇ، بۇلاردىن 5.8 مىليونى ئەزەربەيجاندا ياشايدۇ. ئىراندا بولسا 10 مىليوندىن ئاتۇق ئەزەربەيجان بار، يەنە رۇسىيە، گېرۇزىيە، قازاقىستان، ئەرمەنىستان قاتارلىق ئەللەردىمۇ بار. ئەزەربەيجاننىڭ تىلى تۈركىي تىللار ئائىلىسىنىڭ ئوغۇز گۇرۇپپىسىغا تەۋە بولۇپ، تاكى 1929 - يىلىغىچە ئەرەب ئېلىپبەسىنى ئىشلەتكەن. ئۇنىڭدىن كېيىن لاتىن ۋە سىلاۋىيان يېزىقلىرى ئارىسىدا تەمىنەپ، 1992 - يىلىدىن باشلاپ يەنە لاتىن ھەرپىنى قوللىنىشنى باشلىغان.

تىل ئۆزۈڭدىن، يېزىق باشقىلاردىن، پۈتكۈل ئىش - ھەرىكەتكە قوماندا بولىدىغان مەپكۈرە باشقىلاردىن، مانا بۇ ئەزەربەيجاننىڭ ھازىرغىچە بولغان تەقدىرى. بىر خەلقنىڭ

قىسمىتى ئەدەبىياتتا ئەڭ روشەن ئەكس ئېتىدۇ، ئەزەربەيجان شائىرى سەمەد ۋۇرغۇن (1906 – 1956) پېشقەدەم ئەدەبىيات مۇخلىسلىرىمىزغا خېلى تونۇش. ئۇ «يىگىرمە ئالتە» دېگەن داستاندا مۇنداق يازغان:

چىرايىدا ئېغىر قايغۇ تۇمانى،
ياتار باكو دۇچار بولۇپ ئازابقا.
ئۇ گويىكى نېمىنىدۇر كۈتكەندەك
نەزىرىنى تىككەن يىراق - يىراققا.

ئاچچىق چېقىپ ئۇشقۇيتىدۇ ئىزغىرىن،
ئوق ئىزلىرى كۆرۈنىدۇ تاملاردا.
خەلق قىرغىن قىلىنماقتا شەپقەتسىز،
يول بويالغان ئاققان قىزىل قانلاردا.

تۆمۈر تاپان چەيلەپ ئۆتكەن تار كوچا،
ئولتۇرىدۇ ھاممال يىرتىق پالاستا.
ئارام ئېلىش ئىستەيدۇ ئۇ ئاز - تولا،
خىيال ئۇنى ئۆز باغرىغا ئالماقتا.

ئەزەربەيجاننىڭ 20 - ئەسىردىكى قىسمىتى تالاي كۈرەش بىلەن خاراكتېرلەنگەنىدى. ئىران مىللەتچىلىرى ئەزەربەيجان (ئەزەربەيجان) تىلىدىكى كىتابلارنى كۆيدۈرگەندە، شائىر سەمەد ۋۇرغۇن مۇنداق يازىدۇ:

جاللات! سېنىڭ كۆيدۈرگىنىڭ دەستە - دەستە كىتابلار،
مىڭ ئۆمۈرنىڭ شۆھرىتىدۇر، مىڭ يۈرەكنىڭ ئارزۇسى.
بىز كېتەرمىز بۇ دۇنيادىن، كىتاب قالار يادىكار،
ھەر ۋاقىتتا نەقىشلەنگەن نەچچە ئىنسان تۇيغۇسى،
مىڭ ئۆمۈرنىڭ شۆھرىتىدۇر، مىڭ يۈرەكنىڭ ئارزۇسى.

جاللات! مېنىڭ تىلىمدۇر ئۇ شوخ غەزەل - قوشاقلار
ئېيتقىن ماڭا، سېزەلەمدۇ بۇلارنى تاش يۈرىكىڭ!
ھەر جاراڭلىق پەدىسىدە مېڭ ئانىنىڭ قەلبى بار.
ھەربىر ئاھاڭ پەرزەنتىدۇر بىر مۇقەددەس تىلەكنىڭ،
ئېيتقىن ماڭا، سېزەلەمدۇ بۇلارنى تاش يۈرىكىڭ؟

دۇنيادىكى ياۋايىلىقنىڭ تۈرى كۆپ. بىر مەدەنىيەتنىڭ يەنە
بىر مەدەنىيەتكە بولغان ئۆچمەنلىكى تۈزۈملەشتۈرۈلگەندە، بۇنىڭ
ئۆزى زامانىۋى ياۋايىلىق بولۇپ، ئۇنىڭ خەتىرىگە ھېچنېمە توغرا
كەلمەيدۇ. سەمەد ۋۇرغۇن تارىختىكى ئاشۇ مەشئۇم قارا يىللارنىڭ
شاھىتى سۈپىتىدە ئەنە شۇنداق يالقۇنلۇق مىسرالارنى
قالدۇرغانىدى.

بىر دۇكاندا ھەيدەر ئەلىپنىڭ كۈلۈپ تۇرغان سۈرىتى كۆزۈمگە
چۈشتى. بۇ سۈرەت سەمەد ۋۇرغۇننىڭ شېئىرىي ئوبرازى بىلەن
زادىلا ماس كەلمىگەندەك تۇيۇلدى. ھەيدەر ئەلىپنىڭ قولىدا
توم بىر قارا قەلەم تۇراتتى. ۋاھالەنكى، ئۇ سەمەد ۋۇرغۇننىڭ
قولىدىكى قەلەمگە ھەرگىز ئوخشىمايدۇ. نېمىشقا؟ ئوقۇرمەنلەر
ئۆزلىرى ئويلاپ كۆرۈشسۇن.

بىر كېچە كۈتۈش زالىدا مېڭىپ يۈرۈش بىلەن ئۆتتى. بىر
خادىم سەھەر پەيتىدە يېنىمغا كەلدى.

— ئەپەندى، يۈكىڭىز ئارتۇق ئىكەن.

— سىلەر بېلەتتە ئەسكەرتكەن ئېغىرلىق ئۆلچىمىدىن
ئاشمايدۇ.

— بىز قايتا ئۆلچىدۇق، 10 نەچچە كىلوگرام ئارتۇق ئىكەن، بۇ
بىرمۇنچە پۇل بولىدۇ.

— سىلەر ئۈرۈمچىدە ئەسكەرتىمىگەندىڭلار.

— سىز مۇسۇلمانمۇ؟ — دېدى ئۇ ئەتراپقا قارىۋېتىپ.

— شۇنداق، — دېدىم مەن.

— ئەمەسە ئون دوللار بېرىڭ.

مەن تامامەن پاسسىپ ئەھۋالدا ئىدىم. ئاۋارچىلىكتىن قۇتۇلۇش ئۈچۈن ئون دوللارنى بەردىم. ئۇ قايتا كەسكەن بېلەتنى قولۇمغا بېرىپ كېتىپ قالدى. بېلەتكە قارىسام باكۇ — لوندون لىنىيەسى، دەپ يېزىلغانىدى. يەنە بىرەر سائەت ساقلىغاندىمەن، ئايروپىلانغا چىقتۇق. باكۇ ئاسمىنى سەھەر قىزىللىقىدىن ئەڭلىك سۈرگەندە ھاۋاغا ئۆرلىدۇق.

خۇش قال، ئەي فۇزۇلىنىڭ يۇرتى، پايدا ۋە قىزىل كۆزلۈك روھىڭنى كۆيدۈرۈۋەتمەسۇن!

لوندوندىكى تۇنجى كۈن

بۇ پەلەك بىر خىل تەرزىدە ئايلىنىۋەرمەيدۇ... پات - پات ئالەم ئەھۋالىنى ئوقۇپ تۇرۇشىمىز ۋە مەردانە بولۇشىمىز كېرەك.

— مىرزا مۇھەممەد ھەيدەر كۆرەگان: «تارىخى رەشىدى»

ئېيتقىنىم يوق، مەلۇمات بەردىم، خالاس.

— ئابدۇللا قاھار (ئۆزبېكىستان)

ئورمانلار ئۈستىدىن ئۆتتۈم، تاغلار ئۈستىدىن ئۆتتۈم، بەزى قاپتاللاردا گوت شەكىللىك بىنالارنى كۆرگىلى بولاتتى، قايسىدۇر بىر قانالدا ئۈزۈپ كېتىۋاتقان رەڭدار كېمىلەر گويا قېتىپ قالغاندەك كۆرۈنەتتى. ئوچۇق ھاۋادا ۋادىلار ئۆز ئىلكىدە بار ھەممە نەرسىنى بىمالال يايغان...

ئايرىپىلان بېرىتانىيە ھاۋا تەۋەلىكىگە كىرگەندىلا تەدرىجىي پەسلەشكە باشلىدى. بۇلۇت ۋە تۇمانلار ئارىسىدىن كېتىۋاتىمىز، پەستىكى مەنزىرىلەرنى ئېنىق كۆرگىلى بولمايتتى. ئايرىپىلان پەسلىگەنسېرى زېمىننىڭ يېشىل رۇخسارى پارچە بۇلۇتلار ئارىسىدىن ئايدان بولاتتى. ئايرىپىلاندا ئولتۇرۇپ، پۈتكۈل ياۋروپا ياپيېشىل ۋادىدىن ئىبارەت بولسا كېرەك، دەپ ئويلاپ قالدۇم. لوندون ئاسمىنىدا ئۇچۇپ كېتىۋېتىپ، نېمىشقىدۇر «لوندون ئاسمىنىدىكى قۇزغۇنلار» دېگەن كىنۇنىڭ ماۋزۇسىنى ئەسلەپ قالدۇم. ئەينى دەۋردىكى قۇزغۇنلار ئاللىبۇرۇن كۈمپەيكۈم بولغان،

بىراق لوندون ئاسمىنى يەنىلا تۇتۇق .

مەيلىلا، تەبىئەتنىڭ ئاسمىنى تۇتۇق بولسا ھېچقىسى يوق، چۈنكى بۇنداق ئەھۋالدا كىشىلەرنىڭ چىراغ يېقىشىغا ھېچكىم كاشىلا بولمايدۇ. ئەمما، سىياسەتنىڭ ئاسمىنى تۇتۇق بولسا، چىراغ يېقىش تۈگۈل، تۈزۈك يۆتەلگىلىمۇ بولمايدۇ.

مانا، لوندون ئاسمىنىدا پەسلەۋاتىمىز، يولۇچىلار نەرسە - كېرەكلىرىنى يىغىشتۇرۇپ ئايروپىلاندىن چۈشۈشنىڭ تەييارلىقىنى قىلىشقا باشلىدى. مەندىن باشقا ئادەملەرنىڭ چىرايىدا خاتىرجەملىك، مەنزىلگە ئۇلىشىش رازىمەنلىكى ئەكس ئېتەتتى. مەن ئايروپورتتىن چىقىش ئالدىدىكى ھەر ئېھتىماللىقنى ئويلاپ ئولتۇردۇم. پەستىكى مەنزىرىلەر بارغانسېرى ئېنىق كۆرۈنۈشكە باشلىدى. ياپېيىشىل دالالاردا توپ - توپ ئوتلاپ يۈرۈشكەن كالىلارنى كۆردۈم. كۆز ئالدىمدا تىپىك بىر سەھرانىڭ قىياپىتى ئايان ئىدى. قىياسىمدا لوندون ئاسمان - پەلەك ئېگىز بىنالار بىلەن تولغان ئاۋات بىر شەھەر ئىدى، بىراق قېنىكىن ئۇ بىنالار؟ يېشىل ۋادىلار تانابىتەك تۈز تارتىلغان يوللار بىلەن چاسا - چاسا بۆلۈنگەن. يوللاردا ماشىنىلار ئالدىراش، ۋادىلاردا كالىلار ئوتلايدۇ ياۋاش. شەھەرنىڭ يالماۋۇز ئەرۋاھى بۇ يەرگە ۋەھشىيانە چاڭ سېلىشقا ئۈلگۈرمىگەنمۇ - نېمە؟ شەھەر ئەسلىدە تەبىئەتكە ئۇيغۇن مەدەنىيەت بۆشۈكى، ھەرگىز تەبىئەت ھۆسنىگە زەھەر خەندىلىك بىلەن چېچىۋېتىلگەن كىسلاتا ئەمەس. «شەھەر ئىنسانىيەتنىڭ ئىززىتىنى، ھۆرلۈكىنى، سۆلىتىنى نامايان قىلىدىغان جاي!» (كەۋىن لىنچ)، لېكىن تەبىئەتتىن ئايرىلغان شەھەر ھەرگىز ئۇنداق ئەمەس.

ئايروپىلان پەسلەشكە باشلىدى، پەسلىگەنسېرى تىترەشكە باشلىدى، دائىرە ئېلىپ ئايلىنىشقا باشلىدى، يېشىل ۋادىلار ھېلى يانتۇ بولاتتى، ھېلى تۈز بولاتتى. ئايروپىلان يەرگە قونغاندا بىر سىلكىندۇق - دە، مەنزىل ۋەسلىدىن كۆڭلىمىز ئارامىغا

چۈشكەندەك بولدى.

چاقىلىق سومكامنى سۆرەپ ئايروپىلاندىن چىقتىم ۋە كۆتۈرمە كارىدور ئارقىلىق باشقا بىر كارىدورغا چىقتىم. چېگرادىن كىرىش رەسمىيىتى ئۆتەيدىغان زال ئادەملەر بىلەن توشۇپ كەتكەنىدى. قولىدا ئەنگلىيە پاسپورتى بار كىشىلەر ياندىكى بىر قانال ئارقىلىق ئۇدۇللا ئۆتۈپ كېتەتتى. مەنمۇ چەت ئەللىكلەر تۈزگەن ئۆچرەتنىڭ بىرىدىن ئورۇن ئالدىم. خادىملار نېمىلەرنى سورىشاركىن، دەپ ئالدىمىدىكىلەرنىڭ سۆز - ھەرىكىتىگە سەپسالاتتىم - يۇ، ۋاراڭ - چۈرۈڭ ئىچىدە ھېچنېمىنى ئاڭلىيالمىتتىم.

خادىم ئايال ئىدى. ئۇ پاسپورتۇمنى قولىغا ئېلىپ ئەستايىدىل بىر قاراپ چىقتى، ماڭا قارىسىمۇ چاندۇرماي قاراشقا تىرىشاتتى. ئۇنى سوغۇق نەزەردە تىكىلىپ قاراپ دۆلەت دىكتاتورىسىنىڭ كۈچىنى بىر كۆرسىتىۋەتكەن، دەپ ئويلىغانىدىم. ئەمما، ئۇنداق قىلمىدى. بەلكىم بۇنداق يەردە سۈرلۈك تىكىلىپ قاراش ئادەمنىڭ شەخسىيىتىگە خىرىس قىلغاندەك بولۇپ قالامدۇ، بىلمىدىم. ئايال خادىم ئۇنداق قىلمىدى. بۇنداق ئېغىزلاردىن ئۆتكەندە جىددىيلىشىپ، ھەرقانداق گەپ - سۆزنى بويىنىغا ئېلىشقا كۆنۈپ كەتكەن مەندەك ئادەم ئايال خادىمنى ئىنچىكە كۆزەتمەي قالامدۇ؟

- قەيەردىن كەلدىڭىز؟ - دەپ سورىدى ئايال خادىم.

- جۇڭگودىن.

- راست شۇنداقمۇ؟ - ئازراق كۈلۈمسىرىدى ئايال ماڭا قاراپ.

- راست.

- قەيەرگە بارىسىز؟

- كەمبىرىجگە.

- قانچىلىك تۇرىسىز؟

- بەلكىم، 10 ئاي تۇرسام كېرەك.

— رەھمەت...

ئايال پاسپورتۇمغا تامغا باستى.

— نۆۋەتتىكى كىشى...

سومكامنى سۆرەپ خېلى ماڭغاندىن كېيىن يۈك - تاق ئالدىغان جايغا باردىم ۋە ئايلانما تاسمىنى چۆرىدەپ تۇرۇشقان كىشىلەرنىڭ ئارىسىدىن ئورۇن ئالدىم. بۇ بىر چوڭ زال بولۇپ، مۇشۇنداق ئايلانما تاسما خېلى كۆپ ئىدى. گەتۋىك (Gatwick) ئايروپورتى ئەنگلىيەدىكى ئىككىنچى چوڭ ئايروپورت ئىدى. ئەنگلىيەدىكى ئەڭ چوڭ ئايروپورت خىسروۋ (Heathrow) بولۇپ، دۇنيادىكى ئەڭ ئالدىراش ئايروپورت ھېسابلىنىدۇ. گەتۋىك ئايروپورتى لوندوننىڭ جەنۇبىغا جايلاشقان بولۇپ، شەھەر مەركىزى بىلەن بولغان ئارىلىقى 45 كىلومېتىر ئىكەن. بۇ ئايروپورتنىڭ ئورنى ئەسلىدە بىر چارۋىچىلىق مەيدانى سۈپىتىدە 1245 - يىلى ئىشقا كىرىشتۈرۈلگەن بولۇپ تاكى 19 - ئەسىرگىچە زور فېرما بولغانىكەن. 1958 - يىلى رەسمىي ئايروپورت قۇرۇلۇپ، ھازىرغىچە ئىزچىل تەرەققىي قىلىپ كېلىۋېتىپتۇ. كۈتۈش زالىدا ھەرقايسى دىنىدىكىلەر ئۈچۈن ئايرىم ئىبادەت ئۆيى ئاجرىتىلغانىكەن. مەلۇماتلارغا قارىغاندا، بۇ ئايروپورتنىڭ 2008 - يىللىق يولۇچى توشۇش مىقدارى 40 مىليون ئادەم قېتىم بولغان.

يۈك - تاقلىرىم پىرقىراپ يېتىپ كەلدى. ئۇلارنى توشۇش ھارۋىسىغا قامداپ، ئالدىمدىكى بىر ئېغىزغا قاراپ ماڭاي دەپ تۇرۇشۇمغا، ئىككى ئايال ساقچى يوغان بىر ئىتنى يېتىلىگەن ھالدا پەيدا بولۇشتى. مەن ھېچنېمىنى ئاڭقىرالماي ھاڭۋېقىپ تۇرۇپ قالدىم. ئۇنىڭغىچە ھېلىقى يوغان سېرىق ئىت يول بويى ھەمراھ قىلىپ كەلگەن چاقلىق سومكامغا ئالدى پۇتلىرىنى قويۇپ، ھىدلاپ باقتى - دە، غوجايىنلىرىغا قاراپ قۇيرۇقىنى شىپاڭشىتتى. ئايال ساقچىنىڭ بىرى ياش ھەم ئېگىز ئىدى، يەنە بىرى كاداڭراق ۋە سېمىز ئىدى.

— سومكىنىڭ ئىچىدە نېمىلەر بار ئىدى؟ — دەپ سورىدى
ياش ئايال ساقچى سۈر كۆرسەتمەي.

— كىيىم بار.

— يەنىچۇ؟

— كىتاب.

ئىككى ئايال ساقچى بىر — بىرىگە قاراشتى.

— ئەپەندىم، سومكىڭىزدا يېمەكلىكلەر يوقتۇ؟

ئېسىمگە دوستلار تۇتقان يوللۇقلار كەلدى، يولغا چىقىش
ھارپىسىدا زۇلپىقار بارات ئۆزباش يەرلىك مەھسۇلات، دەپ ئوراپ
قاچىلانغان كەپتەر گۆشى ۋە قوتاز گۆشلىرىنى ئەكەلگەنىكەن، مەن
ئۇلارنى لوندوندىكى ۋەتەنداشلىرىمغا بېرىرمەن، دەپ
ئېلىۋالغانىدىم. يەنە ئازراق توقاچ ۋە پېچىنىلەر بار ئىدى.
قازاقلارنىڭ «ئۆلگەن سارتىنىڭ قوينىدا توقاچ بار» دېگەن گېپى
بىكار ئېيتىلمىغان بولسا كېرەك. «كارۋان بۈيۈك» — «يىپەك
يوللىرى» دا كارۋان تارتىپ ئۆتكەن ئاتا — بوۋىلىرىمىزنىڭ
بەزىلىرى سەپەردە ئۆلۈپ قالسىمۇ خۇرجۇنىدىن نان — توقاچ
چىققان بولسا كېرەك. مەنمۇ ئۇلارنىڭ پۇشتى بولغاچقا، ناننى
ھەمراھ قىلماي كۆڭلۈم ئۈنىمىغانىدى.

مەن دەررۇ ئىنكاس قايتۇردۇم:

— ئازراق يېمەكلىك بار ئىدى.

ئۇلارنىڭ نېمە ئۈچۈن ئاشۇنداق سورىدىغانلىقىنى
چۈشەنمەيتتىم. ئەمما، ئۇلارنىڭ «سومكىنى ئاچ، كۆرىمىز» دېمەي
مەندىن سوئال سورىشى ئىنسانىي ھوقۇقۇمغا بىلدۈرۈلگەن بىر
خىل ھۆرمەتتەك تۇيۇلدى.

— ئەپەندىم، بۇ ياققا كېلىڭ، — دېدى سېمىز ئايال ساقچى.

ئۇلارنىڭ كەينىدىن باردىم، ئۇلار مېنى بىر بۇلۇڭغا ئاپىرىپ
سومكامنى ئاچتۇردى، ھېلىقى ياشقۇنە بىرى ئىتنى
يېتىلگىنىچە كەتتى.

سومكامدىن بەش خالتا پىششىقلاپ ئىشلەنگەن گۆش چىقتى. سېمىز ئايال ساقچى رېزىنكە پەلەي كىيگەن قوللىرى بىلەن خالتىلارنى خۇددى زەھەرلىك نەرسىلەرنى تۇتقاندەك ناھايىتى ئاۋايلاپ تۇتتى، پەم بىلەن ئۆرۈپ - چۆرۈپ قارىدى، ئاندىن بىر جەدۋەللىك قەغەزگە نېمىلەرنىدۇر يازدى. كۆزۈم «200g» دېگەن رەقەمگە تەتۈر چۈشۈپ، 500 دوللار دېگەندەك كۆرۈنۈپ كەتتى - دە، پېشانەمدىن تەر چىقىپ كەتتى. ئەنگلىيە تېررىتورىيەسىگە كىرە - كىرمەيلا بەش يۈز دوللار جەرىمانە تۆلىگىلى تۇرسام قانداق بولغىنى؟ تۇنجى كۈنۈمدىلا پالاكەت باستىغۇ، دېگەنلەرنى خىيال قىلىپ، كۆڭلۈم سوۋۇپلا كەتتى. ساقچى سومكامدىن يەنە بىر خالتا نەرسىنى تاپتى:

- بۇ نېمە؟

- چاي دورىسى.

- قانداق چاي دورىسى بۇ؟

- ئۆزىمىزنىڭ يەرلىك چاي دورىسى.

ساقچى چاي دورىسىغا ۋە توقاچلىرىمغا ئارتۇقچە بىرنەرسە دېمەيلا جايىغا قويۇپ قويدى.

- بۇ نېمىلەرنىڭ گۆشى؟ - سورىدى ئايال ساقچى.

- قۇشلارنىڭ گۆشى، - دېدىم تومتاقلا. دىيالوگلار ئىنگلىزچە بولۇۋاتقاچقا، كەلسە - كەلمەس سۆزلەۋەردىم. بۇنداق ۋاقىتتا سۆزنىڭ ئەركەك - چىشىنى ئىلغىغۇدەك مەندە نېمە ھال بولسۇن، ئىشقىلىپ بىرنېمىلەرنى دەيتتىم. قولاشمىغان ئىنگلىزچە مەندەكلەرنى تولا كۆرگەن ئايال ساقچىغا غەيرىي بىلىنىمگەن بولسا كېرەك، چىرايمىدىن مېنى خۇدۇكلەندۈرىدىغان بىرەر ئالامەتنى سەزمىدىم. ئەگەر بۇ ئايال ساقچى مۇھىتىپەرۋەر ئايال بولسا مەندىن قانداق رەنجىپ كېتەر، دېگەنلەرنى ئويلىدىم. شىر، يولۋاس، بۆرە، تۈلكە، ئېشەكلەر ياشايدىغان بىر ماكاندا قاتتىق قۇرغاقچىلىق بولۇپ كەتكەنىكەن. بۇ جانىۋارلار بىر يەرگە

يىغىلىپ بۇ قۇرغاقچىلىق بالاسىنىڭ سەۋەبىنى تەھلىل قىلىشىپتۇ. بىرەرسىمىز ئېغىرراق گۇناھ قىلغاچقا تەڭرى بىزنى جازالىغان گەپ، دېيىشىپتۇ ئۇلار. ئۇلار ئۆز قىلمىشلىرىنى نۆۋەت بىلەن دەپ باقماقچى بولۇشۇپتۇ.

— مەن بىرىنىڭ كالىسىنى يەپ قويغانىدىم، — دەپتۇ شىر.
— شۇمۇ گۇناھ بولامدۇ! — دېيىشىپتۇ ھەممە ئالمان — تالمان.

— مەن بىرىنىڭ ئېشىكىنى يەپ سالغانىدىم، — دەپتۇ يولۋاس.

— ئۇ گۇناھ بولامتى! — دېيىشىپتۇ ھەممە ئالمان — تالمان.
— مەن بىر تۇل خوتۇننىڭ ئۆچكىسىنى يەپ تاشلاپتىمەن، — دەپتۇ بۆرە.

— ئۇ گۇناھ ئەمەسقۇ، — دېيىشىپتۇ ھەممە بىردەك.
— مەن بىر كەنتنىڭ چېتىدىكى دېھقاننىڭ توخۇسىنى يەپ قويۇپتىكەنمەن، — دەپتۇ تۈلكە.

— ئۇ قانچىلىك ئىشتى، — دېيىشىپتۇ كۆپچىلىك.
نۆۋەت ئېشەككە كەلگەندە، ھەممىسى ئۇنى نېمە دەيدىكەن دەپ قارايتۇ. ئېشەك:

— ئىگەم مېنى مىنىپ بىر يەرگە كېتىۋاتقاندا، بىر تونۇشى ئۇچراپ قالدى. ئۇ ئۈستۈمدىن چۈشمەيلا ئۇنىڭ بىلەن پاراڭلىشىپ قالدى. ئىچىم پۇشۇپ ئالدىمدىكى بىر تال خوشنى يېگەنىدىم، — دەپتۇ.

— يەر — جاھاننىڭ قۇرۇپ كېتىشى سېنىڭ كاساپىتىڭدىنكەن — دە، — دەپتۇ شىر ھۆركىرەپ.

— شۇ ئەمەسمۇ، — دېيىشىپتۇ باشقىلار. ئارقىدىنلا ئېشەك خامتالاش قىلىنىپتۇ.

نەرسە — كېرەكلىرىم تەكشۈرۈلۈۋاتقاندا، مەندە ئىختىيارسىز ھالدا «گۇناھ» ۋە «جازا» ھەققىدىكى ئاللىقانداق ئويلار پەيدا

بولۇپ قالدى. بۇ ئويلار تەبىئىي ھالدا مۇشۇ ھېكايىنى كاللامدا ئەكس ئەتتۈردى. ئۆزى بىلىپلا «گۇناھكار» بولۇۋېلىش ياكى گۇناھنى تەسەۋۋۇر قىلىۋېلىش، تەسەۋۋۇرىدىكى گۇناھنى راست دەپ قورقۇپ كېتىش كۆپىنچە ھالدا ئاجىزلاردا بولىدىغان پىسخىكا. ھېكايىدە بىر خىل «گۇناھ» ئۇقۇمى بار ئىدى. بۇ ئۇقۇم ھەممىگە بىردەك تەھدىت ئېلىپ كەلگەن قۇرغاقچىلىق بىلەن بىرىكىپ كەتكەنىدى. لېكىن، بۇ يەردىكى «گۇناھ» ئۇقۇمىنىڭ مەزمۇنى ھەركىمدە باشقا بولۇپ، بەش خىل ۋارىيانتقا ئىگە ئىدى. شۇنداقسىمۇ، بۇ يەردە مۇقەررەر ھالدا شىرنىڭ كاللىسىدىكى «گۇناھ» ئۇقۇمى كۈچكە ئىگە بولۇۋاتاتتى، يەنى شىرنىڭ مەنتىقىسىگە ئۇيغۇن «گۇناھ» ئۆلچەمىگە ئايلىنىۋاتاتتى. چۈنكى، ئەنە شۇ مەيداننىڭ ئۆزىدە شىر ھەممىدىن كۈچلۈك بولۇپ، شىرنىڭ ئېيتقانلىرى قانۇن بولۇۋاتاتتى. دېمەك، گۇناھ دېگەن نېمە؟ دېگەن مەسىلىگە شىرنىڭ بەرگەن ئېنىقلىمىسى قوبۇل قىلىنىپ، قالغان «گۇناھ» ئۇقۇمى باستۇرۇلۇپ كېتىلگەنىدى. ھېكايىنىڭ يەنە بىر كومپىدىيەلىك تەرىپى بار، ئۇ بولسىمۇ، ياۋۇزلۇقنىڭ كەچۈرۈلۈش قانۇنى. تۆت گۆشخورنىڭ باشقىلارنىڭ مۈلكىگە زىيان سېلىشى يوللۇق بولۇپ چىقىپ، ئۇلارنىڭ ئارىسىدىكى بىر ئوتخورنىڭ يوللۇق قىلمىشى گۇناھ بولۇپ چىقتى، يەنى بۇ گۇناھ قۇرغاقچىلىق ئاپىتىنىڭ سەۋەبى بولۇپ چىقتى. مىچىل فوكاۋنىڭ دېيىشىچە، گەپ - سۆز ھوقۇقى (ئېيتىم ھوقۇقى 话语权力) كۈچلۈك قورال سۈپىتىدە باشقىلارنىڭ تەپەككۈرىنى تىزگىنلەيدۇ ياكى ئۆزگەرتىدۇ، ھەتتا باشقىلارنى تەپەككۈر قىلالمايدىغان ئەھۋالغا چۈشۈرۈپ قويۇشىمۇ مۇمكىن. روشەنكى، ئېيتىم ھوقۇقىنىڭ بىر تۈرلۈك ئىپادىسى. ھېكايىدە شىرنىڭ ئېيتىم ھوقۇقى قاتلاممۇقاتلام ئەمەللىلىشىپ، ئېشەككە كەلگەندە تىغىنىڭ ئۇچىغا ئايلاندى، ئېشەك تىغىنىڭ نىشانىغا ئايلاندى. بۇ ھال قورالسىزلانغانلارنىڭ

ئادالەتتىن نېسىۋىسى بولمايدىغان ئىجتىمائىي تەقدىرىدىن بەلگىدۈركى، ئىجتىمائىي دارۋىنىزم ئەكس ئېتىپ تۇرىدۇ. مونتسكيۇ «قانۇن روھى» دېگەن ئەسىرىدە «ھۆكۈمراننىڭ ئۆزىلا قانۇنغا ئايلانغاندا، ئادەملەر ھاياتىغا ئايلىنىپ، ھاياتلار ئادەملەر قاتارىغا ئۆتىدۇ» دېگەنىكەن.

دېمەك، ھاكىمىيەتلىك ھۆكۈمراننىڭ ئۆزىلا جەمئىيەتتىكى بارلىق ئەخلاقىيلىق ۋە ياۋۇزلۇقنىڭ مەنبەسى بولىدۇ. ئېدۋارد سەئىد (Edward.Said, 1935 – 2003) تېررورىزم ھەققىدە توختالغاندا، «نامراتلارنىڭ قورالى تېررورلۇقتۇر» دېگەنىدى. ئۇ 1980 - يىللاردا ئافغانىستانغا تاجاۋۇز قىلىپ كىرگەن سوۋېت قوشۇنىغا قارشى غازات قىلغانلار ئەركىنلىك جەڭچىسى دېيىلدى - يۇ، ئافغانىستانغا ھازىر تاجاۋۇز قىلغانلارغا قارشىلىق قىلغانلار تېررورچى بولامدەكەن، دەپ سوئال قويدۇ. بىز نامراتلىقنى كەلتۈرۈپ چىقارغان يەنە بىر تېررورلۇقنىڭ مەۋجۇت ئىكەنلىكىنى نەزەرگە ئالغىنىمىزدا، «تېررورلۇق نامراتلىقنىڭ بىردىنبىر قورالى» دېگەن ھۆكۈمنىڭ مەنتىقىي ئاساسىنى چۈشىنىمىز.

- چېگرادىن گۆش تېپىدىكى يېمەكلىكلەرنى خالىغانچە ئەكىرىشكە بولمايدىغانلىقىنى بىلمەيتىڭىز؟ - سېمىز ئايال ساقچىنىڭ ئاۋازى خىيالىمنى بۆلۈپ تاشلىدى.

- ياق، - دېدىم مەن دەرھال، - بۇ مېنىڭ بېرتانىيە چېگراسىدىن تۇنجى كىرىشىم، بۇنداق گەپنى تۇنجى ئاڭلاۋاتىمەن.

ئايال تۇرۇپ كەتتى.

- دۆلىتىڭلاردا بۇنداق ئىشلارغا دائىر تەشۋىقاتلار يوقمۇ؟

- ئاڭلىماپتىكەنمەن. مۇنۇلار دۆلىتىمىزنىڭ مەھسۇلاتلىرى.

ئايال بىر ۋاراق قەغەزنى ماڭا سۈندى ۋە يارمىقى بىلەن بىرنەچچە قۇر خەتنى كۆرسەتتى. قارىسام، مېنىڭ ئىشىم جىنايەت ھېسابلىنىدىكەن.

– كەچۈرۈڭ، ئەمدى چۈشەندىم. بۇنداق ئەھۋاللار قايتا يۈز بەرمەيدۇ.

ئايال ساقچى بەش خالتا پىششىقلاپ ئىشلەنگەن گۆشنى ئېھتىيات بىلەن تۇتۇپ بىر ساندۇققا جايلاشتۇردى ۋە نېمىلەرنىمۇ يازدى. مەن ئاللىقانداق بىر جازانى تەشۋىش بىلەن كۈتۈپ تۇراتتىم.

ئايال يېنىمغا كېلىپ كۈتۈش زالىدىن چىقىپ بولىدىغانلىقىمنى بىلدۈردى. دېمەك، مەن كەچۈرۈمگە ئېرىشكەندىم. نەرسە – كېرەكلىرىمنى رەتلەپ سومكا ۋە چامادانلىرىمنىڭ ئاغزىنى ئەتكىچە خېلىلا يېنىكلەپ قالدىم. مەغپىرەت (ئەپۋانلىق) كىشىدە قايىللىق ۋە ساداقەتمەنلىكنى پەيدا قىلىدۇ، دەيتىكەن بىر دانا. ئېيتقىنىدەك، بېرىتانيە ساقچىسىنىڭ كەچۈرۈمگە ئېرىشكەن مەندە غۇۋا ئىللىق ھېسسىيات ئويغانماقتا ئىدى. نېمىنىڭ خاتالىق ئىكەنلىكى تولۇق بىلدۈرۈلمىگەن ئەھۋالدا جازالاش مەدەنىيەتنىڭ نامەردلىكىدىن دېرەك بېرىدۇ. مۇنداقچە ئېيتقاندا، ئۇ ئىنسانىيلىققا تۇتۇلغان قاراقچىلىق.

سومكا ۋە چامادانلىرىمنى ھارۋىغا باستىم ھەم سىرتقا قاراپ ماڭدىم. لوندوندا ئىلىم تەھسىل قىلىۋاتقان قېرىندىشىمىز خەۋەر جان بىلەن لوندوندىن ئۇنىۋېرسىتېتنىڭ ئوقۇتقۇچىسى ئېدىمۇند ئالدىمغا چىقماقچى بولغانىدى. ئۇلارنى ئارتۇقچە ساقلىتىپ قويدۇم دەپ خىجىلمۇ بولۇۋاتىمەن. دەرۋەقە، ئۇلار مېنى ساقلاپ تۇرغانىكەن. خەۋەر جان بىلەن ئىككى يىل ئىلگىرى ئۈرۈمچىدە كۆرۈشۈپ داستىخان ئۈستىدە كەڭ – كۈشادە پاراڭلاشقانىدۇق. يىللاردىن بېرى ئۇ لوندوندا ئىلىم تەھسىل بىلەن بولغاچقا، جەمئىيەت، تارىخ ۋە ئەخلاق مەسىلىلىرىدە ئۆزىگە خاس كۆزقاراشنى شەكىللەندۈرۈپ بولغانىدى. ئۇ خەلقىمىز، جەمئىيىتىمىز ۋە ھازىرقى ئەھۋالىمىز ھەققىدە تاشقى دۇنيانىڭ

نۇقتىئىنەزەرلىرىگە ئىزچىل دىققەت قىلىپ كەلگەچكە، نۇرغۇن ئىلمىي ئۇچۇردىن خەۋەردار ئىدى. مەن سۆھبەتلەردە مەنىۋى غىدىقلاش بېرەلەيدىغان كىشىلەرگە ناھايىتى قىزىقمەن. خەۋەر جاننىڭ مۇستەقىل كۆزىتىش ئىقتىدارى، كۆزقاراشلىرىنى مول ئۇچۇرلار ئارقىلىق بېيىتىدىغان پىكىر ئادىتى، تۈز ۋە مۇرەسسەسىزلىكى مەندە چوڭقۇر تەسىرات قالدۇرغانىدى. تۇنجى ئەسرا لاشقاندىن كېيىنلا بىزنىڭ دىل رىشتىمىز باغلاندى ۋە ئىنتېر تورى ئارقىلىق پىكىرلىشىپ تۇردۇق. مېنىڭ ئەنگلىيەدىكى ئۇنىۋېرسىتېتلارغا، جۈملىدىن ئۇ كەمبىرىج ئۇنىۋېرسىتېتى بىلەن بولغان ئالاقەمنىڭ ئوڭۇشلۇق بولۇشىدا خەۋەر جان بىۋاسىتە رول ئوينىغانىدى. خەۋەر جان ئېدىمۇند بىلەن ھەم سۆھبەت بولۇپ تۇرىدىكەن. ئېدىمۇند ئەسلىدىنلا كەمبىرىج ئۇنىۋېرسىتېتىنىڭ ئوقۇغۇچىسى بولۇپ، ھېلىھەم بۇ ئۇنىۋېرسىتېتنىڭ ئوتتۇرا ئاسىيا تەتقىقاتىغا ئالاقىدار ئىشلىرىدىكى دائىمىي ئىشتىراكچى ئىدى. ئۇنىڭ كەمبىرىج ئۇنىۋېرسىتېتىدىكى ئالىم - تەتقىقاتچىلار بىلەن مۇناسىۋىتى قويۇق ئىدى. مۇنداقچە ئېيتقاندا، كەمبىرىج ئۇنىۋېرسىتېتىنىڭ ئوتتۇرا ئاسىيا مۇنبىرى تەرىپىدىن چاقىرتىلىشىم خەۋەر جاننىڭ ۋاسىتىسى ئارقىلىق ئېدىمۇندنىڭ بىۋاسىتە قول تىقىشى بىلەن ئەمەلگە ئاشقانىدى. ئۇنىڭدىن ئىككى يىل ئاۋۋال، ئېدىمۇند ئۇيغۇر دىيارىغا كەلگەندە يەنە شۇ خەۋەر جاننىڭ ۋاسىتىسى ئارقىلىق مېنى ئىزدىگەنىدى. مەن ئۇنى ئۈرۈمچىدىكى بىر ئۇيغۇر ئاشخانىسىغا باشلىغىنىمدا، ئىنىمىز زۈلپىقار بارات ئۆزباشنىمۇ ھەمراھ بولۇشقا چاقىرغانىدىم. بىز ئېدىمۇند بىلەن لەڭمەن، بەل كاۋاپ، كۆكتات سالات ۋە مېۋىلەرگە ئېغىز تەگكەچ بىر قېتىملىق سۆھبەتتە بىللە بولغانىدۇق. ئەنگلىيەگە بېرىشتىن ئاۋۋال ئېدىمۇند بىلەن كۆپ قېتىملىق ئىنتېر تورى ئالاقىسى قىلىشىپ ئۇنىڭ ئىنسانىي ياردىمى، ئېسىل سۈپەت ئىبارىلىرى ھەققىدە

سۆيۈنۈشلۈك تەسىراتلارغا ئىگە بولغانىدىم. ئەمما، مەيلى خەۋەر جان ياكى ئېدىمۇند بولسۇن، ھەر ئىككىسى بىلەن پەقەت بىرلا رەت دىدارى مۇلاقەت بولۇشقاندۇق. ئۇلارنىڭ چىرايى خاتىرىمىدە غۇۋالىشىپ قالغان بولسا ياكى ئۇلارنىڭ خاتىرىسىدە مەن غۇۋالىشىپ قالغان بولسام دەرھال تونۇشۇپ كېتەلمەي ئاۋارىچىلىك تۇغۇلارمۇ، دېگەندەك ئويلارمۇ خىيالىمدىن نېرى ئەمەس ئىدى.

زالدا قارشى ئېلىش ئۈچۈن كېلىپ ساقلاپ تۇرغان ئادەملەر ئاز ئەمەس ئىدى. زالغا چىقىشىم بىلەن كۆزلىرىم ئەتراپنى چارلىدى، دوغىلاق بوي خەۋەر جان، ئۈزۈنتۈر ئېدىمۇندنى يىراقتىنلا كۆردۈم ۋە قولۇمنى ئېگىز كۆتۈرۈپ پۇلاڭلاتتىم. ئۇلارمۇ شۇ زامات مېنى تونۇدى. ئۇلار ئادەملەر توپىنى ئايلىنىپ مەن تەرەپكە ماڭدى. «ئەسسالامۇ ئەلەيكۇم» دېدى خەۋەر جان، «ۋە ئەلەيكۇم ئەسسالام» دېدىم مەن. قۇچاقلاشتۇق. قۇچاقلىشىش بار يەردە سۆز بىھاجەت. بىز سۈكۈتلۈك ھەرىكەتلىرىمىزدە ۋۇجۇدىمىزدىن تېپىلىدىغان قېرىنداشلىق، دوستلۇق، مېھرىبانلىققا ئوخشاش ھەممە نەرسىمىزنى بىر - بىرىمىزگە بەردۇق. گەتۈك ئايروپورتىدا تەڭرىتاغ ۋە تارىم بىر ئارقا كۆرۈنۈش بولۇپ بىزنى ئوراپ تۇرغاندەك ئەلۋەك ۋە خاتىرجەم ھېسسىياتتا بولدۇم.

«ئەسسالامۇ ئەلەيكۇم» دېدى ئېدىمۇند، «ۋە ئەلەيكۇم ئەسسالام» دېدىم مەن تەئەججۇپ ۋە رازىمەنلىك بىلەن. بىز قۇچاقلاشتۇق. جاھاننىڭ ئىككى چېتىدىكى تۈمەن دەرياسى بىلەن تايىمس دەرياسى بىر لەھزە قوشۇلۇپ ئاققانداك بولدى.

شۇ تاپتا، ئەھلى سۈننىيىنىڭ بالىسى بىلەن ئەھلى كىتابنىڭ بالىسى «ئادەم بالىلىرى بىر - بىرىنىڭ ئەزالىرىدۇر، ئۇلار يارىتىلىشتا كىچىككىنە جەۋھەردىن ۋۇجۇدقا كەلگەن» دېگەن ئىبارىنىڭ تىرىك تەسۋىرىگە ئايلانغانىدى.

خەۋەر جان ھارۋىنى قولۇمدىن ئالدى، تىنچلىق - ئامانلىق

سوراشلار قىزغىنلىق ئىچىدە داۋام قىلدى.

– بەلكىم چارچاپ كەتكەنسۇز؟ – دېدى ئېدمۇند ئىنگلىز تىلىدا.

– شۇنداق، چارچىدىم، – دېدىم مەن ئارانلا.

ئىنگلىزچە سۆزلەشتە خۇدۇكۇم بولغاچقا، قىسقىلا جاۋاب بېرىش بىلەن بولدى قىلدىم.

– ئەلۋەتتە چارچايسىز، ھەقىقەتەن ئۇزۇن سەپەر بۇ، – دېدى ئېدمۇند.

– باكۇدا 15 سائەت تۇردۇم، ئۇخلىمىدىم، – دېدىم مەن.

– ۋاي خۇدايىمەي، شۇنداقمۇ؟ – دېدى ئېدمۇند ھېسداشلىق تەلەپپۇزىدا.

مەن ئېدمۇند بىلەن خەۋەر جاننىڭ ئەنگلىيەگە كېلەلىشىم ئۈچۈن كۆرسەتكەن تىرىشچانلىقىغا ئايرىم – ئايرىم رەھمەت ئېيتتىم.

ئېدمۇند پىكاپنى توختىتىپ قويغان يېرىدىن ئەكەلگىچە خەۋەر جان بىلەن پاراڭلاشقانچ تۇردۇق. خەۋەر جان ئېدمۇند بىلەن مەسلىھەتلىشىش ئارقىلىق، لوندوندا ھەپتە تۇرغاندىن كېيىن كەمبىرىجكە يۆتكىلىشىمنى، بىر ھەپتە ئىچىدە لوندوننى زىيارەت قىلغاچ تۇرۇشۇمنى قارار قىلىشقانلىقىنى دەپ بەردى. خەۋەر جان ھەپتىلىك تۇرالغۇنى ئاللىبۇرۇن ھەل قىلىپ قويغانلىقىنى ئېيتىپ، مېنى خاتىرجەم قىلدى. شۇ تاپتا تەقدىر ماڭا قېرىنداشلىقنىڭ لەززەتلىك تەمىنى تېتىتماقتا ئىدى. بىر ۋەتەندە بىر – بىرىنى تونۇماي چوڭ بولغان ئىككى ۋەتەنداش ئۆز ۋەتىنىدىن ناھايىتى يىراقتا تۇرۇپ، ۋەتىنىنىڭ تەقدىرىگە قول تىققان بىر دۆلەتنىڭ ئايروپورتىنىڭ كىرىش – چىقىش زالىدا بىر – بىرىنىڭ يۈرىكىنى تىڭشاپ ساپ قەشقەر شېۋىسىدە پاراڭلاشماقتا ئىدى.

ھاۋانىڭ ئەلپازى كۆڭۈلنىڭ غەشلىكىنى قوزغايتتى. يامغۇر

بىر خىل رېتىمدا سىمىلداپ يېغىۋاتاتتى. يىغىلىپ قالغان يامغۇر سۇلىرىنىڭ ماشىنىلارنىڭ چاقىدا ۋىشىلداپ چاچراشلىرىنى ھېس قىلىپ تۇراتتىم. قەشقەر شېۋىسىدىكى پاراڭلار يات ئەلنىڭ مۇھىتى ئېلىپ كەلگەن ئەندىشىلەرنى ھازىرچە بېسىپ تۇرۇۋاتقاندا ئىدى.

ئىچىمدە ئېدىمۇندىنىڭ مەن بىلەن كۆرۈشۈشلىرىنى تەھلىل قىلاتتىم. ئىنسان ئۆزىگە تەسىر قىلغان ئىشلارنى خاتىرىسىدىن زورمۇزور يىراق قىلالمىسا كېرەك. خەۋەر جان بىلەن بولغان پارىڭلىرىمىز ئۈزۈلگەن قىسقا دەقىقىلەردە ئېدىمۇندىنىڭ ماڭا «ئەسسالامۇ ئەلەيكۇم» دەپ سالام بېرىشى بارغانسېرى جانلىنىپ كۆز ئالدىمغا كېلىۋالدى. سالام - سەھەت بىر مىللەت ئۆزىنىڭ ئۇزۇن دەۋرلىك ئېتىقادى ئاساسىدا شەكىللەندۈرۈپ قېلىپلاشتۇرغان قائىدە - يوسۇنلىرى سۈپىتىدە شۇ مىللەتنىڭ مەدەنىيىتى ۋە ئوبرازىنى تەشكىل قىلىدۇ. بىر مىللەت سالام - سەھەت ئارقىلىق ئۆزىنىڭ مەنىۋى ئالاقە رىشتىلىرىنى چىڭىتىدۇ ۋە باشقىلارغا ئۆزىنى تونۇتىدۇ. ئۆزئارا سالام - سەھەت بىر - بىرىنىڭ مىللىي، دىنىي سالاھىيىتىنى مۇئەييەنلەشتۈرۈش بولۇپلا قالماي، بىر - بىرىنىڭ ئىنسانىي قىممىتىنى ئەتىۋارلاش بولۇپ ھېسابلىنىدۇ. يېگانە بىر ئىنسان دەل ئاشۇ سالام - ساھەت ئارقىلىق باشقا بىرى بىلەن ئىجتىمائىي ئالاقە ھالىتىگە كىرىپ، بۇ ئالاقىلەردە ئۆزىگە خاس ئورۇن تىكلەيدۇ. مىللەت ۋە ئۈمىدەتتىن ئىبارەت زور ئورتاق گەۋدە سالامدىن باشلانغان ئويۇشۇش ۋە ھەمكارلىق ئارقىلىق ئۆز مەۋجۇتلۇقىنى نامايان قىلىدۇ ھەم ئۇنى باشقا بىر ئورتاق گەۋدەگە ئېتىراپ قىلدۇرىدۇ. ئېدىمۇندىنىڭ بىر ساھىبخانا سۈپىتىدە ئۇيغۇرنىڭ قائىدىسىگە ئۇيغۇن سالامنى بەجا كەلتۈرۈشى كۆپ مەنبەلىك مەدەنىيەتتىن تۈزۈلگەن دۇنيانى كۆرگەن ۋە چۈشەنگەن بىر ئىنساننىڭ بىر تۈرلۈك ئىنسانىي پەزىلىتى ئىدى. بۈگۈنكى دۇنيا ئۆزىگە يات

مەدەنىيەتنى يەكلەشنى ئەمەس، سىغدۇرۇشنى، چەكلەشنى ئەمەس، يول بېرىشنى تەشەببۇس قىلىۋاتىدۇ. «مەدەنىيەتلەر توقۇنۇشى» ھەققىدىكى ئاۋازلارغا قارشى «مەدەنىيەتنىڭ بىللە تۇرۇشى» ھەققىدىكى ئىنكاسلارمۇ ياڭراۋاتىدۇ. جاھانغا ئۆزىنى تېتىتىقان بىر ئىمپېرىيەنىڭ بالىسى تەكلىماكان بويىدىن كەلگەن، تېخى تۈزۈك جاھان كۆرمىگەن بىر دېھقان بالىسىغا تەمەننا ۋە تەكەببۇرلۇقتىن خالىي ساپ ئىنسانىيلىق بىلەن مۇئامىلە قىلىپ، ئۆز سىستېمىسى ئىچىدە يېتىلگەن ۋە پىشقان مەدەنىيەتنىڭ چوڭ سۈپەتلىكىنى نامايان قىلماقتا.

مەن بىر ئىنسان، تاماق يېيىش بىلەن ئۇخلاش فىزىيولوگىيەلىك تەرىپىم. لېكىن، مەن ئۆز تىلىمدا سۆزلەيمەن، مېنىڭ باشقىلارغا ئوخشىمايدىغان نۇرغۇن تەرىپىم بار. مانا بۇلار مەدەنىيەتنىڭ مەزمۇنىنى ھاسىل قىلىدۇ. شۇڭا، ماڭا بىلدۈرۈلگەن ھۆرمەت مېنىڭ ئېتىقادىم، تىلىم، ئۆرپ - ئادىتىمگە بىلدۈرۈلگەن ھۆرمەتتىن باشلىنىشى كېرەك. شۇ چاغدىلا مەن بىر مەدەنىي ئىنساننىڭ مۇئامىلىسىگە ئۇچرىغان بولىمەن. ئېتىراپ قىلىش ۋە ئىشلىتىش بولمىغان يەردە، يەككىلەمچى سالاھىيەت (单一身份) باش كۆتۈرۈپ، كىملىك زوراۋانلىقىنى پەيدا قىلىدۇ. «پەقەت مەن سېنى ھۆرمەتلىگەندىلا، سېنى ئۆزۈمگە ئوخشاش مۇھىم ۋە ئەزىز دەپ تونۇغاندىلا، ئىدىيە بىلەن ھەرىكەتنىڭ مەئىشتىدىن سەن بىلەن باراۋەر بەھرىمەن بولۇشنى خالىغاندىلا، ئاندىن ساڭا ھەقىقىي خالاپ ياخشىلىق قىلالايمەن، ساڭا ئۆزۈمگە ئوخشەنگەندەك ئىشەنەلەيمەن» (E. Young Bruehl). مانا بۇ ئىناقلىقتىن ئىبارەت ئاممىۋى ئەخلاقنىڭ يىلتىزى. ئىنسانىيەتچىل مەنىگە ئىچىدىن تويۇنمىغان مەدەنىيەت ھە دېسلا ئۆزىنى باشقىلارغا تېڭىپ تەكەببۇر قىياپەتتە تۇر ئىگىلەشكە تىرىشىدۇ ۋە بارغانسېرى باشقىلارنىڭ ئىشەنچىسىدىن ئايرىلىپ قالىدۇ. ئانگىلو -

ساكسون مەدەنىيىتىنىڭ كېڭىيىشىدىكى نۇرغۇن قوپال ھېكايىنى تارىخ ئۇنتۇپ كەتمىدى، يەنە شۇ ھېكايىلەرنى چۇۋۇپ قايتا قۇراشتۇرۇشنى خالايدىغان رېژىسسورلار تارىخ سەھنىسىدە بار. ئېدىمۇند پىكاپنى ئېلىپ كەلدى، يۈك - تاقىلارنى پىكاپقا جايلاشتۇرۇپ، مەن ئۈچۈن تەييارلاپ قويۇلغان ياتاققا قاراپ يۈرۈپ كەتتۇق. تېز سۈرئەتلىك تاشيولدا ماشىنىلار غۇيۇلدايتتى. پەرىزىمچە، بىز لوندوننىڭ جەنۇبىي رايونىدىن شەرقىي رايونىغا قاراپ ماڭغان بولساق كېرەك. بۇلۇتلۇق ھاۋا ئەتراپتىكى ھەممە نەرسىنى كۈل رەڭ تۈستە كۆرسىتەتتى. يامغۇر پىكاپنىڭ ئالدى ئەينىكىنى خىرەلەشتۈرۈۋەتتى، ئەينەك سۈرتكۈچ توختىماي ھەرىكەتلىنەتتى. يولنىڭ ئىككى چېتىدىكى تەبىئىي ئورمانلار يامغۇرلۇق ھاۋادىن شەكىللەنگەن سۇس مانانىدا قارىيىپ كۆرۈنەتتى. لوندوننىڭ زامانىۋى ئېگىز بىنالارنى كۆرەرمەن، دەپ يىراق بوشلۇقلارغا قاراپ باقتىم، ئەپتىدىن كۈنلىق چىقىپ تۇرغان پاكار بىنالار پەيدا بولۇپ، قويۇق توقايلىقلار كۆرۈنەتتى. مەن لوندون شەھىرىنىڭ ئۆزىگە ئەمەس، يىراق بىر سەھراسىغا كېتىۋاتقان ئوخشاشمەن، دېدىم ئىچىمدە ۋە ئويۇمنى زىنھار چاندۇرمىدىم.

ئېدىمۇند پىكاپنى پەم بىلەن ھەيدەۋاتاتتى. بايا مەن كۆرگەن بۇ دارازا ئىنگلىزنىڭ ئەپچىل پىكاپقا قانداق پاتقانلىقىغا ھەيرانمەن. مەن ئۇنىڭ يېنىدا ئولتۇراتتىم. خەۋەر جان كەينىمىزدە ئولتۇرۇپ، مېنىڭ سەيمىل خانتىڭتوننىڭ «مەدەنىيەتلەر توقۇنۇشى ۋە دۇنياۋى تەرتىپنىڭ قايتا ئورنىتىلىشى» دېگەن كىتابىنىڭ ئۇيغۇرچە نەشرىگە ئاتاپ يازغان ئۇزۇن تونۇشتۇرۇش سۆزۈم ھەققىدە گەپ قىلىپ بېرىۋاتاتتى.

— ئۇ كىتاب ئۇيغۇر ئوقۇرمەنلىرىدە قانداق ئىنكاس قوزغىدى؟ — دەپ سورىدى ئېدىمۇند.

— ئىنكاس ناھايىتى قىزغىن، — دېدىم مەن، — كىتابنىڭ

بازىرىمۇ ئىتتىك بولدى، ئىنتېرنېت تورلىرىدا كىتاب توغرىسىدا بەس - مۇنازىرە بولدى.

- كىتابنىڭ مۇقاۋىسى قىزىقارلىق بولۇپتۇ، يەر شارى تارام - تارام قانغا مىلەنگەن، نېمىشقا شۇنداق لايىھەلەنگەندۇ؟
- كىشىلەر مەدەنىيەت توقۇنۇشى يەر شارىغا قان چاچتى، دېگەن بولسا كېرەك. ئومۇمەن، خەلقىمىز ھازىرقى يەر شارىدىن ئەندىشە قىلىدۇ.

- نېمە ئۈچۈن بۇ كىتابنى نەشر قىلماقچى بولۇپ قالدىڭلار؟
- كىتابنىڭ تەرجىمىسىدە مەن يوق، مەن ئومۇمەن دۇنيادىكى باشقا خەلقلەر غۇلغۇلا قىلغان داڭلىق ئەسەرلەرنى ئۇيغۇر خەلقىگە تونۇشتۇرۇش تەرەپدارى. دۇنيا بىلگەننى بىزمۇ ماس قەدەمدە بىلىپ ماڭساق ئاندىن دۇنيادا ئورنىمىز بولىدۇ، دەپ قارايمەن.
- توغرا، لېكىن باشقا ئەسەرلەرمۇ ئاز ئەمەس.

- راست، تاللاپ ئىش قىلىش تەس، مىللىي شارائىتىمىزدا مۇمكىن بولغان ئىشلارلا بىزنىڭ تاللىشىمىز بولىدۇ.

- چۈشەندىم، - ئېدىمۇندنىڭ تەلەپپۇزى سىپايە ۋە سىلىق ئىدى. ئۇ، گەپلىرىمنى ئاڭلىغاچ كۈلۈمسىرەپ قوياتتى. مېنىڭ تەسىراتىمدا ياۋروپالىقلار مۇشۇنداق كۈلۈشكە ئۇستا كېلىدۇ. ئۇلارنىڭ چېھرىدە نورمىدىن ئاشۇرۇۋەتمىگەن بىر تۈزۈت كۈلكىسى «يالت» قىلىپ كۆرۈنۈپ، دەرھال ئۆچۈپ كېتىدۇ - دە، يۈز مۇسكۇلى دەرھال ئەسلىگە كېلىدۇ. مەن بولسام كەيپىياتىمدىكى كۈلكە ئالامەتلىرىنى ئۇنداق تېز ئۆچۈرەلمىگەچكە ئالدىرىماي ئەسلىگە كېلەتتىم. ئەسلىدە قانداق بولسام شۇنداقمەن.

- ئۆزۈممۇ بۇ ئەسەرگە خېلى يىللاردىن بېرى قىزىقىپ كېلىۋاتقان. بۇ كىتابنى ئايرىم بىر شەخسنىڭ پىكرىدىن ھالقىغان سىياسىي پروگراممىدەك ھېس قىلىپ قالمايمەن. ئامېرىكىنىڭ پارس قولتۇقى ۋە بالقان رايونلىرىدىكى ھازىرقى سىياسىتى مۇشۇ كىتابنىڭ روھى بىلەن ئاساسەن بىردەك، -

دېدىم مەن خەۋەر جانغا.

خەۋەر جان بۇ گېپىمنىڭ ئاساسىي مەزمۇنىنى ئېدىمۇنداق تەرجىمە قىلىپ بەردى.

— راستمۇ؟ سىز مۇشۇنداق ئويلايدىكەنسز — دە.

— شۇنداق.

ھاۋا بۆلۈتلۈك، يامغۇر داۋاملىق يېغىۋاتاتتى. چاقلارنىڭ ئاستىدىن شىرقىراپ ئاۋاز كېلەتتى. پىكاپنىڭ سۈرئىتىدىن قارىغاندا، مەنزىلگە خېلى باردەك تۇراتتى. ھېلىمۇ ئاز ماڭمىغاندۇق.

خەۋەر جاننىڭ تونۇشتۇرۇشىچە، ئېدىمۇند ئوتتۇرا ئاسىيا تەتقىقاتىنىڭ ئۇيغۇرلارغا مۇناسىۋەتلىك تەرەپلىرىنى تەتقىق قىلىدىكەن، ئۇيغۇرلاردىكى ۋاھابىزم ھەققىدە بىر پارچە ماقالە يازغانىكەن.

— «ۋاھابىزم؟»... قورقۇنچلۇق ئىسىم، — دەۋەتتىم مەن.

— دېمەكچى بولغىنىڭىز؟...

— «ۋاھابىزم» دېگەن ئاتالغۇ ۋەتىنىمىزدە ناھايىتى قورقۇنچلۇق، ئۇ گەپنى ھۆكۈمەتمۇ ياخشى كۆرمەيدۇ. ئۇ گەپنىڭ سايىسى ناھايىتى ئاپەتلىك.

— كىشىلەر بۇ گەپنى قانداق چۈشىنىدۇ؟

— ئادەتتىكى ئامما ئۇ گەپنى چۈشەنمەيدۇ، ئەمما، ئىنتايىن قورقىدۇ. بەلكىم، بۇ گەپنى بىرقانچە سىياسەتچى بىلەن ئۇلارنىڭ ئەتراپىدىكى مەسلىھەتچى مۇتەخەسسسلەر بىلسە كېرەك.

— سىلەر تەرەپتە ئادەملەر سەئىد قۇتۇپقا قانداق قارايدۇ؟

— ئادەملىرىمىز سەئىد قۇتۇپقا باھا بەرگۈدەك چۈشەنچىگە ئىگە ئەمەس. كىشىلەرنىڭ بۇ ھەقتىكى چۈشەنچىلىرى ئاممىۋى ئاساسقا ئىگە ئەمەس.

— ئۇيغۇر مۇسۇلمانلىرى رايىش ۋە تىنچ كېلىدۇ، ئېلىشقا تېگىشلىك ھېساب — كىتابنىمۇ ئاللاننىڭ ئۆزىنىڭ ئىشى دەپ

قارايدۇ، — دېدى خەۋەر جان.

خەۋەر جاننىڭ گېپىنىڭمۇ خېلى ئاساسى بار ئىدى. سەئىدىيە خانىدانلىقىدىن كېيىن خەلق ھاياتى دۇنياغا تۇتۇلغان پوزىتسىيەدە تامامەن تەركىدۇنيالىشىپ، ئۆزى ياشاۋاتقان دۇنيادىن غەپلەتتە قالغانىدى. ئىجتىمائىي ۋە سىياسىي داۋالغۇشلار ئۈزۈكسىز ئېلىپ كەلگەن ئاپەتلەر كىشىلەرنى بۇ دۇنيانىڭ ھالاۋىتىدىن ئۈمىد ئۈزۈپ، ئاخىرەت سائادىتىگە تەلۈمۈرىدىغان قىلىپ قويغانىدى. «سىگاھ» مۇقامىنىڭ «جۇلا» سىدىكى مۇنۇ بېيىت ئېسىمدىن كەچتى:

ئىزدىمەس كۆڭلۈم مېنىڭ يار، ئىزدىگەننىڭ يارى بول،
كىم سېنى يارىم دېسە، بارىپ شۇنىڭ گۈلزارى بول.

بۇ قوشاق «ئاكاڭ كىمنى ئالسا يەڭگەك شۇ» دېگەن ماقالىنىڭ يەنە بىر ۋارىيانتىدەك تۈيۈلۈپ كەتتى. بۇلاردىن تەقدىرچىلىك ئىدىيەسى پۇراپ تۇراتتى. «يامان ئىشلارنى ئەمەلىي ھەرىكىتىڭلار بىلەن، ئۇنىڭغىمۇ كۈچۈڭلار يەتمىسە تىلىڭلار بىلەن، ئۇنىڭغىمۇ كۈچۈڭلار يەتمىسە دىلىڭلار بىلەن رەت قىلىڭلار» دېگەن خىتابلار گويا كىشىلەرنىڭ قۇلىقىدىن كۆپ ئۇزاپ كەتكەندەك ئىدى. ئېدىمۇند گېپىمگە تەئەججۈبلەنگەندەك قاراپ قويدى. مەن قانداقتۇر بىرنەرسىنى چۈشەنگەندەك بولۇپ، گېپىمنى تولۇقلاپ قويدۇم:

— ئۇيغۇر جەمئىيىتى ئۆزى توغرىسىدىكى ئېنىق چۈشەنچىنى تېخىچە ھاسىل قىلىپ بولالمىدى، ئۆزى ۋە ئۆزىگە ھەققىدە روشەن قاراشلارغا ئىگە ئەمەس. خەلقنى يېتەكلىگۈدەك زىيالىيلار قوشۇنىمۇ ئاجىز.

— بىلىشمىچە، سىلەردە زىيالىيلار ئاز ئەمەس، — دېدى ئېدىمۇند جاۋابەن.

– راست دەيسىز، – دېدىم مەن، – زىيالىيلار يوق ئەمەس، لېكىن كۆپمۇ ئەمەس. مۇشۇ زىيالىيلارمۇ ھەمكارلىشىپ ئىش قىلىشنى ئۆگىنىپ بولالمىدى. بىرى يەنە بىرىنىڭ يېتەكلىشىنى قوبۇل قىلالمايدۇ.

– ۋاھ، ئىشىكلار تولمۇ كاج ئىكەن، – دېدى ئېدىمۇند. مەنزىلىمىز خېلى يىراق بولسا كېرەك، تېخى يېتىپ بارىدىغاندەك ئەمەس. لوندون زادى قانچىلىك چوڭ، بۇ ماڭا قاراڭغۇ. تالانتلىق ھاراقكەش يازغۇچى پ. خامىلىتون 20 – ئەسىرنىڭ 30 – يىللىرىدىكى لوندوننى تەسۋىرلىگەن بىر ئەسىرىگە «پەلەك ئاستىدىكى يىگىرمە مىڭ كوچا» دەپ ئىسىم قويۇپتىكەن. بۇ ئىسىم لوندوننىڭ چوڭلۇقىنى ھەقىقەتەن گەۋدىلەندۈرۈپ بېرەلەيتتى. بۇرۇلىدىغان دوقمۇشلارغا كەلگەندە، ئېدىمۇند پىكاپىنى توختىتىپ خەرىتىگە قارايتتى، ئىمىر – چىمىر خەرىتىنى قانداقمۇ كۆرۈپ چۈشىنىۋاتقاندۇ، دېگۈم كەلدى.

يامغۇر پەسەيگەندەك قىلاتتى، ئەمما ھاۋا يەنىلا بۇلۇتلۇق ئىدى.

خەرىتىگە قاراپ، باشقىلاردىن يول سوراپ، ئالدى – كەينىمىزگە مېڭىپ، ئاخىر ئىستخام (East Ham) نىڭ ھېنرى كوچىسىنى تاپتۇق. (East Ham) لوندون شەھىرىگە قاراشلىق بىر ئاپتونومىيەلىك شەھەر ئىكەن. جەنۇبىي ئاسىيا، ئافرىقا، كارىپ تاقىم ئاراللىرى ۋە شەرقىي ياۋروپادىن كەلگەن ئادەملەر ئارىلىشىپ ئولتۇراقلاشقان بۇ رايون لوندوندىكى تىپىك كۆچمەنلەر يۇرتى ھېسابلىناتتى. بۇلارنىڭ ئەڭ بالدۇر كەلگەنلىرى ئەمگەك كۈچى سۈپىتىدە پىلانلىق يۆتكەپ كېلىنگەنلەر، كېيىن تۇرمۇشتا چىقىش يولى ئىزدەپ كەلگەنلەر، ئۇرۇشتا سەرسان بولغانلار، پاناھلىق ئىزدىگۈچىلەر بولۇپ، بۇ رايوننىڭ تەركىبىنى كۆپ خىللاشتۇرغانىدى. كوچىلاردا چېركاۋ، مەسچىت، بۇتخانىلار

ئۇچرايتتى. بۇنىڭدىن ئۇنىڭ كۆپ ھەزارەتلىك (كۈلتۈرلۈك) رايون ئىكەنلىكى چىقىپ تۇراتتى. ئەسلىدىكى چەت بىر رايون 1859 - يىلى ئېچىلغان تۆمۈريول تىرانسپورتى بىلەن تەدرىجىي كىچىك بىر شەھەرگە تەرەققىي قىلغان. بۇ يەر مەملىكەت بويىچە تۆۋەن كىرىملىك ئائىلىلەر ئەڭ كۆپ رايون ھېسابلىنىدىكەن.

خەۋەر جان بىر ئىشكىنىڭ قوڭغۇرىقىنى باستى، ھاياال ئۆتمەي دوغىلاق كەلگەن، ئۆڭى ئاق بىر ئادەم ئىشكىنى ئاچتى ۋە بىزنى ئۆيگە باشلىدى. خەۋەر جان ئىككىمىز كېلەڭسىز چامادانلارنى كۆتۈرۈپ پەشتاقتىن چىقتۇق. ئۆي ئىگىسى ئىككىنچى قەۋەتتىكى بىر ئىشكىنى ئاچتى، بىز چامادان ۋە سومكىلارنى كارىۋاتقا قويۇپ، قولىمىزنى بىكارلىدۇق. ئۆي ئىگىسى بىزنى باشلاپ ئاشخانا، ئوچاق ۋە سۇخانىلارنى كۆرسەتتى ۋە مۇناسىۋەتلىك بىلىملەرنى چۈشەندۈردى. دىمىقىدا گەپ قىلىدىغان بۇ ئادەمنىڭ گېپىنى تۈزۈك ئاڭقىرالمىدىم. ئۇ نېمىگىدۇر غودۇڭشىغاندەك بىلىندى. لېكىن، خەۋەر جان ئۇنىڭ گېپىنى ياخشى چۈشىنىدىكەن. ئېدىمۇند سۇخانىنى كۆرسىتىپ تۇرۇپ ئۆي ئىگىسىدىن ھاجەت قىلىۋالسام بولامدۇ، دەپ سورىدى. ئۆي ئىگىسى قوشۇلغاندىن كېيىن ئۇ كىرىپ كەتتى. بىز تاماق يېيىش ئۈچۈن سىرتقا چىقىپ، ئىشكى ئالدىدا ئېدىمۇندنى ساقلىدۇق. خەۋەر جاننىڭ تونۇشتۇرۇشىچە، ئۆي ئىگىسىنىڭ ئىسمى تام ئىكەن. ئۇ ئىرېلاندىيەلىك بولۇپ، ئىرېلاندىيەلىك ئاچقان بىر قۇرۇلۇش شىركىتىنىڭ ئامانلىق ساقلاش خادىمى ئىكەن. كېچىسى ئىشلەپ كۈندۈزى ئارام ئالىدىكەن، بويىتاق ئىكەن. بۇ بويىتاقنىڭ ئۆي تۇتۇشى كىشىنى ھەيران قالدۇرىدۇ: ئاشخانا ۋە سۇخانىلار شۇنداق پاكىز، سەرەمجانلار جاي - جايىدا، ئۆي ئىچىدە غەيرىي پۇراق يوق.

ئېدىمۇند چىقتى. ئۇ خەۋەر جاننىڭ ئىرېلاندىچە (Irish) تەلەپپۇزىدىكى ئىنگلىزچىنى ئوبدان چۈشىنىدىغانلىقىدىن ھەيران

قالغانلىقىنى بىلدۈردى. ئۇ:

– تامنىڭ گېپىنى مەنمۇ تۈزۈك ئاڭقىرالمىدىم، – دېدى.

خەۋەر جان ئۆگىنىشتىن سىرتقى ۋاقىتلاردا تام بىلەن بىللە ئىشلەيدىكەن، شۇڭا ئۇنىڭ تەلەپپۇزىغا كۆنۈك ئىكەن.

بىز بىر پاكىستانلىقنىڭ ئاشخانىسىغا كىرىپ گۈرۈچ ئېشى يېدۇق. چۈچۈمەل خۇرۇجلاردىن تەييارلانغان قورۇما گۈرۈچنىڭ تەمى ئۆزگىچە ئىدى. تاماق خېلى ئىسسىق باستى. ئېدىمۇند مېنى بىرنەچچە كۈندىن كېيىن ئىزدەيدىغان بولدى. مەن ئۇنىڭغا ئاتاپ ئېلىپ كەلگەن «ئۇيغۇر ئېتنوگرافىيەسى» (ئابدۇرېھىم ھەبىبۇللا ئەسىرى)، «خوجىلار جەمەتى ھەققىدە» (ۋېي لياڭتاۋ ئەسىرىنىڭ ئۇيغۇرچە تەرجىمىسى) قاتارلىق كىتابلارنى بەردىم. ئۇيغۇرلاردىكى دىن ۋە سوپىزم مەسىلىلىرىنى تەتقىق قىلىدىغان ئېدىمۇند كىتابلارنى كۆرۈپ خۇش بولۇپ كەتتى.

ئېدىمۇند كەتتى، خەۋەر جانمۇ كەتتى، يېڭى ياتاققا ئۆزۈم يالغۇز قالدۇم. بىر كىشىلىك كارىۋات ۋە ئۆرە تۇرۇپ ئىشتان كىيگۈدەك بوشلۇق ماڭا تەۋە ئىدى. ئىشكىنىڭ يېنىدىكى تامدا بىر ئىشكاپ بولۇپ، ئىچىگە بىرنەچچە چاپاننى ئېسىپ قويغىلى بولىدىكەن. بەلكىم، ماڭا تەۋە بۇ ياتاق بەش كىۋادرات مېتىر كەلسە كېرەك. مەن كارىۋاتتا ئولتۇرۇپ بىر پەس سۈكۈت قىلىۋالدىم. مانا بۇ ئەمدى «ئۇھ» دەپ ئۆزۈمنى تاشلايدىغان ۋاقىت ئىدى. جىددىي ئۆتكەن بىر يېرىم كۈن مېنى چارچاتقان دەك قىلاتتى. چاماداننى بىر بۇلۇڭغا جايلاشتۇرۇپ، ئالماشتۇرىدىغان كىيىملەرنى تەقلىدىم، ئاندىن كارىۋاتقا ئۆزۈمنى تاشلاپ، كۆزۈمنى يۇمغىنىمچە خىيال سۈردۈم. ئۇيقۇ كېلىشكە باشلىدى، ئەمما ھازىرلا ئۇخلاپ قالسام بولمايتتى. ئورنۇمدىن دەس تۇردۇم – دە، يۇيۇنۇشقا تۇتۇندۇم. سۇخانا ياتقىمىدىن خېلىلا كەڭ ئىدى، ھەر خىل سوپۇندىن كەلگەن خۇش پۇراق سېرىنگۈل ئېچىلغان ماي ئاخشاملىرىنى ئەسلىتەتتى. سۇخانا شۇنداق پاكىز، ۋاننا ئاپپاق،

قىزىق سۇ بەدىنىم ۋە روھىمنى ئەللەيلىگەندەك بولدى. ئۆيدە ھېچكىم يوقتەك جىمجىت ئىدى، بۇ جىمجىتلىق مەنىدىكى قورۇنۇش ھېسسىياتىنى ئازايتتى.

كىيىملىرىمنى كىيگۈچە تاملارغا قارىدىم. ئىشكاپقا خەنزۇچە يېزىق چۈشۈرۈپ زىننەتلەنگەنىدى. بەلكىم، تام ئۆزىمۇ چۈشەنمەيدىغان بۇ يېزىقتىن يىراق شەرقنىڭ قەدىم سىرلىقلىقىنى ھېس قىلسا كېرەك. بەزى تام قەغەزلىرىدىمۇ خەنزۇچە خەت بار ئىدى. پەسكە چۈشۈپ ئاشخانىنى كۆزەتتىم. ئوچاق، دۇخوپكا، بولكا قاقلىغۇچ دېگەندەك نەرسىلەر يېڭى ۋە پاكىز ئىدى، بىر بويتاق ئەرنىڭ مۇشۇنداق ئېدىتلىق ئۆي باشقۇرۇشى مېنى ئويغا سالماي تۇرالمىدى. ئاشخانىنىڭ بۇ تەرىپىگە ئىككى كىشىلىك دېۋان، دېۋاننىڭ قىيپاش ئۇدۇلىدىكى بۇلۇڭغا تېلېۋىزور قويۇلغان، دېۋاننىڭ دەل ئۇدۇلىدا ئەنگلىيەنىڭ كونا پاسوندىكى تام ئوچاق بار ئىدى، ھەتتا قالمايدىغان ئوتۇنمۇ تەييارلاپ قويۇلغانىدى. دېۋاننىڭ ئۇدۇلىدىكى تامغا پۈۋلەپ ئاتىدىغان ئوقيا ۋە پالتا ئېسىلغانىدى. مەن ئۇنداق ئوقيانى ئىندىيانلار چىقىدىغان كىنولاردىن كۆرگەنىدىم. بۇلارغا قاراپ تامنى قەدىمىي نەرسىلەرگە قىزىقسا كېرەك، دەپ ئويلىدىم. ئۆينىڭ بىرىنچى قەۋىتىگە مېھمانخانا، ئاشخانا ۋە سۇخانىلار ئورۇنلاشتۇرۇلغانىدى. ئىككىنچى قەۋىتىدە ئۈچ ئېغىز ئۆي بار ئىدى.

كىيىملىرىمنى كىيىپ، بايا خەۋەر جان كۆرسىتىپ قويغان بازارنى ئايلىنىپ، ئەتىكى ناشتىلىقنى غەملىمەكچى بولدۇم. بۇ يەردىكى بىنالارنىڭ ھەممىسى دېگۈدەك 2 - 3 قەۋەتتىن ئاشمايتتى. قىزىل خىشتىن قوپۇرۇلغان ئۆيلەر بىر - بىرىگە ياندېشىپ، كوچىلارنى بويلاپ سوزۇلغان بولۇپ، مەھەللىلەرمۇ ئەنە شۇنداق شەكىللەنگەنىدى. كۈنۈس شەكىللىك ئۆگزىلەرنىڭ ئۈستىگە كاھىشلار يېيىتىلغان. بىرقانچە تۇرخۇن بىر يەردىلا

چوقچىيىپ كۆرۈنەتتى. ھەربىر ئائىلىنىڭ ئۆيى ئايرىم بىر گەۋدە بولۇپ، بىرىنچى، ئىككىنچى قەۋەتلىرى پەشتاق بىلەن تۇتاشتۇرۇلغانىدى. بۇنداق ئۇسلۇبتا ھەركىمنىڭ ئىشىكى باشقا - باشقا بولۇپ، بىر ئائىلىنىڭ تۇرمۇش ئۇسۇلى يەنە بىر ئائىلىگە كاشىلا پەيدا قىلالمايتتى. ھەربىر ئائىلىنىڭ ئىشىكى پاكىز ۋادەك ياكى تام بىلەن دائىرىلەنگەن بولۇپ، بىردىن ئەخلەت تۇڭى قويۇلغان. ئىشىكلەرنىڭ ئاستى تەرىپىدە پوچتا يوللانمىلىرى پاتقۇدەك يوقۇق بولۇپ، ياپقۇچى بار ئىدى. توك، سۇ، گاز شىركەتلىرىنىڭ ھېسابات ئۇقتۇرۇشلىرى ئاشۇ يوقۇق ئارقىلىق ئۆي ئىگىسىنىڭ بوسۇغىسى ئىچىگە تاشلىنىدىكەن. ھەركىمگە مۇستەقىل بوشلۇق ئاتا قىلىدىغان بۇ خىل مەدەنىيەت ماڭا يارىدى. يەنە ئۆيلەرنىڭ كەينى تەرىپىدە بىر - ئىككى پۇڭ كېلىدىغان باغچە بولۇپ، ھەركىم ئۆز ھەۋىسىگە يارىشا گۈل - گىياھ ۋە دەرەخلەرنى ئەھيا قىلىشىدىكەن. بۇنى بىزنىڭ گېپىمىز بويىچە ئارقا ھويلا دېيىشكىمۇ بولىدۇ. كىرىپىش، ئاپتاپسىنىش، كاۋاپ پىشۇرۇپ دوستلار بىلەن مەزىزە قىلىش دېگەندەك تۇرمۇش پائالىيەتلىرىنىڭ ھەممىسىنى ئەنە شۇ ئارقا ھويلىدا ئۆتكۈزۈشكە بولىدىكەن.

ھەربىر ئائىلىنىڭ ئۆيى ئائىلىنىڭ ئايرىم بىر گەۋدە سۈپىتىدە يېنىدىكى ئائىلىنىڭ ئۆيى بىلەن تۇتاشقان، ئۆيلەرنىڭ قاتار تۇتاشمىسىدىن كوچا ھاسىل بولغان. بىر ئائىلىنىڭ ئۆيىنىڭ سۇ، توك، گاز، پارمەسىلىسى باشقا ئائىلىنىڭ ئۆيى بىلەن ئالاقىسىز، بىر ئائىلىنىڭ ئۆيىنىڭ سەۋەبلىكى باشقا بىر ئائىلىگە كاشىلا قىلالمايدۇ، بىر ئائىلە كىشىلىرىنىڭ مەجەزى يەنە بىر ئائىلىدىكىلەرنىڭ ياشاش لوگىكىسىغا پۇتلاشمايدۇ. ئارقا ھويلىلارمۇ قاشا ياكى تام بىلەن ئايرىلغان، قوشنىلار ئارا پاسىللار ئېنىق، ھەركىم ئۆزىگە مەسئۇل، ھەركىم ئۆزىنىڭ ئىشىكىدىن كىرىدۇ، ئوپچە ئىشىك يوق. ھەركىمنىڭ ئۆز شەخسىيىتىگە

بولغان مەسئۇلىيەتنى چوڭ بىر كوللېكتىپنىڭ ئىچىدىكى ھەربىر ئەزاغا دەخلى - تەرۇز قىلماسلىقنى بارلىققا كەلتۈرگەن. قىزىل خىشتىن قوپۇرۇلغان، ئۆگزىلىرى كۈنۈس شەكىللىك، دېرىزىلىرى يايىسىمان شەكىلدە سىرتقا قاپارتىپ چىقىرىلغان، ئاستى ۋە ئۈستى پەشتاق بىلەن تۇتاشتۇرۇلغان كۆز ئالدىمىدىكى بۇ ئۆيلەر ۋىكتورىيە ئۇسلۇبىدىكى ئۆيلەرگە كىرەتتى. بۇ ئۆيلەر ئايال پادىشاھ ۋىكتورىيە دەۋرىدە بارلىققا كېلىپ، ئومۇملاشقانلىقى ئۈچۈن شۇنداق ئاتىلاتتى. ئەسلىدىكى كىلاسسىزم ئەنئەنىسىگە 1840 - 1850 - يىللاردا كىرىپ ئۆزلەشكەن ئىتالىيانچە ۋە گوتچە بىناكارلىق ئۇسلۇبلىرىنىڭ كىرىشى بىلەن روياپقا چىققان بۇ خىل ئۇسلۇب ئەنگلىيەنىڭ كەنت ۋە بازارلىرىدا ھەمدە بېرىتانىيەنىڭ بارلىق مۇستەملىكە رايونلىرىدا خېلى ئومۇملاشقان.

كوچىدا ساپلا قارا تەنلىك ئادەملەرنى كۆردۈم، ئوڭى ئاق ئادەملەر كەمدىن - كەم ئۇچرايتتى. كوچىدا ھەر مىللەتنىڭ ئاشپۇزۇللىرى، گۆش ۋە بېلىق دۇكانلىرى، چەرچىنمىلار دۇكانلىرى كۆپ ئىدى. يېمەك - ئىچمەك دۇكانلىرىدىكى ھالال (Halal) دېگەن خەتلەر چۈشۈرۈلگەن ۋېبىسكىلارغا قاراپ بۇ يەردە مۇسۇلمانلارنىڭ خېلىلا كۆپ ئىكەنلىكىنى بىلگىلى بولىدۇ. ئورتاق سالاھىيەت، تەقدىر، مەدەنىيەت ۋە ئىقتىسادىي سەۋىيە ئادەملەرنى قانداقتۇر شۇنىڭغا ماس كېلىدىغان بىر ماكانغا جەملەپ، بىر جامائەت قىلىپ قويىدۇ. ھەر خىل سەۋەب بىلەن كەلگەنلەر ئېستخام (East Ham) دا يەرلىنىپ، بېرىتانىيەنىڭ قانۇنى بەرگەن بوشلۇقتا ئۆزلىرىنىڭ تىرىكچىلىكىنى داۋام قىلىۋاتماقتا ئىدى. رەڭ - رېڭى بىلەن، خىل - خىلى بىلەن تېپىشقان بۇ كىچىك شەھەرنىڭ سىياسىي ئۆتمۈشى ۋە رېئاللىقنى چۈشىنىشكە ھازىرچە بالدۇرلۇق قىلىدۇ، بۇلارنى چۈشىنىش مېنىڭ بۇ بىر يىللىق ئىستىقامىتىمنىڭ مۇددىئاسى

ئەمەس. ھەربىر يۇرتنى ياكى جامائەتنى ئۇنىڭ سىياسىي ئۆتمۈشى بىلەن چۈشىنىش ئادەمنى ئەقىللىك قىلىپ قويىدۇ، دەپ قارايمەن.

ئاۋات بازارلارنى ئارىلاپ ساينىس بۇرى (Sainsbury) تاللا بازىرىغا يولۇقتۇم، ئىچىگە كىرىپ ئەتىلىك يېمەكلىكلەرنى غەملىدىم. ھالال يېمەكلىكلەرنى تاللايمەن، دەپ تاۋارلارنىڭ چۈشەندۈرۈشلىرىنى ئوقۇپ، خېلى كۆپ ۋاقىتنى ئۆتكۈزدۈم.

كىچىككىنە ياتاقنىڭ دېرىزىسىدىن تامنىڭ ئارقا ھويلىسىغا قارىدىم. ھويلا ئەپچىل چىملىق، ھەر خىل گۈل - گىياھ ۋە دەرەخلەر بىلەن قورشالغانىدى. چىملىقنىڭ ئاخىرقى چېتىدە چوڭ بىر كاتەك تۇراتتى. ھويلىنىڭ ئاشخانا ئىشىكىگە يېقىن يېرىدە ئىككى تال ئەتىرگۈل كۈزنىڭ سوغۇقىدا چوڭدەك جۇلالىنىپ تۇرۇپتۇ. بۇ گۈللەرنىڭ سىياقى ھازىرمۇ ئېسىمدىن چىقمايدۇ.

كۆزۈمنى يۇمۇپ ياتتىم، كۆز ئالدىمدا ئىككى تال ئەتىرگۈل مەيىن پۇلاڭلايتتى. ئۇلار سۇس ئىرغاڭلاپ قەلبىمدە تۆۋەندىكى شېئىرنى پەيدا قىلدى:

تامنىڭ ئۆيى

ھېنرى كوچىسى

East Ham

كىرىپلا كەتتىم

پوچتا يوللانمىسىدەك.

تام

ئىرېلاندىيەلىك بویتاق

تۈنەيدىكەن قاراۋۇل بولۇپ

قۇرۇلۇش ئورنىدا

تەقلىدى كۆمۈر
يالتىرايدۇ ئوچىقىدا تامنىڭ
لېكىن، يوق ئىكەن
چۆچەكچى موماي
تامغا پۇۋلەپ ئاتار ئوقيا ئېسىلغان
قەيەرگە كەتتىكىن ئوۋچى بوۋاي.

جۇڭگونىڭ يېزىقلىرى
قادالدى ماڭا تاملاردىن كېلىپ
رامكىدىكى قارلىق ئورمان
توڭدۇردى مېنى قويىنغا ئېلىپ.

تامنىڭ چىملىقىدا
ئىككى تال ئەتىرگۈل سولمىغان تېخى
ئۇلار مېنى ئويلىغان چېغى
يورۇپ كەتتى تامنىڭ بېغى.
قارىدىم
قارىدىم
قارىدىم ئاڭا

ۋە لېكىن سەۋەبى ئېنىقسىز ماڭا.
دېدىم: كۆچكەنمىدۇ گۈلنىڭ شېخىغا
ھىجران كۆكسىدىكى يىغلاڭغۇ لاۋا.

دېرىزىدىن ئىشىككە ئۈچ قەدەم
بۇلۇڭدا ئېچىلماي تۇردى چامادان
كىتابلار تەڭقىسلىقتا ھومايدى ماڭا
باشلاندى قەلبىمدە مۇڭلۇق شىۋىرغان.

لوندون ئۆيلىرى
قايتۇردى مېنى ۋىكتورىيە دەۋرىگە
قوڭۇر رەڭنىڭ سۇلالىسىگە
تامدى ۋە لېكىن بىر تامچە شەربەت
زارىققان كۆڭلۈمنىڭ پىيالىسىگە.

كىرىلىكىمگە يۆگىنىپ
مۇلايىم بايىتالغا ئوخشىدى كارىۋات
شائىر ئابدۇقادىر كاتەكتەك ئۆيدە
قىيغىتىپ چاپماقتا دالالاردا ئات.

دېرىزىدىن جىمجىتلىق كىرىپ
چاقماقتا ئەينەكلەرنى
ئىتتىرمەكتە تاملارنى
سوزماقتا زامانلارنى
چاپماقتا دەقىقىلەرنى.

مەن
تۇتۇپ قويدۇم يانچۇقۇمنى.

ئەنگلىيە — شەكىلسىز پىلانېتا

ئەنگلىيەنىڭ ياپىيىشلى، سۆيۈملۈك تۇپرىقىدا يېرۇسالېمنى قۇرۇپ چىقىمغۇچە روھىي كۈرەشلىرىمنى توختاتمايمەن، قىلىچىمۇ ئارام تاپمايدۇ.

— ۋىليام بىلەك (1757 — 1827)، ئىنگلىز شائىرى

(I will not cease from mental fight, not shall my sword sleep in my hand, Till we have built Jerusalem, in England's green and pleasant land.

— William Blake

1827—1757 English Poet)

ئەنگلىيە دېيىلگەندە، كىشىلەر بۇ دۆلەتنىڭ ئوبرازىنى ھەر خىل بەلگە بىلەن كۆز ئالدىغا كەلتۈرۈشى مۇمكىن. مەن ئەقلىمنى ئازراق تاپقاندا، «ئەنگلىيە» دېگەن ئىسىم «جاھانگىر» دېگەن ئىسىم بىلەن تەڭداش ئىكەن. رادىيودىن «ئەنگلىيە جاھانگىرلىكى» دېگەن گەپنى ئاڭلاپ، ئانامدىن ئۇنىڭ نېمە گەپلىكىنى سورىسام دەپ بېرەلمىگەنىدى. بالىلىقتىكى قىزىقىش بىردەملىكلا بولسا كېرەك، كېيىن ئۇنداق سوئاللارنى سوراشنى ئۇنتۇدۇم. خېلى يىللاردىن كېيىن مەھەللىمىزنىڭ مەزىنىدىن يەنە شۇ گەپنى سوراپ قالدۇم. چۈنكى، بۇ گەپ ھەممە يەر «جاھانگىر» بىلەن توشۇپ كەتكەندەك ئاڭلىناتتى. لېكىن، جاھانگىرنى كۆرەرمەن دېسەم، ئەتراپتا ساپلا ئادەم. جاھانگىر دېگەن ئاشكارا چېلىقمايدىغان نەرسە بولسا كېرەك، دەپ ئويلاپ

قالغانىدىم. «(جاھانگىر) دېگەن گەپ، - دېدى مەزىنىمىز، - جاھاننى ئۆزىنىڭ قىلىۋالغان كىشى دېگەن مەنىدە. چوڭنى قىسىدىغان سايماننى لاخشىگىر دەيمىزغۇ، جاھانگىر دېگەن سۆزدىكى (گىر) تۇتماق دېگەن مەنىدە». مۇنداق ئىكەن - دە، پۈتكۈل جاھاننى مېنىڭ دەۋالغان كىشىلەر جاھانگىر بولىدىكەن. «جاھانگىرلار» نىڭ رادىيودا قاتتىق تىللانغىنىغا قارىغاندا ئۇ چوقۇم ياخشى نەرسە ئەمەس ئىكەن، دەپ چۈشەنگەنىدىم. ئەمدى بىلسەم، ئاجىزلارنىڭ ھەممىسى جاھانگىرلارنى تىللايدىكەن، ئاجىزلار كۈچەيسە ئۆزى بۇرۇن تىللىغان ئىشنى قىلىشتىن يالتايمايدىكەن. شۇڭا، جاھانگىرلىكنىڭ تۈرلىرىمۇ ناھايىتى كۆپ بولىدىكەن. تارىخ دېگەن ھىيلە - مېكرىنىڭ ماغزاپلىرىدەك بىرنەرسە ئىكەن. خاتىرەمدە يەنە شۇنداق چۆكۈندىلەر تۈرىدۈكى، كىشىلەر دۇخاۋا دوپپىنى «مانچىستېر دوپپا» دېيىشىدىكەن. كېيىن بۇ گەپنى ئەدەبىي تىلىمىزدىنمۇ ئۇچراتقانىدىم. دۇخاۋىنىڭ ئىشلەنگەن يېرى ئەنگلىيەنىڭ مانچىستېر (Manchester) شەھىرى بولغاچقا، دوپپىلىرىمىز شۇنداق ئاتالغان بولسا كېرەك. دەپ قىياس قىلدىم. 20 - ئەسىرنىڭ كېيىنكى يىگىرمە يىلىدا ئىككىنچى دۇنيا ئۇرۇشىغا دائىر كىنولارنى كۆرەلەيدىغان بولدۇق. بۇ كىنولاردا چېرچىل قابىل رەھبەر سۈپىتىدە ئالاھىدە گەۋدىلىنەتتى. قارا شىلەپە ۋە پەلتو كىيىۋالغان بۇ سېمىز ئادەم ھە دەپ سىگارت چېكەتتى، خەرىتىنى قولىدىكى ھاسا تايىقى بىلەنلا كۆرسىتەتتى، شۇ چاغدا ئۇنىڭ ھاسا تايىقى نەگە تەگسە شۇ يەردە بىر ئىش بولىدىغاندەك تۇيۇلۇپ كېتەتتى. يالتا يىغىنى ئېچىلىپ، جاھاندىكى كۈرمىنىڭ ئادەمنىڭ تەقدىرى ئۇيان - بۇيان قىلىنىغاندا چېرچىلمۇ بار ئىكەن. بۇنى بىلگەندىن كېيىن، رېئاللىقتىكى نۇرغۇن ئىشنى چېرچىلنىڭ ھاسا تايىقى، ئىستالىننىڭ مۇشتىكى، روزۋېلتنىڭ قەلىمى بىلەن باغلاپ تەسەۋۋۇر قىلاتتىم. بىزدە نۇرغۇن ئادەم ئۆزى بىلەن

چېرىچىل ئوتتۇرىسىدىكى يوشۇرۇن مۇناسىۋەتنى بىلمەيدۇ، بۇنى پەقەت تارىخچىلار بىلەن سىياسىيغا قىزىقىدىغان ئادەملەرلا چۈشەنسە كېرەك. 20 - ئەسىر كىشىلىرىنىڭ ئىدىيەسى ۋە تۇرمۇشىغا چوڭقۇر تەسىر كۆرسەتكەن كارل ماركسنىڭ ئىزدىنىش ھاياتىمۇ ئەنگلىيەدە ئۆتكەنىدى. نيۇتون، دارۋىن، پار ماشىنىسى دېگەندەك ئىسىملارمۇ «ئەنگلىيە» دېگەن نامنى سۈپەتلەيتتى. ھازىرقى ياشلار «ئەنگلىيە» دېسە بىكخام، جامىس بوند، خاررى پوتېرلارنى كۆز ئالدىغا كەلتۈرىدۇ.

ئۇنداقتا شېكسپېرچۇ؟ مەن شېكسپېرنىڭ ۋېنېتسىيە سودىگىرى توغرىسىدىكى قىزىقارلىق ۋەقەلىرىنى ئوتتۇرا مەكتەپتىكى تەنتەربىيە ئوقۇتقۇچۇم غېنى مۇئەللىمدىن ئاڭلىغانىدىم. ئۇ بۇ ھېكايىنى شۇ چاغلاردا ئۇيغۇرچە نەشر قىلىنغان «شېكسپېر درامىلىرىنىڭ ھېكايىلىرى» دېگەن كىتابتىن ئوقۇغانىكەن. ئۇنىڭ قىزىقتۇرۇشى بىلەن ماريە لام ۋە چارلىز لاملار تەرىپىدىن درامىدىن ئۆزلەشتۈرۈپ چىقىلغان ئاشۇ توم كىتابنى بېرىلىپ ئوقۇپ چىققانىدىم. كېيىنچە، «ۋېنېتسىيە سودىگىرى» دېگەن دراما ئوتتۇرا مەكتەپ دەرسلىكىمىزدىنمۇ ئورۇن ئالدى. شېكسپېر بۈگۈنكى جاھانغا ھاكىم بولمىش ئىنگلىز تىلىنىڭ بەرپاچىلىرىنىڭ بىرى. ئىنگلىز سىياسىيونلىرى كۈندىلىك نۇتۇقلىرىدا ئۇنىڭ سۆزلىرىنى نەقىل كەلتۈرىدۇ. بىز ئۇنىڭ ئەسەرلىرى بىلەن ئابدۇشۈكۈر مۇھەممەتئىمىن، ئەھمەت ئىمىن، مىجىت تاشلارنىڭ تەرجىمىسى ئارقىلىق يۈز كۆرۈشتۈق.

بىر دۆلەت ياكى بىر مىللەتنىڭ ئوبرازىنى ئۇنىڭغا مەنسۇپ مەلۇم كىنكىرىت شەخسلەر ۋە نەرسىلەر ئارقىلىق كۆز ئالدىمىزغا كەلتۈرىمىز. ئۇنىڭ ئىجتىمائىي ۋە سىياسىي سىستېمىسىنى ئۇنىڭغا ئالاھىدە كۆڭۈل بۆلگەن ئادەملەرلا چۈشىنىدۇ. دۆلەت ئوبرازى ئۇنىڭ سىياسىي، ئىجتىمائىي، ئىقتىسادىي

سىستېمىسىنىڭ تاشقى پوستى سۈپىتىدە كىشىلەرنىڭ قەلبىدىن ئورۇن ئالىدۇ.

ئەنگلىيەنىڭ تارىخى ۋە سىياسىي قىياپىتىنى مۇپەسسىل بايان قىلىش قوللىنىۋاتقان بۇ كىتابنىڭ مەقسىتى ئەمەس. مۇئەللىپ سىزگە ئۆزىنىڭ كۆرگەنلىرى ئاساسىدىكى ئەھۋاللار ۋە ئوي - پىكىرلىرىنى تەقدىم قىلىپ، سىزنى دۇنيادا بىر كىشىلىك ئورنىڭىزنىڭ بولۇشى ئۈچۈن دۇنيانى كۆزىتىشكە دالالەت قىلىدۇ. بىر يىلغا يەتمىگەن مۇساپىرەتتىكى كەچمىشلەر ئەنگلىيەنى چۈشەندۈرۈشكە ھەرگىز كۇپايە قىلمايدۇ. بۇ ھەقتە بىز كىتابىي بىلىملەرگە مۇراجىئەت قىلىپ، كۆزىتىشلىرىمىزنى بىرلەشتۈرگەن ھالدا ئوقۇرمەنلىرىمىزگە بىر قىسىم بىلىمنى بەرمەكچى. بەلكىم، بۇ كېيىنكى سەھىپىلىرىمىز ئۈچۈن تولۇقلاش ۋە ياندىن يورۇتۇش رولىنى ئويناپ قالار. بېرىتانيە ئىچكى ئىشلار ئىدارىسى (Home office) تۈزگەن «بېرىتانيە بىرلەشمە پادىشاھلىقىدىكى ھايات» (Life in the United kingdom)، سىنگاپورلۇق تېررىي تەن (Terry Tan) يازغان «بېرىتانيە» (Britain)، داۋىد پ. كرىستوپېر (David p. Christopher) يازغان «بۈيۈك بېرىتانيە مەدەنىيىتى» (British Culture)، جوئى باينىندلوس (Joe Bind loss) يازغان «لوندون»، جون مېككورمىك (John McCormick) يازغان «بۈگۈنكى ئەنگلىيە» (Contemporary Britain)، فېي شياۋ تۇڭ (费孝通) يازغان «ئەنگلىيەگە زىيارەت» (《重访英伦》)، خۇ خۇينىڭ (胡惠宁) يازغان «ئەنگلىيەلىكلەر مۇنداق ياشايدۇ» (《英国人过这样生活》) دېگەندەك بىرقاتار پايدىلانمىدىن جۇغلانغان بىلىملىرىم ئاساسىدا، ئەنگلىيە ھەققىدىكى ئومۇمىي بىر نەزەرگە ئوقۇرمەنلىرىمنى ئورتاقلاشتۇرىمەن.

ئەنگلىيە ھەققىدە كىشىلەر ئۆزلىرىنىڭ بىلىم مۇھىتىغا يارىشا تەسىراتلارغا ئىگە. بۇ ھەقتە ئومۇملۇققا ۋەكىللىك قىلىدىغان بىرەر خىل تەسىراتنى تىپىكلەشتۈرۈپ كۆرسىتىپ

بېرىش تەس.

بۈيۈك بېرىتانيەنىڭ تازا گۈللەنگەن مەزگىللىرىدە، «ئەنگلىيەدە ئىشلەنگەن» دېگەن خېتى بار ماركىلار (سانائەت ئىنقىلابى دەۋرىدىن 20 - ئەسىرنىڭ 60 - يىللىرىغىچە) كىشىلەرنى جەلپ قىلاتتى. شۇ چاغلاردا كىشىلەرنىڭ نەزىرىدە ئىنگىلىزلارنىڭ ئوبرازى خۇددى ئەنگلىيەنىڭ مەنزىرىسىگە ئوخشاشلا ئۆزگىچە ئىدى: چىراي ئىپادىسى ھەمىشە تەمكىن، قارا شىلەپە كىيگەن، قولىدا ئېچىلمىغان كۈنلۈك، ئەنگلىيە مەنزىرىسى ئىلزابىت ئۇسلۇبىدىكى پاكىز ئۆيلەر، قەدىمكى چېركاۋلاردىن ھاسىل بولغان قەدىمىيلىك پۇرىقى كۈچلۈك شەھەر ۋە قىشلاقلاردىن ئىبارەت ئىدى. بۇ قەدىمكى ۋە گۈزەل مەنزىرىلەر دۇنيادىكى تالاي كىشىنى ئۆزىگە تارتىپ، ئەنگلىيەگە ھېسابسىز ساياھەت كىرىمى ئېلىپ كەلگەن.

ۋاقىتنىڭ ئۆتۈشى بىلەن ئەھۋال ئۆزگەردى، يۇقىرىقى قاراشلار ئاستا - ئاستا تارىخقا ئايلاندى. ئەمدىلىكتە كىشىلەرنىڭ كۆز ئالدىدا باشقا بىر مەنزىرە نامايان بولۇپ، ئەنگلىيەلىكلەرنىڭ ھېلىقىدەك تىپىك ئوبرازى مەۋجۇت بولماي قالغانىدى. پادىشاھ ۋە خانىشلارنى، شۇنداقلا ئۇلارنىڭ مۇلازىملىرىنى ساقلاپ قېلىش بولسا تامامەن سودا ئېھتىياجىدىن ئىبارەت بولۇپ، بۇلار ساياھەتچىلەرنىڭ تارىخقا قايتىش پىسخىكىسىنى قاندۇرۇشنى مەقسەت قىلاتتى. ئۇنداق ئەنئەنىۋى قىياپەتتىكى كىشىلەرنى بۈگۈنكى كۈندە كوچىلاردا كۆرگىلى بولمايتتى.

قىزىل يۈز دېھقانلارچۇ؟ كىشىلەر ئەنگلىيە سەھراىلىرىنى زامانىۋىلىقنىڭ تەسىرى يېتىپ بارمىغان، ئېچىلمىغان رايونلار دەپ قارايدۇ. ئەمەلىيەتتە، ئەنگلىيە سەھراىلىرى تامامەن دېگۈدەك 21 - ئەسىرنىڭ ئېقىمىدا. دېھقانچىلىقنىڭ ماشىنىلىشىشىغا ئەگىشىپ بۇ ئاتالمىش «دېھقانلار» كومپيۇتېر تېخنىكىسىنى پۇختا ئىگىلەپ، يۇقىرى پەن - تېخنىكىنى ئوبدان چۈشىنىدىغان

بولۇپ كەتتى. ئۇلار ئەجدادلىرىدەك ئات ۋە بوقۇسا بىلەن تېرىقچىلىق قىلمايدىغان بولدى.

«سېرىق چاچلىقلار» دېگەن سۈپەت ئەمەلىيەتكە ئەنگلىيەلىكلەر ۋە ياۋروپالىقلارغا ئانچە ماس كەلمەيدىغان بولۇپ كەتتى. چاچ ۋە تېرىسىنىڭ رەڭگى بىر ئادەمنىڭ ئىنگىلىز ياكى ئەمەسلىكىنى ئايرىيدىغان بەلگە بولماي قالدى. ھەر خىل ئىرق ئىنگىلىز تىلىنى قوللىنىدۇ. ئومۇمەن، بۈگۈنكى ئەنگلىيە كۆپ خىل ئىرق، كۆپ خىل مىللەت ئارىلىشىپ ياشايدىغان دۆلەتكە ئايلىنىپ كەتتى. شۇڭلاشقا، قايسى خىل ئامىلىنىڭ ئىنگىلىزلارنىڭ تىپىغا ۋەكىللىك قىلىدىغانلىقىنى دەپ بەرمەك تەس. داۋراڭ (ئېلان) رەسىملىرىدىكى كۆپ مىللەت ئارىلىشىپ تۇرغان ھالەتلەر شەكىل ئۈچۈن ئەمەس، بەلكى ئەنگلىيەنىڭ ھازىرقى رېئاللىقىدۇر.

ئەنگلىيەلىكلەرنىڭ ئەجدادىنىڭ تەركىبى مۇرەككەپ. ئۇلار مىلادىيەدىن بۇرۇنقى 2000 - يىلىدىن مىلادىيە 11 - ئەسىرگىچە بولغان ئارىلىقتا كېلىپ ئولتۇراقلىشىپ قالغان قەدىمكى رىملىقلار (Romans)، كېلتلار (Celts)، ساكسونلار (Saxons) ۋە شىمالىي ياۋروپالىقلارنىڭ كېيىنكى ئەۋلادى. كېلتلار بۇ يەرگە كېلىشتىن ئاۋۋال ئوتتۇرا دېڭىز بويلىرىدىكى بەزى مىللەتلەر بۇ يەرگە كېلىپ لوندون ۋە كانتېربۇرى دېگەندەك شەھەرلەرنى قۇرۇپ بولغانىدى. شۇنىڭدىن مىڭ يىل كېيىن كېلتلار فىرانسىيەنىڭ بىرىتون ۋە ئالپس تاغلىرىدىن ئەنگلىيە (England) گە كېلىشكەن. ئۇلارنىڭ بىر قىسمى شىمالغا ئىلگىرىلەپ شوتلاندىيە (Scotland) گە، ھەتتا دېڭىزدىن ئۆتۈپ ئىرېلاندىيە (Ireland) گىچە بارغان. مانا بۇ بۈگۈنكى ئىرېلاندىيە ۋە شوتلاندىيەدىكى بەزى مىللىي گۇرۇھلارنىڭ كېلىت تىلىنى تىرىلدۈرمەكچى بولۇشنىڭ سەۋەبى.

ھازىرمۇ كورنىۋال (Cornwall) كىشىلىرى بىرىتونلار (Bretons)

ھەققىدە سۆز ئېچىلسا ھاياجانلىنىپ كېتىدۇ. مىلادىيەدىن تەخمىنەن 55 يىل بۇرۇن رىملىقلار ئەنگلىيەگە كۆز تىكىپ، كېلتلارنى ئەل قىلدى. مىلادىيەدىن كېيىنكى 4 - ئەسىرلەردە رىملىقلار گېرمانىيەدىن كەلگەن ئانگىللار (Angles) - ساكسونلار ۋە جۇتلار (Jutes) غا تەڭ كېلەلمەي، ئاخىر رىم ئىمپېرىيەسى بەربات بولدى. شىمالىي ياۋروپادىكى دېڭىز قاراقچىلىرى ئانگلو - ساكسونلار ۋە جۇتلارنى يېڭىپ، ئەنگلىيەگە تاكى مىلادىيە 11 - ئەسىرگىچە ھۆكۈمرانلىق قىلدى. 1066 - يىلى نورماندىيە ئۆلكىسىنىڭ ھۆكۈمرانى كىنەز ۋىليام سىكاندىنوۋىيە يېرىم ئارىلىنىڭ جەنۇبىدا قوشۇن تارتىپ غەلىبىگە ئېرىشتى - دە، پادىشاھلىق تەختىگە ئولتۇردى. نورماندىيەلىكلەردىن قالغان كونا قەلئەلەرنى ھازىرمۇ ئەنگلىيە سەھراىلىرىدىن تاپقىلى بولىدۇ. رىملىقلارنىڭ قاتناش سىستېمىسىنىڭ ئىزنالىرى ھازىرمۇ بار. بۈگۈنكى ئىنگلىزچە جانلىق تىلدا ئاشۇ قەدىمكى مىللەتلەرنىڭ تەسىرى بار. ھازىرقى زامان ئىنگلىز تىلى بولسا كېلت تىلى، شىمالىي ياۋروپا دىيالېكتلىرى، ئانگلو - ساكسون تىلى، لاتىن تىلى ۋە فىرانسۇز تىلىنىڭ ئارىلاشمىسىدۇر.

19 - ئەسىرنىڭ باشلىرىدا نۇرغۇن يەھۇدىي شەرقىي ياۋروپادىكى ئىرقىي زىيانكەشلىكتىن قېچىپ ئەنگلىيە ۋە ئەنگلىيەنىڭ شەرقىدىكى شفىلد (Sheffield) رايونىغا كۆچۈپ كېلىدۇ. ئۇلار تېرىقچىلىق، مويىكېچىلىق ۋە كىيىم - كېچەك سودىسى ئارقىلىق بېيىيدۇ. 20 - ئەسىرنىڭ ئوتتۇرىلىرىغا كەلگەندە يەنە بىر قېتىملىق كۆچمەنلەر دولقۇنى ئەنگلىيەنى قاپلىدى. بىنگالىقلار نامراتلىق ۋە نوپۇس زىچلىقىدىن قۇتۇلۇش ئۈچۈن ئەنگلىيەگە كېلىپ، كېتىپ قالغان يەھۇدىيلارنىڭ سودىسىنى داۋاملاشتۇرىدۇ. شەرقىي لوندوننىڭ بىرىك كوچىسى (Brick Lane) غا جايلاشقان نەزىر - چىراغ ئۆيى بۇ خىل ئۆزگىرىشنى ناھايىتى ئوبدان ئەكس ئەتتۈرۈپ بېرىدۇ. بۇ ئۆي 300

يىل بۇرۇن بىر فىرانسۇز چېركاۋى بولۇپ، كېيىن ۋېسلىي (Wesley) چېركاۋىغا ئۆزگەرگەن، ئاندىن يەھۇدىي چېركاۋى بولغان. ئەمدىلىكتە ئۇ بىر موناستىر ھالىتىدە.

بىنگالىقلار 20 - ئەسىرنىڭ 50 - يىللىرىدىن باشلاپ ئەنگلىيەگە كەلدى. بىنگالىنىڭ پەنجاب (Punjab) ئۆلكىسىدىن، ھىندىستاننىڭ گۇجارات (Gujarat) ئىشتاتىدىن ۋە مىسسىرنىڭ ئىسمائىلىيە رايونىدىن كەلگەن سىكلار (Sikh)؛ كېنىيە، تانزانىيە، ئوگاندا، مالاۋىيە قاتارلىق ئەللەردىن كەلگەن ئافرىقىلىقلارمۇ ئەنگلىيەدە تىرىكچىلىك قىلىشقا باشلىدى. ئۇلار باشتا ئەنگلىيەنىڭ لەيسستېر (Leicester)، بىرمىڭھام (Birmingham) قاتارلىق ئوتتۇرا قىسىمىدىكى شەھەرلىرىگە ئورۇنلاشقان بولۇپ، بارا - بارا لوندون رايونىغا كۆچۈپ كېلىشىدۇ، ھازىرمۇ لوندوننىڭ بىر قىسىم رايونىنى ئارىلىشىڭىز ھىندىستانغا بېرىپ قالغاندەك تەسىراتقا كېلىسىز.

1950 - يىلىدىن باشلاپ غەربىي ھىندىستان ئادەملىرىمۇ ئەنگلىيەگە كېلىپ، يەرلىكلەر قىلىشنى ئانچە خالىمايدىغان ئىشلارنى قىلىپ تۇرمۇش كەچۈرىدۇ. «ئورتاق گۈللىنىش» چەمبىرىكىگە ئەزا دۆلەتلەرنىڭ پۇقراسى بولۇش سۈپىتى بىلەن ئۇلار ئەنگلىيەنى ئۆز دۆلىتى قاتارىدا كۆرىدۇ. ئۇلار بۇ يەردە چەتكە قېقىلىش ۋە كەمسىتىلىشنى خىيالىغىمۇ كەلتۈرمىگەنىدى. ئۇلار تۆمۈرىپول كەسپىگە ئوخشاش مۇلازىمەت خاراكتېرلىك ئىشلارنى قىلدى، بۇ ئىشلارنىڭ كىرىمى تۆۋەن بولۇپ، يەرلىكلەر كۆزىگە ئىلمايدۇ. بۇ ئەھۋال ياش كۆچمەنلەرنى غەزەپلەندۈرۈپ، قانلىق توقۇنۇشلارنى كەلتۈرۈپ چىقارغانىدى.

بېرىتانىيەنىڭ ھازىرقى نوپۇسى 59 مىليون بولۇپ، بۇ نوپۇسنىڭ 2001 - يىلىدىكى ئەھۋالى مۇنداق:

ئېنگلاند: 49.1 مىليون (نومۇمىي نوپۇسنىڭ %83 ى)

شوتلاندا: 5.1 مىليون (نومۇمىي نوپۇسنىڭ %9 ى)

ۋېلىش: 2.9 مىليون (ئومۇمىي نوپۇسنىڭ %5 ى)
 شىمالىي ئىرېلاندىيە: 1.7 مىليون (ئومۇمىي نوپۇسنىڭ %3 ى)
 بېرىتانىيە نوپۇسىدا ئاق تەنلىكلەر ئومۇمىي نوپۇسنىڭ %92.1 نى، غەيرىي ئاق تەنلىكلەر %7.9 نى ئىگىلەيدىكەن.
 بېرىتانىيەدە يەنە ئاسىيا، ھىندىستان، پاكىستان، بىنگال، جۇڭگو قاتارلىق ئەللەردىن كۆچۈپ بارغان ئادەملەرمۇ كۆپ. بۇلارنىڭ ئىچىدە ھىندىستان، پاكىستان، بىنگالدىن بارغانلارنىڭ نوپۇسى 2 مىليوندىن ئارتۇق بولۇپ، پۈتكۈل بېرىتانىيە نوپۇسنىڭ %3.6 نى تەشكىل قىلىدىكەن. بېرىتانىيەدىكى جۇڭگولۇقلارنىڭ نوپۇسى 200 مىڭدىن ئارتۇق بولۇپ، ئومۇمىي نوپۇسنىڭ %0.4 نى ئىگىلەيدىكەن. ۋىكىپېدىيە (Wikipedia) دىكى ئۇچۇرلاردىن مەلۇم بولۇشىچە، ھازىرقى مۆلچەرگە ئاساسلانغاندا، بېرىتانىيەدىكى مۇسۇلمانلارنىڭ كۆپى تۈركىيە ۋە سىپرۇس تۈركلىرىدىن بولۇپ، بېرىتانىيەدە جەمئىي 500 مىڭ تۈرك ياشايدىكەن. شۇنداق بولغاندا، بېرىتانىيەدىكى ئاز سانلىق مىللەتلەرنىڭ ئومۇمىي سانى 5 مىليونغا يېقىن بولۇپ، پۈتكۈل دۆلەت نوپۇسنىڭ تەخمىنەن %8 نى ئىگىلەيدىكەن. ئوخشىمىغان ئىقلىمدىن كەلگەن كۆچمەنلەرنىڭ كۆپىيىشىگە ئەگىشىپ، تەبىئىي ھالدا ئىرق مەسىلىسى كېلىپ چىققان ۋە بېرىتانىيە ھۆكۈمىتى ئالدىنقى ئەسىرنىڭ 60 - يىللىرىدىن باشلاپ ئىرقىي باراۋەرلىك ھەققىدە قانۇن تۈزگەن. مۇشۇ كۈنلەردە بىرەر كىشى ئۆزىنىڭ ئىرقىي ياكى مىللىي جەھەتتە كەمسىتىلگەنلىكى ھەققىدە ئەرز سۇنسا ۋە بۇ ئەرزنىڭ ھەقلىقلىقى ئىسپاتلانسا، كەمسىتكۈچى قايسى ئىرقىتىن بولۇشىدىن قەتئىينەزەر، مۇناسىپ قانۇنىي چارە كۆرۈلىدىكەن. ئەنگلىيە تارىخىدا ئىرقچىلىققا دائىر مۇنۇ ۋەقە ئىنتايىن مەشھۇر: 1993 - يىلى ستېفېن لاۋرېنس Stephen Lawrence ئىسىملىك بىر قارا تەنلىك ئۆسمۈر لوندوننىڭ شەرقىي جەنۇبى رايونىدىكى ئاپتوبۇس بېكىتىدە ماشىنا ساقلاۋاتقاندا، بەش ئاق تەنلىك

ياشنىڭ زەربىسىگە ئۇچراپ ئۆلۈپ كېتىدۇ. ئۇلار قارا تەنلىك بالىغا ھېچبىر باھانە - سەۋەبسىزلا ھۇجۇم قىلىپ پىچاق تىقىدۇ ۋە ئۇنىڭ ئۆلۈكىنى پىيادىلەر يولىغا تاشلاپ قويىدۇ. لېكىن، قاتىل تۈزۈك ئەيىبلەنمەي، قانۇن ۋە ئەدلىيە ساھەسىدە ئىرقچىلىقنىڭ مەۋجۇتلۇقىنى ئاشكارىلاپ قويىدۇ. نەق مەيداننى تەكشۈرگەن ساقچىلار لاۋرىنسنى ئۆلتۈرگەن قاتىللارنى قوغلاپ تۇتۇشتا ئاكتىپ بولمىغان، ئۇنىڭ ئاتا - ئانىسىغىمۇ قوپاللىق قىلىپ دېلو ئەھۋالىنى بىلىش ھوقۇقىنى رەت قىلغان. ساقچى دائىرىلىرى لاۋرىنس سەۋەبسىز ئىرقىي ھۇجۇمنىڭ قۇربانى ئەمەس، بەلكى بىر مەيدان ماجىرائىڭ قۇربانى دەپ ھۆكۈم چىقارغان. گۇماندارلار ھەققىدە خېلى ئېنىق يىپ ئۇچى تۇرسىمۇ، تەكشۈرۈپ ئېنىقلاش ئىشلىرىغا ئەتەي سۇس قارىغان. ساقچى دائىرىلىرى ئۇچۇرلارنى يوشۇرۇپ، بىر - بىرىگە چاپان يېپىپ، ئۆزلىرىنىڭ خاتالىقلىرىنى يوللۇق قىلىۋالغان. شۇنداق قىلىپ بۇ دېلو 1997 - يىلىغىچە سۈرۈلۈپ ئاخىر ئېنىقلانغان. 1999 - يىلىغا كەلگەندە «ماكفېرسون دوكلاتى» (Macpherson Report) ئېلان قىلىنىپ، ساقچى دائىرىلىرىنىڭ بۇ خاتالىقلىرىنى ئادەتتىكى خاتالىق بولماستىن، بەلكى پۈتكۈل قانۇن ۋە ئەدلىيە ساھەسىگە يامراپ كەتكەن تۈزۈملەشكەن ئىرقچىلىقنىڭ نەتىجىسى، دەپ يەكۈن چىقىرىلغان. «ماكفېرسون دوكلاتى» تۈزۈملەشكەن ئىرقچىلىقنىڭ بارلىقىنى تەن ئالغان ۋە ئۇنى كەسكىن ئەيىبلىگەن دوكلات سۈپىتىدە تېرە، مەدەنىيەت ۋە تىل پەرقىگە قاراپ ئىش تۇتۇپ، ئاز سانلىق مىللەتلەرنىڭ ھوقۇق - مەنپەئىتىگە زىيان - زەخمەت يەتكۈزۈش قىلمىشلىرىنى قاتتىق سۆككەن. دوكلاتتا ئىرقچىلىق جىنايەت شەكىللىرىنى بىر تەرەپ قىلىشقا ئائىت 70 ماددىلىق لايىھە ئوتتۇرىغا قويۇلۇپ، ئىرقچى ساقچىلارنى تازىلاش تەكىتلەنگەن. بۇ يەردىكى تۈزۈملەشكەن ئىرقچىلىق ئادەتتىكى پۇقرالاردىن تارتىپ دۆلەت ئەمەلدارلىرىغا

قەدەر خۇپىيانە سىستېمىلاشقان مىللىي كەمسىتىش، يەكلەش ۋە چەكلەشنى كۆرسىتىدۇ. «ماكفېرسون دوكلاتى» نىڭ مۇۋەپپەقىيىتى شۇكى، ئۇ بېرىتانىيە جەمئىيىتىدىكى ئىرقچىلىق ھادىسىلىرىنى ئاشكارا ئېتىراپ قىلىش بىلەن بىللە، ئۇنى ئوچۇق رەت قىلىدىغان يەنە بىر قۇتۇپنىڭ بارلىقىنى كۆرسەتتى. بۇنى ئىرقچىلىق ياكى مىللەتچىلىك خاھىشلىرىنى چەكلەيدىغان غەيرىي كۈچنى تاپقىلى بولمايدىغان مۇتلەق تۈزۈملەشكەن ئىرقچىلىققا نىسبەتەن ئىلغارراق دېمەي تۇرالمايمىز.

ئىرقچىلىق قانۇن، ئەدلىيە، ئىقتىساد، مەدەنىيەت، سەھىيە ۋە تەنتەربىيە، نوپۇس قاتارلىق ساھەلەر بويىچە بىر ئىرقنىڭ يەنە بىر ئىرققا يۈرگۈزگەن بوزەك قىلىش سىياسىتىدۇر. بۇ خىل سىياسەت بارغانسېرى تەرەققىي قىلىپ، مەدەنىيەت تۈسىنى ئالدى ۋە «يېڭى ئىرقچىلىق» دەپ ئاتالدى. بۇنىڭدا بىر مىللەتنىڭ «دۆت» ياكى «ئەقىللىك» بولۇشى كۆپ سانلىقنىڭ مەدەنىيەت ۋە قىممەت قارىشىنى ئۆلچەم قىلىپ ئايرىلىدۇ، كۆپ سانلىققا سىڭىپ كېتىشنى خالىمىغان مەدەنىيەت توپى پىلانلىق ھالدا چەتلەشتۈرۈلىدۇ. بىز مىسال كەلتۈرگەن دېلودىكى قارا تەنلىك بالىنىڭ ئىسمى ئىنگلىزچە، تىلىمۇ ئىنگلىزچە بولۇپ، پەقەت تېرىسىلا ئاسسىمىلياتسىيە بولمىغانىدى. شۇنداقتمۇ ئۇ ئىرقىي ئۆچمەنلىكنىڭ نىشانى بولۇپ قالغان. بۇ، ئىنسانلارنى چەكلەپ تۇرىدىغان باراۋەر نىسبەتتىكى كۈچ بولمىغاندا، ئۇنىڭ جىنايى قىلمىشلىرىنىڭ تېخىمۇ ئىلگىرىلەپ داۋام قىلىۋېرىدىغانلىقىنى چۈشەندۈرىدۇ. پەن - تېخنىكىنىڭ تەرەققىي قىلىشى ۋە ئىقتىسادنىڭ گۈللىنىشى بىلەن مىللەتچىلىك ياكى ئىرقچىلىق ئاخىرلىشىپ قالمايدۇ، بەلكى يېڭى تۈس ئالىدۇ. بۇنى بۈگۈنكى دۇنيانىڭ ۋەزىيىتىگە قارىساق ئاسانلا چۈشىنەلەيمىز. بىر كەمسىتىلگۈچىنىڭ جىسمانىي ھالاۋىتى ئۇنىڭ ئەركىن

ۋاقتىدىكىدىن كۆپ ياخشى بولۇشى مۇمكىن، ئەمما ئۇ باشقىلار «تارتىۋالسا بولمايدىغان» ھوقۇقى ئارقىلىق ئۆزىنىڭ ئېتىقادىنى قوغداپ قېلىشقا قادىر بولالماسلىقى مۇمكىن. شۇنىڭ بىلەن ئۇ ھەقىقىي ئىنسانلىق سالاھىيىتىدىن ئايرىلىپ قېلىشى مۇمكىن.

بەزىلەر ئادەتتە «ئاز سانلىق مىللەت» دېگەن ئۇقۇمنى ناھايىتى ئاددىي چۈشىنىدۇ - دە، نوقۇل نوپۇس سانىدىكى مەسىلە دەپ قارايدۇ. ئەمەلىيەتتە، ئۇ ناھايىتى مۇرەككەپ ئۇقۇم. جەمئىيەتشۇناس داۋىد پوپېننو (David Popenoe) بىر تەرەپلىملىك ھالدا «ئاز سانلىق مىللەت دېگىنىمىز ئىرقىي، ئىجتىمائىي، مەدەنىيەت قاتارلىق جەھەتلەردە پەرقلىنىپ تۇرىدىغان، كەمسىتىش ۋە بوزەك قىلىش ئوبيېكتىغا ئايلانغان كىشىلەر تۈركۈمىدۇر» دەيدۇ. ئۇ يەنە «ئاز سانلىق مىللەت» بىلەن «كۆپ سانلىق مىللەت» نىڭ پەرقى سانىنىڭ ئاز - كۆپلۈكىدە ئەمەس، بەلكى ھوقۇقىنىڭ ئاز - كۆپلۈكىدە، دەپ ئىزاھلايدۇ. بەزى مىللەتلەر ئۆزى كۆپ سانلىق تۇرۇپ، باشقا يەرگە پاناھلىق ئىزدەپ كۆچۈپ بېرىش تۈپەيلى، بۆلۈنۈپ ئاز سانلىق بولۇپ قېلىشى مۇمكىن. مىسالەن، ئەنگلىيەگە كۆچۈپ بارغان بىنگالىلىقلار ياكى تۈركلەردەك. بەزى مىللەتلەر ئۆزىنىڭ يەرلىك مۇھىتىدا كۆپ بولسىمۇ، ئۇ يەرگە يەرلەشكەن كۆچمەنلەرنىڭ ئاۋۇپ كېتىشى بىلەن ئاز سانلىق مىللەت بولۇپ قالىدۇ. مىسالەن، ئامېرىكىدىكى ئىندىيانلاردەك. بۇنىڭدىن مەلۇمكى، «ئاز سانلىق مىللەت» دېگەن ئۇقۇم ئىجتىمائىي ۋە سىياسىي مەنىگە ئىگە، جەمئىيەت كۈچلىرىنىڭ نىسبىتىدىكى ئۆزگىرىشتىن كېلىپ چىققان بولىدۇ. ھىندىستاندىكى شىكلار (Sikhs) پۈتكۈل ھىندىستان نوپۇسىنىڭ %20 گە يەتمەيدۇ. ئەمما، ئۆزلىرىنىڭ رايونى پەنجاپقا نىسبەتەن كۆپ سانلىق بولۇپ، شۇ يەردىكى نوپۇسنىڭ %65 نى ئىگىلەيدۇ. دېمەك، شىكلار ھىندىستانغا

نەسبەتەن «ئاز سانلىق»، پەنجاپقا نەسبەتەن «كۆپ سانلىق». ئومۇمەن، «ئاز سانلىق مىللەت» دېگەن ئۇقۇم شەرتلىك ھەم نەسبىي ئۇقۇم. شۇڭا، نورۋېگىيەلىك ئىنسانشۇناس توماس خوللاندى ئېرىكسون (Thomas Hylland Eriksen) «گەرچە ئاز سانلىق مىللەت دېگەن سۆز ساندىكى ئاز - كۆپلۈكنى بىلدۈرسىمۇ، كەسپىي ھۆججەتلەردە سىياسىي جەھەتتىكى بويىسۇنۇشنى بىلدۈرىدۇ» دېگەنىدى. روشەنكى، بۇ ئېنىقلىمىلار غەربنىڭ ئىجتىمائىي شارائىتىنى شەرت قىلغان.

ئەنگلىيە ئىقتىسادىنىڭ ياخشى بولۇشى ۋە جەمئىيەتنىڭ مۇقىم بولۇشى دۇنيانىڭ تىنچسىز رايونلىرىدىكى كىشىلەرنى بۇ يەرگە جەلپ قىلدى. «11 - سېنتەبىر ۋەقەسى»دىن كېيىنكى مالىمانچىلىقلاردا تېخىمۇ شۇنداق بولدى. دۇنيانىڭ ئوخشىمىغان جايىدىكى سىياسىي تەھدىتلەر، دىكتاتور تۈزۈملەر ۋە ئۇرۇشلار نۇرغۇن پاناھلىق تىلگۈچىنى كەلتۈرۈپ چىقاردى. سومالى، ئافغانىستان، ئالبانىيە، ئىراق، ئوتتۇرا ئاسىيا باشقا يەرگە مۇساپىر «ئېكسپورت» قىلىدىغان رايونلارغا ئايلىنىپ قالدى. مۇساپىرلارنىڭ تۈركۈملەپ يېتىپ كېلىشى يەرلىك بېرىتانىيەلىكلەردە ئىقتىسادىمىز ئاشۇلار تۈپەيلى خاراب بولىدىغان بولدى، دېگەن ئەندىشىنى پەيدا قىلدى. دۆلەت ئىچىدىكى ئېتنىك تەركىبلەرنىڭ كۆپ خىللىشىشى تەبىئىي ھالدا نازۇك ئىرقىي مەسىلىلەرنى پەيدا قىلىپ، دۆلەتنىڭ جىددىي كۆڭۈل بۆلۈش نۇقتىسىغا ئايلاندى ھەمدە ئىرقىي كەمسىتىشكە قارشى تۇرىدىغان ۋە ئىرقىلار ئارا باراۋەرلىكنى نېگىز قىلغان قانۇنلار تۈزۈلۈپ يولغا قويۇلۇشقا باشلىدى.

سوغۇقچىلىق ئۇرۇشىنىڭ ئاخىرلىشىشى بېرىتانىيەنىڭ سىياسىي ئاتموسفېراسىغا تېخىمۇ كۆپ ئازادلىك ئېلىپ كەلدى. ئاقسۆڭەكلەر تەبىقىسى بىلەن ئاۋام ئوتتۇرىسىدىكى تەبىقىچىلىك ئازايدى، كىشىلەرنىڭ ئىندىۋىدۇئال تاللاشلىرىغا بولغان

ئەنئەنىۋى كونتروللۇق بوشىدى. شەخس ئازادلىقى تەشەببۇسىدىكى مەدەنىيەت مەھسۇلاتلىرى بازارنى كەڭرى ئىگىلەشكە باشلىدى. تېخىمۇ ئەرەب، تېخىمۇ كەڭ قورساق، سەھىيە ۋە مائارىپ جەھەتتە تېخىمۇ ئەۋزەل بىر جەمئىيەت كىشىلەرنىڭ كۆز ئالدىدا ئايان بولۇشقا باشلىدى.

ئەنگلىيەدە ئىنگلىز تىلىدىن باشقا قانچە خىل تىلنىڭ سۆزلىنىدىغانلىقى ئېنىق بولمىدى. كىشىلەردىن سوراپ بىلىشىمچە، پەقەت لوندوننىڭ ئۆزىدىلا 200 خىلدىن ئارتۇق تىل سۆزلىنىۋاتىمىش. ئەلۋەتتە، بۇ ساننىڭ ئىچىدە ئۇيغۇر تىلىنىمۇ بار دەپ قارىدىم. لوندوندا ئۇزۇنراق تۇرغان ئۇيغۇر قېرىنداشلاردىن سوراپ بىلىشىمچە، بېرتانىيەدە نەپەس ئېلىۋاتقان ئۇيغۇر زاتى 200 گە يېقىنىمىش. ئۇلار باغچىلاردا، ئاپتوبۇسلاردا، بىر - بىرى بىلەن تېلېفون ئارقىلىق سۆزلەشكەندە ئانا تىلىدا بەھۇزۇر پاراڭلىشىدىكەن. ئاپتوبۇسلاردا غەيرىي ئىنگلىز تىلىدا سۆزلەشكەنلەر ھېچكىمنىڭ دىققىتىنى قوزغىيالمايدۇ. چۈنكى، لوندوندىكى كۆچمەنلەرنىڭ نوپۇسى پۈتكۈل لوندون نوپۇسىنىڭ 30% نى ئىگىلەيدىغان بولۇپ، دۇنيادىكى مۇساپىرلار مۇزېي دېيىشكە بولاتتى. قىزىق يېرى، بېرتانىيەدە قانچە مىللەت بار دېسەك شۇنچە خىل ئىنگلىز تىلى بار دېيەلەيمىز. چۈنكى، ئۇلار ئىنگلىز تىلىدا سۆزلىسە ئۆزلىرىنىڭ ئانا تىلىدىكى تەلەپپۇزنى قوشۇۋېتەتتى. شۇڭا، ئىنگلىزلارمۇ بۇزۇلغان ئىنگلىزچىنى ئاڭلاپ چۈشىنىشكە كۆنۈككەن.

بەلكىم، بېرتانىيەنىڭ ئەڭ تىپىك يەرلىك مەھسۇلاتى ئىنگلىز تىلى بولسا كېرەك. بۇ مەھسۇلات بۈگۈنكى كۈندە پۈتكۈل دۇنيانى قاپلىدى. مەلۇماتلاردىن كۆرە، 1.4 مىليارد كىشى ئۈچۈن ئىنگلىز تىلى مەمۇرىي تۈسكە ئىگە ئىكەن. 400 مىليون ئادەم ئىنگلىز تىلىنى بىرىنچى تىلى سۈپىتىدە سۆزلىسە، 500 مىليون ئادەم ئىككىنچى تىلى سۈپىتىدە سۆزلەيدىكەن. ئۇنىڭدىن باشقا 1

مىليارد ئادەم مەكتەپلەردە ئىنگلىز تىلى ئۆگىنىدىكەن. دۇنيا نوپۇسىنىڭ ئۈچتىن ئىككى قىسمىنى ئىنگلىز تىلىدىن ئازراق مەلۇماتقا ئىگە دەپ ھېسابلاشقا بولىدىكەن. دۇنيادىكى 60 تىن ئارتۇق دۆلەتتە ئىنگلىز تىلى ھۆكۈمەت تىلى ياكى يېرىم ھۆكۈمەت تىلى سۈپىتىدە ئىشلىتىلىدىكەن.

بېرىتانىيەدە يەنە سۆزلىگۈچىلىرى 100 مىڭدىن ئاشىدىغان تىلدىن ئون ئىككىسى بار ئىكەن. بۇلاردىن ئوردۇ، ھىندى، ئەرەب، تۈرك، خەنزۇ تىللىرىنى مىسالغا ئېلىش مۇمكىن. بېرىتانىيەدە 2000 يىللىق تارىخقا ئىگە بىر تىل بار، ئۇ گېلىك تىلى (Gaelic language) بولۇپ، ئىنگلىز تىلىدىن پەرقلىنىدۇ. ئادەتتە، بۇ تىل مىلادىيەدىن بۇرۇنقى 14 - ئەسىردە شەكىللەنگەن دەپ قارىلىدۇ. بۇ تىلنىڭ ئىگىسى بولمىش گېل (Gael) لار ئىرېلاندىيە، مان ئارىلى (Isle of Man)، (شىمالىي ئىرېلاندىيە بىلەن ئەنگلىيە ئوتتۇرىسىدىكى كىچىك ئارال)، شوتلاندىيە قاتارلىق يەرلەرگە جايلاشقان. مىلادىيە 15 - ئەسىرگە كەلگەندە (800 يىللاردىن كېيىن) شىمالىي ياۋروپادىن باستۇرۇپ كەلگەن ئانگلو - ساكسون (Anglo - Saxon) قەبىلىلىرى كېلتلارنى كورنۋول (Cornwall)، ۋېلس (Wales) ۋە شوتلاندىيە (Scotland) تەرەپلەرگە قوغلىمىۋەتكەن. گېلىك تىللىرى ئائىلىسىگە كىرىدىغان ۋېلش (Welsh)، ئىرېلاندى تىلى (Irish)، شوتلاندىيە تىلى نىسپىي مۇستەقىل بۇ جۇغراپىيەلىك رايونلاردا مۇستەقىل راۋاجلىنىپ ماڭالىغان. مان ئارىلى (Isle of Man) نى ئالساق، نوپۇسى 80 مىڭدىن ئاشىدىغان بۇ ئارالدا ئىنگلىز تىلى بىلەن بىللە مان تىلى (Manx) ھۆكۈمەت تىلى قىلىنىدۇ، تېخى ئۆزىنىڭ پارلامېنتىغا ئىگە. ۋېلش تىلى (Welsh Language) نى ئالساق، سۆزلىگۈچىسى 750 مىڭدىن ئاشىدۇ، ۋېلشلار ئاساسەن دېگۈدەك شەرق تەرەپتىن ئەنگلىيە (England) بىلەن چېگرالىنىدىغان ۋېلش (Wales) تا ياشايدۇ. بۇ تىل 20 - ئەسىرنىڭ

ئوتتۇرىلىرىدا ئىنگلىز تىلىنىڭ ھۆكۈمەت، مائارىپ ۋە سودا ساھەلىرىدىكى زومىگەرلىكىگە ئۇچراپ چەتلىشىش-تۈرۈلگەن. نەتىجىدە، ۋېلىش تىلى چېركاۋ ۋە ئائىلىلەردىلا سۆزلىنىدىغان بولۇپ قالغان. 19 - ئەسىردە كان ۋە پولات - تۆمۈر ئىشچىلىرى بولۇپ كەلگەن ئىنگلىز ئىشچىلار ۋېلىشلارنى چەتكە قاققاچقا، ئۇلارنىڭ بىر قىسمى ئارگېنتىناغا كۆچۈپ كەتكەن. ۋېلىش تىلىنىڭ چېكىنىشى 1960 - يىللارغا قەدەر داۋام قىلىدۇ. كېيىن مىللەتپەرۋەرلىكنىڭ ئەۋج ئېلىشى بىلەن، كىشىلەر ۋېلىش تىلى ئارقىلىق ئۆزلىرىنىڭ مىللىي كىملىكىنى قايتىدىن تىكلەمەكچى بولىدۇ.

1964 - يىلى بېرىتانىيە ھۆكۈمىتىمۇ كىشىلەرنىڭ بۇ خاھىشىنى قوللاپ، ئەنگلىيە رادىيو شىركىتى (British Broad Casting Corporation) نىڭ ۋېلىش تىلى تارمىقىنى قۇرۇپ بېرىدۇ. 1967 - يىلى ۋېلىش تىلى پائالىيىتىدە ۋېلىش تىلى قوغدىلىدىغان تىل سۈپىتىدە قانۇنلىشىدۇ. نەتىجىدە، ھۆكۈمەت ھۆججەتلىرى ۋېلىش ۋە ئىنگلىز تىلىدا يېزىلىدىغان بولىدۇ. 1970 - يىلىغا كەلگەندە ۋېلىش تىلىدىكى يەرلىك گېزىت، 1982 - يىلىغا كەلگەندە تېلېۋىزىيە قانىلى تەسىس قىلىنىدۇ. 1993 - يىلىغا كەلگەندە ۋېلىش تىلى ئىنگلىز تىلى بىلەن باراۋەر تىل سۈپىتىدە ھۆكۈمەت تەرىپىدىن مۇقىملاشتۇرۇلۇپ، قانۇنىي ۋە ئاممىۋى ئىشلاردا ۋېلىش تىلى ئىشلىتىلىدىغان بولىدۇ. ۋېلىش تىلى ھازىر مەكتەپلەردە بىمالال ئىشلىتىلىدۇ. ئۇزاق دەۋرلىك شانلىق ئەدەبىيات تارىخىغا ئىگە بۇ تىلدا مۇزىكا، ئەدەبىيات ۋە دراما كېچىلىكلىرى ئۆتكۈزۈلۈپ تۇرىدۇ. كېچىلىكلەردە مىللىي شائىرلارنىڭ ساپ ۋېلىش تىلىدىكى شېئىرلىرى كىشىلەرنىڭ يوللۇق بولغان مىللىي كىملىك تۇيغۇلىرىنى تازىلاپ، تاۋلاپ تۇرىدۇ.

ئىرېلاندى تىلى (Irish) ئىرېلاندىيە 1803 - يىلى

بېرىتانىيەنىڭ بىر تەركىبىي قىسمى بولغانغا قەدەر كەڭ تۈردە ئىشلىتىلىپ كېلىنگەنىدى. بېرىتانىيەگە قوشۇلغاندىن كېيىن، ئىرېلاندى تىلى بىر مەزگىللىك خاراب بولۇش دەۋرىنى باشتىن كەچۈردى. 19 - ئەسىرنىڭ ئاخىرلىرىغا كەلگەندە، ئىرېلاندىلاردا جۇمھۇرىيەت ھەرىكىتى پەيدا بولۇپ، ئىرېلاندى تىلىنى ئۆزلىرىنىڭ سىمۋولى ۋە مەدەنىيەت كىملىكى سۈپىتىدە ھىمايە قىلىشقا باشلايدۇ. 1921 - يىلى جەنۇبىي ئىرېلاندىيە قىسمەن مۇستەقىل بولۇپ، ئىرېلاندى تىلىنى ئەسلىگە كەلتۈرىدۇ. نۆۋەتتە، ئىرېلاندى تىلى ئىرېلاندىيە جۇمھۇرىيىتىنىڭ رەسمىي بىرىنچى ھۆكۈمەت تىلى سۈپىتىدە ئىشلىتىلمەكتە. شىمالىي ئىرېلاندىيەدە ئىرېلاندى تىلىنى ئىشلىتىش سەزگۈر سىياسىي مەسىلە بولۇپ كەلگەن بولۇپ، 2001 - يىلغا كەلگەندە پۈتكۈل شىمالىي ئىرېلاندىيەدىكى 1.7 مىليون ئادەمدىن پەقەت 167 مىڭ 490 ئادەملا ئىرېلاندى تىلىدىن ئاز - تولا خەۋىرى بار بولۇپ چىققان. بېرىتانىيە ھۆكۈمىتى ئىشنىڭ چاتاق ئىكەنلىكىنى تونۇپ يېتىپ، يەرلىك تىلنى كۈچەيتىش ئۈچۈن ئىقتىسادىي كاپالەت بېرىدۇ. شۇنىڭ بىلەن قوش تىللىق مەكتەپلەر ۋە مۇستەقىل تىلدىكى رادىيو - تېلېۋىزىيە پروگراممىلىرى بارلىققا كېلىدۇ. 2004 - يىلى بېرىتانىيە ھۆكۈمىتى ئىرېلاندى تىلىدا كىنو - تېلېۋىزىيە فىلىملىرىنى كەڭ تۈردە ئىشلەشنى يولغا قويىدۇ. ئىرېلاندىيە ئەدەبىياتى مىلادىيە 6 - ئەسىردىن باشلانغان مول نەتىجىلىك ئەدەبىيات بولسىمۇ، بۈگۈنكى كۈندە ئىرېلاندى تىلىنى يەكتىل (ئانا تىل) سۈپىتىدە ئىشلىتىدىغان ئادەمدىن 5000 ئەتراپىدا قالغان. شوتلاندى تىلى (Scottish) مۇ باشنى ئاغرىتىدىغان مەسىلە بولۇپ كەلگەن. مىلادىيە 15 - ئەسىردە ئىرېلاندىيەدىكى كېلىكلەر شوتلاندىيەنىڭ غەربىگە كۆچىدۇ. بەش ئەسىردەك يېگانىلىق بۇ تىلنىڭ خاس راۋاجلىنىشىغا ئىمكان بېرىدۇ. بىراق، ئۇلار ئەۋزەل تۇرمۇش شارائىتىنى قوغلىشىپ ئۇياق - بۇياقلارغا چېچىلىپ

كەتكەچكە، مەزكۇر تىلنىڭ ھاياتى كۈچى ئاجىزلاشقا باشلايدۇ. 1891 - يىلىدىكى مەلۇماتتا، بۇ تىلدا سۆزلىشىدىغانلار 250 مىڭ بولغان بولسا، 2001 - يىلى 60 مىڭغا چۈشۈپ قالغان. بۇ، شوتلاندىيە ئاھالىسىنىڭ %2.1 نى تەشكىل قىلىدىغان سان ئىدى. مۇشۇ ساننىڭ ئىچىدىمۇ شوتلاندىيە تىلىنى يەكتىل سۈپىتىدە ئىشلىتىدىغانلاردىن ئاران 5000 ئادەم قالغان. بۇ تىلنى نامرات، تەربىيە كۆرمىگەن قېنىدى ئادەملەر سۆزلىشىدىغان تىل سۈپىتىدە كەمسىتىلىپ كەلگەن بولۇپ، 2004 - يىلى بېرىتانىيە ھۆكۈمىتىنىڭ قوللىشى بىلەن مەكتەپلەردە ئىشلىتىلىشكە باشلايدۇ، مەخسۇس رادىيو - تېلېۋىزىيە پروگراممىلىرى يولغا قويۇلىدۇ.

ئەسلىدىنلا شانلىق ئەنئەنىگە ئىگە بۇ تىل 1707 - يىلى شوتلاندىيە پارلامېنتىنىڭ ئەمەلدىن قالدۇرۇلۇشى بىلەن ئەمەلدىن قېلىپ، ئىنگلىز تىلى مائارىپ ۋە سودا تىلىغا ئايلانغان. بىراق روبېرت لۇئىس ستېۋېنسون (Robert L. Stevenson, 1850 - 1894)، ۋالتېر سكوت (Walter Scott, 1771 - 1832)، روبېرت بۇرنس (Robert Burns, 1759 - 1796) قاتارلىق دۇنياۋى ئەدىبلەر بۇ تىلنى شوتلاندىلارنىڭ مۇبارەك ئاۋازى سۈپىتىدە قەدىرلەپ، شۆھرەتلىك ئەسەرلەرنى يېزىپ قالدۇرۇشقان. ئەمدىلىكتە بۇلار شوتلاندىيەنىڭ پەخىرلىك نامايەندىلىرى بولۇپلا قالماي، دۇنيا ئەدەبىياتىدىكى كىلاسسىك نامايەندىلەردۇر. ھازىر ھەر يىلى 25 - يانۋار بۇرنسنىڭ خاتىرە كۈنى سۈپىتىدە داغدۇغىلىق خاتىرىلىنىپ، ئۇنىڭ بۇرۇنقى ئىناقلىقىنى ئەسلىتىدىغان «قەدىناس دوستلار» (Auld Lang Syne) دېگەن شېئىرى ناخشا قىلىپ ئوقۇلىدۇ. بۇ، پۈتكۈل دۇنيا بىلىدىغان مەشھۇر ناخشىدۇر. بۈگۈن شائىر توم لېنارد (Tom Leonard) ۋە دىراماتورگ روبېرت ماكلېلان (Robert McLellan) لار بۇ تىلدا ئىزچىل يېزىقچە قىلىپ كەلمەكتە.

ئەنگلىيە، ئامېرىكا، كانادا قاتارلىق غەرب دۆلەتلىرى مىللەتلەر مۇناسىۋىتىنى قانداق بىر تەرەپ قىلىشقا دائىر تەجرىبىلەرگە باي دۆلەتلەر بولۇپ ھېسابلىنىدۇ. تۈرلۈك شەكىلدىكى ئاسسىمىلياتسىيە سىياسىتى مۇشۇ ئەللەردە بارلىققا كېلىپ، ئاسسىمىلياتسىيەنىڭ تۈرلۈك ئەندىزىسى تەييار پىششىقلاپ ئىشلەنگەن مەھسۇلاتلار سۈپىتىدە ئاسىيا، ئافرىقىدىكى كۆپ مىللەتلىك نۇرغۇن دۆلەت تەرىپىدىن سىناق قىلىندى ۋە قىلىنىۋاتىدۇ. ئامېرىكىنىڭ ھەر خىل مىللەتنى ئەۋزەل ئىقتىسادىي شارائىتتىكى ئانگلو - ساكسون مەدەنىيىتىنىڭ داش قازىنىدا قاينىتىپ، يېڭى مەھسۇلاتلارنى پەيدا قىلىشى «ئانگلو ئۇيغۇنلانمىسى» (Anglo - Conformity 盎格鲁适应) مودېلىنى كەلتۈرۈپ چىقاردى. يەرلىك خەلققە ئىقتىساد، پەن - تېخنىكا، مائارىپ قاتارلىق جەھەتلەردە «ياردەم» بېرىش، تىل ۋە دىن تارقىتىش، ئەسلىدىكى ئولتۇراق يەرلەرنى ئۆزگەرتىش، نوپۇس قۇرۇلمىسىنى قايتا تەڭشەش قاتارلىقلار ئاشۇ ئەللەردە تەجرىبىدىن ئۆتكەن ئۇسۇللاردۇر. بىراق، بۇ ئۇسۇللاردىكى ئىنسانىيەتسىزلىكلەر تەنقىدكە ئۇچرىغان ۋە بىر قىسىم مىللەتنى ئېرىتىش قىيىنغا توختىغانلىقتىن كانادا ۋە ئاۋسترالىيە ھۆكۈمەتلىرى 1970 - يىللىرىدىن باشلاپ ئاسسىمىلياتسىيە مودېلىدىن ۋاز كېچىپ، كۆپ كۈلتۈرچىلىك (Multi Culturalism 多元文化主义) سىياسىتىنى يولغا قويدى.

دۇنيانىڭ ئىرقىي سىياسەت جەھەتتىكى يېقىنقى ئۆزگىرىشىگە ئاۋسترالىيەنىڭ يېڭىدىن سايلانغان زۇڭلىسى رۇد مىخاپل كېۋىن (Rudd Michael Kevin) نىڭ يەرلىك خەلقنى ئەپسۇسلىرى تىپىك بىر مىسال بولالايدۇ. كاپىتان كوك ئاۋسترالىيە تۇپرىقىغا تۇنجى قەدەم قويغاندا، بۇ يەردىكى يەرلىك خەلقنىڭ بۇ قۇرۇقلۇقتا ياشاپ كەلگەنلىكىگە تالاي ئەسىر بولغانىدى. 1988 - يىلى ئاۋسترالىيە ھۆكۈمىتى بۇ زېمىن بايقالغانلىقىنىڭ 200

يىللىقنى خاتىرىلىگەندە، يەرلىك خەلقلەر 200 يىللىق ئىجارە ھەققىنى تۆلىسۇن دەپ توۋلاشقانىدى. 1869 - يىلى ۋىكتورىيە ئىشتاتى «يەرلىك خەلقلەرنى قوغداش قانۇن لايىھەسى»نى تۈزۈپ، يەرلىك خەلقلەرنىڭ بالىلىرىنى ئاتا - ئانىلىرى ۋە يۇرتلىرىدىن ئايرىپ، ئاق تەنلىكلەرنىڭ ئائىلىسىدە «مەدەنىيەتلىك» قىلىپ تەربىيەلەش سىياسىتىنى يۈرگۈزگەنىدى. تولىمۇ دىيانەت تۈسىگە ئىگە بۇ پىلان كېيىنكى تارىخ تەرىپىدىن «خىيانەت» دەپ ئەيىبلەندى ۋە يەرلىك خەلقلەرنىڭ مەجبۇرلاپ ئېلىپ كېتىلگەن پەرزەنتلىرى «ئوغرىلانغان ئەۋلاد» (Stolen generation) دەپ ئاتالدى. كىشىلىك ھوقۇق (ئىنسان ھەقلىرى) پائالىيەتچىلىرىنىڭ ئىزچىل تەنقىدلىپ كېلىشى نەتىجىسىدە، ئالدىنقى قاراردىكى زۇڭلى جون خوۋارد (John Howard) ھۆكۈمىتىگە ئاشكارا ئەپۇ سوراۋىش تەكلىپى قويۇلغانىدى. بىراق، جون خوۋارد تاكى ۋەزىپىسىدىن چۈشكۈچە ئۇ تەلەپنى رەت قىلىپ كەلگەن. ئالدىنقىلارنىڭ خاتالىقىنى كېيىنكىلەرنىڭ ئۈستىگە ئېلىشى بولۇپ قارالغان بۇ مەسىلە 2008 - يىلى 13 - فېۋرال مۇشۇ جەھەتتە ۋەدە بېرىپ تەختكە چىققان رۇد مېخائېل كېۋىن تەرىپىدىن تولۇق مۇئەييەنلەشتى. ئۇ مۇنداق دېدى: «بىز ئۇلارنىڭ ئائىلىسى ۋە جەمئىيىتىنى پارچىلىۋەتكەنلىكىمىز ئۈچۈن ئاتا - ئانىلار، قېرىنداشلار ۋە ئاچا - سىڭىللاردىن ئەپۇ سورايمىز. بىز پەخىرلىك مىللەت ۋە مەدەنىيەتنىڭ خورلۇققا ئۇچرىشىغا سەۋەبكار بولغانلىقىمىزدىن كەچۈرۈم سورايمىز». بۇ گەپتىن ئاۋسترالىيە پۇقراسى ھاياجانلىق كۆز يېشى قىلدى. ئاھانەتلىك تارىخنىڭ بويسۇنىنى قانداق تاشلىۋېتىشنى بىلىش سىياسىيۈندىكى ئىقتىدارنىڭ بىر تۈرىدۇر. ئەگەر ئېلىمىزدە ئون يىللىق «مەدەنىيەت زور ئىنقىلابى» داۋامىدا ئۇۋال قىلىنغانلار ئاقلانمىسا، كېيىنكى ئىسلاھات قەدىمى ئوڭۇشلۇق بولماس ئىدى. ئەگەر ئامېرىكا مارتىن لۇتىركىڭنىڭ تۇغۇلغان كۈنىنى

دۆلەت بايرىمى قىلىپ بېكىتىمىسە، ۋاشىڭتون قاتارلىق شەھەرلەرگە پۇقرالار ھوقۇقى ئابىدىسىنى تىكلەمىسە تارىختىكى نومۇسلۇق سەھىپىلەرگە يۈز كەلگىلى بولمايتتى. دېمەك، كەڭ قورساقلىق كېلەچەكنىڭ ئەڭ ياخشى سىياسىي دەسمايىسى.

كۆپ مىللەتلىك دۆلەتلەردە كۆپ كۈلتۈرچىلىك سىياسىتىنى يۈرگۈزۈش يېڭى بىر يۈزلىنىش بولۇپ قالدى. كۆپ كۈلتۈرچىلىك دېگەن نېمە؟ ئۇ ئەۋزەل ئورۇندىكى ئېتنىك تۈركۈمگە يات بولغان باشقا ئېتنىك تۈركۈملەرنىڭ ئۆزىنىڭ مەدەنىيەت، تىل جەھەتتىكى ئالاھىدىلىكى ۋە خاسلىقىنى ساقلاپ، داۋاملىق جارى قىلدۇرۇشىغا بولغان قانۇنىي كاپالەتنى كۆرسىتىدۇ. بېرىتانىيەنىڭ ھازىرقى سىياسىتىمۇ كۆپ كۈلتۈرچىلىك تەشەببۇسى بىلەن تەركىبلەنگەن. سىرتتىن كۆچۈپ كېلىپ يەرلەشكەن توپلارمۇ مۇشۇ سىياسەتتىن بەھرىمەن بولالايدۇ.

مەدەنىيەت ۋە تارىخ جەھەتتە مۇرەككەپ باسقۇچلارنى باشتىن كەچۈرگەن بېرىتانىيە ئالدىنقى ئەسىرنىڭ ئاخىرلىرىدا يەنە چوڭ بىر سىياسىي ئىسلاھاتنى ئوڭۇشلۇق تاماملىدى: 1997 - يىلى 12 - ۋە 18 - سېنتەبىردە شوتلاندىيە ۋە ۋېلش ئايرىم - ئايرىم ھالدا شۇ يەردىكى پۈتكۈل خەلقنىڭ راي سىنىشىدىن ئۆتكۈزۈپ چەكلىك ئاپتونومىيە تۈزۈلمىسىنى ئورناتتى. 1999 - يىلى مايدا ئۇلار ئۆزلىرىنىڭ يەرلىك پارلامېنتلىرىنى تەشكىل قىلدى. بۇ، ھوقۇقنى يۈكسەك دەرىجىدە مەركەزلەشتۈرگەن ئەنئەنىۋى تۈزۈلمىنىڭ تارىخىي ئۆزگىرىشى بولۇپ قالدى. شۇ يىلى 26 - ئۆكتەبىردە يۇقىرى پالاتا پارلامېنت ئىسلاھاتى توغرىسىدىكى لايىھەگە ئۈچ قېتىم قاراپ چىقىپ، ئاقسۆڭەكلەر ۋارىسلىق تۈزۈلمىسىگە خاتىمە بەردى.

ئەگەر بىز يېقىنقى زامان دۇنيا تارىخىنى بىر قۇر ۋارقلاپ چىقساق شۇنى بايقايمىزكى، بۈگۈنكى تالاي كىشىنىڭ تەقدىرى ئەنگلىيەنىڭ تەسىرىدىن مۇستەسنا ئەمەس. ئەنگلىيەنىڭ تەسىرى

دېيىلگەندە، ئېسىمىزگە سانائەت ئىنقىلابى، پارلامېنت سىستېمىسى ۋە ئىنگىلىز تىلى كېلىدۇ. ھەربىر ئىجتىمائىي ئىنقىلاب تەپەككۇر ئىنقىلابىدىن ئايرىپ قارالمايدۇ. ئادام سىمس (Adam Smith)، جون ماينارد كېينېس (John Maynard Keynes) قاتارلىقلار كاپىتالىزم ئىدىيەسىنىڭ شەكىللىنىشىگە زور تەسىر كۆرسەتكەن ئىقتىسادشۇناسلاردۇر. بۈگۈنكى دۇنيانىڭ دېموكراتىك سىستېمىسىغا توماس خوببېس (Thomas Hobbes)، جون لوك (John Locke)، جون ستۇارت مىل (John Stuart Mill) زور تەسىر كۆرسەتكەن. ئىنگىلىز تىلىنىڭ تەسىرىگە كەلسەك، ئىنگىلىز تىلىنى ياخشى ئۆگەنگەن ئادەم دۇنيانىڭ قەيىرىگە بارمىسۇن ئۆزىنى چۈشىنىدىغان ۋە ياردەم قىلىدىغان ئادەم تاپالايدۇ.

مەلۇم مەنىدىن ئېيتقاندا، ئەنگلىيەنى، يەنى ئىنگىلىزلارنى چۈشىنىش دۇنيانى چۈشىنىش دېسەك مۇبالىغە بولماس.

بۈگۈنكى ئەنگلىيەلىكلەرنىڭ مىللىي كېلىپ چىقىشى ھەر خىل بولۇپ، ئۇلارنىڭ چەت ئەللىكلەرگە بولغان پوزىتسىيەسىمۇ ئوخشىمايدۇ، روشەنكى، ئەنگلىيەلىكلەرنى تۈرگە ئايرىشۇمۇ قىيىن. بۈگۈنكى ئەنگلىيە بەئەينى مىللەتلەر قوشۇلۇشىنىڭ قازىنىغا ئوخشايدۇ. ناۋادا بەزى مىللەتلەرنىڭ ئۇيۇشمىسى ئاجىز بولۇپ، تارقاق ھالەتتە تۇرغان بولسا، بۇنداق مىللەتلەرنىڭ يېڭى كەلگەن ئەزالىرى قېقىندى - سوقۇندى بولۇپ قالغاندەك ھېس قىلىدۇ. نۇرغۇن ئەنگلىيەلىك ياتلارغا نىسبەتەن ئالدىراپ ئېرىپ كەتمەيدۇ. ۋېلشلار ۋە شوتلاندىيەلىكلەر سەل قىزغىن. شوتلاندىيەلىكلەر ئىنگىلىزلارنى دوستانە ئەمەس، دەپ ۋاپسايدۇ.

ئەلۋەتتە، لوندونلۇقلار سەھرادىكىلەردەك قىزغىن ئەمەس، چۈنكى چوڭ شەھەر ئادەملىرى سۈركىلىپ يۈرۈشىمۇ مۇناسىۋەتتە سۇس كېلىدۇ.

سەھرادىكى ئەنگلىيەلىكلەر قائىدە - يوسۇنلۇق ۋە دوستانە كېلىدۇ. ئۇلار ياردەمگە موھتاج ناتونۇش ئادەملەرگە ياردەم قولىنى

سۇنىدۇ. چوڭ شەھەرلەردە بولسا ئۇنداق ئەمەس. سەن ياردەم سورىغان ئۇ ئادەملەرمۇ پويىزغا ياكى مېتروغا ئالدىراش كېتىۋاتقانلار بولۇپ، سوئاللىرىڭغا جاۋاب بەرگىلى چولسى يوق. بەلكىم ئۇلارمۇ سەندەك كەلگۈندى بولۇپ، ئىشلارنى تۈزۈك ئوقۇپ كەتمەيدۇ. ئەمما، ياردەم كېرەك بولغاندا يەرلىك ئىنگلىزلار ئەسقىتىپ قالىدۇ. ئۇلاردىن خۇسۇسىي گەپلەرنى كۆپ سورىساڭ، رايى يېنىپ كېتىدۇ. مىسالەن، يەرلىك ئىنگلىزلاردىن «نەدىن كەلدىڭىز؟»، «نەگە بارىسىز؟» دەپ سوراشتا ئېھتىيات قىلىش كېرەك، بۇ خۇسۇسىي مەخپىيەت قاتارىدا كۆرۈلىدۇ.

«ئۆز ئىشىغا پۇختا بولۇش» سۆزىگە مەركەزلەشكەن ئىپادىلەر ئەنگلىيەلىكلەرنى «سوغۇق» دېگەن بەتنامغا ئېرىشتۈرۈپ قويغان. بۇ ئانچە ئادىل بولمىغانلىق. كىشىلەر بىلەن ئارىلاشقاندا، ئەنگلىيەلىكلەر تۇنجى قەدەمدە قىزغىن بولۇپ كەتمەيدۇ. ئەگەر تەشەببۇسكار بولسىڭىز ۋە ئۇلارنىڭ شەخسىي ئىشىغا ئارىلاشمىسىڭىزلا، ئۇلار ئاستا - ئاستا ئېرىيدۇ.

مۇھىم دوقمۇشلاردا تىجارەت قىلىۋاتقان ئۇششاق تىجارەتچىلەر ئاسانلا ساياھەتچىلەرنىڭ گەپ سوراش ئوبيېكتىغا ئايلىنىپ قالىدۇ. مۇبادا ئۇلاردىن يول سورىسىڭىز، قىياس قىلىڭكى، بەلكىم، سىز يۈزىنچى سوئال سورىغۇچى بولۇپ قېلىشىڭىز مۇمكىن.

ئەنگلىيەلىكلەر پويىز، مېترو، ئاپتوبۇسلاردا جىم - گەپ قىلماي ئولتۇرىدۇ. ئەگەر بىر پويىز باشقا بېكەتكە بارغىچە يېرىم يولدا تاسادىپىي توختاپ قالسىمۇ، يەرگە چۈشكەن يىڭىنىڭ ئاۋازى ئاڭلانغۇدەك جىمجىتلىق ھۆكۈم سۈرىدۇ. پەۋقۇلئاددە دوستلاردىن بولمىسلا، ئۇلار پاراڭلىشىپ يۈرمەيدۇ. ئوتتۇزچە ئادەم بار ۋاگوندا گېزىت ياكى كىتابلارنىڭ شىرىقلىغان ئاۋازىدىن باشقا ئاۋاز ئاڭلانمايدۇ. جۇڭگودا ۋارقىراپ سۆزلىشىپ ئۆگىنىپ قالغان

ئادەملەر بۇنداق جىمجىتلىقتىن بىئارام بولىدۇ. چۈنكى، ئەنگلىيەلىكلەر ئۇلارنىڭ گېپىگە سۈكۈت بىلەن جاۋاب بېرىدۇ ياكى كۈلۈمسىرەپ قويدۇ.

مېترولاردا مەست بولۇپ، ئالتاغىل ۋارقىراپ يۈرگەن سايىقلارنى كۆرۈپ قېلىشىڭىز مۇمكىن. ئەنگلىيەلىكلەر ئۇنداقلارنى كۆرمەسكە سېلىپ ئۆتۈپ كېتىدۇ. تاماشا كۆرىدىغانلار ئومۇمەن چەت ئەللىك ساياھەتچىلەر بولۇپ چىقىدۇ.

ئەگەر مەلۇم بىر رايوندا بىر مىللەتتىن بولغان كىشىلەر كۆپ بولسا، شۇ مىللەت كىشىلىرى ئۆز مىللەت دائىرىسىدىلا ئالاقە قىلىپ باشقا مىللەت كىشىلىرى بىلەن ئارىلىشىپ كەتمەيدۇ. مىسالەن، بىر شەھەردە ئىنگلىزلار، قارا تەنلىكلەر (نېگىرلار)، خەنزۇلار، گىربىكلار، ھىندىلار ۋە باشقا مىللەتلەر ئولتۇراقلىشىشى مۇمكىن. سىز ئولتۇرغان كوچىدا ھىندىلارنىڭ كاۋاپخانىسى ۋە گېزىت - ژۇرنال بوتكىسى، ئىتالىيانلارنىڭ پىۋاخانىسى، جۇڭگولۇقلارنىڭ تېز تاماقخانىسى، ئىنگلىزلارنىڭ تاللا بازىرى، تۈركلەرنىڭ دۆنەر كاۋاپخانىسى بار بولۇشى مۇمكىن. بۇنداق ئارىلىشىپ ياشاش ئەنگلىيەدە ئومۇملاشقان ئەھۋال. دوست تۇتۇش ۋە ياخشى مۇناسىۋەت ئورنىتىشنىڭ ئۈنۈملۈك يولى نەرسە سېتىۋېلىش بولسا كېرەك. چۈنكى، دۇكاندارلار تەبىئىي ھالدا باشقىلارغا قىزغىن بولۇپ، قېتىۋالمايدۇ. ئۇلار كونا خېرىدارلارغا نىسبەتەن ناھايىتى قىزغىن بولسىمۇ، يېڭى خېرىدارلارغا ئۇنداق ئەمەس. چۈنكى، ئۇلار زىيادە قىزغىنلىقنىڭ باشقىلاردا تەشۋىش پەيدا قىلىپ قويۇشىدىن ئەنسىرەيدۇ. شۇڭا، خېرىدار تەشەببۇسكارلىق قەدىمىنى ئۆزى ئېلىشى كېرەك. ئەنگلىيە رەستىلىرىدىكى بۇ مىللەتلەرنىڭ دۇكانلىرى كونسېرۋاتىپ ئىنگلىزلار بىلەن ئالاقە ئورنىتىشنىڭ سەھنىسىگە ئايلىنىپ قالغان. چوڭ سودا ماگىزىنلىرى ۋە بېكەتلەر بۇنداق تونۇشۇشلارغا مۇۋاپىق كەلمەيدۇ.

شوتلانلار (شوتلاندىيەلىكلەر):

شوتلانلار سۆز - چۆچەكلەردىكىدەك ئۈنچە ئېغىر مېجەز ئەمەس، بەكلا قىزغىن. كۆكسى - قارنى كەڭ، سەنئەت ھۈجەيرىسى مول. ئەگەر ئۇلارنى پىخسىق دېسەڭ، تازا ئادىل بولۇپ كەتمەيدۇ. بۇنداق قاراش ئاساسەن ئۇلارنىڭ قەدىمكى دەۋرىدىن قالغان بولۇپ، ئۇلارنىڭ چىشىغا تېگىش ئۈچۈن دېيىلگەن. شوتلانلار بۇ ھەقتە ئۆزىنى مەسخىرە قىلىپ ئويىنايدۇ.

ۋېلشلار:

ئەگەر ۋېلشلارنى خاتا ھالدا ئەنگلىيەلىك دەپ سالىسىڭىز، ئۇلار خاپا بولۇپ قالىدۇ، شوتلانلارمۇ شۇنداق. ۋېلشلار ناھايىتى دوستانە بولۇپ، شېئىر بىلەن مۇزىكىنى ياخشى كۆرىدىغان مىللەت، ئۇلار شوتلانلار بىلەن بىللە ئىنگلىزلارنى مەسخىرە قىلىدۇ.

شياڭگاڭدىن كەلگەن جۇڭگولۇقلارنى «شياڭگاڭلىقلار» دېيىشىڭىزنى ياقتۇرمايدۇ. ھازىر ئىككىنچى، ئۈچىنچى ئەۋلاد شياڭگاڭلىقلار پۈتۈنلەي ئىنگلىزلىشىپ، پەقەت ياپما قاپاقلىرىلا قالدى. ئۇلار ئۆزلىرىنى BBC (بېرىتانىيەدە تۇغۇلغان جۇڭگولۇقلار) دېيىشنى ياخشى كۆرىدۇ. ئەگەر سىز كانتون تىلى (گۇاڭدۇڭ شېۋىسى) نى بىلمىسىڭىز، چوڭ ياشتىكى جۇڭگولۇقلار بىلەن بىللە ئىشلەش زېرىكشلىك بولىدۇ، چۈنكى ئۇلار ئىنگلىزچە بىلمەيدۇ. يېڭى ئەۋلاد جۇڭگولۇقلار ئەنگلىيەدە تۇغۇلۇپ ئۆسكەن بولۇپ، ئىنگلىزچىسى راۋان. ئۇلار پوچتا، ئاممىۋى قاتناش، دوختۇرخانا قاتارلىق ئورۇنلاردا ئىشلەيدۇ. كۆچمەنلەر، پاناھلىق تىلىگۈچىلەر ۋە چېگرادىن قانۇنسىز ئۆتكەنلەرنىڭ كۆپىيىشىگە ئەگىشىپ، «پۇتۇڭخۇا» (ئورتاق تىل) جۇڭگو بازىرى (China Town) دوقمۇشلىرىنىڭ تىلىغا ئايلاندى.

2001 - يىلىدىكى ئىستاتىستىكىغا ئاساسلانغاندا، ئەنگلىيەدىكى جۇڭگولۇقنىڭ سانى 200 مىڭدىن ئاشىدۇ.

دۇنيادىكى بارلىق ئىشخاننىڭ خىزمەت تەرتىپى ئاساسەن ئوخشاپ كېتىدۇ. باشقىلار بىلەن چۈشىنىش ھاسىل قىلىشنىڭ يوللىرى ناھايىتى كۆپ. چۈشلۈك تاماقنى ئەنگلىيەلىك خىزمەتداشلار بىلەن بىللە يېيىش ئەنگلىيە مەدەنىيىتىنى چۈشىنىشنىڭ ياخشى پۇرسىتى. ئەنگلىيەلىك خىزمەتچىلەرنىڭ چۈشلۈك تامىقى ئىنتايىن ئاددىي. شىركەت ئۆز خادىملىرىنى يۇقىرى كالىورىيەلىك چۈشلۈك تاماق ياكى كەچلىك تاماق بىلەن تەمىنلەيدۇ. نۇرغۇن خىزمەتچى خادىمغا نىسبەتەن ساندېۋىچ، ئىچكۈ ۋە شاكىلاتلار ئاساسىي يېمەكلىك بولۇپ ھېسابلىنىدۇ.

بىللە غىزالىنىش ياتسىراش تۇيغۇسىنى يوقىتىپلا قالماي، ئۆز مەدەنىيىتىڭنى ئۇلارغا تونۇشتۇرۇپ، باشقىلارنىڭ كۆڭلىنى ئۆتىدىغان پۇرسەتكە ئائىل قىلىدۇ. بەلكىم، ئەنگلىيەنىڭ ھەممە نەرسىسىنى ياخشى كۆرىدىغان بولۇپ چىقىشنىڭ ئۇلارنىڭ دوستلۇقىنى قولغا كەلتۈرۈشنىڭ ئۈنۈملۈك ئۇسۇلى بولۇپ كېتىشى ناتايىن. ئەنگلىيەلىكلەر ئۆز مەدەنىيىتىنى ھىمايە قىلىدىغان ھەمدە ئەنگلىيە مەدەنىيىتىگە قىزىقىدىغان چەت ئەللىكلەرنى ھۆرمەت قىلىدۇ. بۇنداق چاغلاردا ئۇلار سىز بىلەن ئىچەركىشىپ، سىزگە چاي دەملەپ ۋە قايسى ماگىزىننىڭ ماللىرىنىڭ ياخشى ئىكەنلىكىنى ئېيتىپ بېرىدۇ. گەرچە ئەنگلىيەدە مىللەت ۋە ئىرقلار باراۋەر بولسىمۇ، چاقچاق ۋە گەپ - سۆزلەردە ئېشىپ كېتىش ئەھۋاللىرى بولۇپ تۇرىدۇ، يامان غەرەز بولمىسىلا بەزى سەۋەنلىكلەرنى ئۆتكۈزۈۋەتسىڭىز بولىدۇ. ئارتۇقچە زىغىرلاپ ئولتۇرمىسىڭىزلا بەزى بەھزۇر كۈلكە - چاقچاقلار مۇناسىۋەتنى ياخشىلايدۇ. خىزمەت ئورۇنلىرىدا ئىرقىي توقۇنۇشلار كەمدىن - كەم يۈز بېرىدۇ. بۇنداق ئەھۋالدا زىددىيەتنى

ئۇلغايتماي، مۇناسىۋەتلىك ئورگانلار ئارقىلىق مەسىلىنى ھەل قىلىشقا بولىدۇ.

ئەنگلىيەلىكلەرنىڭ مەجەزى قىزىق، بىر قارىسا شۇنداق ئىچ مەجەز، بىر قارىسا شۇنداق يۇمۇرىستىك. مەيلى شوتلانلار، ۋېلشلار ياكى ئىنگلىزلار بولسۇن، خەقنى كۈلدۈرۈشكە ئۇستا بولۇپ، ئۆزىنى مازاق قىلالايدۇ. شۇڭا، كىشىلەر ئامېرىكىلىقلارمۇ ئۆزلىرىنى مازاق قىلالىغان بولسا، پىسخىكا دوختۇرىنىڭ ئالدىغا بېرىپ يۈرمىگەن بولاتتى، دېيىشىدۇ. ئەگەر بۇ ئۈچ مىللەتنىڭ ئالاھىدىلىكىنى چاقچاق بىلەن يەكۈنلەشكە توغرا كەلسە، شوتلانلارنى پىخسىق، ۋېلشلارنى رومانىك، ئىنگلىزلارنى سوغۇققان دەپ سۈپەتلەش مۇمكىن.

تۇرمۇش يۇمۇر بىلەن سۇغىرىلغان. ئەنگلىيە تاراتقۇلىرىدىكى كۆپلىگەن ئېلان (داۋراڭ) قايسى خىل تاۋاردىن ئۇچۇر بەرمىسۇن ئازراق چېقىۋالدى خۇسۇسىيەتكە ئىگە. بەلكىم ھېچقانداق خەلق ئەنگلىيەلىكلەردەك ئۆزىنى مەسخىرە قىلالمىسا كېرەك. مەن ئۆسكەن مۇھىتتا، چوڭلارنى ھۆرمەتلەش ئەنئەنىسى ناھايىتى كۈچلۈك بولۇپ، چوڭلارغا چاقچاق قىلىش بىھۆرمەتلىك ھېسابلىنىدۇ، ئەمما مەن ئەنگلىيەدە نۇرغۇن مۇيىسىپىتنىڭ ھەييارلىقلىرىنى كۆردۈم.

ئەنگلىيەلىكلەر كەمسىتىش خاراكتېرىدىكى سۆزلەرنى كۆپ ھالدا ئۆزىگە قارىتىپ ئېيتىدۇ. بۇنداق تەرەپلەرنى تېلېۋىزىيە ئېكرانلىرىدىن كۆپ ئۇچراتقىلى بولىدۇ. باش پېرسوناژلار ھەمىشە چېچىغا ناچىلارنى قىستۇرۇپ، ئۇچىسىغا ساڭگىل - سۇڭگۈل كىيىملەرنى كىيىپ، رەپرەپ قىياپەتتە سەھنىگە چىقىشىدۇ.

كۈلكە ئالدىدا ھەرقانداق نەرسە چېقىلغىلى بولمايدىغان دەرىجىدە سۈرلۈك بولۇپ كەتمەيدىغان روھقا ئىگە. بىر چاغلاردا (King's Cross) مېتروسىغا ۋە پادىڭتون (Paddington) پويىز ئىستانسىسىغا ئوت كەتكەندە، ئاپەتكە ئۇچرىغانلارنىڭ ئائىلە

تاۋابىئاتلىرى ئۆزلىرىنىڭ بۇ بالا - قازادىن ئۆتۈپ كېتىش ئىشەنچىسىنى ئۆزىنىڭ جىمجىت چىرايى ئىپادىسى بىلەن نامايان قىلغانىدى.

ئاممىۋى مەيدانلاردا ئۇرۇشۇش ئەنگلىيەلىكلەرگە يات قىلىق. ئەگەر بىرەر خىل مۇلازىمەتتىن رازى بولمىسا ئۇرۇشۇپ يۈرگەننىڭ ئورنىغا ئەدەپ بىلەن باھا بېرىپ كېتىپ قالىدۇ. ھەتتا مۇلازىمەت سۈپىتىنى تەپتىش قىلىدىغان ئورگانلارمۇ خېرىدارلارنىڭ بۇ تەرىپىنى تەنقىد قىلىشقا مەجبۇر بولغان. ئەنگلىيەلىكلەرنىڭ بۇنداق قىلىشىنىڭ توغرا - خاتالىقىنى ئايرىپ ئولتۇرۇش بىزنىڭ ئىشىمىز ئەمەس. ئۆزىڭىز ئۇچرىغان ناھەق تۈپەيلى ۋارى - ۋارى قىلىشىڭىز، باشقىلار سىزگە قىزىقىپ قارايدۇ، بۇ قاراشتىن سىزنى تەربىيە كۆرمەپتۇ، دەپ ئەيىبلىگەنلىك چىقىپ تۇرىدۇ.

ئەنگلىيەدە ئەر - خوتۇنلارنىڭ بىرى ئىشلەيدىكەن، ھازىر ھەر ئىككىسى ئىشلەيدىغان ئائىلىلەر كۆپىيىۋېتىپتۇ. ئادەتتە، ئائىلىلەردە بىردىن ئىككىگىچە بالا بولىدۇ. بانكىدىن قەرز ئېلىپ ئۆي سېتىۋالىدۇ. كۆڭۈل ئاچقاندا كۆپ ھالدا قاۋاقخانغا بېرىشىدۇ. ھەپتە ئاخىرلىرىدا ئائىلە بويىچە بىللە دەم ئالىدۇ. يىلدا يېرىم ئاي كانىكولغا چىقىشىدۇ. ئائىلىلەردىكى باي - كەمبەغەللىك پەرقى پەقەت ئۇلارنىڭ ئۆيىنىڭ قايسى رايوندا ئىكەنلىكى، ئارام ئېلىش شەكلىنىڭ قانداقلىقى، كانىكول ئۆتكۈزۈلىدىغان يەرنى تاللاش قاتارلىق جەھەتلەردە كۆرۈلىدۇ. ئەنگلىيەلىكلەر كۆپ ھالدا ئۆزلىرىنىڭ قىممەتلىك ۋاقىتلىرىنى گىرىتسىيە ۋە ئىتالىيەدە ئۆتكۈزۈشنى ياخشى كۆرىدۇ.

ئەنگلىيەدە ئائىلە ئەزالىرىنىڭ سانى ئاز بولىدۇ. چۈنكى، ياشلار ئىقتىسادىي جەھەتتىن مۇستەقىل بولغان ھامان ئائىلىسىدىن ئايرىلىپ، مۇستەقىل ياشايدۇ. ئائىلە ئەزالىرى سىرتقا ئوپچە تاماققا چىققاندا، خىزمەتتىكى پەرزەنتلەر بىلەن ئاتا - ئانىلارنىڭ ھېساباتى ئايرىم بولىدۇ. ئاتا پۈتكۈل ئائىلىسىنىڭ

ئىستېمالى ئۈچۈن پۇل تۆلەيدىغان ئىش ئەنگلىيەلىكلەردە كەم كۆرۈلىدۇ. تەتقىقاتلاردىن مەلۇم بولۇشىچە، خىزمەتتىكى بالىلار ئاتا - ئانىسىدىن ئايرىلىپ تۇرىدىغان ئەھۋاللار ئاستا - ئاستا ئۆزگىرىپ، ئۆي - ئوچاقلىق بولغۇچە ئاتا - ئانىسىنىڭ ئۆيىدە تۇرۇشنى خالايدىغان بولغان. چۈنكى، ئۆي ئىجارىسى قىممەت بولغاننىڭ ئۈستىگە، ئۇ ئۆيىدە ئۇنى بىر دۆۋە كىر كىيىملەر بىلەن مۇزدەك سوغۇق تاماق كۈتۈپ تۇرىدۇ. بۇ ھال ئاتا - ئانىسى كۈلۈپ تۇرۇپ ئىشك ئاچىدىغان ئىللىق ئائىلىگە يېتەمتى! بەزىلەر بۇ ئەھۋالدىن ئەنسىرەپ، ئانىلارنىڭ پەرزەنتلىرىگە ھەددىدىن زىيادە كۆيۈنۈشى ئۇلارنىڭ نىكاھلىنىشتىكى مەغلۇبىيىتىگە سەۋەب بولمامدۇ، دېيىشىدۇ. بۇنداق ھادىسە داۋاملىق ئەۋج ئالامدۇ - يوق، بۇ، بويىتاقىلار تۇرالغۇسىنىڭ ئىجارىسى ئەرزىمۇ ياكى قىممەتمۇ، خىزمەت ۋە تۇرالغۇلارنىڭ مۇلازىمىتى مۇكەممەلمۇ، ئەمەسمۇ دېگەندەك مەسىلىلەرگە چېتىلىدۇ. ئەۋلادلارنى مۇستەقىل تۇرمۇشقا قويۇپ بېرىش ئۇلارنىڭ بالدۇرراق پىشىپ يېتىلىشىگە پايدىلىق بولۇپلا قالماستىن، ئۇلارنىڭ ئائىلە قۇرۇشىغىمۇ ئاساس سالىدۇ. ئادەتتە، تولۇق ئوتتۇرا مەكتەپنى پۈتكۈزۈپ ئالىي مەكتەپكە كىرىش ئالدىدا تۇرغان ياشلار بىكار ۋاقتىدىن پايدىلىنىپ، ساياھەتكە چىقىشنى تاللايدۇ ۋە بۇ ئارقىلىق يات مۇھىتنىڭ تۇرمۇشىنى ياشاپ باقىدۇ. بالىلار ئاتا - ئانىسىنىڭ چۆنتىكىگە قول سوزمىسىلا، ئۇلار بالىلىرىنىڭ قاڭقىپ يۈرۈشلىرىنى توسۇپ كەتمەيدۇ. «تۇرمۇش مەنىلىك بولۇش كېرەك، ھەربىر دەقىقىنى زايە قىلماسلىق كېرەك» دېگەندەك گەپلەرگە ئەنگلىيەلىكلەر ئانچە ئېرەن قىلىپ كەتمەيدۇ. ئۇلارچە، بۇ ھەرگىزمۇ بالىلارنى ئۆز مەيلىگە قويۇۋېتىش بولماستىن، بەلكى ئۇلارنىڭ تۇرمۇش نىشانىنى ئۆزى تاللىشى ئۈچۈندۇر. پۇل تاپمايدىغان بالىلار ئاتا - ئانىلارنىڭ نەزىرىدە ساياقلارغا كىرمەيدۇ. ئوتتۇرا تەبىقىدىكى نۇرغۇن ئاتا - ئانا

بالىلىرىنى خىزمەتتىن بۇرۇن ساياھەتكە چىقىپ، كىشىلىك ھايات ھەققىدە ئىزدىنىپ كۆرۈشكە رىغبەتلەندۈرىدۇ. بەزىلەرنىڭ ئەنگلىيە ياشلىرىنى ھۇرۇن دەپ ئەيىبلىشى ئانچە ئادىل ئەمەس. بالاغەتكە يېتىشتىن بۇرۇن ئۇلار ئۆز غايىسىنى قوغلىشىدۇ. بالىلارنىڭ قانداق قىلىشىدىن قەتئىينەزەر، ھەربىر ئاتا - ئانا يېتەرلىك شارائىت بولسىلا بالىلىرىنىڭ ئۆزلىرى بىلەن بىللە تۇرۇشنى ئارزۇ قىلىدۇ. ئائىلە ئەزالىرىنىڭ ئىناق مۇناسىۋىتى توغرىسىدىكى ئېنىقلىما ھەربىر جەمئىيەتتە ئوخشاش بولمايدۇ. ئارىلىقنىڭ يېقىن بولۇشى ئىناقلىقتىن دېرەك بەرمەيدۇ. ئەنگلىيەلىكلەرنىڭ ئالاھىدە بىر تەرىپى شۇكى، ئۇلار قارشى تەرەپكە مەھكەم يېپىشىۋالمايدۇ. ئۇلار پەقەت باشقىلارنىڭ بېشىغا كۈن چۈشكەندىلا ياردەم قىلىدۇ.

ئەنگلىيەدىكى ئىرقىي مەسىلىلەر:

ئەنگلىيە ھۆكۈمىتى ئاز سانلىق مىللەتلەرنىڭ ئېھتىياجىغا ئىنتايىن كۆڭۈل بۆلىدۇ. ئىرقىي كەمسىتىشكە مۇناسىۋەتلىك بىرەر ئىش يۈز بەرسە ئەنگلىيەلىكلەر ناھايىتى جىددىيلىشىپ كېتىدۇ.

ئاق تەنلىكلەر بىلەن غەيرىي ئاق تەنلىكلەر بىللە تۇرىدىغان مەكتەپ، ئىشخانا دېگەندەك خىزمەت ئورۇنلىرىدا كىشىلەر ئىرق مەسىلىسىگە نىسبەتەن سەزگۈر كېلىدۇ. بۇرۇن جۇڭگولۇقلار ئاساسەن يېمەك - ئىچمەك مۇلازىمىتى بىلەن شۇغۇللىناتتى. ھازىر ئۇلار پوچتا، تىرانسپورت، بانكا ساھەلىرىدەمۇ ئىشلەيدىغان بولدى. ئەمەلىيەتتە، جۇڭگولۇقلارغا قارشى كەيپىيات يوق ھېسابتا بولۇپ، جامائەتلەر ئارا ئىرقىي توقۇنۇشلارمۇ يۈز بەرمەيدىكەن.

ئەنگلىيەلىكلەرنىڭ تارىخ، مەدەنىيەت، سىياسىي پورتىتېنى تەلتۈكۈس تەسۋىرلەپ بېرىش قولۇمدىن كەلمەيدۇ. بۇ ھەقتىكى

مۇناسىۋەتلىك ماتېرىياللارنى كۆرۈپ كېلىۋېتىپ، ئامېرىكا پەيلاسوپى ئېمېرسوننىڭ 19 - ئەسىرنىڭ ئالدىنقى يېرىمىدىكى ئەنگلىيە زىيارىتى دىققىتىمنى تارتتى. يەنە رۇس پېداگوگى كونستانتىن دىمىترىيېۋىچ ئۇشنىسكى (1824 - 1871) نىڭ «جەمئىيەت تەربىيەسىدىكى خەلقچىللىق ھەققىدە» دېگەن ئەسىرىنىڭ «ئەنگلىيەدىكى جەمئىيەت تەربىيەسى» بابى دىققەتكە سازاۋەردۇر. مەن بۇ ئىككى گېگانتنىڭ ئەسەرلىرىدىن نەقىل كەلتۈرۈش ۋە زۆرۈر تېپىلغاندىكى بەزى ئىزاھات ئارقىلىق ئىنگلىز خاراكتېرى توغرىسىدا پىكىرلىك ئوقۇرمەنلىرىمىزنى تۈرلۈك يىپ ئۇچىغا ئىگە قىلىشنى ئەرزىيدىغان ئەمگەك دەپ ھېسابلايمەن.

ئالدى بىلەن بىر پېداگوگنىڭ نەزىرىدىكى ئىنگلىز خاراكتېرى ۋە شۇ خاراكتېرىگە ئاساسلانغان مىللىي مائارىپ توغرىسىدىكى ئېيتىلمىلارنى كۆرۈپ باقايلى:

«ئەنگلىيە تەربىيەسى ئۈچۈن ئىلىم مەقسەت ئەمەس، ئۇ بەلكى خاراكتېرنى، ئادەتلەرنى، پىكىر يۈرگۈزۈش ھالىتىنى، ھەقىقىي ئاقسۆڭەكلەرنىڭ قىلىقلىرىنى، ئارزۇ - ئارمىنىنى تەرەققىي ئەتكۈزىدىغان چارىلەرنىڭ بىرىدۇر.

ئۇلار پەننىي پائالىيەتلەرنىڭ كەمچىلىكىدىكى تەنلىەرگە بىزنىڭ ئىشىمىز كىتاب يېزىش ئەمەس، ئادەم بەرپا قىلىش» دەپ جاۋاب بېرىدۇ.

ئىزاھات:

نوقۇل ئىلىم - پەن نەتىجىسىنى قوغلاشقان مائارىپ ئىلىمىنى جاھالەتكە ئايلاندۇرۇپ قويۇش خەۋپىدىن يىراق ئەمەس. بۇنداق ئەھۋالدا، ئوقۇغۇچى مۇئەييەن نەتىجىنى سىناق قىلىش ۋاسىتىسىگە ئايلىنىپ قالىدۇ.

«گېرمانلارغا ئوخشاش ئەنگلىيە ئاقسۆڭەكلىرىمۇ ياشلىقنىڭ ئەڭ ياخشى چاغلىرىنى كىلاسسىك ئەدەبىيات ئۈستىدە ئولتۇرۇپ ئۆتكۈزىدۇ ۋە كىلاسسىك ئەدەبىياتتىن مۇستەھكەم، ئۇنتۇلماس

بىلىمگە ئىگە بولۇۋالسا. لېكىن، ئىنگلىزلار كىلاسسىك ئەدەبىياتتىن گېرمانىلارغا ئوخشاش تارىخ ياكى پەلسەپە ئۆگەنمەيدۇ، بەلكى كىلاسسىك ئەدەبىيات تىلىنىڭ كۈچلۈكلۈكى ۋە ئوچۇقلۇقىنى، ئىبارىلىرىنىڭ ئېنىقلىقىنى ئۆگەنمەكچى بولىدۇ. چۈنكى، كىلاسسىك ئەدەبىيات ئۆزىنىڭ تىل ۋە ئىبارىلىرىنىڭ شۇ تەرىپى بىلەن پەرق قىلىدۇ ۋە شۇلار بىلەن ئىنگلىز تىلىدىكى مەنىنىڭ تەشكىل بولۇشىغا چوڭ تەسىر كۆرسىتىدۇ...
كىلاسسىك يازغۇچىلارنىڭ بەزىبىر ئىبارىلىرى پارلامېنت ناتىقلىرى تەرىپىدىن ھەرقاچان نەقىل كەلتۈرۈلىدۇ ۋە تەرجىمە قىلىشنىمۇ تەلەپ قىلمايدۇ.»

ئىزاھات:

ئۆزىنىڭ تىل ۋە ئەدەبىيات جەھەتتىكى ئەنئەنىسىدىن ئايرىلغان تەلىم - تەربىيە مىللىي روھ ۋە مىللىي ئاڭدىن مەھرۇم بولغان ناتىۋان تەلىم - تەربىيەدۇر. ئۆزىدىن ئوتتۇز نەچچە ھەسسە چوڭ تېررىتورىيەگە ئىگە بولۇپ، «كۈن پاتماس ئىمپېرىيە» دەپ نام ئالغان بىر ئارال خەلقىدىكى كۈچنى ئۇنىڭ ئۆز تىل - ئەدەبىياتىغا تۇتقان مۇئامىلىسىدىن ئايرىپ قارىيالامدۇق؟!

«نەسىھەت ئەھمىيەتلىك، كۆرسىتىلگەن ئۈلگە ئۇنىڭدىنمۇ ئەھمىيەتلىك، لېكىن ھەممىدىن مۇھىمى رەھبەرلىكتۇر» دەيدۇ ئەنگلىيە پېداگوگىكىسى.
خەلقنىڭ خاراكتېرى قانداق بولسا، ئۇنىڭ تەربىيە خاراكتېرىمۇ شۇنداق.

ئىزاھات:

باشقۇرۇش ئۇسۇلى، ئىدىيەسى، ھەتتا باشقۇرغۇچىلىرى ئۆزىدىن بولمىغان خەلق تەرىپىدىن ئۆزىنىڭ ھەقىقىي مائارىپى بار دېيىشكە بولامدۇ؟

قېنى، پەيلاسوپ ئېمىرسون ئىنگلىزلار ھەققىدە نېمە دېگەن؟
«ئەنگلىيە باغچىغا ئوخشايدۇ. كۈل رەڭ ئۇپۇق ئاستىدىكى
ئېتىزلار خۇددى قەلەمدە سىزىپ قويغاندەك.»

△ ئەگەر مىللەتنىڭ تالانتىنى ئۆلچەيدىغان ئومۇمىي ئۆلچەم
بار دېيىلسە، ئۇ ئۆلچەم مۇۋەپپەقىيەتتۇر. ئەگەر دۇنيادا مىڭ يىل
مابەينىدە مۇۋەپپەقىيەتكە ئېرىشىپ كەلگەن دۆلەت بار دېيىلسە،
بۇ دەل ئەنگلىيە.»

«ئەنگلىيە ئۆزىنىڭ مەدەنىيىتى، پاراسىتى ۋە ھەۋەس -
ئىشتىياقلىرىنى باشقا بارلىق دۆلەتكە سىڭدۈردى.»

«ئۇلار (ئىنگلىزلار) نىڭ قارشىچە، ھەممە ئىش لوگىكىغا
ئۇيغۇن بولۇشى كېرەك. ئەگەر پەۋقۇلئاددە زور بىر شەپقەت
ئاسماندىن چۈشسە، بۇ لوگىكىغا ئۇيغۇن بولمىسا ئىنگلىزلار
قوبۇل قىلالمايدۇ. گويا بۇ شەپقەت ئۇلارنىڭ ئۆز نەتىجىسىنى
كۆمۈۋېتىدىغاندەك.»

«ئۇلارنىڭ غۇرۇرى، سەۋەب - نەتىجە مۇناسىۋىتىگە بولغان
ئىخلاسى، رېئالىستىك لوگىكىسى، ۋاسىتىسى ۋە نىشانىنىڭ
بىرلىكى ئۇلارنىڭ ھازىرقى زامان دۇنياسىدىكى رەھبىرىي ئورنىنى
بەلگىلىگەن.»

«بۇ مىللەت بىر تەرەپلىمە ھالدا ئەمەلىيەتچىلىككە بېرىلىپ
كەتكەن.»

«ئەگەر ئۇلار خۇشاللىق ئىزدەمەكچى بولسا، خىزمەت قىلىدۇ.»

«ئۇلار ئابروى، دىنىي ھېسسىيات ۋە قانداقتۇر غەلىتە بىر

خىيال ئۈچۈن قان تۆكمەيدۇ. ئۇلار بايلىق ۋە بايلىق بىلەن ئۆلچىنىدىغان ھوقۇق ئۈچۈن ئىنقىلاب قىلىدۇ. ئۇلار ئىندىيانلاردەك جەڭ پالتىسى ئۈسۈلىغا ھەۋەس قىلىپ كەتمەيدۇ، فىرانسۇزلاردەك ئوردىن ۋە شان - شەرەپلەرگە بېرىلىپ كەتمەيدۇ. ئىنگلىزلار پەقەت ئۆز خىزمىتىنىلا قىلىدۇ، مائاش ئۈچۈن تىرىشىدۇ. ئەگەر سىز ئۇنىڭ مائاشىغا، كالىسىغا، ھوقۇقى - مەنپەئىتىگە ياكى دۈكىنىغا تېگىپ قويسىڭىز، ئۇ سىز بىلەن قىيامەتكىچە ئېلىشىدۇ. بۈيۈك قانۇن، زاسىداتىلار ئەترىتى، جىسمانىي قوغدىنىش ھوقۇقى، خان جەمەتى سوت مەھكىمىسى، پارىخورلۇق بېجى، پاپا تۈزۈمى، مۇستەملىكە، ئامېرىكا ئىنقىلابى... دېگەنلەرنىڭ ھەممىسى پەقەت ئەركىن - ئازادە تاماق يېيىش ئۈچۈندۇر. بىراق بۇنىڭغا چىقىلمىسىلا ئىنگلىزلار باشقا ئىشلار ئۈچۈن غەزەپلىنىپ كەتمەيدۇ.»

«ئۇلار» (ئىنجىل)، «ئادەت قانۇنى»، شېكسپېر، بىكون، مىلتون، پاپى، ياك، كۇپور، بۇرنىس ۋە سىكوتلارنىڭ ئەسەرلىرىدىن نەقىل ئېلىپ سۆزلىشىدۇ.»

«ئەلۋەتتە، ئەنگلىيەنى چۈشىنىشنىڭ ئەڭ ياخشى يولى ئۇ يەرنىڭ خەلقلىرى بىلەن يۈزتۇرا ھالدا ئىش ۋە پائالىيەت بىرلىكىگە ئىگە بولۇشتۇر. دۇنيانى پەقەت گېزىت ۋە تېلېۋىزور تەشۋىقاتىغا تايىنىپ چۈشىنىش، ئېھتىمال، نەزىرىمىزنى توقۇلما بىر دۇنيانىڭ سېھرىگە چۈشەپ قويۇشى مۇمكىن.»

«بۇ دۇنيادا سىزنىڭمۇ ھەقىقىتىڭىز بار. سىز ھازىر نەدە، گىلوبۇسنى ئوڭ - تەۋر پىرقىرىتىپ بېقىڭ!»

ئادەمئەتنىڭ بالىلىرى

بۇ كۈنلەرنى بىز ئىنسانلار ئارىسىدا ئايلاندۇرۇپ تۇرىمىز (غەلىبىنى بەزەن بىر توپقا، بەزەن يەنە بىر توپقا نېسىپ قىلىمىز)، بۇ ھەقىقىي مۆمىنلەرنى ئايرىش ئۈچۈندۇر. — «قۇرئان كەرىم» سۈرە ئال — ئىمران 140 — ئايەت.

ياقىلار ئېتەك بولدى، ئېتەكلەر ياقا،
دەرەختە يۈرىدۇ قۇيرۇقى يوق ياقا.
— ئۇيغۇر خەلق ماقالى

ھەرگىزمۇ مىللەت دۆلەتنى ھاسىل قىلمايدۇ... بەلكى دۆلەت
مىللەتنى ھاسىل قىلىدۇ.
— مۇسسۇلىن (ئىتالىيە)

يات ئىقلىملارغا بارغاندا، تەبىئەتنىڭ رەڭدارلىقىنى،
جەمئىيەت ۋە ئۆرپ - ئادەتلەرنىڭ خىلمۇخىللىقىنى، بىر - بىرىگە
ئوخشىمايدىغان سىياسىي تۈزۈملەرنى كۆرۈش ۋە ھېس قىلىش
پۇرسىتىگە ئىگە بولىمىز. شۇنىڭ بىلەن ئۆزىمىزنى باشقىلارغا
سېلىشتۇرىمىز، ئۆزىمىزدىكى نۇقسانلارنى، باشقىلاردىكى
ئەۋزەللىكلەرنى بايقايمىز. نەتىجىدە، ئۆزىمىز ھەققىدىكى
چۈشىنىش سۈبېكتىپلىق ۋە بىر تەرەپلىملىكتىن
ئەمەلىيلىككە قاراپ چوڭقۇرلايدۇ. ئۆزىمىز ھەققىدىكى دىياگنوز
ئەمەلىي بولغانسېرى، ئىللەتلىرىمىزنى كەسكىن تەنقىد قىلالايمىز
ۋە ئۆزگەرتەلەيمىز، خىسەتلىرىمىزنى مۇكەممەللەشتۈرۈپ

كۆپەيتەلەيمىز.

ۋاھالەنكى، چەت ئەلگە چىقىش ۋە ساياھەت قىلىش بىر جاينىڭ گۈزەل مەنزىرىسىگە مەپتۇن بولۇشتىنلا ئىبارەت ئەمەس. يۈزەكى ئادەملەر گۈزەل مەنزىرىگە ۋە ھالاۋەتلىك تۇرمۇش يۈسۈنلىرىغا، ئەۋزەل ئىجتىمائىي تەرتىپلەرگە مەست بولۇش بىلەن ئۆزىنى يوقىتىپ قويۇشى مۇمكىن. ھەتتا ئۇلار ئاشۇنداق راھەتلىك تۇرمۇش مۇھىتىنىڭ ئۆزلىرىدە بولمىغانلىقىدىن ھەسرەتلىنىشى مۇمكىن. ئاز - تولا پىكىر قىلىش قابىلىيىتىگە ئىگە كىشىلەر تەبىئەتنىڭ گۈزەللىكى ۋە جەمئىيەتنىڭ ئەۋزەللىكى ئارقىلىق مەنىۋىيىتىنى غىدىقلاپ، دۇنيا ۋە ھايات توغرىسىدا، ئىنساننىڭ قەدەر - قىممىتى ۋە بۇرچى توغرىسىدا ئازدۇر - كۆپتۇر ئويلىنىپ، ئۆزلىرىنىڭ ياشاش مۇھىتىنى ئۆزگەرتىشكە كۈچىنىڭ يېتىشىچە ئۇرۇنۇپ كۆرۈشى مۇمكىن. قانداقلا بولمىسۇن تەبىئەتنىڭ گۈزەللىكى ياراتقۇچىنىڭ كاتتا بىر ئەسىرى سۈپىتىدە ئىنساننىڭ تەبىئىيىتىگە خوشلۇق ئېلىپ كېلىپ، جەمئىيەتنىڭ ناباب تەرەپلىرى كەلتۈرۈپ چىقارغان مەنىۋى جاراھەتلەرنى ئەملەيدۇ، ئىنساننىڭ يۈرىكىگە ئىستىخىيەلىك ھالدىكى ھۆرلۈك تاماسىنى سالىدۇ. ئوخشىمىغان جەمئىيەتنىڭ سىياسىي، ئىجتىمائىي ئادەتلىرى ئادەمنى ئوخشىمىغان مەدەنىيەتكە نىسبەتەن كەڭ قورساق، ئوچۇق پوزىتسىيەگە دەۋەت قىلىدۇ.

ئۇيغۇرلار ئۆز دەۋرىدە ئۆز مۇھىتى ۋە ئەتراپىغا نىسبەتەن كەڭ نەزەر دائىرىسى يېتىلدۈرگەن مىللەت ئىدى. ئورخۇن ئابىدىلىرىگە قارىساق، قوشنا ئەللەرنىڭ مېجەز - خۇلقى توغرىسىدىكى روشەن ئانتروپولوگىيەلىك پىكىرلەرنى ئۇچرىتىمىز. مەھمۇد كاشغەرىي ئۆز خەلقىنى ئەينى زامان جاھان ھاكىمىيىتىنىڭ ساھىبى بولمىش ئەرەب ئەللىرى بىلەن پاراللېل قويۇپ تەسۋىرلەيدۇ، يۈسۈپ خاس ھاجىپ ئۇيغۇر غايىۋى جەمئىيىتىنىڭ ئەندىزىسىنى قۇرۇپ

چىققاندا، تەپەككۇر خۇرۇجلىرىنى يۇنان، ئىران، تۇران تېررىتورىيەلىرى بىلەن بېيىتىدۇ. بوۋىمىز مىرزا مۇھەممەت ھەيدەر كورەگانىنىڭ «تارىخى رەشىدى» ئەسىرىدىن جاھانغا غوجايىنلىق غۇرۇرى بىلەن ئاياغ باسقان شىر يۈرەك ئەجدادلىرىمىزنىڭ ئات ئۈستىدىكى جەۋلاننى كۆرەلەيمىز. زاھىرىدىن مۇھەممەد بابۇرمۇ «بابۇرنامە» دېگەن ئەسىرىدە ماۋارەننۇننەر، كەشمىر، ھىندىستان دالالىرىنىڭ تاغ - دەريالىرى ۋە گۈل - گىياھلىرىنى زوق - شوق بىلەن تەسۋىرلەيدۇ. ئۇلار دۇنيا ھادىسىلىرى ئارىسىدا ئەقلى لال بولۇپ، ئۆزلىرىنى يوقىتىپ قويغان ئەمەس، بەلكى دۇنياغا بولغان غوجايىنلىق ھېسسىياتى بىلەن مەغرۇر ياشاپ، باشقىلارنىڭ ئەقلىنى لال قىلىدىغان ئىشلارنى قىلغانىدى. بىز يۇقىرىقىلارنىڭ ئەسەرلىرىدىن ئۆزىمىز ۋە قوشنىلىرىمىز ھەققىدىكى نۇرغۇن قىممەتلىك مەلۇماتقا ئېرىشىمىز. ئۇيغۇرلار مەيلى ئىرقىي خۇسۇسىيەت جەھەتتىن بولسۇن، مەيلى دىن ۋە ئەدەبىيات نۇقتىسىدىن بولسۇن، دۇنياۋى تەڭلىككە ئىگە بىر خەلق. بىز بۇ خەلقنىڭ ئومۇمىي تەرىپىنى ئىنسان-شۇناسلىق ۋە مەدەنىيەت-شۇناسلىق نۇقتىسىدىن چۈشەنمەكچى بولىدىكەنمىز، بىز ئاللىبۇرۇن ئادەتلىنىپ كەتكەن تار رايون تەپەككۇرىدىن ھالقىپ چىقىپ، خەلقئارا كەڭلىكتە ئۆزىمىزگە نەزەر سېلىشىمىز كېرەك.

بىزدىكى ئورخۇن ئابىدىلىرى، «تۈركىي تىللار دىۋانى»، «قۇتادغۇبىلىك»، «تارىخى رەشىدى»، «بابۇرنامە» دۇنيانى چۈشەندۈرۈش خاراكتېرىدىكى جاھاننەما ئەدەبىياتى ئۆرنەكلىرىدۇر. ھازىر بىز دەۋاتقان «ساياھەت ئەدەبىياتى» تېخىمۇ كەڭ مەنىدە جاھاننەما ئەدەبىياتى دېيىلسە مۇۋاپىق بولىدۇ، دەپ قارايمەن. يۇقىرىقى ئەسەرلەردە ئەجدادلىرىمىزنىڭ ئۆزلىرىنىڭ ياشاش مۇھىتى، ئەتراپىدىكى خەلقلەرنىڭ تەبىئىي ۋە ئىجتىمائىي ھالىتى توغرىسىدا رېئال تونۇش ھاسىل قىلىپ، بىخۇدلۇق ۋە

غەپلەتتىن يىراق ياشىغانلىقىنى بىلەلەيمىز. ئەپسۇسكى، مۇشۇنداق ئېسىل ئەنئەنە پۈتكۈل تارىخىمىزدا تالاي قېتىم ئۈزۈلۈپ قالغان.

يېتەرلىك پۇرسەت بولمىغان ئەھۋال ئاستىدا، جاھاننىڭ قىسمەن تەرىپىگە غىل - پال بولسىمۇ نەزەر سالدىم. تەسىراتلىرىمنىڭ يۈزەلىكى ئېنىق، لېكىن پىكىر ھېرىسمەنلىكىم قايناپ تۇرىدۇ. تەبىئىي ھالدا ئۆزۈم تەۋە توپ بولغان ئۇيغۇرلارنى كۆرگەن ۋە چۈشەنگەن خەلقلەر بىلەن سېلىشتۇرۇپ، مەلۇم يەكۈنگە ئىگە بولدۇم. بۇ يەكۈنلەرنى نەزەرىيە جەھەتتىن قېلىپلاشتۇرۇپ كۆرسىتىشتە، بىزدىن ئىلگىرى بۇ ھەقتە بىر قىسىم ئىلمىي ئەمگەكنى ئوتتۇرىغا چىقارغان ئادەملەر بار. بىز ئۇلارنىڭ قاراشلىرىغا مۇراجىئەت قىلىش ئارقىلىق ئوقۇرمەنلىرىمىزگە تەپەككۇر يىپ ئۇچلىرىنى بېرىمىز.

مىللەتلەر ۋە ئۇلارنىڭ خۇلقى ھەققىدە يېزىلغان كىتابلار تالاي. بىز ئۇلارنىڭ ھەممىسىدىن گەپ ئاچالمايمىز. مەن پەقەت ئۆزۈمنىڭ ئەقلىي خاتىرىمىدىن ئورۇن ئالغان بەزى پىكىرلەرنى ھەدىيە قىلاي.

ئون نەچچە يىل ئىلگىرى لى مىڭ (黎鸣) ئىسىملىك بىر خەنزۇ ئالىمىنىڭ «ئادىمىيلىككە سوئال» («问人性») ناملىق ئىككى قىسىملىق كىتابىنى كۆرگەنىدىم. ئەنگلىيەگە زىيارەتكە چىقىپ، ئىنگلىز مىللىتىنىڭ ئېتنىك خۇسۇسىيىتى ھەققىدە ئويلارغا پاتقىنىمدا، لى مىڭ ئەپەندىنىڭ كىتابىدىكى قاراشلار ئېسىمدىن كەچتى. بۇ يەردە ئېسىمدىن كەچكەن ئاشۇ پىكىرلەرنى ئوقۇرمەنلىرىمدىن ئايماسلىقنى لايىق تاپتىم.

لى مىڭ ئەپەندى كىتابىدا جۇڭخۇا، ئىنگلىز، يەھۇدىي مىللەتلىرىنى ئۆزئارا سېلىشتۇرۇپ، ئۇلارنىڭ تارىخى ۋە مەدەنىيىتىنى ئادىمىيلىك نۇقتىسىدىن تەكشۈرىدۇ. كىتابىنىڭ قوشۇمچە ماۋزۇسى «جۇڭگو - غەرب مەدەنىيىتىنىڭ تارىخى

تەقدىرى» («中西文化的历史命运») بولۇپ، ئاپتورنىڭ بايان قىلىشىچە، ئامېرىكا ئىرقشۇناسلىرى جۇڭگولۇقلارنىڭ شىمالىي ئامېرىكىغا كۆچۈپ بېرىشىنى چەكلىگەنلىكى. بۇنىڭغا ئىلمىي ئاساس تېپىش ئۈچۈن ئۇلار موڭغۇل ۋە جۇڭگو ئىرقلىرىنىڭ مېڭە سىغىمىنى تەكشۈرۈپ، ئۇلارنىڭ مېڭە سىغىمىنىڭ ئىنگلىز ۋە ئامېرىكىلىقلارنىڭكىدىن تۆۋەن ئىكەنلىكىنى بايقىغان ھەمدە ئامېرىكىدىن ئىبارەت «گۈزەل جەننەت» كە ئۇلارنىڭ كىرىشىنى مەنئى قىلغان. ئەمما، موڭغۇل ئىرقىغا تەۋە بولغان ياپونلارنىڭ 20 - ئەسىردە باش كۆتۈرۈشى ئىرقشۇناسلارنىڭ يۇقىرىقى نەزەرىيەسىنى ئاغدۇرۇپ تاشلىغان. بۇ ئارقىلىق ئاپتور بىر مىللەتنىڭ ئىجتىمائىي تەرەققىياتىنى بەلگىلەيدىغان كۈچلۈك ئامىل خاراكتېر، ئاندىن قالسا ئىنسانىيلىق، ئاندىن قالسا ئىرق دەپ ھۆكۈم چىقىرىدۇ. بۇ ئۈچ ئامىلنىڭ مۇھىملىق نىسبىتى: $10^5:10^2:1$.

بۇنىڭدىن مەلۇمكى، ئىنسانلارنىڭ ئىرقىي سۈپىتى باراۋەر، ئۇلارنىڭ ئەقلىي سۈپىتى ئەقىلنى ئاچىدىغان جەمئىيەتنىڭ خاراكتېرى بىلەن مۇناسىۋەتلىك. بۇ ھۆكۈم كورىيە دوڭسىو ئۇنىۋېرسىتېتى (Dongseo University) نىڭ پروفېسسورى جاڭ شېڭۋەن (张圣万) ئەپەندىنىڭ «رەقەملەشكەن جەمئىيەتتە ياشاش پاراسىتى» («生活在数字化社会的智慧») ناملىق كىتابىدا كۆرسىتىپ ئۆتكەن مۇنۇ بايان بىلەن بىردەك:

«نېۋتون» (Newton) ژۇرنىلىدا DNA غا ئائىت قىزىقارلىق بىر دوكلات ئېلان قىلىنغان. دوكلاتتا دېيىلىشىچە، DNA نىڭ تىپى ئىككى خىل بولىدىكەن. بىرى، L (Long) تىپلىق بولۇپ، ئاكتىپ، ئىجادىي ۋە مۇقىمسىز بولىدىكەن. يەنە بىرى، S (Short) تىپلىق بولۇپ، كونسېرۋاتىپ، نېرۋا تۈسلۈك، مۇقىم بولىدىكەن. ئادەملەرنىڭ گېنى ئۈچ خىل بولىدىكەن: S تىپلىق، L تىپلىق ۋە S، L ئارىلاش تىپلىق. L تىپلىق ئادەملەر ئىجادچان

بولدىكەن. S تىپلىق ئادەملەر ئەسلىدىكىسىنى ساقلاشقا مايىل بولىدىكەن. ئارىلاش (L+S) تىپلىق ئادەملەر مۆتىدىل بولىدىكەن. ئامېرىكىدا L تىپلىق ئادەملەر 30%، ئارىلاش تىپلىق ئادەملەر 50%، S تىپلىق ئادەملەر 20% ئىكەن. ياپونىيەدە بولسا L تىپلىق ئادەملەر 1.9%، ئارىلاش تىپلىق ئادەملەر 30.1%، S تىپلىق ئادەملەر 68% ئىكەن.

بىر جەمئىيەتتە L تىپلىق ئادەمنىڭ كۆپ بولۇشى شۇ جەمئىيەتنىڭ ئىجادچان، ئىسلاھات روھىغا باي ئىكەنلىكىدىن دېرەك بېرىدۇ. گېنشۇناسلارنىڭ مەلۇماتىچە، گېننىڭ 50% ئىرسىيەتتىن بولىدىكەن، 50% ي مائارىپ ۋە ئىجتىمائىي مۇھىت بىلەن مۇناسىۋەتلىك ئىكەن. دېمەك، بىر جەمئىيەتنىڭ ئىجتىمائىي تۈزۈلمىسى ئىلغار، مائارىپى ئەۋزەل بولسا، شۇ جەمئىيەتتە ئىجادچان گېن كۆپىيىدۇ. بىر جەمئىيەتنىڭ ئىجتىمائىي تۈزۈلمىسى قالاق، مائارىپى ناچار بولسا، شۇ جەمئىيەتتە قاتمال، كالۋا ئادەملەر كۆپىيىدۇ. قىزىقارلىقى شۇكى، ھاكىم ئورۇندا تۇرۇۋاتقان قوۋملارنىڭ ئايرىم سەرخىللىرى باشقىلارنى «مەدەنىيەتسىز»، «قالاق» دەپ چۆكۈرۈشكە ئامراق بولىدۇ. بۇ ھال تارىختا تەكرار كۆرۈلگەن مەسىلە بولۇپ، ھەتتا ئەينى ۋاقىتتا باشقىلارنىڭ كەمسىتىشىدىن قاقشىغانلارمۇ ئازراق قەد كۆتۈرۈۋالسا كۆرگەن كۈنلىرىنى ئۇنتۇپ كېتىدۇ.

لى مىڭ ئەپەندى ئادىمىيەت (人性) مەنسىپ، بازار، ئەقىدە قاتارلىق قىممەت قاراش كۆرسەتكۈچىلىرىنىڭ تۇتاش چەمبەرلىرىدە ھەرىكەت قىلىدۇ، دەپ قارايدۇ. ھوقۇققا ئېرىشىش ۋە ھوقۇق ئارقىلىق ئۈستۈنلۈككە ئېرىشىش ئىنسان تەبىئىتىدىكى خاھىشلارنىڭ بىرى بولۇپ، بۇنى لى مىڭ ئەپەندى 官场 (ھوقۇق خاھىشى) دەپ ئاتىغان. ھوقۇق خاھىشىدا بۇيرۇق بىلەن بويسۇنۇش تەڭ مەۋجۇت. ھوقۇق خاھىشىنىڭ ئاقىلانە يولى ئادالەت، ھەققانىيەت پىرىنسىپىنى چۆرىدەپ، كۆپ ساندىكىلەرنىڭ

ئەمىنلىكنى كاپالەتلەندۈرۈش. ھوقۇق خاھىشىنىڭ ئەقىلگە يات يولى ئۆز كۆمىچىگە چوڭ تارتىش بولۇپ، ساختىپەزلىك، مەككارلىق، قىزىل كۆزلۈك، رەھىمسىزلىكلەر يورغىتىلىدۇ.

پايدا ئىزدەش ئىنساننىڭ يەنە بىر تەبىئىتى، بازار دەل ئاشۇ پايدا ئىزدەش خاھىشىنى قانائەتلەندۈرىدىغان ساھە. بۇ يەردىكى بازار نوقۇل ھالدا سودا پائالىيىتىنى، پۇل تېگىشىش، تاۋار ئالماشتۇرۇش قاتارلىقلارنى كۆرسەتمەيدۇ، بەلكى ئۇ ئىنسان بىلەن تەبىئەت ئوتتۇرىسىدىكى ماددىي ئالاقىنى كۆرسىتىدۇ. ئىگىلىكنى ئەركىن تاللاش، ئىجاد قىلىش، بىر - بىرىگە تايىنىش، ھەمكارلىشىش، ئۆز پايدىسىنى ئىزدەش ئارقىلىق پۈتكۈل جەمئىيەتنىڭ پايدىسىنى ئىلگىرى سۈرۈش بازارنىڭ ئاساسىي روھىدۇر. بازار ھوقۇقىنىڭ قانۇن كاپالىتى ئاستىدا ئۆزى ئۈچۈن بىخەتەر مۇھىت يارىتىدۇ ھەم ئۆزىدىكى ئىقتىسادىي قانۇنىيەت ئارقىلىق ھوقۇقنىڭ زىيادە كونترولغا چەك قويىدۇ. بازار يەنە نىسپىي مۇستەقىل ئىقتىسادىي كۈچ بىلەن ئىنسانلارنىڭ ئەقىدە، ھېسسىيات خاھىشلىرىنى ھىمايە قىلىدۇ، ھوقۇقنىڭ ئەشەددىي تىزگىنلىشىدىن ساقىت قىلىدۇ ۋە ئۆز نۆۋىتىدە ئەقىدىدىن ئەقىل - پاراسەت ۋە روھىي كۈچ ئالىدۇ.

ئەقىدە (情场) ئىنسانلارنىڭ مەنىۋى قىممەت ئىزدەش تەبىئىتىگە قارىتىلىدۇ. ئىنسان سېغىنىش، چوقۇنۇش، قورقۇش، خۇشال بولۇش، نەپرەتلىنىش، رەھىم قىلىش، ئېتىقاد قىلىش تەبىئىتىگە ئىگە. بۇلار ئىلاھ، تەبىئەت، جەمئىيەت ۋە ئادەم قاتارلىقلارغا مەركەزلىشىدۇ. ئىلاھىيەت، مېتافىزىكا (پەلسەپە) ۋە پەنلەر ئىنسانلارنىڭ مەنىۋى قىممەت خاھىشلىرىنىڭ سەمەرىلىرىدۇر. ئەقىدە (مەنىۋى قىممەت) كىشىلەرگە چىنلىق، ياخشىلىق، گۈزەللىكنىڭ ئۆلچەم، پىرىنسىپلىرىنى تەمىن ئېتىدۇ.

جۇڭگو بىلەن غەرب ئىنساننىڭ تەبىئىتىگە ئوخشىمىغان

يەكۈنلەرنى بەرگەن. غەرب ئىنساننىڭ ئەسلىي تەبىئىتى رەزىل دەپ ئويلاپ، ئىزچىل قانۇن - تۈزۈم ئىسلاھاتى ئېلىپ بارغان. جۇڭگو ئىنساننىڭ ئەسلىي تەبىئىتى ياخشى دەپ قاراپ، بىر قاتار يوسۇننى ئىشلەپچىقارغان. فېئودال خانلارنىڭ رايىنى چۆرىدىگەن بىر قاتار قائىدە - يوسۇن قانۇننىڭ رولىنى ئۆتىگەن. غەرب قانۇنلىرى ھۆكۈمران بىلەن خەلق ئوتتۇرىسىدىكى كۈرەشنىڭ مەھسۇلى. جۇڭگونىڭ قانۇنى بولسا ھۆكۈمراننىڭ خاھىشىنىڭ مەھسۇلى. غەربتە ئادەم بىلەن ئادەم ئوتتۇرىسىدىكى مۇناسىۋەتنىڭ يوسۇنى خۇدا ئالدىدىكى باراۋەرلىكنى نېگىز قىلغان. جۇڭگودا ئادەم بىلەن ئادەم ئوتتۇرىسىدىكى مۇناسىۋەت پادىشاھنىڭ مەيلىنى نېگىز قىلغان.

لى مىڭ ئەپەندى جۇڭگولۇقلارنىڭ ئۇزاق تارىخىي جەريانلاردا ئىپادىلىگەن خۇسۇسىيىتى بويىچە، جۇڭگولۇقلارنى ھوقۇق مىللىتى دەپ قارىغان. ئۇنىڭ قارىشىچە، كۆڭزى ئەقىدىسى بىر تۈرلۈك ھوقۇق پەلسەپىسىدۇر ياكى بىر تۈرلۈك ھوقۇق مەدەنىيىتىدۇر. كۆڭزى ئەقىدىسى ياخشى ئارزۇلارغا ئىگە بولسىمۇ، ھېچقاچان ھۆكۈمرانلارنىڭ ئەخلاق ئۆلچىمىگە ئايلىنالمىغان. تارىختىكى ھۆكۈمرانلار كۆڭزى ئەقىدىسىنى ئۆزلىرىنىڭ رەھىمسىزلىكىنى يېپىش ئۈچۈن قوللانغان. پۇقرالار كۆڭزى ئەقىدىسى بويىچە ھۆكۈمرانلىرىنى تەڭرىنىڭ ئەركىسى ۋە ھىممىتى دەپ چۈشىنىپ كەلگەن. ئۇلار كۈرەش قىلىپ جەمئىيەتنى ئۆزگەرتىشنىڭ ئورنىغا خان - پادىشاھلارنىڭ شەپقىتىگە ئېرىشىشنى ئۈمىد قىلىپ كەلگەن. جۇڭگو كىلاسسىك ئەدەبىياتىدىكى «سۇ بويىدا» دېگەن ئەسەردىكى سۇڭ جياڭ تىپىك بىر كۆڭزىچى بولۇپ، 108 نەپەر ئىسيانچىغا باش بولۇشتىكى تۈپ مەقسىتى سۇڭ سۇلالىسىنىڭ زالىم ۋە چىرىك پادىشاھىنىڭ رەھىمدىللىكىنى قولغا كەلتۈرۈش بولغان.

جۇڭگو تارىخىدىكى شۇنچە ئۇزاق ئىككى مىڭ يىلدا تۈزۈك بىر

ئىجتىمائىي ئىسلاھات بولماي، «بىرلىككە كېلىش ۋە بۆلۈنۈش»، «بۆلۈنۈش ۋە بىرلىككە كېلىش»، «گۈللىنىشنىڭ ئورنىغا مالىمانچىلىقنى تۈزەشنى قويۇش!» كەبى تەكرار ھادىسىلەرنىڭ يۈز بېرىشى دەل خان - پادىشاھلارنىڭ چەكسىز ئۆز بېشىمچىلىقىدىن كەلگەن. بۇنداق ئۆز بېشىمچىلىقنى چەكلەيدىغان ئامال - چارىلەر تېپىلماي كەلگەن. شۇنىڭ بىلەن كىشىلەر ئولتۇرسا - قوپسا مەنسەپدار بولۇپ چۈشەيدىغان بولغان. ھوقۇق ھېچقانداق چەكلىمىگە ئۇچرىمايدىغان خۇسۇسىي مۈلۈككە ئايلىنىپ، قالايمىقان ئىشلىتىلگەن. چوڭ - كىچىك ھوقۇقلاردىن تۈزۈلگەن ھوقۇق پىرامىداسىنىڭ ئۈچىدا پادىشاھ تۇرىدۇ. پىرامىدانىڭ ھەربىر قەۋىتىدىكى مەنسەپدار تۆۋەندىكى قاتلامغا نىسبەتەن بىر پادىشاھ، ئۇرۇق - تۇغقانلار ئارا مەنپەئەت يەتكۈزۈش قورالىغا ئايلىنىپ كەتكەن ھوقۇق مېخانىزمى ھوقۇقنىڭ تەتۈر فۇنكسىيەسىنى قەدەممۇقەدەم ئاشۇرۇپ بارغان. ھەممە ھوقۇقنى مەركەز قىلغان، ھەممە ھوقۇق ئۈچۈن خىزمەت قىلغان. مۇنداقچە ئېيتقاندا، جۇڭگو غايەت زور ھوقۇق مەيدانى بولۇپ، بازار ۋە ئەقىدىلەر ئېغىر دەرىجىدە ھوقۇقلاشتۇرۇلغان. بۇنداق ئىزچىل تارىخ جۇڭگولۇقلارنىڭ ھوقۇقنى چوڭ بىلىش خاراكتېرىنى شەكىللەندۈرگەن. دېمەك، جۇڭگولۇقلارنىڭ تەقدىرى جۇڭگولۇقلارنىڭ خاراكتېرىگە ئايلىنىپ كەتكەن.

نەتىجىدە، جۇڭگولۇقلارنىڭ كىشىلىك خاراكتېرىدە ھوقۇققا ئائىت ئۆزگىچە ئامىللار شەكىللەنگەن:

مۇسبەت ئامىللار:

1. ھوقۇق ئەسەبىيلىكى - پىرىنسىپ سۈرۈشتۈرمەي، ئىپادە سۈرۈشتۈرۈش، ھوقۇقى بارنىڭ گېپى يوللۇق بولۇش.
2. سۆز بىلەن ھەرىكىتى بىردەك بولماسلىق - دېگىنىنى قىلماسلىق، قىلغىنىنى دېمەسلىك. لى مىڭ ئەپەندى كۇڭزىچىلارنىڭ كىلاسسىك دەستۇرى ھۆكۈمرانلارنىڭ

يالغانچىلىقنىڭ قورالى بولۇپ كەلگەن، دەيدۇ.

3. ئىدىيەنى بوغۇش، ھەسەت بىلەن ئادەم ئۆلتۈرۈش — بۇ جەھەتتە سىچۈەنلىك لى زوڭشۇ (李宗吾، 1880 - 1943) ئۆلىمانىڭ مەملىكەتنىڭ ئىچى - سىرتىدىكى جۇڭخۇا مىللىتىنىڭ ئالقىشىغا ئېرىشىپ، قايتا - قايتا نەشر قىلىنىۋاتقان «بەتنىيەتلىك تەلىماتى» (厚黑学) دېگەن ئەسىرىدىكى ئايرىم قۇرلارغا قاراپ باقساقلا كۆپايە.

«ئەزىمەتلىەرگە ئايلىنىپ، نام چىقىرىشنىڭ يولى بەتنىيەتلىك» دەيدۇ لى زوڭشۇ ئۆلىما. ئۇنىڭ قارىشىچە، ساۋساۋ ئۆتۈپ كەتكەن قارا نىيەت ئىكەن. ئۇ مەقسەتگە يېتىش ئۈچۈن ئىككىلەنمەي ئادەم ئۆلتۈرگەن. «جاھاندىكى ئادەملەرگە مەن ۋاپاسىزلىق قىلسام بولۇۋېرىدۇ، لېكىن ئادەملەرنىڭ ماڭا ۋاپاسىزلىق قىلىشىغا يول قويۇلمايدۇ» دېگەن سۆز ساۋساۋ ۋە ساۋساۋچىلارنىڭ مەشھۇر گېيىسى. لىۋېيى (刘备) قېلىنلىقتا داڭ چىقارغانىكەن. ئۇ ھېلى ساۋساۋغا، ھېلى لۇبۇ (吕布) غا، ھېلى لىۋ بىياۋ (刘表) غا، ھېلى سۈن چۈەن (孙权) گە يۆلىنىپ ياشىغان، ھەر تەرەپكە قاتراپ، باشقىلارنىڭ خانىسىدە پاناھلانغان، بۇنىڭدىن قىلچىمۇ خىجىل بولمىغان. لىۋ بېي يىغلاشقا ئۇستا بولۇپ، تەس ئىشلارنى يىغلاپ ھەل قىلغان. شۇڭا، كىشىلەر «لىۋ بېي يىغلاپ تۇرۇپ شەھەر ئالىدۇ» دېيىشكەن. سۈن چۈەن (孙权) قارا نىيەتلىكتە ساۋساۋغا، قېلىنلىقتا لىۋ بېيغا يەتمەسمۇ، ھەر ئىككىسىدە بار بولغاچقا، قەھرىمان بولۇپ تونۇلالىغان. جۇڭگى لياڭ تالانتلىق بولسىمۇ، قارا نىيەتلىكتە سىمايىغا يېتەلمىگەچكە، سىمايىنىڭ زېمىنىنى ئالالماي ئۆلۈپ كەتكەن.

مەنپىي ئامىللار:

1. ئىتائەتمەنلىك ۋە قۇللۇق
2. ئاسان ئىشىنىش ۋە خۇراپىيلىق

3. بېكىنىملىك، پاسسىپلىق ۋە قەدىمپەرەسلىك

شۇنى ئەسكەرتىمەي بولمايدۇكى، ھوقۇقىيەرەسلىك پەقەت جۇڭگولۇقلارنىڭ مىللىي خاراكتېرىگە تالق بولغان خۇسۇسىيەت ئەمەس، بەلكى ئۇ ھەرقانداق مىللەتتە ئۆزىنى كۆرسىتىدۇ. بۇ جەھەتتە چىڭگىزخاننى، تېمۇرلەڭنى، ئىستالىننى، چىئوسىكونى، پىنچىتنى، كىم جۇڭئېلنى... ئويلىساقلا كۆپايە.

– ئىنگىلىزلار، – دەيدۇ لى مىڭ ئەپەندى، – مىلادىيە 17 – ئەسىردىن كېيىن ئىزچىل تۈردە بازارنى ئۆز ئىجتىمائىي پائالىيەتنىڭ نېگىزىگە ئايلاندۇرغان. بۇنىڭدا ھەممە ئىقتىسادىي نەپكە يۈزلەنگەن بولىدۇ، ھوقۇق ساھەسىدىكى كىشىلەرمۇ ئىقتىسادىي ئادەملەرنىڭ تەسىرىگە ئۇچرايدۇ. دۆلەتنى ئىدارە قىلىدىغان ئاز سانلىق سىياسىي گۇرۇھلار ئاساسىي قانۇننىڭ، پۈتكۈل خەلق قاتناشقان سايلامدىكى ئاۋاز سانىنىڭ، ئاممىۋى تاراتقۇلار (گېزىت، ژۇرنال، رادىيو، تېلېۋىزىيە، تور بېكەتلىرى...) نىڭ چەكلىمىسىنى قوبۇل قىلىدۇ. جۇڭگودىكى قانۇنلار خان – پادىشاھلارنىڭ خەلقنى ئىدارە قىلىش ئىرادىسىنى چىقىش قىلىپ تۈزۈلگەچكە، ئىدارە قىلىنغۇچىلارنىڭ ئادىمىيلىك لايىقەسى ۋە ئېھتىياجىنى قىلچە ئويلاشمىغان. غەربنىڭ قانۇنلىرى دىنىي ئەھكاملاردىن تۈرەلگەن، پەرۋەردىگار ئالدىدا پادىشاھ بىلەن پۇقرا باراۋەر بولۇش نۇقتىئىنەزىرىنىڭ تەسىرىگە ئۇچرىغاچقا، ئىنگىلىزلار مۇتلەق ھۆكۈمرانلىققا مۇتلەق بويسۇنۇپ ئۆتۈشتەك تەقدىردىن ساقىت بولالىغان.

خىرىستىيان دىنى ئەنگلىيەگە مىلادىيە 6 – ئەسىردە كىرگەن. ئەينى ۋاقىتتىكى ئەنگلىيە ئانگلو – ساكسونلارنىڭ كىچىك خانىدانلىقلىرىدىن تۈزۈلگەن بولۇپ، خىرىستىيان دىنىغا كىرىش ئەينى ۋاقىتتىكى فېئودال ھۆكۈمرانلارنىڭ مەنپەئىتىگە ئۇيغۇن بولغان. دىنىي ھوقۇق بىلەن پادىشاھلىق ھوقۇقىنىڭ

ئايرىلىشنىڭ فېئودال ئاقسۆڭەكلەرنىڭ ئورنىنى ھىمايە قىلىشتا ياردىمى بولغان. مىلادىيە 11 - ئەسىردە نورماندىلار ئەنگلىيەنى ئىستېلا قىلغاندىن كېيىن، ۋىللىيام I پۈتكۈل مەملىكەتتىكى تېرىلغۇ يەرنىڭ ئالتىدىن بىرىنى ئۆزىگە قالدۇرۇپ، ئەڭ چوڭ زېمىنلار بولۇش بىلەن بىللە، فىرانسىيەلىك تۇغقانلىرىغا يەر تەقسىملەپ، فېئودال تەبىقە تۈزۈمىنى بارلىققا كەلتۈرىدۇ. 13 - ئەسىرگە كەلگەندە پادىشاھ جون (King John 1216 - 1167) ئاقسۆڭەكلەر ۋە رېتسارلاردىن تۈزۈلگەن «چوڭ كېڭەش» 1215 - يىلى ئىيۇندا تۈزگەن بۈيۈك قانۇنغا ئىمزا قويۇشقا مەجبۇرلىنىپ، ئىقتىسادىي (بازار) ھوقۇق بىلەن سىياسىي ھوقۇقنىڭ تىرىكشىش سەھىپىسى باشلىنىدۇ. بۇ بۈيۈك قانۇن غەرب تارىخچىلىرى تەرىپىدىن «ئەنگلىيە ئەركىنلىكىنىڭ ئۇل تېشى» دېيىلدى. 1343 - يىلى ئەنگلىيە پارلامېنتى يۇقىرى (دىندارلار ۋە ئاقسۆڭەكلەردىن تۈزۈلگەن) ۋە تۆۋەن (رېتسارلار ۋە شەھەر پۇقرالىرى ۋەكىللىرى) پالاتالارغا ئايرىلدى - دە، پادىشاھنىڭ ھوقۇقى يەنە بىر قەدەر ئىلگىرىلىگەن ھالدا چەكلەندى. خرىستىيان دىنىدا نامراتلىق بىلەن ھۇرۇنلۇق مەنىداش قارىلىپ، بايلىق يارىتىشقا رىغبەتلەندۈرۈلىدۇ. ماكس ۋېبېرنىڭ پروتېستانت (新教) دىنى بىلەن كاپىتالىزم روھىنى باغلاپ چۈشەندۈرۈشلىرى ئىلىم ئەھلىلىرىنىڭ دىققىتىگە ئالاھىدە سازاۋەردۇر.

بازار كاپىتالىزمىنىڭ پايدا مۇنبىرى، رىقابەت ۋە ھەمكارلىق، ئاچ كۆزلۈك ۋە شەخسىيەتچىلىك بازارنىڭ يامان سۈپەتلىك خاراكتېرى.

ئامېرىكىلىق جەمئىيەتشۇناس داۋىد رىسپمان (1909 - 2002 David Riesman) «يېگانە توپ» (The Lonely Crowd) دېگەن داڭلىق ئەسىرىدە تىپىك بازار خەلقى بولمىش ئامېرىكىلىقلارنىڭ خاراكتېرى ئۈستىدە ئانالىز يۈرگۈزگەن. ئۇ، غەرب جەمئىيىتىنىڭ

تەرەققىيات يولى بويىچە، ئۈچ خىل ئىجتىمائىي خاراكتېرنى يەكۈنلەپ چىققان:

1. ئەنئەنىگە مايىل تىپ (tradition directed): بۇ تىپتىكى ئىنسانلار توپى ئۆرپ - ئادەت، قائىدە - يوسۇن بويىچە پائالىيەت قىلىدۇ، بۇنداق جەمئىيەتنىڭ ھەرىكىتى «نومۇس» نى يادرو قىلىدۇ. ئاتا - بوۋىلارنىڭ باتۇرلۇقى ۋە شان - شەرىپىدىن پەخىرلىنىش، سەنئەتنى بىردىنبىر بايلىق ھېسابلاش، قائىدە - يوسۇن قوغلىشىش قاتارلىقلار بۇ خىل تىپتىكى كىشىلەرنىڭ ئاساسلىق قىممەت كۆرۈنۈشى بولۇپ قالىدۇ.

2. ئىچى مايىل تىپ (Inner directed): بۇ تىپتىكى كىشىلەر غايە، ئېتىقاد ئۈچۈن ياشايدۇ ۋە ئېتىقاد ئۈچۈن كۈرەش قىلىدۇ. غۇرۇر، ۋىجدان، مەسلىھەت دېگەنلەر بۇ خىل ئادەملەرنىڭ تۈرتكە كۈچى بولغان بولىدۇ.

3. يات مايىل تىپ (Outer directed): ئەمەلىي مەنپەئەتكە ئېرىشىش، ماددىي ئېھتىياجلىرىنى قامداش، پىلانلىق ۋە مەقسەتلىك ھالدا مۇناسىۋەت قىلىش، نىشانغا يېتىشتە شەخسىي قىممەت قارىشىدىن شەرتلىك چەتنەش قاتارلىق خاراكتېرلەردە كۆرۈلىدۇ. ئۇلار دىن، ئائىلە، نەسەب، شەجەرە قاتارلىقلار بويىچە ئۆزىنى باشقىلاردىن تارتىپ يۈرمەستىن، باشقىلار بىلەن كېڭىشىش ۋە سىغىشىش ئاساسىدا كۆپرەك ماتېرىيال بايلىقىغا ئېرىشىشنى خالايدۇ. باشقىلارنى باشقۇرۇشنىڭ ئورنىغا ھەمكارلاشتۇرىدۇ.

داۋىد رىسمان ئامېرىكىلىقلارنىڭ خاراكتېرىنى ئۈچىنچى خىل تىپقا كىرگۈزىدۇ. ئۇنىڭ قارىشىچە، ئامېرىكىلىقلاردا ئەنئەنە ۋە يارقىن دىنىي مايىللىق كەم. ئۇرۇق - تۇغقان سۈرۈشتۈرۈشنى چوڭ بىلمەيدۇ. ئۇلار پىراگماتىست (پايدىچى) بولۇپ، پۇرسەت باراۋەرلىكىنى تەشەببۇس قىلىدۇ.

ئۇيغۇر جەمئىيىتى 20 - ئەسىرنىڭ 90 - يىللىرىدىن باشلاپ

دالى كارنىگ، ناپولېئون خىلل، ئوگ ماندىنو قاتارلىق ئوتۇقشۇناسلارنىڭ ئەسەرلىرى بىلەن ئارقا - ئارقىدىن يۈز كۆرۈشتى. بۇرژۇئا خاراكتېرىدىكى مۇرەسسە - ماداراجىلىق ئىدىيەلىرى ئۇيغۇر ياشلىرىغىمۇ كۆرۈنەرلىك يۇقتى. مەسلەك، مەيدان، ئەقىدە سۈرۈشتۈرمەي پايدا ئىزدەش ياشلاردىن خېلى كۆپىنىڭ قىممەت قارىشى بولۇپ قالدى. ۋاھالەنكى، ئۇلار ئەنئەنىگە مايىل تىپىدىكى زور كۆپ ساندىكى خەلق بىلەن قانداق ئىچكى مۇناسىۋەت قۇرۇشنى ئەمەلىي ھەل قىلىپ بولالمىدى. بازار ئىنساندا ئۆزىگە لايىق خاراكتېرنى يېتىلدۈرىدۇ. مىسالەن: پۇلنى چوڭ بىلىش. بۇ، جۇڭگولۇقلارنىڭ ھوقۇقنى چوڭ بىلىش خاراكتېرى بىلەن بىر سېلىشتۇرمىنى ھاسىل قىلغان. بۇ ھال رۇس شائىرى پۇشكىننىڭ مۇنۇ مىسرالىرىنى ئېسىمىزگە سالىدۇ:

ھەممە نەرسە مېنىڭكىدۇر: - دېدى زەر،
ھەممە نەرسە مېنىڭكى: - دېدى خەنجەر.
زەر دېدىكى: - بارىن سېتىۋالىمەن،
خەنجەر دېدى: - بارىن تارتىۋالىمەن.

مانا بۇ شەرق ھاكىمىمۇتلەقلىقى بىلەن غەرب پۇلمۇتلەقلىقىنىڭ دىيالوگى. تارىختا بۇ ئىككى خىل مۇتلەقلىق بىر يەرگە كەلگەن ئىشلار تولا. نۆۋەتتىكى تارىخىمۇ ئۇنىڭدىن مۇستەسنا ئەمەس.

بازار يەنە پايدىنى چوڭ بىلىش بىلەن خاراكتېرلىنىدۇ. بۇ، ھوقۇقنىڭ مەككارلىق خۇسۇسىيىتى بىلەن سېلىشتۇرما بولىدۇ. بازاردا ساختىلىق ئاقمايدۇ، ۋاھالەنكى، ساختىلىق ھوقۇقنىڭ ئېھتىياجى بولۇپ قالىدۇ. قورقۇتۇش، ئالداش، يالغان سۆزلەش ھوقۇق سەھنىسىدە بولۇپ تۇرىدۇ. ھەتتا ھوقۇقسىز خەلق

دىكتاتورلارنىڭ سەپسەتسىنى ھەقىقەت دەپ ماختاشقا مەجبۇر بولىدۇ.

بازار يەنە ئەركىنلىكنى شەرت قىلىدۇ. ئەگەر كىشىلەردە كەسىپ تاللاش، ئىگىلىك تىكلەش جەھەتتىكى ئەركىنلىك كاپالىتى بولمىسا، ھەقىقىي مەنىدىكى بازارمۇ بولمايدۇ. پۇرسەت ئالدىدىكى باراۋەرلىك، خۇسۇسىي مۈلۈكنىڭ قوغدىلىشى، ئىقتىسادىي ھوقۇققا ھامىي سىياسىي ھوقۇق قاتارلىقلار بازارنى بار قىلىپ تۇرىدۇ. غەربتە سايلام ھوقۇقى، گەپ - سۆز ھوقۇقى، ئاخبارات ۋە نەشرىيات ھوقۇقى، مۇناسىپ ھالدىكى قانۇن تۈزۈش ھوقۇقى، مەمۇرىي ھوقۇق ۋە ئەدلىيە ھوقۇقى قاتارلىقلار ئەركىنلىك ۋە كىشىلىك ھوقۇقنىڭ ئاساسلىق ئېلىمىنى بولۇپ كەلدى.

ھايات ماڭا ھەممىدىن قىممەت،
ھاياتتىنمۇ قىممەت مۇھەببەت.
ۋە لېكىن كېچىمەن ھەر ئىككىسىدىن،
ئەركىنلىك، ھۆرلۈك ئۈچۈنلا پەقەت.

ۋېنگر شائىرى پىتوفىننىڭ بۇ شېئىرى «4 - ماي»
ھەرىكىتىنىڭ ئالدى - كەينىدىكى جۇڭگو ياشلىرى ئۈچۈنمۇ
قىزغىن، ھاياجانلىق خىتاب بولغانىدى.
راھەتپەرەسلىك، ئىلىم - پەن ۋە «مەن - مەركەز» چىلىك
قاتارلىقلارمۇ بازارنىڭ ھاياتى كۈچىنى ئاشۇرىدىغان ئامىللارغا
ئايلىانغان.

باشقىلارنىڭ نوپۇزىغا تايانما، ئۆزۈڭنىڭ ھۆكۈم قىلىش
ئىقتىدارىڭغا ئىشەن - مانا بۇ غەربلىكلەرگە ئورتاق خىتاب.
لى مىڭ ئەپەندى ئەقىدە - ئېتىقاد خاھىشى (情场)
خۇسۇسىدا سۆزلىگەندە، تىپىكلەشتۈرۈپ يەھۇدىيلارنى مىسالغا

ئالدىدۇ. ئۇ غەرب مەدەنىيىتىنىڭ مەنىۋى تۈۋرۈكى سۈپىتىدە دىنىي ئەقىدە، ئەقلىي تەپەككۈر (لوگىكا، قانۇن، پىلان، تەرتىپ)، ئىلمىي تەجرىبە قاتارلىقلارنى كۆرسىتىدۇ. ئۇ بۇلارغا مۇناسىپ ھالدا، جۇڭگولۇقلاردا سىستېمىلىق دىنىي ئېتىقاد يوق، پەقەت ئەجدادلارغا سېغىنىش ۋە ئەرۋاھلارغا ئاتاپ نەزىر قىلىشلا بار، دەيدۇ.

لى مىڭ ئەپەندىنىڭ قارىشىچە، دىن يەھۇدىيلارنىڭ سىمۋولى. دۇنيادىكى يەھۇدىيلاردا ئورتاق قان، ئورتاق تىل، ئورتاق يېزىق يوق، پەقەت ئىسرائىلىيە يەھۇدىيلىرىلا ئۆلگەن يېزىقنى تىرىلدۈرۈپ ئىشلىتىشكە مۇۋەپپەقىيەت بولالمىغان. ئەمەلىيەتتە، پۈتكۈل دۇنيادىكى يەھۇدىيلارنىڭ كىملىكىنى سۇغۇرۇپ كەلگەن نەرسە ئورتاق دىن. بۇ ھەقتە ئىنگلىز شائىرى بايرون يەھۇدىيلارنى «پۈتكۈل تارىخىي تەقدىرنى بىر پارچە كىتاب («تەۋرات») بىلەن بىر ئۆي (ئىبادەتخانا) گە مەركەزلەشتۈرگەن مىللەت» دەپ سۈپەتلىگەنىكەن.

لى مىڭ ئەپەندىنىڭ چۈشەندۈرۈشىچە، ئەگەر «تەۋرات» بىلەن ئىبادەتخانىسى بولمىغان بولسا، يەھۇدىيلار ئاللىبۇرۇن يوقىلىپ كەتكەن بولاتتى. ئىككى مىڭ يىللىق سەرسانلىق يەھۇدىيلارنى تۈرلۈك ئىرققا ئارىلاشتۇرۇۋەتتى، لېكىن ئۇلار يەھۇدىي ئېڭى بويىچە مەۋجۇت بولۇپ كەلدى. جۇڭگولۇقلار بولسا ئىزچىل مەدەنىيەت كېڭىيىشىدە، ئۆزلىرىنى ئىدارە قىلغان باشقا مىللەتلەرنى ئۆزىگە سىڭدۈرۈپ، ئۆز تۈركۈمىگە ئايلاندۇردى.

ئەقىدە خاھىشىدا، چىنلىق، ياخشىلىق ۋە گۈزەللىكنى ھەممىدىن ئۈستۈن قويۇش گەۋدىلىنىدۇ. «تەۋرات» ۋە «ئىنجىل» دىكى پەيغەمبەرلەرنىڭ مۇشەققەتلىك كەچۈرمىشلىرىدە ھەرقانداق بەدەل تۆلەشكە قارىماي ھەقنى ئىزدەش روھى ئىپادىلەنگەن.

لى مىڭ ئەپەندى يۇقىرىقى ئۈچ مىللەتنى سېلىشتۇرۇپ كېلىپ، ئۇلارنىڭ سىمۋوللۇق پەرقىنى تىلغا ئالىدۇ. ئۇنىڭ

قارىشىچە، جۇڭگولۇقلارنىڭ سىمۋولى خەنزۇ يېزىقى، يەھۇدىيلارنىڭ سىمۋولى «تەۋرات»، ئىنگلىزلارنىڭ سىمۋولى تىل (ئىنگلىز تىلى) ئىكەن.

بۇ يەردە بىر ئاز مۇتلەقلىك شەرتىنى بار. چۈنكى، تىل - يېزىق ۋە دىن كۆپ ھالدا نۇرغۇن مىللەتنىڭ سىمۋولى بولۇپلا قالماي، بەلكى جان تومۇرى بولۇپ قالىدۇ. بىر قىسىم ئالاھىدە مەزگىلدە، بەزى مىللەتلەر دەل ئۆزلىرىنىڭ ئېتىقادى ۋە تىل - يېزىقى ئارقىلىق ئۆزلىرىنىڭ پەرقىنى ساقلاپ قالىدۇ.

ئەلۋەتتە، جۇڭگولۇقلارنى ھوقۇق مىللىتى، ئىنگلىزلارنى بازار مىللىتى، يەھۇدىيلارنى ئېتىقاد (ئەقىدە) مىللىتى دەپ مۇتلەق كېسىپ ئېيتقىلى بولمايدۇ. چۈنكى، ھوقۇق، ئىقتىساد ۋە ئېتىقادنى بارلىق ئىنسان تۈركۈمى ئۈچۈن ئېيتقاندا، مۇقەررەر ئىنتىلىدىغان ۋە مۇقەررەر ئىپادىلىنىدىغان كاتېگورىيە دېيىشكە بولىدۇ. ئۆزىنى قوغداش (سىياسىي)، ئۆزىنى قامداش (ئىقتىساد)، ئۆزىنى ئاتاش (دىن) ئىنسان تەبىئىيىتىدە تەبىئىي ئېھتىياجىدۇر. شۇڭا، ئۇلارنى قانداقتۇر مەلۇم بىر مىللەتكە تالىق قىلىپ قويۇش بىر تەرەپلىملىكتۇر. ۋاقتى كەلگەندە ھەرقانداق مىللەت بازار مىللىتىدۇر. ھەرقانداق مىللەت ھوقۇق مىللىتىدۇر. ھەرقانداق مىللەت ئېتىقاد مىللىتىدۇر. مەسىلەن پەقەت سىياسىي، ئىجتىمائىي مۇھىتنىڭ شۇ خىل ئىقتىدارنى قوزغىتىشىدا، لى مىڭ ئەپەندىنى بەلگىلىك تارىخىي شارائىتتا مەيدانغا چىققان مىللىي تەقدىر، مىللىي خاسلىق، مىللىي خاراكتېرنى نەزەرگە ئېلىپ تۇرۇپ، ئۇلارنى يەكۈنلەپ كۆرسەتتى، دەپ چۈشەنسەك مۇۋاپىق بولىدۇ. بىر مىللەت مەلۇم بىر تارىخىي باسقۇچتا بەلگىلىك مىللىي خاراكتېرنى گەۋدىلىك نامايان قىلىش بىلەن بىللە، باشقا يوشۇرۇن خۇسۇسىيەتلەرنىمۇ ساقلايدۇ. ئاشۇ يوشۇرۇن تەرەپلەر گەۋدىلىك تەرەپلەر ئۈچۈن خىزمەت قىلىدۇ. مىسالەن، كىشىلەر ئۇيغۇرلارنى «ناخشا - ئۇسسۇل مىللىتى» دەپ

سۈپەتلەشكە ئادەتلىنىپ كېتىشكەن. ئەمەلىيەتتە، بۇنى ھازىرقى تارىخنىڭ خاھىشى تەرىپىدىن يۈكلەنگەن سۈپەت دېيىشكە بولىدۇ. گەرچە بۇ مىللەت «ناخشا - ئۇسسۇل مىللىتى» دېيىلسىمۇ، ناخشا - ئۇسسۇلچىلىرى ئاساسەن مىللىي سەھنە، رېستوران ۋە بەزمىخانىلاردىن ئاشمىدى. سەنئەتچىلىرىمىز بىر يېرىم سائەتكە يەتمىگەن بىر قېتىملىق كونسېرتتا ئۆزبېك، تۈرك، ھىندى، ئەرەب، ياپون، رۇس، ئىنگلىز قاتارلىق نۇرغۇن خەلقنىڭ ناخشا - ئۇسسۇللىرىنى ئورۇنلىماي قالمايدۇ. دېمەك، بىز ناخشا - ئۇسسۇللارنى ئېكسپورت قىلىشنىڭ ئورنىغا ئىمپورت قىلىۋاتىمىز. بۇ بىزنى ھەقىقىي «ناخشا - ئۇسسۇل مىللىتى» ئىكەنلىكىمىزدىن گۇمانلاندۇرىدۇ. ئۇيغۇرلاردا ئىقتىسادىي مىللەت ۋە ئىلىم - پەن مىللىتى بولۇش يوشۇرۇن ئىقتىدارى يوق دەپ كىم ئېيتالايدۇ ۋە ئىسپاتلىيالايدۇ؟!

1995 - يىلى پىروڧېسسور ئابدۇشۈكۈر مۇھەممەتئىمىن «شىنجاڭ مەدەنىيىتى» ژۇرنىلىنىڭ 1995 - يىلى 5 - ، 6 - (قوشما) سانىدا «يىپەك يولىدا قايتا ئويلىنىش» ناملىق مۇھاكىمىسىنى ئېلان قىلىپ، ئەسەر ئالدىنقى ھارپىسىدا مىللىتىمىزنىڭ ئىجتىمائىي، مەدەنىي ھالىتىگە بىر دىياگنوز قويۇپ چىققانىدى. ئۇ نەزەرىيەۋى تەپەككۈرىمىزدىكى ئاجىزلىقتىن نالە قىلىپ، «بىز ناخشا - ئۇسسۇل مىللىتى، شېئىر مىللىتى بولۇپ قېلىۋەردۇق. بويلاقچىدىن ئارتۇق خىمىك، تۆمۈرچىدىن ئارتۇقراق فىزىكىلىرىمىز بولمىدى» دېگەنىدى.

ئابدۇشۈكۈر مۇھەممەتئىمىن ئەپەندى دۇنيادىكى مىللەتلەرنى ئۇلارنىڭ كامالىتى ۋە رىقابەت ئىقتىدارىغا قاراپ ئۈچ خىلغا ئايرىغانىدى:

1. ئېتنولوگىيەلىك مىللەت - مىللەت بولۇش شەرتىنى ئومۇمەن ھازىرلىغان تۈركۈم. بۇلاردا مىللىي تىل - يېزىق، خاس تارىخ، مائارىپ، ئۆرپ - ئادەت، ئەدەبىيات، دىن، تېررىتورىيە

بولغان بولىدۇ. بۇنداق خەلقلەر ئۆزلىرىنىڭ ئەجدادى، مەدەنىيەت يىلتىزى ۋە گېنىلىرىغا ھېسسىي رىشتە باغلىغان بولىدۇ. مىللەتنىڭ ئىپتىخارى ۋە ئار - نومۇسىغا چېتىلىدىغان نەرسىلەرگە كۈچلۈك ھېسسىياتىنى ئىپادىلىسىمۇ، ئاقىلانە تەھلىل ۋە مۇھاكىمىگە كەلگەندە ئاجىز بولىدۇ.

2. ئىجتىمائىي مىللەت - ئۆزىنىڭ تەبىئىي مىللىيلىكىنى ئۆزئارا كۈچلۈك ئورتاقلىق، ھەمدەملىك، ئىزچىللىققا، باشقىلارغا نىسبەتەن كۈچلۈك رىقابەتچانلىققا ئايلاندۇرغان تۈركۈم. بۇنداق تۈركۈمنىڭ ئەزالىرى شەخسىي مەنپەئەتتىن بىلەن ئومۇمنىڭ مەنپەئەتىنى ئاڭلىق باغلاپ، زۆرۈر تېپىلغاندا، ئومۇم ئۈچۈن شەخسىي مەنپەئەتتىن ۋاز كېچىدۇ. روشەن قېرىنداشلىق رىشتىنى نامايان قىلالايدۇ.

3. سىياسىي مىللەت - يۇقىرى مىللى مەدەنىيەت، يۇقىرى مىللى ئاڭ، يۇقىرى ئۇيۇشۇشچانلىق، يۇقىرى ئىجادچانلىق بىلەن ئۆز تۈركۈمىنى ئەۋزەللىككە ئېرىشتۈرۈش بىلەن بىللە، ياشاش ئۇسلۇبى ۋە ئىجتىمائىي تەرتىپ جەھەتتە باشقا تۈركۈملەرگە تەسىر كۆرسىتەلەيدىغان تۈركۈم.

تۈزۈك بايلىقى يوق كىچىككىنە ئارال دۆلىتى ياپونىيەنى دۇنيانىڭ نەزىرىگە ئېرىشتۈرگەن نەرسە زادى نېمە؟ ئىككى مىڭ يىللىق سەرسانلىقتىكى يەھۇدىيلارنى ساقلاپ، مىللىي دۆلەتكە ئېرىشتۈرگەن نەرسە نېمە؟ بىز بۇ ئىككى مىللەتنى سىياسىي مىللەت دېسەك بولامدۇ - يوق؟

پىروڧېسسور ئابدۇشۈكۈر مۇھەممەتئىمىن ياپونلار بىلەن يەھۇدىيلارنى تىپىك سىياسىي مىللەت سۈپىتىدە مىسالغا ئالىدۇ. بىر مىللەتنىڭ قايسى خىلغا تەۋە بولۇشى ئۆزگەرمەس قانۇن ئەمەس. بىر ئېتنولوگىيەلىك مىللەت سىياسىي مىللەتكە ئايلىنالمىشى مۇمكىن، بىر سىياسىي مىللەت ئۆزىنىڭ ئەۋزەللىك ئورنىدىن چېكىنىپ كېتىشىمۇ مۇمكىن. تارىخ سەھنىسىدىكى

باش قەھرىمانلار ئەزەلدىن بېرى ئالمىشىپ تۇرغان. مەن «شىنجاڭ ئىجتىمائىي پەنلەر مۇنبىرى» ژۇرنىلىنىڭ 2004 - يىلى 1 - سانىدا جۇڭگونىڭ نوپۇزلۇق مەدەنىيەتشۇناسى گەن يانگ (甘阳) ئەپەندىنىڭ «سىياسىي مىللەت بولۇشقا يۈزلىنىش» دېگەن ماقالىسىنىڭ ئۇيغۇرچە تەرجىمىسىنى ئېلان قىلغانىدىم. قارىسام، جەمئىيەتتە بۇ ماقالە ھەققىدە تۈزۈك ئىنكاس بولمىدى، شۇنىڭغا قاراپ كىشىلەرنى ئەقلىي سەگەكلەردىن ھېسابلاشقا ئەقلىم بارمىدى.

ماقالىدە ئاپتور ئۇزاق مۇددەت قالاق، ئاجىز ھالەتتە ياشىغان مىللەتنىڭ ئىقتىسادىي جەھەتتىن باش كۆتۈرگەندىن كېيىنكى يامان ئاقىۋەتتىن ئەندىشە قىلغان. بۇنداق ئەھۋالدا جەمئىيەت تەبىقىلىشىپ، كۆپ قۇتۇپلىشىپ، ھەر تەرەپكە چېچىلىش خەۋپى بار ئىدى.

گەن يانگ «سىياسىي مىللەت دېگەن نېمە؟» دېگەن سوئالنى قويۇپ، ئۇنىڭغا كۆپ قۇتۇپلۇق ۋە كۆپ مەنبەلىك ئىجتىمائىي، ئىقتىسادىي مەنپەئەتنى مىللەت بىر پۈتۈنلۈكنىڭ سىياسىي ئىرادىسى ۋە سىياسىي ئۇيۇشۇش كۈچى ئاستىغا ئەكىلەلەيدىغان مىللەتنى سىياسىي مىللەت دەيمىز، دەپ جاۋاب بەرگەن. ئۇ داڭلىق جەمئىيەتشۇناس ماكس ۋېبېر (Max Weber, 1864 - 1920) نىڭ قاراشلىرى بويىچە، ئەزالىرى ئورتاق مەنپەئەتكە قىزىقمايدىغان، ئارىلاشمايدىغان ياكى ئارىلىشىشنىڭ سىرتىدا قالدۇرۇلغان مىللەتلەرنى قالاق مىللەت دەپ چۈشەندۈرگەن. ئىلغار مىللەتنىڭ ئەزالىرى «سىياسىي ئارىلىشىشلار ئارقىلىق ئۆزىنىڭ ئۇزاق مۇددەتلىك مىللىي مەنپەئەتىگە نىسبەتەن يۈكسەك سىياسىي ئۇيۇشۇشچانلىقنى يېتىلدۈرگەن بولىدۇ.»

بىز مىللەتلەرنى ئۇلارنىڭ ئىجتىمائىي تەرەققىياتى بويىچە تۈرگە ئايرىشنىڭ بىرقانچە ئۈلگىسىنى كۆردۈك. بۇلارغا ئۇيغۇر جەمئىيىتىنىڭ ھالىتىنى تەبىقلاپ كۆرگىنىمىزدە، مۇنداق

خۇلاسەگە كېلىمىز: ئۇيغۇرلار ئېتىقاد مىللىتى، لېكىن ئاساسىي گەۋدىسىدىن قارىغاندا ئاڭلىق ئېتىقادچىلاردىن ئەمەس؛ ئۇيغۇرلار ئەنئەنىگە مايىل توپ، لېكىن ئەنئەنىسىنى تۈزۈك قېزىشقا مۇۋەپپەقىيەت بولالمىغان؛ ئۇيغۇرلار ئېتنولوگىيەلىك مىللەت، لېكىن ئۆز ئېتنولوگىيەسىنىڭ پەلسەپىۋى تەسۋىرىنى تۈزۈپ بولالمىغان مىللەت. ئۇلارنىڭ مۇناسىۋىتىنى بىر - بىرىنى ئاڭلىق قوللاش مۇناسىۋىتى دېگەندىن كۆرە ئىستىخىيەلىك يۆنىلىش مۇناسىۋىتى دېگەن تۈزۈك.

ئابدۇشۈكۈر مۇھەممەتئىمىن «بۈگۈنكى كۈندە ئۇيغۇر مىللىي تۈركۈمىنىڭ ئۇيۇشۇش كۈچى پەقەت مۇقام - مەشرەپ، تىل - ئەدەبىيات، توي - تۆكۈن، ئۆلۈم - يېتىم، ھېيت - ئايەمنى ۋاسىتە قىلغان ئاددىي تەبىئىي ئېتنولوگىيەلىك ئالامەتلەردىلا قالدى» دەيدۇ. ئۇ بۇ گەپنى ئېيتقىنىغا دەل ئون بەش يىل بولغان مۇشۇ كۈنلەردە بولغان بولسا نېمىلەرنى دەر ئىدىكىن؟! ئۇيغۇر ئاھالىسىنىڭ بىرقەدەر مەدەنىيەتلىكلىكى قىسمى بولغان ئۈرۈمچى ئۇيغۇرلىرىنىڭ تويلىرىدىكى تېتىقسىز داغدۇغا ۋە ھەشەمەتلەر كىشىنى كەلگۈسى ھەققىدىكى قايغۇلۇق ئويلارغا سالماي قالمايدۇ. تويلار مىللىي خاراكتېرنىڭ سۈزۈك، يارقىن كىرىستالغا ئايلىنىپ، كىشىلەرنى تەربىيەلىشى كېرەك ئىدى. تويىدىكى داغۋازلىق ۋە ئىسراپچىلىق دەرىجىسى ھەممە ئادەمنى سەسكەندۈرسىمۇ، لېكىن ھېچكىم بۇ خىل قاباھەتنى ئىسلاھ قىلىشقا ئۇرۇنۇپ باقمىدى. بۇ جەھەتتە، ئۆزىنى زىيالىي دەيدىغانلارمۇ ئوخشاش رول ئالدى. دۆلەت، قىتئە ياكى دۇنيا سەھنىسىدە ئۇتۇق قازىنىپ كەلگەن بىر بوكسچى (مۇشتلاشچى) بىرىنىڭ تويىغا بارالمىغان بولسا ئۇنىڭ قىممىتىنى ھېچنېمىگە تەڭ قىلمايدىغان، كېچىلەپ تەجرىبە ئىشلەپ ئەلگە پايدىسى بار بەلگىلىك نەتىجە چىقارغان ئالىمنى سورۇندا ئولتۇرۇشۇپ بەرگەن ئۆلپەتكە تەڭ قىلمايدىغان قىممەت قاراشلار بىزگە ئومۇميۈزلۈك

يامراپ كەتكەن. ئۆزىنىڭ خۇسۇسىي پائىدىسى، ھەۋىسى، خۇمارى، ئويۇنى بىلەن بىۋاسىتە ئالاقىسى بولمىغان ھەرقانداق نەتىجىگە ئېرىشەلمەيدىغان ئادەملەر ئاز - تولا ئومۇمىي مەنپەئەتكە كۆڭۈل بۆلىدىغان ئادەملەردىن سان جەھەتتىن مۇتلەق كۆپ بولۇپلا قالماي، بەلكى ئۇلار كۈندىلىك ئىش - ھەرىكەتلەرنىڭ ئۆلچىمىگە ئايلىنىپ كېتىشكە. ئۇلار ھەمىشە يوللۇق ۋە ھەقلىق بولۇپ كېتىشكە. ۋاھالەنكى، تارىخ بۇنداق قوۋمغا ھەرگىز كۆلۈپ باقمايدۇ، بەلكى بۇنداق قارا غاپىللارنى باشقىلارنىڭ ئايىغىغا پايانداز قىلىپ بېرىدۇ.

مىللەت بىر ئىجتىمائىي ئۇقۇم بولۇپ، مەلۇم ئىجتىمائىي بەلگىنى ئاساس قىلىپ ئايرىشنىڭ مەھسۇلى. ئىنسانشۇناسلار، مىللەت-شۇناسلار ۋە جەمئىيەت-شۇناسلار ئۆزلىرىنىڭ ئىلمىي تەتقىقات مېتودى بويىچە ئىنسانلارنى تۈركۈملەرگە ئايرىدۇ. بۇنداق ئايرىشلار ئۆز دەۋرىدىكى سىياسىي ئېھتىياجىلارنىڭ كۈشكۈرتۈشىدىن خالىي بولالمايدۇ. سابىق سوۋېتلەر ئىتتىپاقىنىڭ دەسلەپكى يىللىرىدىكى ئوتتۇرا ئاسىيا تۈركلىرىنىڭ بىرنەچچە مىللەت تۈركۈملىرىگە ئايرىلىشى تامامەن دېگۈدەك بۆلۈپ باشقۇرۇشتىن ئىبارەت سىياسىي ئېھتىياج تۈپەيلىدىن بولغانىدى.

«كۆپ ھالدا، دۆلەت (ھۆكۈمەت قۇرۇلمىسى) ئۆزىنى ئۆز ئىچىگە ئالغان مىللەتنى ياساپ چىقىدۇ».

(Michael G. Roskin, etc. Political Science)

ئەسلىدە تەبىئەت ياراتقان پەرق بىلەن ئوخشاشلىق بار، كۈچلۈكلەر زۆرۈر تېپىلسا، ئازراق پەرقىتىن چوڭ ئىجتىمائىي پەرقنى ياسايدۇ. بۇ پارچىلاش دېيىلىدۇ. كۈچلۈكلەر يەنە زۆرۈر تېپىلسا ئازراق ئوخشاشلىقتىن چوڭ سىياسىي بىرلىكنى قۇرۇپ چىقىدۇ، بۇ سۈمۈرۈش دېيىلىدۇ. دېمەك، بۆلۈش بىلەن قوشۇش سىياسىي ھەزىمىنىڭ قانۇنى بولۇپ كەلگەن. شۇڭا، «مىللەت»

دېگەن ئۇقۇمنىڭ گەۋدىسىدە ئۆز (self) بىلەن ئۆزگىلىك (otherness) بار بولغان بولىدۇ ھەمدە ئىرقىي پەرقلەندۈرۈش مەۋجۇت بولىدۇ. كۆپ ھالدا بىر مىللەت يەنە بىر مىللەتكە باھا بەرگەندە ئاسانلا بىر تەرەپلىمە قاراش پەيدا بولىدۇ. بىر تەرەپلىمە قاراش (prejudice، 偏见) ھەققىدە جەمئىيەتشۇناس جون ج. ماكئونس (John J. Macionis) تەبىر بېرىپ: «مەلۇم بىر تۈركۈمگە بېرىلگەن قاتمال، ئادىل بولمىغان باھا ۋە ھۆكۈمدۇر» دېگەنىدى. بۇنداق باھالار ھېچقانداق ئاساس بولماي تۇرۇپمۇ ھەممە ئادەمگە ئومۇملاشقان بولىدۇ. مىسالەن، «ئۇلار ئەزەلدىن تىرىشمايدىغان ئەخلەت بىرنېمىلەر، مەكتەپتە ئوقۇتسىمۇ بەربىر» دېگەندەك.

دېمەك، مىللەتلەرنىڭ ئالاھىدىلىكى، خۇسۇسىيىتى، تەرەققىيات ھالىتى ھەققىدە چىقىرىلغان يەكۈنلەردە ھامان يەكۈن چىقارغۇچىلارنىڭ ئۆزىگە خاس غەرىزى بولىدۇ، شۇڭا، ئۇ مۇتلەق ھەقىقەتكە باراۋەر ئەمەس. بىر ئىنسانلار تۈركۈمى كەلتۈرۈپ بەرگەن رېئاللىقنى يەنە بىر ئىنسانلار تۈركۈمىنىڭ ئۆزگەرتەلىشىنى جەمئىيەتلەر تارىخى ھەرگىز چەتكە قاقمايدۇ. بەلكى شەرتلىك ھالدا مۇئەييەنلەشتۈرىدۇ.

سىياسىي ۋە ئىلىم نوپۇزلۇقلىرىنىڭ قاراشلىرى تارىخنىڭ بىر مەزگىللىك مودىسى بولسا بولالايدۇ. لېكىن، مۇتلەق ھەقىقەت بولالىشى ناتايىن.

جاھان مۇنبىرىدىكى ئۆزىگە ۋە ئۆزىگە ھاكىم خەلقلەرنى كۆرگەندە، كىشىدە تەبىئىي ھالدا مىللەت ھەققىدە سوئال تۇغۇلىدۇ. يۇقىرىقىلار ئىنگىلىزلارنىڭ مىللىيىتىدىن ئالغان تەسىراتلىرىمنىڭ خۇرۇجىدىن شەكىللەنگەن ئازراق بىلىملىرىمدۇر، خالاس.

كۆزدىن ئەقىلگە

شەھەردە كۆز كېرەك، جاڭگالدا قۇلاق.
— ئۇيغۇر خەلق ماقالى

مەنكى بىر گۈلدىن جاھان باغدا بۇيە تاپمادىم،
نەيلەيىن، قىلسا مۇئەتتەر دەھرنى بوستان ئىسى؟
(جاھان باغدا بىرەر تال گۈلنى پۇراشقا نېسىپ بولماپتۇ،
شۇنداق ئىكەن، يەر يۈزى گۈلزار ھىدى بىلەن توشۇپ كەتسىمۇ
ماڭا نېمە پايدا؟)

— ئەلىشىر نەۋائى

ۋەتىنىڭدىن يىراق بىر يات ئەلگە بارساڭ، دەسلەپكى تۈنلەردە
ۋاقىت پەرقىگە كۆنەلمەي، ئۇيقۇڭ ھارام بولىدۇ، دېيىشىدىكەن.
لېكىن، مەن ئۇنداق بولمىدىم. مەن راسا ئۇخلاپتىمەن.
ۋۇجۇدۇمدىكى بىيولوگىيەلىك سائەت مېنى ئويغاتقاندا، تېخى
سەھەر ئىدى. دېرىزىدىن قارىسام، تامنىڭ كىچىككىنە چىمەنزارى
كۆزۈمگە قارىيىپ كۆرۈنىدى.

ئويغىنىپ ئۆزۈمنىڭ نەدىلىكىنى بىلەلمەي بىرھازا گاڭگىراپ
كەتتىم. تۇيغۇمدىكى ئۈرۈمچى، باكۇ بىلەن لوندون ئۆزئارا
يۇغۇرۇلۇپ، ماكان تۇيغۇم مۇجمەللىشىپ كەتكەنىدى. گادىرماچ
خىياللار ئىچىدە خېلى ۋاقىت قايىمۇقۇپ يۈرگەندىن كېيىن،
تامنىڭ كىچىككىنە ئۆيىدىكى مۇساپىر ئۆزۈمنى تېپىۋالدىم. بىر
ئادەمنىڭ ماكان تۇيغۇسىنىڭ ناھايىتى مۇھىم ئىكەنلىكىنى

ئاشۇنداق ۋاقىتتا روشەن تونۇپ يېتىمەن. يېڭى قونالغۇدا ئۆزۈمنىڭ نەدە ئىكەنلىكىنى بىلىشىم بىر كۈنلۈك پائالىيەتنىڭ باشلىنىشى بولىدۇ. نەدە ئىكەنلىكىمنى جەزم قىلماي تۇرۇپ، مىدىر قىلالمايمەن. نەگە بېرىشىڭىزنى ۋە نېمە ئىش قىلىشىڭىزنى بىلىش ئۈچۈن ئالدى بىلەن نەدە ئىكەنلىكىڭىزنى بىلىشىڭىز كېرەك. ۋاھالەنكى، كومپاس يۈرىكىڭىزدە بولمىسا نەدە ئىكەنلىكىڭىزنى توغرا بىلەلمەي قالسىز.

سەھەردە تامنىڭ ئۆيى تىمتاس. گويا نەچچە ئېغىزلىق، پەشتاقلىق بۇ ئۆيدە مەنلا باردەك ئىدىم. تۇرۇپىدىكى سۇلار ھەممە ئەزايىمنى پاكلاپ چىقتى. قۇياش تېخى كۆتۈرۈلمىگەن بۇ پەيتتە، تۆت ئەتراپنى ئېنىق پەرق ئەتكىلى بولمايتتى. توساتتىن بىر ئاۋاز قۇلاق تۈۋىمدە جاراڭلىدى:

«مەشرىق ۋە مەغرب (ھەممە تەرەپ) ئاللانگىدۇر، ئاللا خالىغان كىشىنى توغرا يولغا باشلايدۇ.»

– «قۇرئان كەرىم» بەقەرە سۈرىسى، 142 – ئايەت.

«سېنى چوقۇم ئۆزۈڭ ياقىتۇرىدىغان قىبلىگە يۈزلەندۈرىمىز.»

– بەقەرە سۈرىسى، 144 – ئايەت.

«ھەر ئۈممەتنىڭ يۈز كەلتۈرىدىغان تەرىپى بار»

– بەقەرە سۈرىسى، 148 – ئايەت.

يۈز كەلتۈرىدىغان تەرەپ بىر قوۋمنىڭ ئەزالىرىنى مەيلى ئۇلار قەيەردە بولۇشىدىن قەتئىينەزەر (دېڭىزدا، ھاۋادا، يەردە، ئۈچ – چېكى يوق جاڭگالدا) بىر گەۋدە ھالىتىگە ئەكىلىدۇ. يۈزلەنگەن تەرەپنىڭ بىر بولۇشى يات بىر قوۋمنىڭ قوينىدىكى بىر مۇساپىرنى ئۇنىڭ ئۆز قوۋمىغا مۇستەھكەم باغلاپ تۇرىدۇ.

ئىربىلاندىيەلىك تامنىڭ ئەنگلىيەدىكى ئۆيىدە تەكلىماكانلىق مەن قەلبىمدىكى ئانتېننىنى قوۋمۇم بىلەن بىر قىلغىنىمدا، روھىمدىكى مۇساپىرلىق تۇيغۇسى بىردىنلا غايىب بولدى. ئۆز

قوۋمۇم بىلەن بولغان قوشۇلۇش تۇيغۇسى مېنى چاغ ۋاقتىمغىچە بولغان شېرىن ئۇيقۇغا بۆلىدى.

شەپەق نۇرى كىچىك كىيىم ئىشكاپىدىكى جۇڭگو يېزىقىنى يورۇتقاندا ئويغىنىپتەن. تام بۇ يېزىقلارنى چۈشىنەمدىغاندۇ، دەپ ئويلىدىم ئىچىمدە. بەلكىم ئۇ بۇ غەلىتە بەلگىلەرنى سىرلىق بىر مەدەنىيەتنىڭ يادىكارى سۈپىتىدە بېزەك قاتارىدا كۆرگەندۇ. تەرتىپسىز تاق خەتلەر خىرە تەكشىلىكتە لەيلەۋاتقاندا بىلىندى.

ئورنۇمدىن تۇرۇپ پەستىكى ئاشخانىغا چۈشتۈم ۋە ئاشخانا ئارقىلىق چىملىققا چىقتىم. كۆزنىڭ سوغۇق ھاۋاسى خۇشياققاندا قىلدى. قىپقىزىل ئېچىلغان ئىككى تال ئەتىرگۈل شاخنىڭ ئۈچىدا جىمغىنە تۇراتتى. بايا دېرىزىدىن شۇڭغۇغان شەپەق قەيەرگىدۇ غايىب بولۇپ، قوغۇشۇن رەڭگىدىكى بۇلۇتلارنىڭ ئاستىدا ھاۋا سۆرۈن كۆرۈنەتتى. ئىككى تال ئەتىرگۈلگە ئاپتاپ بولمىسىمۇ بولىدىغاندا، قىپقىزىل جۇلالىنىپ بىلىنەر - بىلىنمەس تەۋرىنەتتى. مۇبادا ئاشۇ ئىككى تال ئەتىرگۈل بولمىغان بولسا ئۆزۈمنى توڭلاپ كېتىدىغاندا ئويلىدىم. خۇدانىڭ بەندىگە بولغان رەھىمىتى ھەقىقەتەن چەكسىزكەن. ئىككى تال ئەتىرگۈلگە قارىغانسېرى تەبىئەتنىڭ مۆجىزىسىدىن زوق ئېلىشنى خېلىدىن بېرى ئۈنتۈپ كەتكىنىمنى ھېس قىلدىم. پۇل، بايلىق، مەنسەپ، شان - شۆھرەت ھېرىسمەنلىكى كىشىلەرنىڭ تەم سەزگۈسىنى گاللاشتۇرۇپ، ھاياتنىڭ تەمىنى ئوقماي ياشايدىغان قىلىپ قويدى. ئۇلار ھاياتنىڭ قىممىتىنى چۈشىنىپ بولغىچە دوختۇرخانىدىن ئورۇن ئېلىشىدۇ. «ئۇلار گويىكى (كىچىدە ئىسسىنىش ۋە يورۇقلۇق ئېلىش ئۈچۈن) ئوت ياققان كىشىلەرگە ئوخشايدۇ. ئوت ئۇلارنىڭ ئەتراپىنى يورۇتقاندا، ئاللا ئوتنىڭ يورۇقىنى ئۆچۈرۈۋەتتى. ئۇلارنى (ئەتراپىدىكى ھېچ نەرسىنى)

كۆرەلمەيدىغان قاراڭغۇلۇقتا قالدۇردى» («قۇرئان كەرىم» بەقەرە سۈرىسى، 17 - ئايەت).

نەپسانىيەتچىلىك ئادەملەرنى ماشىنىغا، ھەشەمەتلىك داچىغا، ئالتۇن ۋە ئالماسلارغا ئىگە قىلدى، ھوقۇقىمۇ ئىگە قىلدى، لېكىن ئۇلارنى ئاددىي ئىنسانلىقتىكى ھالاۋەتتىن مەھرۇم قىلدى. ئىككى تال ئەتىرگۈل مېنى زىلزىلىگە سالغاندەك بىلىندى.

ئاشخانغا قايتىپ كىردىم، ئاشخانىدا بىرەيلەن ناشتىلىق تەييارلاش بىلەن بەند ئىدى.

— خەيرلىك سەھەر، — دېدىم مەن.

— خەيرلىك سەھەر، — دېدى ئۇ ئادەم ماڭا ئۈرۈلۈپ قاراپ. ھەر ئىككىمىز ئۆزىمىزنى ئاددىيلا تونۇشتۇردۇق.

گاردىنېر جۇغى كىچىك، ئورۇق ئادەم ئىدى. بىز كۆرۈشكەندە ئۇنىڭ قولى ناھايىتى يىرىك بىلىندى. شالاڭ، سارغۇچ چاچلىرى بېشىغا چاپلىشىپ، كەڭرىپ كەتكەن يۇپقا يۇڭ پوسمىدەك بولۇپ قالغانىدى. كۆكۈچ كۆزلىرىدىن قانداقتۇ بىر خىل خىرامانلىق چىقىپ تۇراتتى. ئۇ يېڭى زىلاندىيەدىن بۇ يەرگە كېلىپ ئىشلىگىلى يەتتە - سەككىز يىل بولاي دەپ قاپتۇ.

گاردىنېر قەغەز پۇرۇپكىدىكى بىرنەرسىلەرنى چىنىسىگە شالدىرىلىتىپ تۆكتى، ياپراق شەكلىكى ئۇ نەرسىلەرنىڭ رەڭگى نەشىگە ئوخشاپ كېتەتتى، قانداقتۇ بىر خىل مېۋىلەرنىڭ قېقىمۇ ئارىلاش ئىدى. ئاندىن ئۇ يەنە بىر قەغەز پۇرۇپكىدىكى سۈتنى سوغۇق پېتىلا قۇيىدى - دە، قوشۇقلاپ يېيىشكە باشلىدى.

— ناشتىلىقىڭىز بەك ئاسان ئىكەن، — دېدىم مەن ئۇنىڭغا.

— شۇنداق، تۇرمۇشۇمۇ ئاسان. ئۆزۈمگە مۇناسىۋەتلىك ھەممە

نەرسىنى ئاسانلاشتۇرۇپ قىلىمەن. — دېدى گاردىنېر جاۋابەن.

— تەس ئىشىڭىز پەقەتلا يوقمۇ؟

— ماڭا نىسبەتەن ئۇخلاش ناھايىتى قىيىن، خېلى ئۇزۇنغىچە

ئوخلىيالىماي ئاۋارە بولسىمەن. ئۇيغۇمنىڭ مەزىسى يوق، چۈنكى چۈش كۆرگىنىمنىمۇ بىلمەيمەن.

گاردىنېر ماڭا قىزىق تۇيۇلدى. ھەرنېمە دېگەنبىلەن ئۇ ئۆز خاراكتىرى بار ئادەم ئىكەن. دىيارىمىزدا تولا ئادەم ئاساسەن ئوخشاش گەپ قىلىدۇ، باشقىلارنىڭ ئاغزىدىن ئومۇمەن ئۆزىمىز بىلىدىغان ۋە ئالدىنئالا پەرەز قىلغان گەپلەرنى ئاڭلايمىز، شۇنداقتىمۇ مەنىسىزلىك ھېس قىلمايمىز، چۈنكى ھەممىمىز ئۆز مەنىسىزلىكىمىزنى ئۇنتۇپ كەتكەن.

— ئۆزىڭىز يالغۇز تۇرامسىز؟ — سورىدىم مەن.

— شۇنداق، يالغۇزلۇققا كۆنۈپ كەتتىم، ئايال دېگەن گەپ غەلىتە ئاڭلىنىدۇ. مەن بۇ خىل يالغۇزلۇقنى ئاقىلانە ئۇسۇل بىلەن قوبۇل قىلغان. ئېنىققۇ، بىز ھەممىمىز يالغۇز كەلگەن، يەنە يالغۇز كېتىمىز. بىر مەزگىللىك شاۋقۇنلۇق ھاياتىمىدىن ماڭا قالغىنى يالغۇزلۇق.

— بۇنى بىر خىل باتۇرلۇق دېسەك بولامدۇ؟

— نېمە دەيدىغانسىز، ھازىرقى دۇنيادا باتۇرلار نېمىش قىلىدۇ. كىشىلەر ھېچ ئىشنىڭ ئۆزلىرى تۈپەيلى يۈز بېرىشىنى خالىمايدۇ. گاردىنېر بۇ گەپلەرنى دەپ بولۇپ، مەن بىلەن خوشلىشىپ ئىشقا يۈرۈپ كەتتى. مەن ئۈچۈن ئېيتقاندا، بىر ئەرنىڭ ئايالىسىز تىرىكچىلىك قىلىشى مەنىسىزلىك بولۇپلا قالماي، بەلكى يەنە قورقۇنچىلۇق. ئايالىسىز ئەر ئۆزىنىڭ ئەرلىكىنى ئۇنتۇپ كېتىدۇ. بۇ جەھەتتە گاردىنېر ئىككىمىزنىڭ تۇرمۇش پەلسەپىسى پەقەتلا يېقىن كەلمەيدىكەن. ھەركىمنىڭ ئۆزىنى ئاقلايدىغان بىر قىسمىتى بولىدۇ.

ئوچاقنى قانداق ئىشلىتىشنى بىلەلمەي بىر ئاز ئاۋارە بولدۇم. ئوچاق توكلىۇق بولۇپ، كۈنۈپكا دېگەن نەرسە يوق ئىدى، ئوچاقنىڭ يۈزى تۈپتۈز، ئوچاق قويۇلغان سۈنئىي تاختاي بىلەن جىپسىلىشىپ، تۈز بىر تەكشىلىكنى ھاسىل قىلغانىدى. ئۇنىڭ

ئۈستىگە ئوچاق بېشىدىكى سايمانلارنى ئىلغا قىلىپ بولۇشنىڭ ئۆزىلا بىر گەپ ئىدى. ئاخىر توك چەينىكىدە چاي قايناتتىم. بىر تال تۇخۇمنى ئىستاكىغا سالىدىم - دە، قايناقسۇ قويۇپ قويدۇم. يەنە بىر ئىستاكىغا قايناقسۇنى قويۇپ، خالتىلىق چايىنى تۆگۈرۈپ، ئىككى - ئۈچ قېتىم چۆكۈردۈم، قېنىق بىر ئىستاكىغا چاي تەييار بولدى. بولكىغا ھەسەل مىلەپ، قېنىق چايىنى سۈمۈردۈم، بەدىنىمدە پەيدا بولغان ھارارەت راھەت بىر سېزىمنى پەيدا قىلدى. موس - موس بولكىدىن بىرنەچچە بۇردا ئارقا - ئارقىدىن ئۆتۈپ كەتتى. ئىللىغان تۇخۇمدىن ئەپلەپ بىر تۆشۈك ئېچىپ، چوكا بىلەن قوچۇدۇم ۋە ئاغزىمغا قويۇپ سۈمۈردۈم. لوندوندىكى تۇنجى ناشتام مۇشۇنداق باشلانغان بولدى.

چاي ئىچىپ خىيال بىلەن ئولتۇرسام خەۋەر جان كەلدى. بۈگۈنكى پىلانىمىز لوندوننىڭ بىر قىسمى كۈچىسىنى ئايلىنىش ئىدى. خەۋەر جان بۈگۈنكى ۋاقتىنى مەخسۇس ماڭا ئاجراتقانىدى. خەۋەر جاننىڭ دوغىلاق بويى مىقتا ۋە ساغلام كۆرۈنەتتى، قويۇق چاچلىرى يىرىكلىكىدىن تىك تۇراتتى. ئەتراپتىكى ئالامەتلەرگە ئالدى بىلەن ئۇنىڭ كۆزى ئىنكاس قايتۇراتتى. ئۇنىڭ بىر ئىشقا تۇتقان پوزىتسىيەسىنى ھەرىكەتچان قارا كۆزلىرى ۋە دۈگىلەك سېمىز يۈزىدىن ئاسانلا كۆرۈۋالغىلى بولاتتى. ئۆشنىسىدىكى سومكىسى ھامان بىللە ئىدى. بۇ سومكىدا تۇرمۇش ۋە ئۆگىنىشكە ئالاقىدار نەرسىلەر بولاتتى. لوندونغا كەلگىنىگە يەتتە يىلچە بولغان خەۋەر جان لوندونلۇقلارنىڭ تۇرمۇش ئۇسۇلى بىلەن رېتىمىغا ئاللىبۇرۇن ماسلىشىپ بولغانىدەك تۇراتتى.

- ناشتا قىلىۋالامسىز؟ - دېدىم مەن خەۋەر جانغا.

- ئىش ئورنىمدىلا ناشتا قىلىپ بولىدۇم، - دېدى ئۇ.

- ئازراق ئارام ئېلىۋالالەيدىڭىزمۇ؟

- ئاز - تولا ئارام ئېلىۋالدىم. يىللاردىن بېرى بۇ خىل

تۇرمۇشقا خېلى كۆنۈپ قالدۇم دېسەممۇ بولىدۇ.

خەۋەر جان مەن تۇرۇۋاتقان مۇشۇ ئۆيىنىڭ ئېگىسى تام بىلەن بىر قۇرۇلۇش شىركىتىنىڭ كېچىلىك كۆزەتچىلىكىنى قىلىدىكەن. كۈندۈزى ئۆگىنىش ۋە تەتقىقاتىنى قىلىدىكەن. ئۇ، تام بىلەن يېقىن بولغاچقا، چۈشەرگاھىمنى مۇشۇ يەرگە ئورۇنلاشتۇرغانىكەن. بىر تەرەپتىن ئىشلەپ ئوقۇش ۋە تۇرمۇش خىراجىتىنى قامداش، يەنە بىر تەرەپتىن مۈشكۈل ئوقۇشنىڭ ھۆددىسىدىن چىقىش مۇساپىرەتتىكى ئىلىم مۇخلىسلىرى ئورتاق ھالدا دۇچ كېلىدىغان تاللاش ئىدى.

يولغا چىقتۇق. ئېستخام (East Ham) دىكى بازارلار بۇ ۋاقىتتا ئاللىبۇرۇن جانلىنىپ كەتكەنىدى. مەقسىتىمىز ئەتراپتىكى مۇھىتنى كۆرۈش بولغاچقا، پاراڭلاشقاچ ئالدىرماي ماڭدۇق. مەن خەۋەر جانغا گاردىنېرنىڭ گېپىنى قىلىپ بەردىم.

— بويىتاق ئۆتۈپ كېتىدىغانلار جىق، — دېدى خەۋەر جان، — ئادەملەر بىر — بىرىگە ئىشەنمەيدۇ. ناۋادا بىرى بىلەن توي قىلىپ، ئاجرىشىپ كېتىدىغان ئىش بولسا، ئۆي ۋە مال — مۈلكىنىڭ يېرىمى قارشى تەرەپكە ئايرىپ بېرىلىدۇ. ھەتتا بەزى ئاياللار ئەرنىڭ مال — مۈلكىنى كۆزلەپ ياتلىق بولۇشىدۇ. مۇھەببەت ئىشەنچسىز بولغاچقا، كىشىلەر نىكاھقا شۈبھىلىك قارايدىغان بولۇپ كەتكەن.

خەۋەر جاننىڭ ئېيتىپ بېرىشىچە، مەن چۈشكەن ئۆيىنىڭ ئېگىسى تاممۇ بويىتاق ئىكەن، ئۇمۇ ۋاپاسىز بىرىگە يولۇقۇپ قېلىپ، ئاران تاپقان مۈلكىنىڭ بىھۇدە قولىدىن كېتىشىدىن ئەنسىرەيدىكەن. مۇشۇنداق ۋەھىمە تۈپەيلى بەزىلەر جىنسىي ھەمراھلاردىن بولۇپ ئۆتۈشنى تاللىۋالىدىكەن، ھەر ئىككى تەرەپنىڭ خىراجىتى ئۆز ئالدىغا ئىكەن.

بىز گەپ بىلەن بولۇپ، ئېستخام (East Ham) پويىز ئىستانسىسىنىڭ يېنىغا كېلىپ قاپتۇق. بىر قەۋەتلىك

ئىستانسا زالىنىڭ ئالاھىدە يېرىمۇ يوقتەك تۇراتتى، خىشلىرى ۋە پاسونىدىن بۇ قۇرۇلۇشنىڭ كۈنلىكى مانا مەن دەپ چىقىپ تۇراتتى. تەزكىرىسىدىن قارىسام، بۇ ئىستانسا 1858 - يىلى ئىشقا كىرىشتۈرۈلگەنىكەن، تەخمىنەن بىر يېرىم ئەسىرلىك بۇ قۇرۇلۇش ئۆزىنىڭ تالاي كەچمىشىدىن پەخىرلەنگەندەك مەزمۇت ۋە بېجىرىم ھالدا قەد كۆتۈرۈپ تۇراتتى.

يانفون ئالغۇم بار ئىدى. ئىستانسا يېنىدىكى بىر ماگىزىنغا كىرىپ يانفونلارنى بىرەر قۇر كۆزدىن كەچۈردۈك، باھا ۋە پاسون جەھەتتە ماڭا باب كەلگۈدەك يانفون تاپالمىدۇق. «ئاددىيلىق ھەممىدىن ياخشى» دەپ يۈرمىسەممۇ، تەبىئىيەت ھەممىشە ئاددىيلىقنى خالاپ تۇرىدۇ، نوكىيا (Nokia) نىڭ ئەڭ ئاددىي نۇسخىسى تۈگەپ كېتىپتۇ.

خەۋەر جان ئاپتوماتىك بېلەت ئېلىش مەشغۇلاتىغا پىششىق ئىدى. ئۇ بولغاچقا بۇ جەھەتتىكى تەمتىرەشلەردىن خالىي ئىدىم. يەر ئاستىغا يۈزلەنگەن ئۇزۇن سىرىلداقلار بىزنى ئېقىتىپ ماڭماقتا. بىر سەپ ئادەم يەر ئاستىدىن ئۈستىگە قاراپ ئاقاتتى، ئىستانسىنىڭ ئىچى چۆچەكلەردىكى كۈھىقاپتەك تۇيۇلدى. گۈرۈلدىگەن ئاۋاز بىلەن تەڭ يەرنىڭ قاراڭغۇ باغرىدىن بىرنەچچە تال چىراغ كۆرۈندى، ئارقىدىنلا پويىزنىڭ ئېغىر گەۋدىسى بىز تۇرغان سۈپىنى تىترىتىپ يېقىنلاپ كەلدى. شۇنچە تېز يېتىپ كەلگەن پويىز چېۋەر ئۈسسۈلچى قىزدەك ئەپچىللىك بىلەن شىپىدە توختىدى. ئۆشنىسىگە سومكا يۈدۈۋالغان كىشىلەر ئالدىراپ - تېنەپ چۈشۈپ قايسىدۇر بىر ئېغىزغا ئۆزلىرىنى ئاتاتتى. ساقلاپ تۇرغان كىشىلەر پويىزنى يېڭىباشتىن تولدۇراتتى. قوزغالغان بېكەت، كەلگەن بېكەت ۋە بارىدىغان بېكەتلەرنىڭ نامىنى ئەسكەرتىدىغان يېقىملىق ئاۋاز ۋوگزالدىن، ئادەملەردىن كېلىۋاتقان ئۆزگىچە پۇراق بىلەن بىرلىشىپ، مېڭەمدىكى لوندوننى قۇرۇپ چىقماقتا. دىكتور ئايالىنىڭ شۇ

يېقىملىق ئاۋازى كۆز ئالدىمىدىكى بىسەرەمجان، سوغۇق مەنزىرە ئۈستىگە يېيىلغان نەپىس شەپقەتكە تەسىرات بەردى. ئەتراپتىكى ئىشلارغا قاراپ ئۈلگۈرمەيتتىم. ۋوگزالنىڭ كۆرۈنۈشلەرى ئېڭىمىدىكى توكيو ۋوگزاللىرىنىڭ كۆرۈنۈشلەرى بىلەن تەبىئىي سېلىشتۇرمىنى ھاسىل قىلدى. بۇ ۋوگزال توكيو ۋوگزاللىرىغا قارىغاندا كونا چىراي بولۇپ، قوپال ۋە سۆرۈن كۆرۈنەتتى، پويىزنىڭ كىرىش - چىقىشىمۇ شاۋقۇنلۇق ئىدى، ۋوگزالدىكى تەرتىپمۇ ئانچە مۇنتىزىم ئەمەستەك ئىدى.

لوندوندا يەر ئاستى پويىز يولى 1863 - يىلى ئىشقا كىرىشتۈرۈلگەن بولۇپ، دۇنيادىكى تۇنجى يەر ئاستى پويىز يولى ھېسابلىنىدۇ. 2007 - يىلى يىللىق يولۇچى توشۇش مىقدارى 1 مىلياردقا يېتىپ، پارىژ ۋە موسكۋادىكى مېترودىن قالسىلا دۇنيا بويىچە ئۈچىنچى ئالدىراش مېتروغا ئايلانغان. ئەنگلىيەدە يەر ئاستى تۆمۈريول لىنىيەسىنى «Tube» دەپ ئاتايدىكەن، بۇ گەپ بىزچە «تۈرۈبا»، «كارىدور» دېگەن مەنىلەردە. تورۇسلارنى ئەگىم بۇ ۋوگزال بەئەينى يېرىم سىلىندىر شەكلىگە ئوخشايتتى. يەر ئاستىدىكى تونېللارنىڭ تۇتاشمىسىدىن ئىبارەت بۇ لىنىيە دېمىسىمۇ تۈرۈبىنىڭ ئۆزىگە ئوخشايتتى. تۈردەك گىرەلىشىپ كەتكەن ئون بىر يەر ئاستى لىنىيەسى كاتتا لوندوننىڭ ھەممە يېرىگە ۋاقىتقا رىئايە قىلىپ ئاپىرالايتتى.

نشان، تەرەپ... دېگەنلەرنى ئاڭقىرالماي قايمۇقۇپلا كەتتىم، شۇنىڭ بىلەن ئۆزۈمنى خەۋەر جاننىڭ ئىختىيارىغا تاپشۇردۇم. پويىزغا چىقتۇق. سىلىققىنە قوزغالغان پويىز بارا - بارا ئىتتىكلەپ، تونېلنىڭ قارا ئاغزىغا قاراپ ئېتىلدى. كۆزى بارلىكى ئادەم ئەتراپتىكى نەرسىلەرنى كۆرىدۇ، لېكىن نەرسىلەرنىڭ مۇناسىۋىتىنى ھەممە ئادەم كۆرۈپ يېتەلمەيدۇ. نەرسىلەرنى كۆزىتىشتە ئۈچىنچى بىر كۆز بار، ئۇ بولسىمۇ كۆڭۈل كۆزى. كۆڭۈلنىڭ تاشقى يۈزى باشقا ئادەملەرنىڭكىدە ئاز - تولا ئوخشاپ

قالىدۇ، لېكىن كۆڭۈلنىڭ چوڭقۇر قاتلىمى ھەربىر ئادەم ئۈچۈن خاس بولىدۇكى، دۇنيا ئەنە شۇ خاسلىق كۆزى بىلەن كۆزىتىلسە، ئىنسان تامامەن ئۆزگىچە بىر دۇنيانى بايقاشقا مۇيەسسەر بولىدۇ. مەن باشقىلار بىلەن پاراڭلىشىش ياكى دىيالوگ قۇرۇشقا ئىمكانىيەت يوق شارائىتتا كۆزۈم بىلەن پاراڭلىشىمەن. كۆز ئالدىمدىكى قىياپەتلەر ۋە بەلگىلەر مەن ئۈچۈن مەنىدار يېزىققا ئايلىنىپ، قىزىقىۋاتقان دۇنيامدىن ئۆزۈمگە تۇشلۇق ئۇچۇرلارنى قوبۇل قىلىمەن.

سۈكۈت ئىچىدىكى كۆزنىڭ دىلىدىكى غەلىيانلىرىنى تىل ئىزھار قىلىشقا ئاجىزدۇر، قۇلاقلار ئاڭلاشقا پاڭدۇر. كۆزۈمنى ئىشقا سالىدىم. بۇ كۆز تاشقى دۇنياغا تالاي - تالاي ئىنتىلىپ چاڭقاپ كەتكەن ئۇيغۇرچە كۆز ئىدىكى، تەئەججۈپ، قىزىقىش ۋە تەسىرلىنىش بىلەن تولغان.

پويىز بېكەتلەردە توختايدۇ، ئادەملەر چۈشىدۇ ۋە چىقىدۇ. ئادەملەرگە قاراپ، لوندوننى تۈرلۈك ئىرق ۋە مىللەتنىڭ تىرىك مۇزېيىمىكىن دەپ قالىدىم. ھەربىر ئىرق ئۆزىنىڭ روشەن ئىرقىي بەلگىسى بىلەن كىشىنىڭ خىيالىنى يەر ئاستىدىكى ئۈچەيدەك ئۇزۇن تونىلدىن بىپايان دۇنياغا ۋە تۇمانلىق تارىخ بوشلۇقىغا باشلاپ كېتەتتى.

مىللەتلەر ئۆزلىرىنىڭ ئىرقىي سۈپىتىگە ماس كېلىدىغان ئەنئەنىۋى كىيىملىرى بىلەن دەرىجىدىن تاشقىرى ئاۋات بۇ شەھەرنىڭ پويىزلىرىدا ۋە كوچىلىرىدا بىمالال يۈرۈۋېرىدىكەن. ئۆز ئەنئەنىسى ۋە مەدەنىيەت ئەنئەنىسىدىن يات مۇھىتنى كۆرگەندە قورۇنۇش ھېس قىلىش مەنىۋى ئاسارەتنىڭ ئىپادىسىدۇركى، بۇنداق كىشىلەر زۆرۈر تېپىلغاندا ئۆزىنىڭ ئۇرۇق - نەسەبلىرىدىن شەرمەندىلەرچە يۈز ئۆرۈيدۇ ۋە يەنە بىر توپنىڭ شەرەپسىز كەلگۈندىسىگە ئايلىنىدۇ. مەن ئىنسان ئۆزى ئىپتىخار بىلىپ داۋام قىلدۇرغان ئەنئەنىنى ھەرقانداق زامانىۋىلىق مۇھىتىدا

قەتئىي چانمايدىكەن دەپ ئويلىدىم. بىرقانچە ھىندىستانلىق ئايال (مەن شۇنداق پەرەز قىلدىم) ئۆزلىرىنىڭ كۆڭلىكى ۋە رومالى بىلەن قورۇنۇش ۋە ئىككىلىنىشتىن خالىي كەيپىيات ئىچىدە پويىزدىكى مەنزىرىگە قوشۇلۇپ كەتتى. ئۇلار گويا ئاللاننىڭ ئۆزلىرىنى ھىندى ياراتقىنىدىن شۈكۈر قىلغاندەك تولۇق روھىي توقلۇقنى نامايان قىلىپ، خاتىرجەم ۋە ئەمىن ئولتۇرۇشاتتى.

— قاراڭ ئاۋۇ ئاياللارغا، — دېدىم خەۋەرچانغا، — ئۇلار ئۆزلىرىنىڭ مىللىي كىيىملىرى بىلەن لوندوندا چانماپتۇ.

— بىزدىن باشقا خەقلەر يات مۇھىتقا كەلگەندە ئۈستباش ئالماشتۇرۇپ يۈرمەيدۇ. ئۆزلىرى قانداق بولسا شۇ پېتى ياشاۋېرىدۇ. لوندوندا ھىندىلار بەك جىق، ئۇلار ئولتۇراقلاشقان رايونلارغا بارسىڭىز ھىندىستانغا بارغاندەكلا بولۇپ قالسىز.

— بىز ئەلگەككە چىقىپ ئەلگەكچىگە ئەرگە تەگكەندەك ئىش قىلىدىكەنمىز، مەككە - مەدىنىگە بارساق ئەرەبچە، ئامېرىكىغا بارساق غەربچە قىياپەتلەرگە دۈم چۈشمىز.

— بىركۈنى قەھۋەخانىدا ئولتۇراتتىم، — دېدى خەۋەرچان، — ئۈچ نەپەر چىرايلىق قىز كۈلكە - چاقچاقلار بىلەن كىرىپ كەلدى. ئۇلار ئۇدۇل مۇلازىمەت پەشتاختىسىنىڭ ئالدىغا بېرىپ بىرنەرسىلەرنى بۇيرۇتتى، ئۇلارنىڭ قىيقاسلىق كۈلكىسى قەھۋەخانىنى بىر ئالدى، بايقىسام ئۇلار ئىسپان قىزلىرى ئىكەن. ئۇلار ئىنگلىزچە ئىشلەتمىگەندىن قىلچە قورۇنۇش ھېس قىلىمىغانىدى. ئۇلاردىكى ئۆزىگە ئىشىنىش روھىغا قايىل بولغىنىمدىن قاراپلا قاپتىمەن.

— غوجايىنلىق روھى ئەڭ يارىشىملىق كىيىم. ئۇلار كەمسىتىلىشتىن خالىي مۇھىتتا ئۆسكەچكە ياتلارنىڭ ئالدىدا تەمتىرەشنى بىلمىسە كېرەك. ئۆزىگە ئىشەنگەن، خاراكتېرى خاس قىزلارنىڭ جەلىپكارلىقى باشقىچە بولىدۇ، — دېدىم مەن.

پويىز بىر خىل رېتىمدا كېتىپ بارىدۇ. پويىزدا

ئولتۇرغانلارنىڭ كىيىملىرىگە سەپسالسام پاسون ۋە رەڭ جەھەتتە بىر - بىرىگە ئوخشاپ قالىدىغان ئەھۋاللارنى زادىلا ئۇچراتقىلى بولمىدى. «كىيىمنىڭ تۈرلىرىمۇ تولا ئىكەن» دېدىم ئىچىمدە. كىشىلەر خاسلىقنى ياخشى كۆرىدۇ، خاسلىقنى يەكلەيدۇ، بەلكى خاسلىقتىن ھۇزۇرلىنىدۇ. بۇ بىزگە ئوخشاش ئىدىيە ۋە يۈرۈش - تۇرۇشنى بىردەك قىلىشقا ئادەتلەنگەن كىشىلەرنىڭ كۆزىگە يېڭى بولۇپ تۇيۇلسا كېرەك. بەزىلەر ئېغىر - بېسىق كىيىنگەن، بەزىلەر شوخ كىيىنگەن، ھەركىم ئۆز دۇنياسىدا قورۇنۇش ھەم ئۇيۇلۇشتىن نېرى، ھېچكىم ھېچكىمگە ھەيران ئەمەس، ھېچكىم ھېچكىمگە تىكىلىپ قارىمايدۇ، ھېچكىم ھېچكىمگە دەخلى قىلمايدۇ. لېكىن، خۇددى ھەممە ئادەم كېلىشىۋالغاندەك پويىزنىڭ ئىچىدە بىر ئىنتىزام بار. پويىزدا ئولتۇرغانلارنىڭ كۆپىنچىسىنىڭ قولىدا گېزىت، ژۇرنال ياكى كىتاب بار ئىدى، بەزىلىرى ئۆزى ئوقۇۋاتقان مەزمۇننىڭ ئىچىگە كىرىپ كەتكەنكى، گويا ئۆزىنىڭ ئەتراپىنى ئۇنتۇپ كەتكەنىدى. بەزى ياشلار ئايفون (iphone) ياكى يانفونلىرىنىڭ تىڭشىغۇچلىرىنى قۇلاقلىرىغا تىقىپ نېمىلەرنىدۇ ئاڭلاپ مېڭىشاتتى. بەزىلەر ئەتراپتىكى ئىشلارنى، ھەتتا ئۆزىنى ئۈزۈل - كېسىل ئۇنتۇپ كېتىشكە تىرىشقاندەك كۆزلىرىنى چىڭ يۇمۇپ، نامەلۇم بىر دۇنياغا كېتىپ قېلىشقانىدى. ئۆرە تۇرغانلىرىنىڭ بەزىلىرى ئۆرە تۇرغان پېتى كىتاب ئوقۇپ مېڭىشاتتى. سوراپ بىلىشىمچە، بۇ مېترودىكى يولۇچىلارنىڭ بەزىلىرى بىرەر سائەت ئەتراپىدا، بەزىلىرى يېرىم سائەت ئەتراپىدا ماڭىدىكەن. دېمەك، ئۇلار ئاشۇنچىلىك ۋاقىتتىمۇ كىتاب كۆرىدىكەن. قاراپ باقسام، «لوندون گېزىتى» (The London Paper) بىرقەدەر ئومۇملاشقاندەك تۇراتتى. كېيىن ئوقسام، بۇ گېزىت ھەقسىز تارقىتىلىدىكەن. كىشىلەر مېترو ۋوگزالىغا كىرگەندە ياكى ۋوگزالىدىن چىققاندا، مېترو ئېغىزىدىن بۇ گېزىتنى ئېلىۋېلىشىدىكەن. بۇ گېزىتنى

تارقاقچىلار جەنۇبىي ئاسىيادىن كەلگەن كىشىلەردەك بىلىندى. گېزىتنىڭ ئاۋۋالقى بېتىدە شۇ كۈنكى مۇھىم خەۋەرلەرنىڭ ئاساسىي مەزمۇنى بېرىلىدىكەن، قالغان بەتلەردە مەشھۇر شەخسلەرنىڭ خۇسۇسىي تۇرمۇشى، خىراجىتى ۋە تاپاۋىتى ھەققىدىكى گەپلەر، شىركەتلەرنىڭ ئېلانلىرى، يۇمۇرلار بار ئىكەن. بەزىلەر بىر كاتەكچىگە تىزىلغان ھەرپلەرنى تۇتاشتۇرۇپ، قانداقتۇر بىر مەنىگە ئىگە سۆزلەرنى قۇراشتۇرۇشقا بېرىلىپ كەتكەنىدى. كىشىلەر مەنزىللىرىگە يېتىپ كەلگەندە «لوندون گېزىتى» نى ئولتۇرغان يېرىگە قويۇپ چىقىپ كېتىدىكەن، يېڭى كېلىپ ئولتۇرغان يولۇچىلار ئۇنى ئېلىپ ئوقۇيدىكەن. ئابراھام لىنكولىن (Abraham Lincoln, 1809 - 1865): «بىز ھەمىشە ئاگاھلاندۇرۇش ئىچىدە ياشايمىز. كېلەچەك ئەنسىزلىك بىلەن تولغان، ئوقۇغان گېزىتلىرىمىزدىن يامان خەۋەرلەرنى كۈتىمىز» (We live in the midst of alarms, anxiety beclouds the future, we expect some new disaster with each newspaper we read) دېگەنىكەن. مېنىڭچە، بۇ گەپ گېزىتنىڭ ۋە گېزىت ئوقۇيدىغانلارنىڭ خاراكتېرىنى تولۇق يورۇتۇپ بېرەلەيدۇ. بۇ جاھان ھەر خىل ئىنسان توپى ۋە جامائەتنىڭ تۇرمۇش رىقابىتى بىلەن تولغانىكى، كۈتمىگەن ئىشلار يۈز بېرىپ تۇرىدۇ. يۈز بەرگەن ئىشلار بەزىلەر ئۈچۈن ئامەت، يەنە بەزىلەر ئۈچۈن ئاپەتتۇر. بىخەستە كىشىلەر ئۈچۈن ھەممە ئىشلار تاسادىپىيلىق، ئويغاق كىشىلەر ئۈچۈن ھادىسىلەر سەۋەب بىلەن تولغان. كۆز ئالدىمىزدا يېڭى ئىشلار بولۇپ تۇرىدۇ، بۇ ئىشلار بىزگە يېقىن ياكى بىزدىن يىراق نامەلۇم ئىشلارنىڭ سەۋەبىدىن كېلىپ چىقىشى مۇمكىن. جەمئىيەتنىڭ نامەلۇم كۈچلىرىنىڭ ئۆزىگە چۈلۈك ئۆتكۈزۈشىنى خالىمايدىغان كىشىلەر ئەتراپىدىكى ئىشلارغا يېقىندىن دىققەت قىلىپ تۇرىدۇ ۋە تېگىشلىك يەكۈنلەرنى چىقىرىپ ياشايدۇ.

ئۆزىنىڭ جەمئىيەتتىكى ھەقىقىي مەنپەئىتىنىڭ نېمە

ئىكەنلىكىنى بىلمەيدىغان ئادەملەر گېزىت تەشۋىقاتلىرىنىڭ ساددا ئەگەشكۈچىسىگە ئايلىنىپ قالىدۇ. چۈنكى گېزىت سىياسىيونلارنىڭ مەنپەئەت تەقەززاسىنىڭ بىۋاسىتە تەسىرىدە بولىدۇ. ۋاسىتە تاللىماسلىق سىياسىيىنىڭ بىر تۈرلۈك خاراكتېرى بولغانىكەن، سىياسىيونمۇ ئاۋامنى كولدۇرلىتىپ قويۇشى مۇمكىن. شۇڭا، ئىنگلىز يازغۇچىسى جورجى ئورۋېل (George Orwell, 1903 – 1950): «گېزىتتە ئىزچىل توغرا خەۋەر قىلىنىدىغان ئىش يوقلۇقىغا بۇرۇنلا دىققەت قىلغانمەن» (Early in life I had noticed that no events is ever correctly reported in a newspaper) دېگەنىدى. ئۆزىنىڭ ھازىرقى ۋە كەلگۈسىدىكى مەنپەئەتنىڭ ئىچكى باغلىنىشىنى چۈشەنگەن ئادەم گېزىتنىڭ يالغانلىرىدىنمۇ ئۆزىگە پايدىلىق ئۇچۇر ئالالايدۇ. بۇنداق ئادەم ئۆز - ئۆزىگە «گېزىت ئوقۇ، چۈنكى ئەڭ يالغانچى گېزىتنىڭمۇ چېسلاسى راست بولىدۇ» دەپ خىتاب قىلىدۇ.

مەن ئەنگلىيە پۇقرالىرىنىڭ گېزىتكە بولغان مۇئامىلىسىگە قاراپ، ئۆزىنىڭ دۆلىتىگە بولغان غوجايىنلىق ھوقۇقىنى ھەقىقىي يۈرگۈزىدىغان كىشىلەرنىڭ جەمئىيەتتىكى ئۇششاق - چوڭ ئىشلار توغرىسىدا ئىنتايىن سەگەك بولىدىغانلىقىنى ھېس قىلدىم.

ماتېرىياللاردىن مەلۇم بولۇشىچە، ئەنگلىيەدە تەخمىنەن 130 خىل كۈندىلىك گېزىت، 1800 خىل ھەپتىلىك گېزىت چىقىدىكەن. دۆلەت تەرىپىدىن چىقىرىلغان گېزىتلەرنىڭ ھەپتە ئارىلىقىدىكى سېتىش مىقدارى 13 مىليون نۇسخا، يەكشەنبىدىكى سېتىش مىقدارى 14.5 مىليون نۇسخا بولىدىكەن. ئۇنىڭدىن باشقا 900 خىلدىن ئارتۇق ھەقسىز تارقىتىلىدىغان گېزىت بار ئىكەن. 15 ياشتىن ئاشقان ئاھالىنىڭ 63% ى دۆلەتلىك گېزىتنى، 85% ى رايونلۇق ياكى يەرلىك گېزىتلەرنى كۆرىدىكەن. ھەر خىل گېزىت مېھمانخانا، رېستوران، قەھۋەخانا دېگەندەك ئاممىۋى ئورۇنلاردا كۆزگە چېلىقىپ

تۈرىدىكەن. جەمئىيەتتىكى ئوخشىمىغان تەبىقە كىشىلىرىنىڭ ئوقۇيدىغان گېزىتلىرىمۇ ئوخشىمايدىكەن. شۇڭا، بىراۋنىڭ ئوقۇۋاتقان گېزىتىگە قاراپ، ئۇنىڭ ئىجتىمائىي سالاھىيىتىنى بىلگىلى بولىدىكەن.

گېزىتلەرنىڭ سىياسىي كونترولدىن خالىي بولۇشى ئەنگلىيەدىكى ئۇزاق يىللىق ئەنئەنە بولۇپ، ھەر خىل گېزىت - ژۇرناللار ھەرقايسى سىياسىي پارتىيەنىڭ سىياسىيەتلىرىنى ئاشكارا تەنقىد قىلىۋېرىدۇ. سايلام مەزگىلى يېتىپ كەلگەندە گېزىت - ژۇرناللارنىڭ بازىرى باشقىچە جانلىنىپ، ئوخشىمىغان قاراشلار قايناپ كېتىدىكەن. گېزىتلەر مۇشتەرىلەرنى قىزىقتۇرۇش ئۈچۈن سۆزلىرىنى يۇمۇرلۇق، سەھىپىلىرىنى ئوبرازلىق، رەڭدار قىلىپ چىقىرىشقا تىرىشىدىكەن.

ئەنگلىيەنى گېزىت بالدۇر بارلىققا كەلگەن دۆلەت دېيىشكە بولىدۇ. ئەنگلىيەدىكى تۇنجى گېزىت «كۈندىلىك خەۋەرلەر» (Daily Courant) گېزىتى 1702 - يىلى چىقىرىلغانىكەن. ئۇنىڭدىن بۇرۇن جەمئىيەت ھەققىدىكى مۇھىم ئىشلار ۋە چوڭ قارارلار كوچىدىكى جاكارچىلار ئارقىلىق تارقىتىلىپ كەلگەنىكەن. 19 - ئەسىرنىڭ ئاخىرلىرىغا كەلگەندە گېزىتچىلىك رەسمىي بىر ئىگىلىك سۈپىتىدە كۆلەملەشكەن. ئەنگلىيە چەت ئەللىكلەر ئىگىدارچىلىقىدىكى تاراتقۇ شىركەتلىرىنىڭ قۇرۇلۇشىغا يول قويىدىغان دۆلەتلەرنىڭ بىرى بولۇپ، 1945 - يىلى چەت ئەللىكلەرنىڭ تاراتقۇ شىركىتى ئېچىشتەك تارىخى باشلانغان. روبېرت ماكسۋېل (Robert Maxwell) (چېخ)، روبېرت مۇردوچ (Rubert Murdoch)، (ئامېرىكان) قاتارلىقلار چەت ئەللىكلەر سۈپىتىدە ئەنگلىيەدىكى نۇرغۇن گېزىت ۋە تېلېۋىزىيە پروگراممىسىغا ئىگە. روشەنكى، خۇسۇسىيەتلەر ئىگىلىكىدىكى گېزىت - ژۇرنال ۋە تېلېۋىزىيە قاناللىرى سىياسىيونلارنىڭ سىياسىي كۈچىگە كۆرۈنەرلىك تەسىر قىلىش ئىقتىدارىغا ئىگە

بولۇپ، سىياسىيونلار پۇقرالار رايىنىڭ بېقىندىسىغا ئايلىنىدىغان رېئاللىق دەل خەلقنىڭ قولىدىكى تاراتقۇلارنىڭ كۈچىدىن كەلگەن. دېمەك، مەتبۇئاتنىڭ بېرىتەننىيە سىياسىي سەھنىسىنىڭ رېژىسسورى ئىكەنلىكىدە گەپ يوق. شۇڭا، بەزىلەر گېزىتچىلىكنى چېركاۋ، پادىشاھ ۋە پارلامېنتتىن قالسىلا تۆتىنچى كۈچ دەپ قارايدۇ. تېلېۋىزورنىڭ بارلىققا كېلىشى گېزىتچىلىكنىڭ ئورنىنى بىرمەھەل تەۋرەتكەندەك قىلىسىمۇ، گېزىت ساھەسىنىڭ تېلېۋىزىيەدە يوق ئالاھىدىلىكلەرنى تېپىپ گېزىتچىلىككە تەتبىقلىشى نەتىجىسىدە گېزىتنىڭ كىشىلەر قەلبىدىكى ئورنى مۇقىملاشقان. داڭلىق كىشىلەرنىڭ ھاياتى، كىنو، تەنتەربىيە چولپانلىرى ۋە ھەر خىل سېرىق مەزمۇن گېزىتلەرنىڭ يېڭى ھايات بوشلۇقىغا ئايلانغان. مەتبۇئاتقا بولغان تەكشۈرۈش ۋە نازارەت قىلىش تۈزۈمى مۇكەممەل بولمىغاچقا، گېزىتلەردە بەزىدە كىشىلەرنىڭ خۇسۇسىي مەنپەئىتىگە چېقىلىپ قويىدىغان ئىشلارمۇ سادىر بولىدۇ. بۇ يەنىلا قانۇنى مەسىلە سۈپىتىدە بىر تەرەپ قىلىنىدۇ. 2002 - يىلى مەتبۇئات ئەرزىيەت كومىسسسىيەسى تاپشۇرۇۋالغان ئەرز 2630 پارچە بولغان.

ئەنگلىيەدە سىرىتتىن كۆچمەن بولۇپ كەلگەن باشقا ئېتنىك خەلقلەرنىڭمۇ گېزىتلىرى بار ئىكەن. بۇلاردىن جۇڭگولۇقلار چىقىرىدىغان «يۇلتۇزلۇق ئارال» (Sing Tao)، ئەرەبچە چىقىرىدىغان «ئەرەبلەر» (AL Arab)، تۈركلەر چىقىرىدىغان «ئولاي» (Olay) قاتارلىق گېزىتلەر خېلى كۆپ تارقىتىلىدۇ. ئۇنىڭدىن باشقا بىنگال، گۇجارات، ھىندى، پەنجاب ۋە ئوردۇ تىللىرىدا چىقىرىدىغان گېزىتلەرمۇ بار ئىكەن.

پويىزنىڭ ئىچىدە بىر قىسىم شېئىرنى كۆرۈپ تاڭ قالدۇم. دېرىزە ئۈستىدىكى بوشلۇققا چۈشۈرۈلگەن شېئىرلار قىسقا، ئاددىي، يەڭگىل ئىدى. خەۋەر جاننىڭ ئېيتىشىچە، ھەر پەسىلدە ئالتە پارچە شېئىر تاللىنىپ، يولۇچىلارنىڭ دىققىتىگە سۈنۈلىدىكەن.

بۇ شەھەرلەرگە مۇزىكىلارمۇ كىرىشتۈرۈلىدىكەن. شەھەرلەر دۇنيادىكى مەشھۇر كىلاسسىك شائىرلارنىڭ شەھەر توپلاملىرىنىڭ ئىنگلىزچە نۇسخىلىرىدىن تاللىنىدىكەن.

قارىغاندا، شەھەرلەردە ئۆلمىگەندەك تۇرىدۇ. بۈگۈنكى شائىرلار پادىشاھلارنىڭ ئوردىسىدىن، تەبىئەتتىكى ئۆزىسىدىن چىقىپ، تۇرمۇشنىڭ ئەرزىمەس دەپ قارىلىدىغان بۆلۈك - پۇچاقلىرىغا سىڭىپ كەتكەندەك قىلىدۇ. بۈگۈن شائىرلارنىڭ مۇقەددەسلىك نىقابى يوقىلىپ، شەھەر يېزىش ۋە ئۇنى ئوقۇش ئۇنى ئىستىگەن ھەرقانداق كىشىنىڭ ئۆز ئىشى بولۇپ قالغان. مانا بۇ شەھەرلەرنىڭ ئاۋاملىشىشى، شائىر نوپۇزىنىڭ بەربات بولۇشى. ھازىرقى ئادەملەر كۆپرەك تاشقى تۇرمۇش ۋە ھاجەتلەرنى ئىزدەش بىلەن بەند. لېكىن، شائىر مەنىۋى تۇرمۇشنى ئىزدەيدۇ. شائىر ئۈچۈن ئىچى كاۋاك ئادەملەر بىلەن ئۆزى ئوتتۇرىسىدىكى ئارىلىقنى تەڭشەش سىنىقى كېلىپ چىقتى. شەھەرلىك ئۆزىنىڭ مەۋجۇدىيەت شەكلىنى تەڭشەش كېرەك بولدى.

بىز ئارىدا بىر قېتىم لىنىيە ئالمىشىپ ئوكسفورد مەيدانى (Oxford Circus) بېكىتى ئارقىلىق كوچىغا چىقتۇق. چىققىنىمىز ئوكسفورد كوچىسى (Oxford Street) ئىدى. كوچا ناھايىتى ئاۋات بولۇپ، ئىككى قاسناققا ساپلا دۇكان، تۈرلۈك رەڭدىكى تۈرلۈك ئىقلىم ئادەملىرى ئۆزلىرىنىڭ سودىلىرى بىلەن بەند ئىدى. ئېيتىلىشىچە، ئۇزۇنلۇقى 2.4Km كېلىدىغان بۇ كوچىدا 548 دۇكان بار ئىكەن. توپ شو (TopShop)، زارا (ZARA)، گەپ (Gap)، نىكى (Nike)، ئادىداس (Adidas) دېگەندەك مەشھۇر ماركىلارنىڭ مەخسۇس دۇكانلىرى كۆزگە چېلىقىپ تۇراتتى. بۇ كوچا خۇددى قەشقەرنىڭ ئوردىئالدى كوچىسىدەك قەدىمىي كوچا بولۇپ، 12 - 18 - ئەسىر ئارىلىقىدا باشقا بىر نام، 18 - ئەسىرنىڭ ئاخىرلىرىدا ئوكسفورد كوچىسى (Oxford street) نامى بىلەن ئاتالغانىكەن. مەن ئۈرۈمچى شەھىرىنىڭ ئەندىزىسى بويىچە قىياسلاپ، لوندوندىكى خەلقئارا

شەھەرنىڭ بىنالىرى قانچىلىك ئېگىزدۇ دەپ ئويلىغانىدىم. ئەمەلىيەتتە، شەھەردىكى ئەڭ ئاۋات، ياۋروپا بويىچە ئەڭ قىزىق بۇ سودا كوچىسىنىڭ ئىككى تەرىپىدىكى بىنالارنىڭ ئېگىزلىكى بەش - ئالتە قەۋەتتىن ئاشمايتتى، ئۇنىڭ ئۈستىگە بىنالار كۈل رەڭ تۈستە كونا بولۇپ كۆرۈنەتتى. پەقەت بىر ئېگىز بىنا يىراقتىن كۆرۈنۈپ تۇراتتى. بۇ ئەينەكلىك بىنانىڭ ئىسمى مەركەز نۇقتىسى (Centre point) بولۇپ، 32 قەۋەت ئىكەن. ئۇنىڭدىن باشقا ئېگىز بىنا ئەمدى كۆرۈنمەيتتى. راستىنى ئېيتسام، كوچىنىڭ مەنزىرىسى، ئادەملەرنىڭ يۈرۈش - تۇرۇشىدىن ھېچقانداق ئۆزگىچىلىكنى بايقىمىدىم. ئەكسىچە، كوچىدىكى تولا ئادەمنىڭ كىيىم - كېچىكى ناھايىتى ئاددىي بولۇپ، ھەشەمەتنى تاپقىلى بولمايتتى. ئادەملەر ئالدىراش، لېكىن بەھزۇر كۆرۈنەتتى. ئىشتاننى قىرلاپ كىيىپ، شىبلىتىنى پارقىرىتىپ، غوجايىن سومكىسىنى قولتۇقلاپ سۆلەت بىلەن ماڭغان ئادەمنى كۆرگىلى بولمايتتى. گويا ئادەملەرنىڭ ئالاھىدىلىكى ۋە قابىلىيىتى، جەمئىيەتتىكى ئورنى ئۇنىڭ كىيىنىشى بىلەن ئالاقىسىزدەك، كىشىلەر بۇ تەرەپلەرگە ئانچە ئېتىبار بىلەن قاراپ كەتمىگەندەك تۇراتتى. بىردەك ئومۇملاشقان پاسوننى لوندون كوچىلىرىدا كۆرگىلى بولمايتتى، بەلكىم ئۇلار مودا قوغلىشىش خاراكتېرىنى ئۆلتۈرىدۇ، دەپ قارىسا كېرەك.

مۇنداق بىر ئەقلىيە سۆز ئۇلارغا ماس كەلسە كېرەك:

ئۆزۈڭنى قويۇۋېتىپ كۈلەلسەڭلا، كىشىلەر سېنىڭ كونا كىيىمىڭگە قاراپ كەتمەيدۇ.

(People seldom notice old clothes if you wear a big smile.)

— Gilda Radner)

يۇقىرىقى گەپنى بېيىتىپ ئىپادىلىگەندە، ئەركىنلىك ۋە

ئىشەنچ ئەڭ گۈزەل كىيىمدۇر دېسەك، تامامەن دۇرۇس بولىدۇ. جانسىز مودېلدا يارىشىملىق كۆرۈنگەن كىيىم خاراكتېرىسىز ئادەملەرنىڭ ئۈچىسىدا گۈزەللىك قىممىتىنى يوقىتىدۇ. قاراڭلار، ئاۋۇ كېتىۋاتقانلارغا، ئۇلارنىڭ قەدىمىدە ئارىسالدىلىق يوق، مەقسىتىگە ئۆزى ئىگە ئادەملەر ئەنە شۇنداق دادىل ماڭىدۇ؛ قاراڭلار، بۇ شەھەرگە، كوچىلار بېشەتكىلانمىغان، چۈنكى تەرتىپ شەھەر پۇقرالىرىنىڭ ئۆزىدىن ھاسىل بولغان. ئەپلاتون «بىر شەھەرنىڭ قانداقلىقىنى ئۇلارنىڭ پۇقرالىرىنىڭ قانداقلىقىدىن بىل» دېگەنىكەن. دېمەك، شەھەر دېگەن پۇقرا روھى دېگەن گەپ بولىدۇ. ۋاقتى كەلگەندە شەھەرنىڭ ئېگىز بىناللىرى ئىنسان قەدىرىگە ۋەكىل بولالماي قالىدۇ. ئىگىلىشىمچە، ئەنگلىيەلىكلەر خىزمەت كىيىمى بىلەن ئائىلە كىيىمىنى كەسكىن پەرقلىنىدىكەن. ئۇلار ئۆزلىرىنىڭ خىزمىتىنى ھۆرمەت قىلىپ، ئىشخانىلاردا كاستۇم - بۇرۇلكا كىيىدىكەن، ئورگانلارنىڭ تولىسى خىزمەت فورمىسى كىيىشنى تەلەپ قىلىدىكەن. بىراق، ئۇلار ئىشتىن چۈشۈپ ئۆيلىرىگە كىرگەندە راھەت كىيىملىرىنى كىيىشىدىكەن. مېھماندارچىلىققا، زىياپەتكە بارغاندا قاتۇرۇپ ياسىنىدىكەن. ئەرلەر ئادەتتە كۆڭلەك (كالتە يەڭ كۆڭلەك) ۋە T كۆڭلەك كىيسە ئايىغىنى شىمىنىڭ بېلى ئىچىگە تىقمايدىكەن، بۇنىڭدىن باشقا ياۋروپالىقلارمۇ ھەيران ئىكەن. ئاياللار كىيىم كىيىشتە بەكرەك ئەرەك بولۇپ، چىرايلىق بولمىسىمۇ، ئاچسا بولىدىغانلىقى يەرلىرىنى ئېچىۋېلىشنى ياخشى كۆرىدىكەن.

لوندون گويانا - بوۋىسىدىن قالغان كونا كىيىملەرنى كىيىشكە ئامراق دۆلەتمەن كىشىگە ئوخشاپ كېتەتتى.

بىز كوچىلارنى ئايلىنىپ بولۇپ كىتابخانىلارنى ئارىلىدۇق. بۇ ئەتراپتىكى كىتابخانىلار خەۋەرچانغا بەش قولىدەك تونۇش ئىدى. مەن دىيارىمىزدىكى ئاددىي بىر ناھىيە بازىرىغا بارساممۇ شۇ يەرنىڭ كىتابخانىسىنى زىيارەت قىلماي قالمايمەن. چارچىغان

ۋاقىتلىرىمىدىمۇ ئۈرۈمچىنىڭ كىتابخانىلىرىنى ئارىلايمەن. بۇنى ۋاقىت ئۆتكۈزۈش تىپىدىكى سۆھبەتلەردىن كۆپ ئەلا دەپ قارايمەن. ھەرقانداق بىر شەھەرگە بارسام كىتابخانىسىغا كىرمىسەم ئىسسىق باسمايدۇ. شۇ تاپتا كىتابخانىلارغا كىرىش مەن ئۈچۈن ئەڭ ھاياجانلىق قەدەم ئىدى. بىر شەھەرگە بارسام ئىبادەتخانىسىنى، ئۇنىۋېرسىتېتلىرىنى، بازارىنى ۋە كىتابخانىسىنى كۆرمىسەم ھېساب قىلمايمەن. بىز بىرنەچچە سائەت ۋاقىت سەرپ قىلىپ بوردېرس (Borders)، ۋاتېرستونېس (Waterstone's)، فويلېس (Foyles)، بلاكۋېل (Blackwell) قاتارلىق كىتابخانىلارنى ئايلاندۇق. كىتابخانىلار كۆزۈمنى ئالاچەكمەن قىلىۋەتتى. ئىسلام ۋە مۇسۇلمانلارغا ئائىت كىتابلار تۈرىنىڭ شۇنچە كۆپلۈكىگە قاراپ، ئىسلامنىڭ غەرب ئىستراتېگىيەسىدىكى ئورنىنىڭ ئىنتايىن چوڭ ئىكەنلىكىنى پەملىدىم. ئىسلام تارىخى، ئىسلام قانۇنى، ئىسلام دۆلەتلىرى، ئىسلام ئالىملىرى ۋە مەزھەپلىرى، سوپىزم، ۋاھابىزم قاتارلىقلارغا دائىر كلاسسىك مەنبەلەرنىڭ تەرجىمىلىرى ۋە ئۇ ھەقتىكى تەتقىقات ئەسەرلىرىنىڭ ھەممىسى تۈركۈملەپ تېپىلاتتى. ئوتتۇرا ئاسىيادا مۇستەقىل دۆلەتلەر بارلىققا كەلگەندىن بۇيان، ئوتتۇرا ئاسىيا تەتقىقاتى ناھايىتى جانلىنىپ كەتكەن بولۇپ، بۇ ھەقتىكى كىتابلارمۇ كۆپ ئىدى. ۋاقىت ئېتىبارى بىلەن مەن ئۇ كىتابلارنى تۇتۇپ، ۋارقلاپ قويۇش بىلەن بولدى قىلدىم، چۈنكى ئۇلارنىڭ مۇندەرجىسىنى تەپسىلىي كۆرۈشكە نەچچە كۈن كېتەتتى. كىتابخانىنىڭ ئاستى گىلەم ئىدى، ئۆرە تۇرۇۋېرىپ پۇتلىرىم تېلىپ كەتكەندە، تۇرغان يېرىمدىلا ئولتۇرۇپ كۆرۈۋەردىم. — كىتابخانىلارغا دىۋانلار قويۇپ قويۇلغان، قىزىققان كىتابلارنىڭنى ئېلىپ كېتىپ دىۋاندا ئولتۇرۇپ كۆرسىتىلمە بولىدۇ، — دېدى خەۋەرچان كۈلۈپ كېتىپ.

— كېيىن شۇنداق قىلاي، بۈگۈنچە يۈزەكى كۆرۈپ تۇراي، —

دېدىم مەن جاۋابەن .

بوردېرس (Borders) كىتابخانىسىنىڭ ئۈچىنچى قەۋىتىدە سىتار بۇكس (Starbucks) قەھۋەخانىسى بار ئىكەن . ئۇ يەرگە چىقىپ كاپۇچىنو ئىچىشكە چ ئارام ئالدۇق . كاپۇچىنو ماڭا بەكلا لەززەتلىك بىلىندى . ھازىرمۇ لوندون دېسەم كۈچلۈك قەھۋە ھىدى بىلەن كاپۇچىنونىڭ تەمى ئېسىمگە كېلىدۇ .

– بوردېرس (Borders) خەلقئارا كىتاب شىركىتى بولۇپ ، باشتا ئامېرىكىدا قۇرۇلغان . – دېدى خەۋەرچان ، – ھازىر دۇنيانىڭ چوڭ شەھەرلىرىدە نۇرغۇن تارمىقى بار . بايا كىرگەن بىلاكۋېل (Blackwell) ئەسلىدە 1879 – يىلى قۇرۇلغان بىر خۇسۇسىي نەشرىيات بولۇپ ، ئىلىم تەتقىقاتى كىتابلىرىنى چىقىراتتىكەن . كېيىن ئۇلار ئوكسفورتتا كىتاب تىجارىتىنى يولغا قويغان . ئۇلار كىتابلارنى ئۆزى نەشر قىلىپ ، ئۆزى ساتقان . فويلېس (Foyles) 1903 – يىلى قۇرۇلغانىكەن . خىزمەتكە ئورۇنلىشىش ئىمتىھانىدىن ئۆتەلمىگەن ۋىللىيام فويلېس كونا دەرسلىك كىتابلارنى يىغىپ سېتىۋېتىش قارارىغا كېلىدۇ ۋە بۇنداق كىتابلار بازار تېپىپ ئىلھاملانغان ئاكا – ئۇكا فويلېسلار كونا كىتاب دۇكىنى ئاچماقچى بولغان . مانا ھازىر ئۇ تەسىرى ناھايىتى چوڭ بىر شىركەتكە ئايلانغان . ۋاتېرسىتونېس (Waterstone's) كىتابخانىلارنىڭ ئەڭ يېڭىسى بولۇپ ، 1982 – يىلى قۇرۇلغانىكەن ، شۇنداق بولۇشىغا قارىماي ، تەرەققىياتى ناھايىتى تېز بولۇۋېتىپتۇ .

خەۋەرچانمۇ كىتابخۇمار ئىدى ، شۇڭا ئۇنىڭ بىلىدىغانلىرى كۆپ ئىدى . ئۇ مېنى كىتابلار توغرىسىدىكى ئەڭ يېڭى ئۇچۇرلار بىلەن تەمىنلەپ كەلگەنىدى . ئۇ كىتابخانىلارغا كىرسە بىز قىزىقىدىغان كىتابلارنى ئۈدۈل بېرىپلا تاپالايتتى . قىزىقىش نۇقتىلىرىمىز كۆپ جەھەتتە ئوخشاپ كەتكەچكە ، پاراڭلىرىمىز ئاۋۇن ۋە كۆڭۈللۈك بولاتتى .

كىتاب بىر مىللەتنىڭ ئەقىل - پاراسەت ۋە مەدەنىيىتىنى ئۆز ئىچىگە ئالغان يۇمشاق كۈچىنى تىپىك دەرىجىدە نامايان قىلىدۇ. ماڭا خۇددى بۇ جاھاننىڭ سىياسىي، ئىقتىسادىي تەرتىپىنى ئەنگلىيە پىلانلاپ، ئامېرىكا يۈرۈشتۈرگەندەك تۇيۇلىدۇ.

يەر مەيدانى شىنجاڭ ئۇيغۇر ئاپتونوم رايونىنىڭ 1/6 قىسمىغا يەتمەيدىغان كىچىك بىر ئارال دۆلىتىنىڭ ئۆز زېمىنىنىڭ 135 ھەسسىسىگە تەڭ كېلىدىغان زېمىننى ئۆزىنىڭ بىۋاسىتە كونتروللۇقىغا كىرگۈزۈشنىڭ، شۇنداقلا پۈتكۈل جاھاننى ئىنگلىز تىلى تەسىرىگە ئېلىشنىڭ سەۋەبى نېمىدۇ؟ باشقىلارنى قويۇپ تۇرۇپ بىرلا دارۋىننى ئالساق، ئۇنىڭ ئىدىيەسى جاھاننى قانچىلىك دەرىجىدە ئاستىن - ئۈستۈن قىلىمىدى؟! مىللەتچىلىك، جاھانگىرلىك، مۇستەملىكە، ئەركىنلىك، دېموكراتىيە، باراۋەرلىك، بازار، قوشۇمچە قىممەت، كاپىتال... دېگەن ئۇقۇملار مۇشۇ زېمىندا پەيدا بولۇپ، يېتىلىپ، كېيىن باشقىلارغا يۇقۇپ، يامراشقا باشلىغان. ئىدىيە ئىشلەپچىقىرىپ، ئىدىيە ئارقىلىق ئادەم زەرەتلىپ، ئىدىيە بىلەن دۇنيا باشقۇرۇش دەل مۇشۇ زېمىندا ئۆزىنىڭ كامالىتىنى ياراتقان. ئەنە شۇ ئىدىيە دەل كىتاب ئارقىلىق تارقالغان ئەمەسمۇ!

نەشرىياتچىلىق ئەنگلىيەدە ئايرىم بىر سانائەت دەپ قارىلىدۇ. 2004 - يىلىدىكى مەلۇماتتىن قارىغاندا، شۇ بىر يىلدا 125 مىڭ خىل يېڭى كىتاب نەشر قىلىنغان بولۇپ، بۇنىڭ ئىچىدە 6000 خىلى يېڭىدىن نەشر قىلىنغان نەسرىي ئەسەرلەر ئىكەن. دېمەك، ئەنگلىيەنى نوقۇل سانائەت مەملىكىتى دېيىش تازا مۇۋاپىق ئەمەس، ئۇ يەنە ئەدەبىيات مەملىكىتى. ۋىللىيام شېكسپېر، دىكىنس، ئوستىن، ۋرگىنىيە ۋولف، لېۋىس كارول، دورسىس لېسسىنىڭ ۋە يېقىنقى يىللاردىن بېرى جاھانغا پۇر كەتكەن «خارى پوتېر» دېگەن ئەسەرنىڭ ئاپتورى ج.ك. روۋلىنىڭ (J.K. Rowling) قاتارلىق نامايەندىلەر پۈتكۈل دۇنياغا تونۇش.

نوقۇل قاتتىق كۈچ (ئىقتىسادىي كۈچ ۋە ھەربىي كۈچ) كە ئىگە بولۇپ، يۇمشاق كۈچكە ئىگە بولمىغان مىللەتنىڭ ھاكىمىيىتى پەقەت زېمىندىلا بولىدۇ. لېكىن يۇمشاق كۈچكە ئىگە مىللەتنىڭ ھاكىمىيىتى كىشىلەر قەلبىدىن ئورۇن ئېلىش بىلەن بىللە، قاتتىق كۈچنى ئۇزاق مۇددەتلىك ھاياتىي كۈچكە ئېرىشتۈرىدۇ. مانا بۇنى «كىتاب بىلەن شەھەر ئېلىش» دېسەك بولىدۇ.

بىر كۈنۈم لوندوننىڭ بىرنەچچە كوچىسىنى كېزىش ۋە خەۋەر جان بىلەن كەڭتاشا پاراڭلىشىش بىلەن ئۆتتى. خەۋەر جان ئىشىغا بېرىشى كېرەك، مەنمۇ مۇساپىرخاناغا قايتىشىم كېرەك ئىدى. گۈگۈم چۈشۈپ، قەدىمىي شەھەر چىراغ يورۇقى بىلەن بېزەلگەندە، ئىككىمىز خوشلاشتۇق. مەن خەۋەر جان كۆرسىتىپ بەرگەن يول بىلەن تىمسىقلاپ، ئاۋايلاپ يۈرۈپ قايتتىم.

تامنىڭ تىمتاس ئۆيىدە گاردېنر يالغۇز ئولتۇرۇپ تېلېۋىزور كۆرۈۋاتقانكەن، ئۇنىڭ قولىدا قەدەھ، يېنىدىلا بىر شېشە ۋېسكى تۇراتتى. ئۇ مېنى قەدەھكە تەكلىپ قىلدى. مەن مەي ئىچمەيدىغانلىقىمنى ئېيتىپ، ئۇنىڭغا خوش دېدىم. گاردېنر مەينى ئۆزىگە ھەمراھ قىلغان پېتى قالدى. مەن يۇيۇنۇپ، كارىۋىتىمغا ئۆزۈمنى تاشلىدىم.

لوندوندا ئادەم جىق، لېكىن ھەر كىم باشقىلارنىڭ نەزىرىدە تاشلىۋېتىلگەن ئادەمدەك چەكسىز تەنھالىققا چۆكۈپ ياشايدىغاندەك قىلاتتى. گاردېنر كۆرۈۋاتقان تېلېۋىزورنىڭ ئاۋازى قۇلىقىمغا غۇۋا كىرىپ تۇردى. لوندوننىڭ مۇرەككەپ كوچىلىرى كالامدا پىرقىرايتتى. مەنمۇ پىرقىرىتىپ قويۇپ بەرگەن ئادەمدەك ئۆزۈمگە تېگىشلىك نىشاننى ئىزدەش بىلەن ئاۋارە ئىدىم.

ئۆلپەت

— سەن ماڭا گۈزەل، يۈكسەك پىكىرنى بەرگىن، ئۇ قەلبىم ۋە ئەقلىمگە سىڭىپ، قېنىم بىلەن قوشۇلۇپ ئەسىرلەرگە مىراس بولۇپ ئۆتسۇن.

— ئەمىن رەيھانى

— ياخشىلىقنىڭ قەدرىنى بىل، ئەمما ياخشىلىق بىلەن سېنى سۇندۇرىدىغانلاردىن ھوشيار بول.

— بىر ئاقساقالنىڭ ئاغزىدىن

ئېدمۇند ۋېيت (Edmund Waite) بىلەن ئەنگلىيەگە بېرىشتىن بۇرۇنلا تونۇشقانىدىم. بۇرۇن بايان قىلىپ ئۆتكىنىمدەك، بىز ئەنگلىيەدە ئوقۇۋاتقان خەۋەرچاننىڭ تۈرتكىسى بىلەن ئۈرۈمچىدە تۇنجى قېتىم دىدارلاشقان ۋە بىر ۋاق چۈشلۈك تاماقنى بىللە يېگەنىدۇق. ئۇيغۇرلارنىڭ مەنىۋىيىتىدىكى ھالقىلىق مەسىلىلەر ئۇنىڭ نەزىرىدىن قېچىپ قۇتۇلالمايغان بولۇپ، ئۇ بۇ ھەقتە نۇرغۇن سوئال سورىغانىدى. ئەمدىلىكتە بۇ قېتىملىق ئىلىم زىيارىتىمىزنىڭ ئەنگلىيەدە بولۇپ قېلىشىغا تۈرتكە بولغان كىشى ئەنە شۇ ئېدمۇند بولدى. ئارىمىزدا خەۋەرچان ۋاسىتىچى بولدى. ئېدمۇند ئېلخەت ئارقىلىق كەمبىرىج ئۇنىۋېرسىتېتى (University of Cambridge) بىلەن بولغان ئالاقەمىزنىڭ ئوڭۇشلۇق بولۇشىغا ۋە مېنىڭ كەمبىرىج ئۇنىۋېرسىتېتىنىڭ شەرقىيات فاكولتېتى (Faculty of Oriental studies)

تەرىپىدىن قوبۇل قىلىنىشىغا باشتىن - ئاخىر يول كۆرسىتىپ تۇردى.

ئېدىمۇند ئەپەندى ھازىر لوندون ئۇنىۋېرسىتېتى قارىمىقىدىكى مائارىپ ئىنستىتۇتىنىڭ ئۆمۈرلۈك مائارىپ ۋە خەلقئارا تەرەققىيات مەكتىپىنىڭ تەتقىقاتچىسى بولۇپ، كەمبىرىج ئۇنىۋېرسىتېتىدا ئىجتىمائىي ئىنسانشۇناسلىق (Social Anthropology) ساھەسى بويىچە دوكتورلۇقنى تاماملىغان. بۇنىڭ ئۈچۈن 1990 - يىللارنىڭ ئوتتۇرىلىرىدا قەشقەردە ئون بەش ئاي ئەتراپىدا تۇرۇپ ئۇيغۇر تىلى ئۆگەنگەن ۋە ئۇيغۇرلارنىڭ دىنىي، ئىجتىمائىي ھاياتىنى بىۋاسىتە كۆزەتكەن. 2003 - 2004 - يىللاردا ئۇيغۇر مەدەنىيىتىگە دائىر دوكتور ئاشتىلىق تەتقىقات تۈرىنى ئىشلىگەن. ئېدىمۇند ئەپەندى ئۇيغۇرلاردىكى دىن ۋە مەدەنىيەت ھەققىدە بىر قىسىم ماقالىلەرنى يېزىپ، «Central Asian Survey» («ئوتتۇرا ئاسىيالىقلارنى تەكشۈرۈش») ناملىق ژۇرنالدا ئېلان قىلغان. ئۆتكەن يىلى ئۇنىڭ «جۇڭگونىڭ چېگرا رايونىدىكى مۇسۇلمانلار: ئۇيغۇرلاردىكى دىنىي بىلىملەر ۋە دائىرىلەر» (Muslims on the Edge of China: Religious Knowledge and Authority Amongst the Uygurs of XinJiang) دېگەن ماۋزۇدىكى مەخسۇس كىتابى نەشر قىلىنغان.

كىتابىمىزنىڭ ئەمدىكى سەھىپىلىرىدە بىز ئۇنى «ئېدىمۇند ئەپەندى» دەپ ئاتاىپ يۈرمەيمىز. چۈنكى، مۇئەللىپ ئۇنىڭ بىلەن بولغان دوستلۇقىنىڭ مەنىسىنى «ئېدىمۇند» دەپ ئاددىي ئاتاش بىلەن ئوقۇرمەنلەرگە ئۇقتۇرۇشنى ياقتۇرىدۇ. بۇنداق بولغاندا مۇئەللىپ ئۆزىنى تەبىئىي ۋە راھەت ھېس قىلىش بىلەن بىللە، ئۇنىڭغا بولغان قىزغىن مىننەتدارلىقىنى ئارىلىقسىز ھالدا سىدام ۋە چىن ئىپادىلىيەلەيدۇ. ئەنگلىيەدە تۇرغان ئاشۇ بىر يىلدا مەن ئېدىمۇندنىڭ ياخشى دوستى بولالىدىمۇ، بۇنى بىلمەيمەن. لېكىن ئۇ ماڭا سەمىمى دوستلۇقنى يەتكۈزدى. ئېدىمۇند ھەقىقەتەن ياخشى دوست. «ياخشى دوست»؟ بىراۋغا

بولغان ئىنسانىي رىشتىنىڭ چوڭقۇرلۇقىنى «دوست» سۆزىنىڭ ئۆزىلا يېتەرلىك ئىپادىلەپ بېرەلەيدۇ. بىراق، زامانىۋى دۇنيادىكى دوستلۇق مەنپەئەت تەقەززاسىنى كۆپرەك شەرت قىلغانلىقتىن، «دوست» دېگەن گۈزەل سۆز خۇنۇك تۈس ئېلىشقا باشلىغان ۋە ئۇنىڭ ئالدىغا «ياخشى» دېگەن سۈپەتنى قوشۇشقا توغرا كەلگەن. زامانىمىز ئۇيغۇر تىلى ئىستېمالى پەيدا قىلغان «ئۆي لەڭمىنى» دېگەن ئىبارىمۇ دەل شۇنداق. بۇ ئىبارە ئارقىلىق «ئۆزىمىزگە ئەتكەن لەڭمەندەك چىن» دېگەن مەنە ئۇقتۇرۇلغان بولسىمۇ، يەنە بىر تەرەپتىن بازارنىڭ ساختىپەزلىكىنى ئاشكارىلاپ قويغان. ھاياتى دۇنيانىڭ ئارزۇلىرىدا مەست بولۇپ، مەنىۋىيىتى ماددىيلىشىپ كەتكەن ئىنسانلارنىڭ لەۋزىدە «دوست» دېگەن ئىبارە «ياخشى دوست» دېگەن ئىبارىگە ئۆزگەردى. شۇڭا، مەنمۇ كىشىلەرنىڭ تاۋىغا يارىشا «دوست» دېگەن ئىبارىنىڭ ئالدىغا بىر - ئىككى سۈپەتنى قوشۇپ قويدۇم.

«ئېدىمۇند» دېگەن ئىسىم ماڭا خۇددى «مەھمۇد»، «مەۋلۇد» دېگەن ئىسىملاردەك ئۆز ۋە ئۆز بىلىنىدۇ. مەزكۇر ئىسىم يادىمدىن كەچكەن ھامان ئېدىمۇندنىڭ كۈلۈپ تۇرغان مۇلايىم چىرايى كۆز ئالدىمدا جانلىنىدۇ. مەن ئۇنىڭ بىلەن تۇنجى قېتىم كۆرۈشۈپ، يېرىم سائەت ۋاقىت ئۆتە - ئۆتمەيلا ياتسىرىمايدىغان، ئانچە راۋان بولمىغان ئىنگلىزچەم بىلەن سۆزلىشىۋېرىدىغان بولۇپ كەتكەنىدىم. مەن سۆزلىسەم ئۇ ھەممىنى بىمالال چۈشەنگەندەك ئەستايىدىل، تەبىئىي كۆرۈنەتتى. بۇنىڭدىن پەيدا بولغان رىغبەتنىڭ كۈچى بىلەن سۆزلەشتىكى تەۋەككۈلچىگە ئايلىناتتىم - دە، تارتىنىش، قورۇنۇش، ئۆزىنى ئاياش كەبى پاسسىپ روھىي ھالەتنىڭ ئىسكەنجىسىدىن قانداق قۇتۇلۇپ چىققانلىقىمنى سەزمەيلا قالاتتىم. سۆھبەتدەشنىڭ تىلىدىكى ناقىسلىقىغا كەمتەر ۋە سەۋرچان مۇئامىلە قىلىشتىن ئىبارەت بۇ پەزىلەتنى تۇنجى قېتىم بايقىغىنىمدا، باشقا بىر تىلدىكى بىر ئادەم

قىيىنلىپ سۆزلەۋاتقاندا تەكەببۇرلۇق ۋە ئىززەتسىزلىك بىلەن قۇلاق سالىدىغان بىر تۈركۈم تائىپە ئالدىمىدىن تىزىلىپ ئۆتتى. مەدەنىيەت قوبۇل قىلىشنى ياكى مەدەنىيەت ئۆگىتىشنى ھەقىقىي بىلىدىغان، ئۆزىمۇ تىل ئۆگىنىشنىڭ مۈشكۈلاتلىرىنى تېتىغان ئادەملەر يات بىر تىلدا سۆزلىگۈچىلەرنىڭ ئەپسىز ھالىتىگە ھېسداشلىق پوزىتسىيەسىنى بىلدۈرەلەيدۇ، كۆڭۈلدىن كۆڭۈلگە يول بېرەلەيدۇ. باشقىلارنى ئۆزىگە مەدەنىيەتنىڭ ئىزتىراپلىرىدا كۆرۈپ، ئۈستۈنلۈك تۇيغۇسىدا بولۇشۇمۇ ياۋايىلىقتىن باشقا نەرسە ئەمەس. بىز تۇنجى ئۇچراشقان كۈنى ئۈرۈمچىدىكى بىر شەخسى كىتابخانىدا ئايرىلىدۇق. ئۇ ئۇيغۇر تارىخىغا دائىر بىرنەچچە پارچە كىتابنى تەۋسىيە قىلىشىم بىلەن سېتىۋالدى - دە، خوشلاشتۇق.

ئىككىنچى قېتىم كۆرۈشۈشۈمىدىكى ئېدىمۇند يەنە شۇ بۇرۇنقى ئېدىمۇند ئىدى: ئۇ ئورۇق ۋە ئېگىز بولۇپ، كۆكۈچ كۆزلىرىدە مۇلايىملىق نۇرى چاقناپ تۇراتتى، قوڭۇر بۇدۇر چاچلىرىنى ئانچە ئۆستۈرۈۋەتمەيتتى، يول يۈرگەندە ئۆزىنىڭ ئېگىز بويىدىن ئازراق خىجىل بولغاندەك، بىر ئاز ئېڭىششۇالاتتى ۋە گويا بۇ جاھاندا جىددىيلىشىشكە ئەرزىيدىغان ھېچ ئىش يوقتەك تەمكىن يول يۈرەتتى. ئۇنىڭ كىيىملىرى شۇ قەدەر ئاددىي ئىدىكى، تۇرقىدىن ئۈرۈمچى كىشىلىرى ئۇنى ھەرگىزمۇ بىر ئۇنىۋېرسىتېت ئوقۇتقۇچىسىغا ئوخشىتالمايتتى. ئۇنىڭ مايكىسى، شىمى ۋە ئايىغى ئاللىبۇرۇن پېتىدىن چۈشكەن بولۇپ، ئۇنىڭ خاراكتېرىدىكى بەھۇزۇرلۇق ئۇنداق ئۈستىباشنى خىيالغا كەلتۈرۈپ باقمىغاندەك قىلاتتى. بەلكىم، ئۇيغۇرلارنىڭ يۈمۈر تۇيغۇسى ئىنگىلىزلارنىڭكىگە خېلى يېقىن بولسا كېرەك، ئېدىمۇند بىلەن ئىككىمىز ئوتتۇرىسىدىكى پاراڭدىن ھەر ئىككىمىز ئوڭايلا كۈلكە ھېس قىلاتتۇق. ئۇ قىزىقارلىق دەپ قارىغان ئىشلار ماڭىمۇ يۈمۈرلۈك تۇيغۇ ئاتا قىلاتتى.

ئىككىمىز ئۇچراشتۇق. ئۇ ماڭا لوندون ئۇنىۋېرسىتېتىنىڭ ئايرىم تارماقلىرىنى، بۈيۈك بېرتانىيە مۇزېيىنى، بۈيۈك بېرتانىيە كۈتۈپخانىسىنى كۆرسىتىپ قويماقچى بولغانىدى. بىز چۈشتىن كېيىن كۆرۈشكەندۇق. ھاۋا تۇتۇق ئىدى، مەن توتتېنهام كورت كوچىسى (Tottenham Court Road) غا كېلىپ، رۇسسېل مەيدانى (Russel Square) دىن ئېدىمۇندنى تاپتىم. رۇسسېل مەيدانى ئەپچىل بىر دەرەخلىك بولۇپ، بۇ مەيدان لوندون ئۇنىۋېرسىتېتى بىلەن تۇتىشىدىكەن. ئېدىمۇند كالچىيىپ كەتكەن ئاياغ، پېتىدىن كەتكەن كۆك ئىشتان، ئۇزۇن يەڭ كۈل رەڭ مايكا كىيىۋالغان بولۇپ، دولىسىدا چوڭلۇقىدىن سالىيىپ تۇرغان بىر ماتېريال سومكىسى تۇراتتى. ئۇ بىر قولىنى كۆرۈشۈش ئۈچۈن قولاشمىغاندەك قىلىپ ئۇزاتتى، مەن ئۇنىڭ قولىنى قىستىم، ئېدىمۇندنىڭ بارماقلىرى قاتتىق ۋە يىرىك ئىدى. ئازراق ماڭغاندىن كېيىن مەندىن:

— لوندوننى ياقتۇردىڭىزمۇ؟ — دەپ سورىدى.

بۇ سوئالدىن «لوندونغا كۆنەلدىڭىزمۇ؟» دېگەن مەنە چىقىپ تۇراتتى. لوندوننى تۈزۈك كۆرمەي تۇرۇپ بۇ سوئالغا سەمىمىي جاۋاب بەرگىلى بولمايتتى. مانا، لوندوننى ئەمدى كۆرۈشكە باشلاۋاتىمەن — دە! مەن كەلگەندىن بېرى، لوندوننىڭ ئاسمىنىدا بۇلۇت، ئارىلاپ — ئارىلاپ يامغۇر، مۇزدەك سوغۇق شامال شىللەمنى قورۇپ ئۆتۈپ تۇرىدۇ. چېركاۋ ئۆگزىلىرىدىكى خوراز سۈرەتلىك قۇتۇپ كۆرسەتكۈچىنىڭ لەپەڭشىپ تۇرۇشلىرى، يول بويىدىكى دۇكانلارنىڭ قەلەي تاختىلىق ۋېۋىسكىلىرىنىڭ تەۋرىنىپ تۇرۇشلىرىدىن ۋۇجۇدۇمنىڭ ئىچ — ئىچىگە مۇساپىرلىقنىڭ جۇدۇنلىرى تاراپ كېتىۋاتقانداك تۇيۇلاتتى. تۇتۇق ھاۋا دىلىمدىكى غەشلىكنى تېخىمۇ ئاشۇراتتى، كوچىدىكى ئادەملەرنىڭ قايىقلارغىدۇر ئالدىراپ مېڭىشلىرى ئوي — دۆڭنى

بىلمەي تېنەپ - تەمتىرەشلىرىم بىلەن سېلىشتۇرما بولۇپ،
ياتسىراش ھېسسىياتىمنى تېخىمۇ ئەۋجىگە چىقىراتتى.
قايسىدۇر بىر دېرىزىنىڭ ئالدىدىن ئۆتۈپ كېتىۋېتىپ، ھور
كۆتۈرۈلۈپ تۇرغان ئاپپاق ئىستاكىنى ئالدىغا قويۇپ، ئالدىدىكى
كومپيۇتېرغا تىكىلىپ ئولتۇرغان كۆڭلەكچان بىر كىشىنى
كۆرۈپ، ئۆزۈمنى ئىللىق دۇنيانىڭ سىرتىغا ئەبەدىي سۈرگۈن
بولغاندەك تىترەپ كەتتىم. كىمنىڭدۇر ئۇشتۇمتۇت چاقىرىپ
قېلىشىنى ئۈمىد قىلاتتىم - يۇ، بۇ ئۈمىدنىڭ ئورۇنسىز
ئىكەنلىكىنى دەرھال ئېسىمگە ئالاتتىم. ئايالىم قويۇپ بەرگەن
ئىسسىق چايىنى ھۇزۇرلىنىپ ئىچىدىغان ئۆي بۇ يەردە يوق.
ئېدىمۇندنىڭ سوئالىنى تەكەللۇپ يۈزىسىدىن سورالغان سوئال
دېمەيمۇ بولمايتتى. مەنمۇ تەكەللۇپ قىلىپ:

- لوندون ئاجايىپ شەھەر ئىكەن، - دەپ قويدۇم.
- لوندون چوڭ شەھەر، - دېدى ئېدىمۇند، - باشقا
مەملىكەتلەردىن كەلگەن ھەر خىل ئىرقىتىكى ئادەملەر بەك كۆپ،
ئەسلىدىكى لوندونلۇقلارمۇ بەزىدە ئۇ كىشىلەرگە قاراپ ئۆزىنى
ياتسىرىغاندەك ھېس قىلىدۇ.

- مەنمۇ شۇ كەلگۈندىلەرنىڭ بىرى. بىراق، مەن بىر يىلدىن
كېيىن قايتىمەن، لوندوندا تۇرۇۋالمايمەن، شۇڭا مېنى ھەقىقىي
مېھمان قاتارىدا كۆرەرسىز، - دېدىم مەن چاقچاق قىلىپ.

- ئەلۋەتتە سىز مېھمان، ئىمكانقەدەر سىزگە كۆپ ھەمراھ
بولىمەن، سىزدىن جىق نەرسىنى ئۆگىنىمەن.

- ئاۋۋال ئۆگىتىڭ، ئاندىن ئۆگىنىڭ. ئىنگلىزچە سەۋىيەم
ئاشمىسا، سىزگە تۈزۈك بىرنەرسە ئۆگىتەلمەيمەن.

- ئەلۋەتتە. سۆزلەڭ، ئۇنىڭدىن باشقا چارە يوق. مېھماننىڭ
ئالدىدا ساھىبخانىنىڭ جىق سۆزلىشىگە بولمايدۇ. ئەنگلىيە سۆز
ئەركىنلىكى كاپالەتكە ئىگە دۆلەت، ئەمدى ئۆزىڭىزنى قويۇۋېتىڭ.
جىقراق سۆزلىشىڭىز ياخشى مېھمان بولغان بولىسىز.

— مېھمان كۆنۈپ قالسا، ئۆزىنى ساھىبخانىدەك ھېس قىلىپ قالىدۇ. بۇ چاتاق — دە.

— ئەڭ ياخشى مېھمان يەنىلا قايتىدىغان مېھمان.

— توغرا دەيسىز، بېرىپ تۇرغان قەرزىمۇ ئۇزاق مۇددەت قايتۇرۇلمىسا، ئۇ قەرزدارنىڭ ئۆز مۈلكىدەك بولۇپ قېلىپ، قايتۇرغۇسى كەلمەيدۇ. مېھمانمۇ كونسىرسا تۇرغان يېرىنى ئۆزىنىڭكىدەك ھېس قىلىپ قالىدۇ.

.....

بىز ئازراق ماڭغاندىن كېيىن ئېدىمۇند قوڭۇر رەڭ خىشتىن قوپۇرۇلغان بىنانىڭ ئالدىدا توختاپ، تامدىكى يۇمىلاق بىر تاختىنى كۆرسەتتى.

— ت. س. ئېلىئوت (T. S. Eliot) نى بىلەمسىز؟

يۇمىلاق تاختىدا «ت. س. ئېلىئوت، شائىر ۋە نەشرىياتچى، 1925 — 1965 — يىللاردا مۇشۇ يەردە خىزمەت قىلغان» دەپ يېزىلغانىدى. ت. س. ئېلىئوت (1888 — 1965) ئامېرىكىدا تۇغۇلغان ئىنگلىز شائىرى بولۇپ، 1948 — يىلى نوبېل ئەدەبىيات مۇكاپاتىغا ئېرىشكەنىدى. ئۇنىڭ 20 — ئەسىر جاھان شېئىرىيىتىدىكى ئورنى بەكلا يۇقىرى ئىدى.

— مۇشۇ تاختىنىڭ ئالدىدا سۈرەتكە چۈشكۈم بار، — دېدىم مەن ئورنىمدا تۇرۇپ. سومكامنى ئاقتۇرسام فوتو ئاپپاراتىم يوق تۇرىدۇ. ئۇنى ئېلىۋېلىشنى ئۈنتۈپ قالغانىكەنمەن.

ئېدىمۇند شۇنداق كۈلۈپ كەتتىكى، مەن ئۇنىڭ كۈلكىسىدىن بىر ئاز تەنتەكلىك قىلىپ قويغىنىمنى بىلدىم.

— بۇ شائىرنى چوڭ بىلىمەن، — دېدىم ئېدىمۇندقا چۈشەندۈرۈپ، — مەن دېمەتلىك ئۇيغۇر شائىرلىرىنىڭ قەلبىدە ت. س. ئېلىئوتنىڭ ئورنى زور. مەن ئۇ شائىرنىڭ شېئىرلىرىنىڭ خەنزۇچىسى بىلەن 1980 — يىللارنىڭ ئاخىرلىرىدا تونۇشقان. بىر شائىر دوستۇم ئۇنىڭ ۋېست لەند (The Wasteland) دېگەن

ئەسرىنى ئۇيغۇرچىغا تەرجىمە قىلغان.

— شۇنداقمۇ؟ — دېدى ئېدمۇند، — بۇ ئەسەرنى ئۇيغۇرچىدا قانداق ئاتايدۇ؟

— ئۇ «باياۋان» دەپ تەرجىمە قىلغان. ئەسەرنىڭ ماۋزۇسى يەنە ئۇيغۇرچىدىكى «چۆل»، «جەزىرە»، «قاقشال يەر»، «تاقىر يەر» دېگەن مەنىلەرنىمۇ بىلدۈرىدۇ. مېنىڭچە، بۇ ماۋزۇنى «خارابە» دەپ ئالغان مۇۋاپىق.

ئېدمۇندنىڭ ئۇيغۇر تىلىدىن خەۋىرى بار ئىدى. ئۇ قايتا — قايتا سوراپ، يۇقىرىقى سۆزلەرنى زېھنىگە ئېلىۋالدى. مەن ئېمىشقىدۇر جىمىپ كەتتىم، ئېدمۇند بىر ئاز ئەجەبلەنگەندەك بولۇپ، ماڭا بىر قاراپ قويدى.

— سىلەر شائىر — ئەدىبلارنىڭ ھۆرمەتلىكەنسىلەر، نۇتۇق سۆزلىسەڭلار، كىنو — تېلېۋىزىيە فىلىملىرىنى ئىشلىسەڭلار شېكېسپېرنىڭ سۆزلىرىنى تىلغا ئېلىپ تۇرىسىلەر. ئېمىشقىدۇر «ئىنگلىز تىلى» دېيىلسە شېكېسپېر كۆز ئالدىمغا كېلىدۇ. مانا بۇ يەردە ئېلىئوتنىڭ 40 يىللىق خىزمەت خاتىرىسى ئۈچۈن بۇ تاختىنى قويۇپسىلەر.

— ئەلۋەتتە شۇنداق بولىدۇ، — دېدى ئېدمۇند سۆزۈمدىن بىر ئاز ھەيران بولۇپ.

خاتىرەمدە مۇسابايىفلارنىڭ غۇلجىدىكى كۆن — خۇرۇم زاۋۇتىنىڭ چىقىلىشى جانلىنىپ تۇرۇۋالدى. يۈز يىل مابەينىدە ئۈزۈكسىز ئىشلەپ، تاكى مۇشۇ ئەسىرگىچە تۆھپە قوشقان تۇنجى ئەۋلاد كارخانىنىڭ ئىزناسىنى ئەمدى تاپقىلى بولمايدۇ، ئۇلارنى ئۆي — مۈلۈك سودىگەرلىرى يالماۋەتتى، ھەتتا زاۋۇتنىڭ مۇنارىنى بولسىمۇ خاتىرە قىلىپ قالدۇرۇپ قويۇشمىدى.

— بىزدە ئەمەت ئۆمەر دەيدىغان بىر كومپىدىيە سەنئەتكارى بولىدىغان، — دېدىم مەن ئېدمۇندقا، — ئۇ خەلق ئارىسىدا بەك مەشھۇر بولۇپ، «مەدەنىيەت زور ئىنقىلابى» دەۋرىدە كۈرەشكە

تارتىلغان. ئۇ ئاشۇ يىللاردىكى بىمەنە كۈرەشلەرگە ئۆتكۈر يۈمۈرلىرى بىلەن تاقابىل تۇرغان. كىشىلەر ئۇنىڭ يۈمۈرلىرىنى ھازىرمۇ ئېيتىپ يۈرۈشىدۇ. چوڭلارنىڭ ئۆلۈپ تۈگىشى بىلەن ئەمدى ئەمەت ئۆمەرنى بىلىدىغانلار ئازايدى. كىشىلەر ئەمەت ئۆمەرنىڭ يۈمۈرلىرىنى سورۇنلاردا ئېيتىپ ھىجىيىپ يۈرۈشۈپ ئەمەت ئۆمەرنىمۇ ئۇنتۇپ كېتىدىغان بولدى. ئاخىر ئەمەت ئۆمەرگە دائىر تۈزۈك يادنامە قالمايدىغان بولدى. ئابدۇرېھىم ئۆتكۈر دەپ بىر شائىرىمىز بار، ئەدەبىياتىمىزغا قوشقان تۆھپىسى چوڭ. ئۇنىڭ ئولتۇرغان قورۇلىرىنى ئەمدى تاپقىلى بولمايدۇ. ھەتتا بۇرھان شەھىدى، سەيپىدىن ئەزىزى قاتارلىق دۆلەت ئەربابلىرىنىڭ ئەسلىدىكى ئولتۇراق يەرلىرىمۇ ئۆچۈپ كەتتى.

— تارىخ ئەسلىدە كىتابلار دۆۋىسى ئەمەس، بەلكى كونكرېت شەيئەلەرنىڭ نەق ئۆزىدۇر. بىر كونا ئۆي تەزكىرىچىلەرنىڭ قەلىمىگە قارىغاندا تارىخنى بىۋاسىتە ئىزاھلاپ بېرەلەيدۇ. — دېدى ئېدىمۇند جاۋابەن.

— لوندوندا مەشھۇر ئادەملەرنىڭ يادنامىسى نۇرغۇنغۇ دەيمەن، — دېدىم مەن ئېدىمۇندقا، — قارىماققا لوندون كونا بىنالاردىن تۈزۈلگەندەك.

— لوندونغا يەنە بىر — ئىككى يۈز يىلدىن كېيىن كەلسىڭىزمۇ مۇشۇ كوچىلارنى ئازماي تاپالايسىز، بىلەمسىز، بۇ كوچىلار بىر — ئىككى يۈز يىل ئىلگىرى ئاساسەن مۇشۇنداق ئىكەن.

— قارىغاندا، ئۈرۈمچى خاتىرىسىنى يوقىتىپ قويغان ئادەمگە ئوخشايدىكەن. ھەممە يەردە ئەينەكلىك ئېگىز بىنالار، ھەممە يەردە ماگىزىن، ھەممە يەردە مېھمانخانا، بىراق ئاممىۋى تەنتەربىيە سارايللىرى، باغچە، كۈتۈپخانىلار يوق ھېسابتا. تۆت تۈپ دەرەخ بار يەردە قاۋاقخانا پەيدا بولىدۇ، خۇددى جىگەرگە چۈشكەن قۇرتتەك.


— لوندون كوچىلىرىدا يۈرسىڭىز كۆز ئالدىڭىزدا تارىخ ئەگىپ

تۇرىدۇ، بۇنىڭغا تارىخ ھىدى پۇراپ تۇرىدۇ. تەرەققىيات تارىخىنىڭ ئەسلىدىكى رېلىسىنى بويلاپ ماڭىدۇ. شۇڭا، لوندوندا ئۆتمۈش بىلەن كېلەچەك قوشۇلۇپ كەتكەن دېيىشكە بولىدۇ. ئۈرۈمچىنىڭ تەرەققىياتى مەلۇم كۆزقاراشقا ئاساسەن قايتا توقۇپ چىقىلغان مەسەلگە ئوخشايدۇ.

شۇ تاپتا، مەن مېڭىۋاتقان بۇ يەر لوندوننىڭ قەدىمىي ھەم مەركىزىي رايونى ھېسابلىنىدىكەن، ئەمما كۆزۈمگە ھامان لوندوننىڭ چەت رايونلىرىدەك كۆرۈنىدى. چۈنكى، بۇ يەردىكى بىنالار 5 - 6 قەۋەت ئەتراپىدا بولۇپ، بىر بولسا كۈل رەڭ، بىر بولسا قوڭۇر رەڭ ئىدى. كوچىلارمۇ تار بولۇپ، ئىككى قاسنىقىدا ئۈنچە چوڭ بولمىغان ھەر خىل دۇكان ۋە ماگىزىن بار ئىدى. كوچىدىكى كىشىلەرنىڭ كىيىملىرىمۇ ئالاھىدە ئەمەس، بەلكى ناھايىتى ئاددىي ئىدى. كۆز ئالدىمدا مەن تەسەۋۋۇر قىلغان بىر ئىمپېرىيەنىڭ پايتەختىگە خاس پەۋقۇلئاددە ھەشەمەتلىك ئەمەس ئىدى. تەمكىن، پىشىپ يېتىلگەن ئىمپېرىيەلەر داۋراڭسىز كېلەمدۇ، بۇنى بىلىمدىم، ئىشقىلىپ لوندوننىڭ كوچىلىرى ماڭا ئادەتتىكىچە بىلىنىدى.

بىز پاراڭلاشقانچ مېڭىپ لوندون ئۇنىۋېرسىتېتىنىڭ شەرق ۋە ئافرىقا تەتقىقات يۇرتى - (School of Oriental and African Studies) غا يېقىنلاپ قاپتۇق. ت.س. ئېلىئوتنىڭ بايقى يادنامىسىمۇ مۇشۇ مەكتەپنىڭ بىر بۆلىكى بولغان فېبېر بىناسى (Faber House) نىڭ تېمىغا ئورنىتىلغانىكەن. كۆزۈمگە ئۇدۇل تامدىكى «SOAS» دېگەن خەت چېلىقتى. بۇ خەت بۇ تەتقىقات يۇرتىنىڭ قىسقارتىلما نامى ئىدى. ئېدمۇندنىڭ تونۇشتۇرۇشىچە، ئاسىيا - ئافرىقا تەتقىقات يۇرتى (亚非研究学院) مۇستەقىل بىر ئىلىم يۇرتى بولۇپ، ئاسىيا، ئافرىقا، يېقىن شەرق، ئوتتۇرا شەرق ئەللىرىنى تەتقىق قىلىدىغان ئالىي مائارىپ ئورگىنى ئىكەن، مەكتەپتىكى 4000 غا يېقىن ئوقۇغۇچىنىڭ 30% ى چەت

ئەللەردىن كېلىدىكەن. بۇ مەكتەپ لوندون ئۇنىۋېرسىتېتىنىڭ قارمىقىدىكى بىر مەكتەپ سۈپىتىدە 1916 - يىلى قۇرۇلغانىكەن. مەن تېخى لوندون ئۇنىۋېرسىتېتى دېسە ئۇنى مۇستەقىل گەۋدە سۈپىتىدىكى چوڭ بىر مۇنتىزىم مەكتەپ، ئۇنىڭ غايەت زور قورۇسى، ھەيۋەتلىك دەرۋازىسى، ئېگىز مەمۇرىيەت بىناسى، بىر - بىرىگە يانداش نۇرغۇن ئىنستىتۇت ھويلىسى بار، دەپ ئويلايتىكەنمەن. ئەمەلىيەتتە ئۇ ئۆز ئالدىغا تامامەن مۇستەقىل بولغان ھەرقايسى رايونغا تارقاقلاشقان ئىنستىتۇت (College) لاردىن تەشكىل تاپقان فېدېراتسىيە تۈزۈمىدىكى ئالىي مەكتەپ ئىكەن. ئۇ ھەرگىزمۇ ھەقىقىي مەنىدىكى بىر پۈتۈن مەكتەپنىڭ نامى بولماستىن، مەۋھۇم بىر تەشكىلى قۇرۇلمىنىڭ نامى ئىكەن. بۇ ئۇنىۋېرسىتېت نامىدىكى ھەربىر ئىنستىتۇت يۇقىرىغا بېقىنمايدىغان ئايرىم گەۋدە ھالىتىدە مۇستەقىل ئوقۇغۇچى قوبۇل قىلىدىكەن، دېپلوم تارقىتىدىكەن ۋە رەتتە تۇرىدىكەن. ئىنگلىزچىدىكى «College» دېگەن سۆزمۇ «ئالىي مەدرىسە» «مۇستەقىل فاكولتېت» دېگەن مەنىنى بىلدۈرىدۇ. «لوندون ئۇنىۋېرسىتېتى» نامىدىكى بەزى ئىنستىتۇتلار دۇنياغا ناھايىتى داڭلىق بولۇپ، لوندون ئىمپېرىيە ئىنستىتۇتى (Imperial College London)، لوندون سودا ئىنستىتۇتى (Business School of London) ئەنە شۇلارنىڭ جۈملىسىگە كىرىدۇ. لوندون ئىمپېرىيە ئىنستىتۇتى 2007 - يىلى مەكتەپ قۇرۇلغانلىقىنىڭ 100 يىللىقى مۇناسىۋىتى بىلەن لوندون ئۇنىۋېرسىتېتىدىن رەسمىي ئايرىلىپ چىققانلىقىنى ئېلان قىلغان. لوندون ئۇنىۋېرسىتېتى 1836 - يىلى قۇرۇلغاندا ئىككىلا ئىنستىتۇت بار بولۇپ، ھازىر بۇ مەكتەپنىڭ قارمىقىدىكى ئىنستىتۇت 20 گە يەتكەن.



ئاپتور لوندون ئۇنىۋېرسىتېتىدىكى شەرق ۋە
ئافرىقا تەتقىقات يۇرتىدا



ئاپتور شائىر كېتسنىڭ خاتىرىسىدە

لوندون ئۇنىۋېرسىتېتى مەخسۇس ئىبادەت ئۆيى يوق بولغان بىردىنبىر ئۇنىۋېرسىتېت بولۇپ، ئادەتتە ئاتېئىزمچە مەكتەپ دېيىلىدىكەن، لېكىن ئوقۇتقۇچى ۋە ئوقۇغۇچىلارنىڭ ئېتىقاد ئەركىنلىكىگە ھېچقانداق چەكلىمە يوق بولۇپ، ئوخشىمىغان ئېتىقادىدىكى ئادەملەر ئىشلەتسە بولىدىغان ئازادە ئۆي ئاجرىتىلغانىكەن.

«ئەگەر سوئال سوراش ئەركىنلىكى، مۇنازىرە ئەركىنلىكى، ئوقۇتۇش ئەركىنلىكى بولمىسا ئۇنىۋېرسىتېت مەۋجۇت بولالمايدۇ.» (Freedom of inquiry, freedom of discussion and freedom of teaching - without these a university cannot exist) (Robert M. Hutchins) ئامېرىكىلىق پىداگوگ روبېرت م. خۇتچىنس (Robert M. Hutchins) نىڭ بۇ سۆزى باشقۇرۇش ئەندىزىسى پۈتۈنلەي مەمۇرىيەت ھۈجەيرىسى بىلەن توشۇپ كەتكەن، پىروفىسسورلار ھەربىي سەپتىن چېكىنىپ كەلگەن باشقۇرغۇچىلارنىڭ ئەمىرىسىز قىل تەۋرىتەلمەيدىغان ئۇنىۋېرسىتېتلارنىڭ روھىدىن شۇنچە يىراق بولسىمۇ، ئەمما دۇنياۋى مەدەنىيەتنىڭ يېڭى قاناللىرىنى قېزىپ، تەپەككۇرنىڭ ئوخشىمىغان قاراڭغۇ ساھەلىرىنى تۇتاشتۇرۇۋاتقان شۆھرەتلىك ئۇنىۋېرسىتېتلارنىڭ تۈپ روھىنى گەۋدىلەندۈرۈپ بەرگەن دېيىشكە بولاتتى.

SOAS نىڭ رۇسسېل مەيدانى (Russel Square) قورۇسى ئەپچىلگىنە بىر قورۇ ئىكەن. بۇ قورۇنى مەن قاراپلا ھەر خىل ئىرقنىڭ تىرىك مۇزىيى ئىكەن دەپ قالدۇم. ئاق، قارا، سېرىق، قىزىل ئىرقلاردىن بولغان قىز - ئوغۇللار ئوقۇتۇش بىناسىنىڭ ئىچىگە كىرىپ - چىقىپ يۈرۈشەتتى. بەزىلەر پەشتاقلاردا ئولتۇرۇپ پاراڭغا چۈشۈپ كەتكەنىدى. ئادەملەردىن قىلچە ئۈرگۈمەيدىغان كەپتەرلەر ئۇلارنىڭ ئالدىدا يورغىلاپ يۈرۈشەتتى. بەزى ئوقۇغۇچىلار قولىدىكى يەۋاتقان نەرسىلەردىن كەپتەرلەرگە ئازراق بېرەتتى، كەپتەرلەر بىر - بىرىدىن قىزغىنىپ چوقۇلاشقا

كىرىشپ كېتەتتى. بەزى ئوقۇغۇچىلار پەلەمپەي رېشاتكىسىغا مىنگىشىپ ئولتۇرۇپ موخوركا چېكىشەتتى. ئۇلارنىڭ ئالدىدىن ئۆتكەندە بۇرۇنۇمغا نەشنىڭ ھىدى ئۇرۇلۇۋىدى، ئەجەبلەندىم.

— بۇ پۇراق موخوركىنىڭ پۇرىقىغا ئوخشىمايدىغۇ؟ — سورىدىم ئېدىمۇندتىن.

— بەزى ئوقۇغۇچىلار نەشە چېكىدۇ، — دېدى ئۇ.

— چەكلىمەمسىلەر؟ — دەپ سورىدىم ئۇنىڭدىن يەنە.

— چېكىشنى تەشەببۇس قىلمايمىز، — دېدى ئۇ ئاددىيلا قىلىپ.

مانا بۇ مېنىڭ ئەنگلىيە ئالىي مەكتىپىنىڭ قورۇسىدىكى تۇنجى تەئەججۇپلۇك تەسىراتىم بولدى.

ئېدىمۇند مېنى كۈتۈپخانىغا باشلاپ كىردى. مەن سىرتتىن كەلگەن زىيارەتچى بولغاچقا ئاۋۋال تىزىملاشنى، ئاندىن دەرەخ سۈرىتى چۈشۈرۈلگەن شىلىملىق قەغەزنى ئېلىپ سومكامنىڭ سىرتىغا چاپلاپ قويدۇم. ئېدىمۇندنىڭ دېيىشىچە، كېيىن مەخسۇس زىيارەت كارتىسى بېجىرىۋالسام، تىزىملاش ھاجەتسىز بولىدىكەن. ھازىرچە شۇنداقلا كىرىپ تۇرىدىغان بولدۇق. نازارەتچىلەر سومكامدىكى دەرەخ سۈرەتلىك قەغەزنى كۆرۈپ، قولىدىكى بىر كارتىنى سۈرتۈۋىدى، توسۇق ئاپتوماتىك ھالدا ئېچىلىدى. شۇنىڭ بىلەن كۈتۈپخانا ئىچىگە كىرىپ كەتتۇق. كۈتۈپخانىدا ئاسىيا ۋە ئافرىقا ئەللىرىنىڭ ھەر خىل تىلىدىكى كىتاب - ماتېرىياللىرى ساقلىنىدىكەن. مەن ئېدىمۇندتىن «ئۇيغۇرچە كىتابلار بارمۇ» دەپ سورىدىم. ئۇ، «بار» دەپ مېنى باشلىدى. مەن ئۇنىڭغا ئەگىشىپ ماڭدىم. خېلى كۆپ ئاقتۇرغاندىن كېيىن، ئەڭ بۆلۈڭدىكى بىر كىتاب ئىشكاپىنىڭ ئالدىغا بېرىپ توختىدۇق. بىر كىتاب ئىشكاپىنىڭ ئۈچ قەۋىتىدە لاتىن يېزىقى ۋە كونا يېزىقتىكى ئۇيغۇرچە كىتابلار تۇراتتى. بۇرۇن لاتىن يېزىقىدا چىققان شېئىر، ھېكايە توپلاملىرى، ھەتتا

ياغاچچىلىق ھەققىدىكى كىتابلار كۆزۈمگە چېلىقتى. ئۇلارنى قولۇمغا ئېلىپ ۋاراقلاپ قويدۇم. قارىسام بىرەرەسى تەرىپىدىن ئارىيەتكە ئېلىنغاندەكمۇ ئەمەس. بۇ يەرگە كېلىشكە تېگىشلىك نۇرغۇن مۇھىم كىتابلار يوق ئىكەن، دېسەك بولاتتى. ئىمىن تۇرسۇننىڭ نەۋائىي ھەققىدىكى كىتابى، زاھىرىدىن مۇھەممەد بابۇرنىڭ «بابۇرنامە» دېگەن ئەسىرى تېخى يېقىنقى يىللاردا چىققان كىتابلار بولۇشىغا قارىماي كىتاب ئىشكاپىدىن ئورۇن ئاپتۇ.

— بۇ يەردە بولۇشقا تېگىشلىك نۇرغۇن كىتاب بار ئىدى، بىراق كەلمەپتۇ. بۇنداق كىتابلارنى كىملىر بۇيرۇتىدۇ؟ — دەپ سورىدىم مەن.

ئېدىمۇند بىلمەيدىغانلىقىنى بىلدۈرۈپ مۇرىسىنى قىسىپ قويدى. ئۇ مېنىڭ بۇ قىزىقىشلىرىمنى چۈشىنەلمىگەندەك تۇراتتى. مەن چۈشەنچە بەردىم:

— بۇ يەردە ئۇيغۇرچە كىتابلارنىڭ قانچىلىك بولۇشى بىزنىڭ دۇنيا ئىلىم مۇنبەرلىرىدىكى ئورنىمىزنىڭ قانچىلىك ئىكەنلىكىنى بىلدۈرىدۇ. دۇنيا جامائىتىنىڭ دىققىتىدە قانچىلىك بولساق، كۈتۈپخانا ۋە مۇزېيلاردىكى ئورنىمىزمۇ شۇنچىلىك بولىدۇ، دەپ قارايمەن. ئۇيغۇر تىلىدىكى ئىلمىي ئەسەرلەر ئاساسەن يېتىپ كەلمەپتۇ. تەتقىقاتقا بىۋاسىتە ياردىمى تېگىدىغان مەنبەلەر يوق ئىكەن.

ئېدىمۇند گېپىمگە جاۋابەن «شۇنداق، راست دەيسىز» دەپ قويدى. ئۇ مېنى ئەگەشتۈرۈپ ئوتتۇرا ئاسىيادىكى دىن، مەدەنىيەت، پەلسەپە، ئەدەبىيات — سەنئەت، جۇغراپىيەگە دائىر كىتابلار بار بۆلەكلەرنى كۆرسەتتى ۋە كومپيۇتېردىن كىتاب ئىزدەش ئۇسۇللىرىنى ئۆگەتتى. كۈتۈپخانىدىكى كىتابلارنىڭ ماۋزۇلىرىدىن ئۆزۈمنىڭ ئىلىمنىڭ ھەقىقىي بۇلاقلىرىدىن تۈزۈك سۇ ئىچمىگەنلىكىمنى ئەلەم بىلەن ھېس قىلدىم — دە،

خورسىنىپ كەتتىم. يۇرت ئۇقۇمى يۇرتنىڭ سىرتىدىكى يىراق - يىراق نامەلۇم يۇرتلارنىڭ يوشۇرۇن تەسىرى بىلەن گىرەلىشىپ كەتكەن بولىدۇ. مىسىر ئەزھەر دارىلئۇلۇمىدا ئوقۇغان ئابدۇلئەزىز چىڭگىزخان داموللامنىڭ نەزىرىدىكى بۈگۈر يېڭىسارنىڭ تېرەكبازار مەھەللىسىدىن چىقماي ئۆلۈپ كەتكەن بىر ئادەمنىڭ ئېڭىدىكى بۈگۈردىن كۆپ ئېنىق ئىدى. يۇرت چۈشەنچىسى ئېنىق ئادەملەرنىڭ قەلبىدىكى ۋە تەنپەرۋەرلىك كىشىنى مەسئۇلىيەت ۋە ھەرىكەتكە ئۈندەيدۇ. بىراق قانداقتۇر بىر كۈچ تەرىپىدىن تۇغۇلغان يېرىگىلا نەزەرىدە قىلىنىپ، مەھەللىسىدىن باشقا يەرگە بېرىپ باقمىسا، ئۇ يۇرتنىڭ نېمە ئىكەنلىكىنى بىلمەي قېلىشى مۇمكىن. مەن يۇرتىغا سۈرگۈن بولغان بىلىم ئادىمى سۈپىتىدە نادان قالغان نۇرغۇن تەرىپىمنى يېڭى بىر سەۋىيەدە تونۇپ يەتمەكتە ئىدىم.

مەن ئەمدى ئېدىمۇند يېنىمدا بولمىسىمۇ كۈتۈپخانىغا كىرىپ كىتاب ئىزدەپلەيدىغان بولىدۇم. ئېدىمۇند ئىككىمىز كۈتۈپخانىدىن يېنىپ چىقىپ ئۆدۈلدىكى بىرۈنى كۆرگەزمىخانىسى (Brunei Gallery) نىڭ ئىچىگە كىردۇق. بىرىنچى قەۋەتنىڭ ئوڭ تەرىپىدە ئەپچىل بىر كىتابخانا بار ئىكەن.

— بۇ يەرگە يېڭى كىتابلار كېلىپ تۇرىدۇ، ئۇيغۇرلار ياكى شىنجاڭغا دائىر كىتابلارمۇ بار. تاپالمىسىڭىز زاكاز قالدۇرسىڭىز بىرقانچە كۈن ئىچىدە ئەكەلدۈرۈپ بېرىدۇ، — دېدى ئېدىمۇند.

كىتابخانىدا ھىندىستان، ئىران، جۇڭگو ۋە ئوتتۇرا ئاسىياغا دائىر كىتابلار تىزىلغانىدى. دەمالى ئۇ كىتابلارنىڭ ھەممىسىنى ۋارقىلاپ چىقىشقا ھازىرچە ئۈلگۈرمەيتتىم. ئېدىمۇند پەقەت ماڭا لازىم جايلارنى كۆرسىتىپ قويۇۋاتاتتى. كۆزۈمگە ھىندىستانلىق ئىقتىسادشۇناس ئامارتيا سېن (Amartya Sen) نىڭ «كىملىك ۋە زوراۋانلىق» (Identity and Violence) ناملىق كىتابى چۈشۈپ قالدى. ئۇنىڭ نامراتلىق ھەققىدىكى ئەسەرلىرى مېنى ئۆزىگە بەك

تارتقانىدى. ئىقتىسادنى ئەركىن جەمئىيەت ۋە ئاجىزلار بىلەن باغلاپ تەتقىق قىلغان بۇ ئادەمگە قايىل ئىدىم. ئۇنىڭ «كىملىك ۋە زوراۋانلىق» دېگەن كىتابىنى ئېچىشىمغا «تەشۋىقات ئارقىلىق كىشىلەرنىڭ ئۆز كىملىكى ھەققىدىكى قارىشىنى ئۆزگەرتىش دۇنيادىكى نۇرغۇن زوراۋانلىقنىڭ مەنبەسى. ئۇ، دوستىنى دۈشمەنگە ئايلاندۇرىدۇ» دېگەن قۇرلارنى كۆردۈم ۋە كىتابىنى ئىككىلەنمەيلا سېتىۋالدىم.

– ئۇيغۇر ياشلىرىدا مىللىي كىملىك ھەققىدىكى قىزىقىش روشەنلىشىۋاتىدۇ، – دېدىم مەن ئېدىمۇندقا، – بۇ كىتابنىڭ تېمىسى مېنى جەلپ قىلدى.

ئېدىمۇند كىتابىنى قولۇمدىن ئېلىپ ۋاراقلاشقا باشلىدى. ئۇ ئاشۇ قىسقىغىنە بىرنەچچە دەقىقىدە كىتابقا خېلى چۆككەندەك بىلىندى.

– ئەگەر قىزىقىپ قالغان بولسىڭىز، – دېدىم مەن ئېدىمۇندقا، – سىز ئاۋۋال كۆرۈپ چىقىڭ، ھازىرچە ۋاقىتىم يەتمەيدۇ. – شۇنداقمۇ؟ بولىدۇ، مەن بىر كۆرۈپ چىقاي، – ئېدىمۇند شۇنداق دېدى. دە، كىتابىنى سومكىسىغا سالدى.

بىز كىتابخانىدىن چىقىپ، بېرتانىيە مۇزېيىغا قاراپ ماڭدۇق. مۇزېيى بىز بايا ئۇچراشقان رۇسسېل مەيدانىغا يېقىن ئىدى. بۆلۈتلۈك ھاۋادا مەيداندىكى ئېگىز دەرەخلەر قامەتلىك گەۋدىلىرىنى شۈمىشەيتىپ تۇرۇشاتتى. مەيداننىڭ ئىچكىرى تەرىپىدىكى بىر قەھۋەخانا خېلىلا ئاۋات بولۇپ، ماڭا پەقەت شۇ يەردە ئولتۇرۇپ قەھۋە ئىچكەچ پاراڭلىشىپ ئولتۇرغان كىشىلەرلا خىرامان ھەم خۇشال دەك كۆرۈنۈپ كەتتى. سوغۇق شامال شىمىمنىڭ پۇچقاقلرىدىن كىرىپ، جىمى ئەزايىمنى مېھرىسىز قوللىرى بىلەن سىلاپ چىقتى، تېنىم بىر شۈركەنگەندەك بولدى. – دە، ئۆزۈمنىڭ لوندوندا ئىكەنلىكىمنى قايتىدىن ئېسىمگە ئالدىم. شامال ماڭا نىسبەتەن يېلىڭراق كىيىنىۋالغان ئېدىمۇندقا تەسىر

قىلالىمىغاندەك تۇراتتى. «مۇساپىر توڭخاق كېلىدۇ» دېگەن گەپ بىكار ئېيتىلمىغان بولسا كېرەك. مۇساپىرنىڭ تېنىدىكى سوغۇق ئاۋۋال ئىچىدىن تارايىدۇ، ئاندىن تېشىدىن ئۆتىدۇ. يات مۇھىتتىكى ئالامەتلەر ناتونۇش يېزىققا، مۇساپىر گويا بۇ يېزىقنى قانداق ئوقۇشنى بىلمىگەن ساۋاتسىزغا ئوخشايدۇ، تەمتىرەش زۇلمەتلىرى مۇساپىرنى تەنھالىقنىڭ مۇزدەك گىردابلىرىغا ئىتتىرىدۇ.

مۇزىغا كىرىش ئۈچۈن بېلەت ئالىدىغان ئىشمو بولمىدى، ئۇدۇل كىرىپ كېتىۋەردۇق. مۇزىي زالىغا كىرىشىمىز بىلەن بەدىنىم بايىقى سوغۇق ھاۋانىڭ جۇدۇنىدىن خالىي بولۇپ، ئىللىق ھاۋانىڭ تەپتىنى سېزىشكە باشلىدى. مۇزىينىڭ ئامانلىق خادىملىرى زىيارەتچىلەرگە كۆنۈك بولسا كېرەك، ئۇلارنىڭ شۈبھىلىك كۆزلىرىنى ھېس قىلمايلا قالدىم. ئېدىمۇند بىلەن بىللە بىر بۆلۈك يەرلەرنى ئارىلىدۇق. بىز كۆرگەن رايون ئىران، ئىراق، مىسىر، يۇنان قاتارلىق ئەللەرنىڭ فارفۇر بۇيۇملىرى، ئوردىلاردا ئىشلىتىلىدىغان تۇرمۇش ۋە سەنئەت بۇيۇملىرى بىلەن توشۇپ كەتكەنىدى. بېرتانىيەنىڭ ئۆز زېمىنىدىن چىققان بىرەر نەرسىنى كۆرمىدىم. قارىغاندا بۇ رايون شەرق ۋە ئوتتۇرا شەرق رايونلىرىدىن چىققان ئاسارە ئەتىقىلەرنىڭ جايى بولسا كېرەك. مەن بىر ئىمپېرىيەنىڭ مەدەنىيەتتىكى ئىپادىلىنىشىنى دەسلەپكى قەدەمدە ئەمەلىي تونۇشقا باشلىغاندەك بولدۇم. بىر ئىمپېرىيە ئۆزىنىڭ بايلىققا بولغان ھېرىسمەنلىكىنى ئۆزىگە قارام ئەللەرنىڭ ماددىي بايلىقىنى ئىگىلەش بىلەنلا قاندۇرۇپ كېتەلمەي، يەنە ئۇ باشقىلارنىڭ مەدەنىيەت بايلىقىغا خۇمار بولىدىكەن. مۇزىيلىرىنى باشقىلارنىڭ يۇرتلىرىدىن توشۇپ كەلگەن قېزىلمىلار بىلەن تولدۇرىدىكەن. بۇ ھەقتىكى چۈشەندۈرۈشلەر ئىمپېرىيەنىڭ باشقىلارغا ھۆكۈمرانلىق قىلىشىنى مۇقەررەر ۋە ھەقىلىق قىلىپ ئىسپاتلاش ئۈچۈن خىزمەت

قىلىدىكەن. مۇزىيلاردىكى نەرسىلەرنى تەرتىپلەش ۋە ئىزاھلاشلارنىڭ ھەربىر ھالقىسىدا ھۆكۈمرانلارنىڭ ئارزۇسى چىقىش قىلىنىدىكەن. ھازىرقى ھۆكۈمرانلاردا يۇقىرىقىلاردىن باشقا يەنە بىر ئېھتىياج بار، ئۇ بولسىمۇ مېڭىگە ھۆكۈمرانلىق قىلىش. ئۇلار مائارىپ ۋە تەشۋىقات ئارقىلىق باشقىلارنىڭ مېڭىسىدىكى ئەسلىي مەدەنىيەت خاتىرىلىرىنى يۇيۇپ تازىلاپ، ئۆزىنىڭ مەدەنىيىتى ۋە قىممەت قارىشىنى كۆچۈرۈپ قويىدۇ. شۇنىڭ بىلەن ھۆكۈمرانلىق ماشىنىسىغا ماسلىشىدىغان كىلون ئادەملەر بارلىققا كېلىپ، ئۆز توپىغا كۈشەندىلىك قىلىدۇ. ھۆكۈمرانلىقنىڭ ئەبەدىي بولۇشى ئۈچۈن ھەربىي ۋە ئىقتىسادىي كۈچكە تايىنىش كۇپايە قىلمايدۇ. شۇڭا، ھۆكۈمرانلار باشقىلارنى ئىتائەتمەن قىلىش ئۈچۈن يۇمشاق كۈچكە موھتاج بولىدۇ ۋە يېڭى ئەپسانە تارىخىنى توقۇپ چىقىرىشىدۇ. مۇزىي كۆپ ھالدا ئەنە شۇنداق ئەپسانىلەرنىڭ توقۇش ماشىنىسى بولۇپ قالىدۇ.

مېنىڭ ۋەتىنىم ئۆتكەنكى بىر ئەسىردىن باشلاپ ئۆزى قانسىراش بەدىلىگە باشقىلارغا مەدەنىيەت بايلىقى تەقدىم قىلىپ كەلدى. ئەجدادلىرىمىزدىن قالغان مىراسلارنى ئەمەلىيەتكە باشقىلاردىن تىلەپ كۆرۈشۈمگە توغرا كېلىدۇ.

ئېدمۇندنىڭ چۈشەندۈرۈشىچە، بېرتانىيە مۇزېيىدا 7 مىليون خىلدىن ئارتۇق ئاسار ئەتىقە ساقلىنىۋېتىپتۇ. بۇ ئاسار ئەتىقىلەر دۇنيانىڭ ھەرقايسى ئەللىرىدىن كەلتۈرۈلگەن بولۇپ، ئىنسانىيەت مەدەنىيەت تارىخىنىڭ ئىپتىداسىدىن ھازىرغا قەدەر بولغان جەرياننى ھۆججەتلەشتۈرۈپ بېرەلەيدىكەن. بۇ مۇزېيغا 1753 - يىلى دوكتور ۋە مۇزېيىشۇناس خەنس سلون ئەپەندى (Sir Hans Sloane 1753 - 1660) تەرىپىدىن ئاساس سېلىنغان بولۇپ، سلون پۈتكۈل ئۆمرىدە يىغىپ توپلىغان 40 مىڭ پارچە كىتاب، 7000 پارچە قول يازما، ئاندىن نۇرغۇن ئۆسۈملۈك ئەۋرىشكىسى ۋە مىسىر، يۇنان، رىم، يىراق شەرق، ئامېرىكا ئەللىرىدىن كەلتۈرۈلگەن رەسىملەرنى مۇزېيغا

تەقدىم قىلغان. مۇزىي شۇنىڭدىن بېرى سىجىل تەرەققىي قىلغان ھەمدە 1997 - يىلى بېرىتانىيە كۈتۈپخانىسى مۇستەقىل گەۋدە سۈپىتىدە ئايرىم ئورۇنغا كۆچۈرۈلگەن. مۇزىي ھەرقايسى قىتئە ۋە رايوننىڭ مەدەنىيەت تىپلىرى بويىچە ئايرىم بۆلۈمگە ۋە بۆلۈملەر ئىچىدىكى خانىلارغا ئاجرىتىلغان.

بىز ۋاقىت ئېتىبارى بىلەن مۇزىيىنىڭ بىر قىسمى رايونىنى كۆزدىن كەچۈرۈش بىلەن چەكلىنىپ يېنىپ چىقتۇق. سىرتتا يەنە شۇ بۇرۇنقى ھاۋا - تۇتۇق ئاسمان، كۆڭۈلنى غەش قىلىدىغان ھاۋا، سۇس كەيپىيات. ئېدىمۇند ھەربىر كوچىنى، SOAS كۈتۈپخانىسىغا بارىدىغان كوچا لىنىيەلىرىنى، ئولتۇرىدىغان ئاپتوبۇسلارنى، بىلۇم-سىبۇرى (Bloomsbury) ئەتراپلىرىدىكى تۇرمۇش ۋە مەدەنىيەت بۇيۇملىرى ماگىزىنلىرىنى ماڭا سەۋرچانلىق بىلەن كۆرسەتتى ۋە چۈشەندۈردى. لوندوندا شۇ دەرىجىدە ئىش ئۆگىتىشكە موھتاج بولۇپ قالغىنىمدىن مەيۈسلىنىپ كەتتىم. بىراۋ ماڭا ئىنسانچىلىق نۇقتىسىدىن ھىممەت كۆرسىتىپ قالسا، ھېسسىيات جەھەتتە بىرمۇنچە قەرزنى روھىمغا يۈكلەپ، پۈكلىنىپ كېتىدىغان ئادىتىم بار، بۇ ئادىتىم بۇ يەردىمۇ تۇتۇشقا باشلىدى. مەن ئېدىمۇندقا ئارقا - ئارقىدىن رەھمەت ئېيتتىم.

- لوندوننى تولۇق كۆرگەندىن كېيىن كەمبىرىجقا چىقسىڭىزمۇ بولىدۇ. مۇبادا كەمبىرىجدا تۇرۇپ قالسىڭىز، سىزنى يوقلاپ تۇرىمەن. خالىسىڭىز كەمبىرىج - لوندون ئارىلىقىدا يۈرۈپ تەتقىقاتىڭىزنى قىلىۋەرسىڭىزمۇ بولىدۇ. شارائىتىڭىزغا يارىشا تاللاڭ، ئۆزىڭىزنى ئارتۇق قىيىنۇالماڭ، - دېدى ئېدىمۇند خوشلىشىدىغان چاغدا.

ئېدىمۇندنىڭ بۇ گېپى روھىمدىكى نۇرغۇن ئەنسىزلىكنى بىردىنلا ئېرىغىدەۋەتتى. ئۇ مېنىڭ ئەمەلىي شارائىتىم ۋە خاراكتېرىمگە لايىق كېلىدىغان بىر يولنىڭ چىرىغىنى يورۇتۇپ

بېرىپ، تالاي نامەلۇم ئوي - دۆڭنى تۈزلىۋەتكەنىدى. كۆڭلۈم يۈرۈپ كەتتى، ئۆزۈمنى يېنىك ھېس قىلدىم. ئۇنىڭ نۆۋەتتىكى تۇرمۇشىمدا بولمىسا بولمايدىغان مۇھىم ئادەملىكىنى چۈشىنىپ يەتتىم ۋە چۈشىنىپ يەتكەنسېرى ئۇنىڭ ۋاقتىنىڭ قىس ئىكەنلىكىنى، كۆپ ئاۋارە قىلىشقا بولمايدىغانلىقىنى ئېسىمگە ئالدىم.

ئېدىمۇند ئىككىمىز ئۆگۈنى ئاسىيا - ئافرىقا تەتقىقات يۇرتى (SOAS) بىناسىنىڭ ئالدىدا كۆرۈشمەكچى بولدۇق. ماشىنىلار، ئادەملەر قايناپ تۇرغان كوچىدا مەن تولۇق يېگانە بىر ئادەمگە ئايلاندىم. كوچىلار ماڭا يەنىلا نامەلۇم ئىدى، قونالغۇمنى ۋاقتىدا تېپىۋالالمىسام بولمايتتى. ئېزىپ كەتمەسلىك ئۈچۈن كوچىلاردىكى ئۆزۈم بىلىدىغان بەلگىلەرگە دىققەت بىلەن سەپسالاتتىم. مەن ھامان ئاۋات قەدىمىي پايتەختنىڭ شاۋقۇنىدىن يىراق ئىدىم. ھامان ئۆزۈمدە ئىدىم، ھامان ئۆزۈمدە...

※ ※ ※

ئېدىمۇند بىلەن ھەپتىدە بىر كۆرۈشۈش بۇ يەردىكى مەنىۋى تۇرمۇشۇمنىڭ بىر تەرتىپىگە ئايلاندى. ئۇ بارا - بارا مەن ئۈچۈن بىر ئوقۇتقۇچىغا، ئاغىنىگە، تۇرمۇش يېتەكچىسىگە، مۇڭداشقا ئايلىنىپ كەتتى. بۇ ھال ئىنگلىزچە سەۋىيەمنىڭ ئۆسۈشىگە بىۋاسىتە تەسىر كۆرسەتمەكتە ئىدى. ئۇنىڭ بىلەن كۆرۈشۈشتىن ئاۋۋال، نۆۋەتتىكى سۆھبەت تېمىمىزنى پەرەز قىلىپ تۇرۇپ، ئىنگلىزچە ئاچقۇچلۇق سۆزلەرنى بىر ۋاراق قەغەزگە يېزىۋالاتتىم، ئاندىن ئۇ سۆزلەرنى ئاددىي جۈملىگە، قۇدرىتىم يەتسە مۇرەككەپ جۈملىگە ئايلاندۇرۇۋالاتتىم. ئۇنىڭدىن باشقا ئېدىمۇندتىن سوراڭ ئۈچۈن بىرقانچە سوئالنى تەييارلىۋالاتتىم. ئەلۋەتتە، بۇ سوئاللار ئەنگلىيە تۇرمۇشى، ئوتتۇرا ئاسىيا تەتقىقاتى دائىرىسىدە بولاتتى. مۇشۇنداق قىلغاندا ئېدىمۇند بىلەن ئۇچراشقاندىكى پاسسىپ

كەيپىياتتىن ساقلىنالايتتىم ۋە ئوڭۇشلۇق سۆھبەت مۇھىتى شەكىللەندۈرۈپ، ۋاقىتتىن ئۈنۈملۈك پايدىلانغان بولاتتىم. بىر ئادەم قارشى تەرەپنىڭ تىلىغا چالا بولۇپ قالسا، سوئال سوراشنى ئۆگىنىۋېلىشى كېرەك. سوئال سورىغىنىمىزدا باشقىلارنى جىقراق سۆزلىتىپ، ياخشى تىڭشىغۇچى بولالايمىز. جىقراق تىڭشىغۇچى بولغىنىمىزدا ئاڭلاش سەزگۈمىز ئۆتكۈرلىشىدۇ، بىلگەنلىرىمىز كۆپىيىدۇ. شۇنىڭ بىلەن بىللە تىلدىكى ئاجىزلىقىمىز تۈپەيلى كېلىپ چىققان قاتمالمىلىقنىڭ ئالدىنى ئالالايمىز ۋە باشقىلارنىڭ بىز بىلەن ئالاقە قىلىشتىكى قىزغىنلىقىغا سۇسېپ قىيۇش سەۋەنلىكىدىن خالىي بولالايمىز. ئېدىمۇند بىلەن بولغان سۆھبەتتىمىدە شۇنداق قىلىپ كۆرۈنەرلىك ئۈنۈم قازانغانلىقىمنى ئېنىق تونۇپ يەتكەنىدىم. سوئال سورىغۇچى بولۇش سۆھبەتنى نىشانلىق ئېلىپ بېرىشتىكى ئاساسلىق چارە. ئېدىمۇند جاۋاب بېرەتتى، مەن زېھنىمنى يىغىپ ئاڭلايتتىم. بۇ يەرلىك تىل ساھىبى (Native speaker) نىڭ ئىنگلىزچىسى تىپىك بېرىتانىيە ئۆلچىمىدە بولۇپ، سۆزلەرنىڭ ئىنتوناتسىيەسىدىكى نازۇك ئەگىملەرنى مەندەك گالۋاڭ تىڭشىغۇچىمۇ ئېنىق سېزەلەيتتى. ئۇنىڭ ئۈستىگە ئېدىمۇند ناھايىتى دوستانە ئىدىكى، تەلەپپۇزىدىن يۇمشاقلىق، كەمتەرلىك ۋە قىزغىنلىق چىقىپ تۇراتتى. تېخىمۇ ئەۋزەل يېرى، ئۇ مېنىڭ ئىنسانىي زاتىمنى نەزەرگە ئېلىش بىلەن بىللە، ئۇيغۇر مەدەنىيەت ئارقا كۆرۈنۈشۈمنىمۇ يېتەرلىك دەرىجىدە چۈشىنەتتى. شۇڭا، ئۇنىڭ بايان مېتودى مەدەنىيەت پىسخىكامغا ماس كېلەتتىكى، سۆزلەردىكى يۇمۇرلۇق تۇيغۇلار ۋە قاراتمىلار دەرھال تەسىر قىلاتتى. ئېدىمۇند ئۆزىنىڭ جەمەت ئارقا كۆرۈنۈشى ھەققىدە ئازراقمۇ ئۇچۇر بەرمىگەن بولسىمۇ، ياندىن چۈشىنىشىمچە، ئۇ بىر يۇقىرى تەبىقە جەمەتىنىڭ ئەزاسى ئىكەن. لېكىن، ئۇ شۇ قەدەر ئاددىي - ساددا ئىدىكى، تېرىقچىلىك كىيىرنى كۆرگىلى بولمايتتى. ئۇ ھەرقاچان ئۆزىنى ئازادە، تەبىئىي

تۇتاتتى، بۇنداق تەبىئىيلىك ھەرگىزمۇ سۈنئىي ئالىيجانابلىقتىن كەلگەن ئەمەس ئىدى، ئەكسىچە ئۇ ئۆزىنىڭ مۇشۇنداق ئاددىي - ساددا مىجەزى بىلەن تۇرمۇشنىڭ ئاددىيلىقىدا بولىدىغان لىللا ھۇزۇرىنى سۈرگىنىدىن ئىنتايىن رازى ئىدى. ئۇنىڭ دەبدەبىدىن خالىي ھەشەمەتسىز تۇرقى، باراۋەرلىك تۈسىدىكى سۆز - ھەرىكىتى ئىنگىلىزچىنى ياخشى سۆزلىيەلمەسلىكىمدىن كېلىپ چىققان كەمسىنىش ھېسسىياتىمنى يوق قىلىۋېتەتتى - دە، سۆھبەت داۋامىدىكى تەبىئىي قىزغىنلىق ئىچىدە قورۇنۇشتىن تامامەن مۇستەسنا ھالدا سۆزلەيتتىم، ئۇ كەڭ قورساقلىق ۋە سەۋر بىلەن ئاڭلايتتى، ئېجىل سىرداشلاردەك ئەستايىدىل ئىنكاس قايتۇراتتى.

ئېدىمۇندنىڭ لوندوندىكى تۇرمۇشۇمدا تۇتقان ئورنى جەھەتتىن ئۆزۈمنى تەلەيلىك ھېسابلىمىسام بولمايتتى. ئۇ بىز كۆرۈشكەن دەسلەپكى كۈنلىرى ماڭا ئۆز خىراجىتى بىلەن قاتناش كارتىسى ئېلىپ بەردى، سائەت - سائەتلەپ ۋاقتىنى بەردى، ئىنگىلىزچە سەۋىيەنى تېز ئۆستۈرىدىغان كىتابلارنى سېتىۋېلىپ تەقدىم قىلدى. شۈبھىسىزكى، بۇ بىر قېرىنداشنىڭ قېرىنداشقا تۇتقان مۇئامىلىسىنىڭ ئۆزى ئىدى. ئۆلپەتلەر بىللە ئولتۇرۇشۇپ ئىچىشكەن قەھۋەسىنىڭ پۇلىنى ئۆز ئالدىغا ئايرىم تاپشۇرۇپ قايتىشىدىغان بۇ خىل جەمئىيەتتە ئېدىمۇندەك كونا بىر يەرلىك ئىنساننىڭ ئىقتىسادىي مەنپەئەت تەقەززاسى پەۋقۇلئاددە كۈچلۈك لوندوندىك بىر شەھەردە كۆرسەتكەن بۇ خىل ئىلتىپاتلىرى مېنى ھەيران قالدۇردى، خىجىل قىلدى ھەم خۇرسەن قىلدى. تېخى بۈگۈنلا كۆرۈشكەن بىر ئادەمگە بۇ دەرىجىدە يېقىنچىلىق قىلىشى ئىنگىلىزلارنىڭ ئادەمگەرچىلىك قارىشى ھەققىدىكى كونا قارىشىمنى ئۆزگەرتىۋەتكەندەك بولدى، دېمەك، ئىنگىلىزلارنىڭ ئارىسىدىمۇ ئۇيغۇرلارغا ئوخشاش ئادەمگەرچىلىك قىلىدىغان كىشىلەر بار ئىكەن. ئەھلى كىتابلارغا چۈشكەن كىتابلار ۋە بىزگە

چۈشكەن كىتابلارنىڭ ياخشىلىق، ئادەمگەرچىلىك پىرىنسىپلىرى ئومۇمەن ئوخشاشلىققا ئىگە، ئۇنىڭ ئۈستىگە ئىنسانغا بېرىلگەن ئىلاھىي نەپەس بىر، ئىنسانلاردىكى سۆيگۈنىڭ يىلتىزى بىر، پەقەت ئۇسلۇبىلا پەرق قىلىدۇ. ئىنسانلار ئالاقىدىكى ئۇسلۇبلارنىڭ پەرقىنى چۈشىنەلمەي ھازىرغىچە قوۋملار ئارىسىدا ھاڭ ساقلاپ كەلدى. ئىرقچى سىياسىيونلار پەقەت پەرقنىلا كۆرۈپ يېتىپ، ئۆز قوۋمىنىڭ سىمۋوللىرىنى باشقىلارغا زورلۇق بىلەن تاڭدى، سىياسىي فاشىزم بىلەن مەدەنىيەت فاشىزمى ئەنە شۇنداق كېلىپ چىقتى. ئىنچىكىلەپ قارىسا، ئىنسانلارنىڭ ئوخشاشلىق تەرىپى جىق ۋە ماھىيەتلىك بولۇپ چىقىدۇ، مۇتەپەككۇرلارنىڭ بۇ ھەقتىكى ساداسى كۆپ ھالدا سىياسىي پۇرسەتپەرەسلەرنىڭ چالغىتىشىغا ئۇچراپ، ئىنسانىيەت ئارامسىزلىق بالاسىغا مۇپتىلا بولىدۇ. ياراتقۇچى بىر ئىنساننىڭ ساپ قەلبىنى نېمەت قىلىپ ياراتقانكەن. ئېدمۇندنىڭ غەمخورلۇقى ماڭا ئاشۇ نېمەتنىڭ تەمىنى تېتىتتى، ياراتقۇچىغا شۈكرانلەر ئېيتتىم. تەلىپىمنىڭ يەنە بىر مۇھىم مەزمۇنى دەپ قويۇشنى ئۇنتۇپ قالماسلىقىم كېرەك. ئېدمۇندتەك يەرلىك كىشى بىلەن دوستلىشىش چەت ئەلدىن كەلگەن ھەممە ئادەمگە نېسىپ بولۇۋەرمەيتتى. ئەنگلىيە تەبىقىلەر ئوتتۇرىسىدىكى پەرق روشەن بولغان، كىشىلەر تەبىقىلەر بويىچە باردى - كەلدى قىلىشىدىغان، ھەربىر تەبىقە ئۆز ئورنى ۋە ئىمتىيازى بويىچە ئايرىلىپ تۇرىدىغان جەمئىيەت بولۇپ، ئېسىل سۈپەت ۋە ئابروى كىشىلەر نەزىرىدىن ساقىت قىلالمايدىغان قىممەتلەردىن سانىلىدۇ. ئادەتتە، ئەنگلىيەگە كېلىپ ئولتۇراقلىشىپ قالغان مۇھاجىرلار ئۆز جامائىتى بىلەن بولغان ئىچكى مۇلاقەت بىلەن چەكلىنىپ قالىدىكەن، ئىنگلىزلار جامائىتى بىلەن ئىچقويۇن بولۇپ ئارىلىشىپ كېتەلمەيدىكەن. يەر شارىنى غېرىپچىلاپ ئۆگىنىپ قالغان كونا ئىمپېرىيە پۇقرالىرى مۇستەملىكىنىڭ ئارغامچىسىنى تاشلىۋەتكەندەك قىلىسمۇ،

مەغرۇرلۇقىدىن ۋاز كەچمىگەنىدى. بۇ مەغرۇرلۇق ئاقسۆڭەكلەرگە خاس سىپايلىك بىلەن قوشۇلۇپ كېتىپ، ياتلارنىڭ غۇرۇرىغا بىۋاسىتە تەگكۈدەك ئەلپازغا يەتمىگەن بولسىمۇ، ئىنگىلىزلارنىڭ ھەر تەرەپتىن پىشقان بىر مىللەت سۈپىتىدىكى ئىجتىمائىي تەرتىپى ۋە ئالاقە سىمۋوللىرى ئۇلارنى ئاجايىپ ئىچكى ھىمىلىققا ئېرىشتۈرگەنىدى. بۇ ھالدا باشقا بىرى بۇ خىل جامائەتنىڭ ئىچىگە كىرەلمىگەنلىكىدىن ئاشكارا ئاغرىنىشقا ئامالسىز قالاتتى. ئىنگىلىزلار قۇرۇپ چىققان ئىجتىمائىي سىستېما ئۆزى خالىمىغان ھەرقانداق نەرسىنى سىلىق رەۋىشتە سىرتتا قالدۇرالايدۇ، ئۆزى خالىغان نەرسىنى ئۆز پېتىدىن چۈشمەي قوبۇل قىلىدۇ. ئۇنىڭ باشقىلارغا بەرگەنلىرىمۇ باشقىلارنى ئۆزگەرتىدىغان يۇمشاق دېتالغا ئوخشاپ كېتىدۇ. بۇ مەنىدىن ئېيتقاندا، ئىنگىلىزلار جەمئىيىتى قاتلىمى ئىنچىكە، قۇرۇلمىسى پۇختا، جانلىق مېخانىزىمدىكى چوڭ بىر شىركەتكە ئوخشاپ قالىدۇ. ئەنگلىيەدە دۇنيانىڭ ھەرقايسى جايىدىن كەلگەن مىليونلاپ كۆچمەن ياشىسىمۇ ئىنگىلىز جەمئىيىتىنىڭ ئىچىگە سىڭىپ كىرەلىگەنلىرى ئاز، نۇرغۇنى ئۆز جامائىتى بىلەن ئايرىم رايوندا غۇزمەكلىشىپ ئۆتىدۇ. شۇڭا، ئەنگلىيەدە ئىنگىلىز تىلىنىڭ تۈرىنى كۆپ دېيىشكە بولاتتى. چەت ئەلدىن يېڭى بارغان بىرى تېلېۋىزور ياكى رادىيولاردىن ساپ يەرلىك پۇراقتىكى ئىنگىلىزچىنى ئاڭلىيالايدۇ، قانداقتۇر ساپ بىر ئىنگىلىز بىلەن يۈزتۇرا پاراڭلىشىدىغان پۇرسەتلەر ئانچە كۆپ بولمايدۇ. ئۇ يەنىلا ئۆزىگە ئوخشاش مۇساپىر ياكى كۆچمەن بىلەن كۆپرەك ئۇچۇرىشىپ قالىدۇ. ئاڭلايدىغىنى تەلەپپۇزى بۇزۇلغان ياكى چەلەڭگۈچ بولۇپ كەتكەن ئىنگىلىزچىدىن ئىبارەت بولۇپ چىقىدۇ. ناۋادا ئۇ بىرەر ئىنگىلىز تىلى مەكتىپىگە كىرىپ ئىنگىلىز تىلى سەۋىيەسىنى ئۆستۈرمەكچى بولسا، كىرىدىغىنى ئاساسەن ھىندىستانلىقلار، پاكىستانلىقلار، تۈركلەر دېگەندەكلەر ئاچقان مەكتەپلەر بولۇپ

چىقىدۇ. دېمەك، ئەنگلىيەدە يەرلىك ئىنگلىزلار بىلەن يۇقىرى ساپادا ئارىلىشىش تەسكە توختايدۇ. شۇڭا، مېنىڭ ئېدىمۇند بىلەن بولغان ئىلمىي مۇلاقىتىمنى تەلەي، دەپ ئاتىشىم قانداقتۇر خۇشامەتتىن دېرەك بېرىدىغان مۇبالىغە ئەمەس، ئۇنىڭ ئۈستىگە ئېدىمۇند كەمبىرىج ئۇنىۋېرسىتېتىنىڭ دوكتورانتى، لوندون ئۇنىۋېرسىتېتىنىڭ تەتقىقاتچىسى سۈپىتىدە ئەنگلىيە ئالىي مائارىپى ھەققىدە بىۋاسىتە بىلىملەرگە ئىگە، شۇنداقلا ئۇ تېخى ئۇيغۇر مەدەنىيىتىنىڭ تەتقىقاتچىسى سۈپىتىدە ۋەتەن ۋە ۋەتەن سىرتىدىكى ئۇيغۇر تۇرمۇشى ھەققىدە بەلگىلىك ساۋاتقا ئىگە ئىدى.

ئېدىمۇند بىلەن سىرداشلىقىم ئەنگلىيەدىكى بىر يىلغا يېقىن ۋاقىتتىمۇ تەكشى تۇتاشقان بولۇپ، ئەھمىيەتلىك دەپ قارالغان ھەربىر دېتالنى ۋاقىت تەرتىپى بويىچە بايان قىلسام، كىتابىمىزنىڭ قۇرۇلمىسى مۇرەككەپلىشىپ كېتىپ، ئوقۇرمەنلىرىمىزنىڭ راينى قاچۇرۇپ قويۇشى مۇمكىن. ئۇنىڭ ئۈستىگە كىتابىم ئورخان پامۇكنىڭ «مېنىڭ ئىسمىم قىزىل» ناملىق رومانىدەك ساپ ئەدەبىي ئەسەرمۇ ئەمەس، شۇڭا باياننىڭ تەرتىپىنى سەنئەت چىقىرىپ ئورۇنلاشتۇرۇشنىڭ ئالاھىدە ئېھتىياجى يوق، دەپ قارايمەن. پەقەت مۇئەللىپ خاتىرىسىگە ئالالغان ۋە ئېيتىپ بېرىشكە قادىر بولالغان، ئوقۇرمەنلەرنى ئويغا سالالايدىغان دېتاللارنى قەلەمگە ئېلىپ، مەزكۇر باياننىڭ ئۆزىدىلا كىشىلەرنىڭ سەمىگە تەقدىم قىلىشنى مۇۋاپىقلىقىمىز، دەپ ئويلايمەن. ئەلۋەتتە، بۇ ئېدىمۇند بىلەن بولغان مۇلاقىتىمىزنىڭ مۇپەسسىل تەسۋىرى ئەمەس، پەقەت تېز سىزما شەكلى.

مانا، ئېدىمۇند بىلەن يەنە كۆرۈشتۈك، ئاسىيا - ئافرىقا تەتقىقات يۇرتى (SOAS) نىڭ رۇسسېل مەيدانىدىكى قورۇسىدا ئۇچراشتۇك. ئاۋۋال كۈتۈپخانا بىناسىغا كىرىپ، كۈتۈپخانىغا كىرىش كارتىسىدىن بىرنى بېجىردۇك. نەق مەيداننىڭ ئۆزىدىلا

سۈرەتكە تارتىشتى، ھايال ئۆتمەي كارتىنى قولۇمغا بېرىشتى، ئىشلار شۇ قەدەر ئاسان ئىكەن. ئەمدى مەن ئاسىيا - ئافرىقا تەتقىقات يۇرتى (SOAS) كۈتۈپخانىسىنىڭ دائىمىي مېھمىنى بولۇش لايىقىتىگە ئېرىشكەندىم. بىراق، بۈگۈن بىز كۈتۈپخانىغا كىرمەي، بىنانىڭ ئىككىنچى قەۋىتىدىكى بىر زالغا كىردۇق. زالىنىڭ كۆلىمى بىزنىڭ مەكتەپلىرىمىزدىكى ئىككى سىنىپنىڭ ئورنىچىلىك كېلەتتى. يەرگە سۈنئىي توقۇلما يېيىتىلغان بولۇپ، شۇنداق پاكىز ئىدى. يۇمىلاق ئۈستەللەرگە چۆرىدەپ يۇمشاق ئورۇندۇقلار قويۇلغان. زالىنىڭ تاملىرىغا مەكتەپ تارىخىدىكى تۆھپىكار ئالىملار ۋە مۇدىرلارنىڭ رەسىم ۋە سۈرەتلىرى ئېسىلغان. رەسىم ۋە سۈرەتتىكى تولا ئادەمنىڭ كىيىمى كونا ئەنگلىيە ئاقسۆڭەكلىرىنىڭ پاسونىدا ئىدى. بۇ ھال كىشىگە ئۇلار ياشىغان ئەينى دەۋرلەرنىڭ كەيپىياتىنى بەخش ئېتەتتى. ئۇياق - بۇياقلاردىكى ئۈستەللەردە كىشىلەر كۆڭلى تارتقان بىرنەرسىلەرنى ئىچىشكەچ پاراڭلىشىپ ئولتۇرۇشقانىدى. بەزىلەرنىڭ ئالدىدا كىتاب، بەزىلەرنىڭ ئالدىدا كۈندىلىك گېزىت، بەزىلەر قانداقتۇر بىر سۆھبەت تېمىسى بويىچە ئىچكىرىلەپ كىرىپ كېتىشكەندەك ئىدى. يەنە بەزى كىشىلەر يۇمشاق ئورۇندۇقتا چۆكۈپ ئولتۇرۇپ، چوڭقۇر سۈكۈنات قوينىغا غەرق بولۇپ كېتىشكەندى.

ئىشكىتىن كىرگەندىكى سول تەرەپتە بىر پەشتاختا بار بولۇپ، ئۇ يەردە قەھۋە، چاي، شاكىلات ۋە باشقا ئۇششاق يېمەكلىكلەر سېتىلىدىكەن. ئېدىمۇند مېنى ئۇ يەرگە باشلاپ باردى ۋە مەندىن نېمە ئىچىدىغانلىقىمنى سورىدى. مەن قەھۋە ئىچمەكچى بولدۇم. ئېدىمۇند قايسىدۇر بىر كۆك چايىنى بۇيرۇتتى.

قولۇمدىكى ئىستاكاندىن ئىسسىق قەھۋەنىڭ تەپتى كېلىپ تۇراتتى. ئېدىمۇند ئىككىمىز قوللىرىمىزدىكى ئىستاكلارنى ئاۋايلاپ كۆتۈرۈپ بىر ئورۇنغا بېرىپ جايلاشتۇق. بۇ يەر تىنچ ۋە ئازادە بولۇپ، كۆڭۈلدىكىدەك پاراڭلىشىشقا باب كېلەتتى.

– ئادەتتە ئوقۇتقۇچىلار دەرس ئارىلىقىدا مۇشۇ يەردە ئارام ئالىدۇ، ئوقۇغۇچىلار بىلەن سۆھبەتلىشىدۇ. بۇ يەرنىڭ چاي ۋە قەھۋەلىرى بازارنىڭكىدىن كۆپ ئەرزان، مۇھىتى جىمجىت، – دېدى ئېدىمۇند گەپ باشلاپ.

– راست شۇنداق ئىكەن، – دېدىم مەنمۇ جاۋابەن.
– سىزگە يارىغان بولسا، بۇنىڭدىن كېيىن مۇشۇ يەردە كۆرۈشۈپ تۇرساقمۇ بولىدۇ.
– بۇ مەن ئۈچۈن كۆڭۈلدىكىدەك يەر، مەسىلە سىزنىڭ كېلىپ – كېتىشىڭىزگە قولايلىق بولۇش – بولماسلىقىدا. ئۆيىڭىز يىراقمۇ؟

– قولايىسىز يېرى يوق. ھە، ئابدۇقادىر ئەپەندى، شۇنداق قىلىپ ئەنگلىيەگە كۆنۈپ قالدىڭىزمۇ؟
– مېنى ئاددىيلا ئابدۇقادىر دەپ چاقىرسىڭىز بولىدۇ، ئابدۇل دېسىڭىزمۇ مەيلى. ئىشقىلىپ سىزگە ئاسان بولسۇن. ھازىرچە كۈنەلمىگەندەك تۇرىمەن. يول، قاتناش ۋە كىشىلىك ئالاقىلەرنىڭ ھەممىسى مەن ئۈچۈن يۈرۈش بىلىنىدۇ، ئەتراپتىن ئۆزۈمنى قاچۇرغۇم كېلىپ تۇرىدۇ. بۇ يەردە ماڭا مەنسۇپ بىرەر نەرسە باردەك ئەمەس، ئۆزۈمنى زامانغا ئالايىق ئارتۇقچە ئادەمدەك ھېس قىلىۋاتىمەن.

– مەدەنىيەت ئەندىكىشى (Cultural shock) دېگەن ئەنە شۇ، بۇ ھال يېڭى كەلگەن ئادەملەردە يۈز بېرىدۇ.
ئېدىمۇند ئالدىدىكى چايدىن بىر ئوتلىدى، مەن قەھۋەنى ئىچىپ، يېرىملاشتۇرۇپ بولغانىدىم.

– كەلگەندىن بېرى بۇ يەردىكى ئۇيغۇرلار بىلەن كۆرۈشۈپ باقتىڭىزمۇ؟

– بەزىلىرى بىلەن كۆرۈشتۈم، قالغانلىرى بىلەن ئاستا – ئاستا كۆرۈشەرمەن، ماڭا خەۋەرچاندىن باشقىلىرى ناتونۇش ئىكەن.
– تەسىراتىڭىزنى ئاڭلىغۇم بار.

— ھازىرچە تولۇق تەسىراتقا ئىگە ئەمەسمەن. ئىگلىشىمچە، ئۇيغۇرلاردىن مۇنتىزىم ئوقۇغانلار يوق ھېسابتا بولسا كېرەك، بۇ يەر — ئۇ يەردە چېچىلىپ ياشايدىكەن. تۇرمۇش ھالىتىدىن قارىغاندا، مۇساپىرچىلىقنىڭ غېرىبىلىقى بېسىپ كەتكەندەك تۇرىدۇ.

— توغرا، ئەنگلىيە جەننەت ئەمەس. سىز ۋەتىنىڭىزدىكىلەرگە ياۋروپانىڭ جەننەت ئەمەسلىكىنى ئۇقتۇرۇپ قويۇشىڭىز كېرەك. — جەننەتنى ئۆز ۋەتىنىدە قۇرۇپ چىقالمىغانلار باشقىلارنىڭ يۇرتىدىن تېخىمۇ تاپالمايدۇ، — دېدىم مەن ئېدىمۇندقا جاۋابەن. ئۇنىڭ ئۈستىگە بىرىنىڭ جەننىتى يەنە بىرى ئۈچۈنمۇ جەننەت بولۇشى ناتايىن. بىرى يەنە بىرى ئۈچۈن جەننەت قۇرۇپ بېرەلمەيدۇ.

— توغرا، ھەركىمنىڭ جەننىتى ئۆز ۋەتىنىدە، — دېدى ئېدىمۇند چايىنى بىر ئوتلىۋېتىپ، — لېكىن، زادى قانداق يەر بىر ئادەمنىڭ ۋەتىنى بولالايدۇ، دېگەن مەسىلىگە جاۋاب بېرىش ناھايىتى قىيىن.

— ۋەتەننى جەننەتكە ئوخشىتىش بىر تەقۋا كىشىنىڭ ئەقىدىسىگە مۇخالىپ. جەننەت تەقۋالىقنىڭ ئاخىرەتتىكى مۇكاپاتى.

— ۋولتېر «بىر دەرۋىشنىڭ ۋەتىنى جەننەتتۇر، پانىي دۇنيادا دەرۋىشلەرنىڭ ۋەتىنى بولمايدۇ» دېگەن.

— ئەگەر شۇ دەرۋىشنىڭ خاتىرجەم ئىبادەت قىلىدىغان ئۆيى بولمىسا، تېرىقچىلىق قىلىپ نان تېپىپ يەيدىغان يېرى بولمىسا، يېرىگە ئېقىپ كېلىدىغان سۈيى بولمىسا، جەننەتنى خىيال قىلغۇدەك ھالى بولمايدۇ. شۇڭا، ئۇ دەرۋىشنىڭ مۇشۇ پانىي دۇنيادا باشقىلار چېقىلسا بولمايدىغان ئۆز يېرى بولۇشى كېرەك.

ئارىنى بىر ئاز جىمجىتلىق باستى، ئىختىيارسىز ھالدا

ئىستاكانىنى قولۇمغا ئېلىپ، سوۋۇشقا باشلىغان قەھۋەدىن بىرنەچچە يۈتۈم ئوتلىۋەتتىم. قەھۋەنىڭ قىرتاق تەمى تىلىمنى بىر قورۇپ قويۇپ يەنە يوقاپ كەتتى. ئېدىمۇندقا تېلېفون كەلدى، ئۇ سۆزگە تۇتۇندى. «ئادەم ۋەتىنىدىن ئايرىلغاندا پەيدا بولغان ئوي - پىكىرلەرنىڭ ئۆزى ھەقىقىي ۋەتەن بولسا كېرەك» دەپ ئويلىدىم ئىچىمدە. «پىشقان بىر ئەقىدە ئاددىي بىر ئوي - پىكىردىن باشلىنىدۇ، ھەممىدىن يامىنى ئويلانماسلىق. ئۆمۈر بويى مەھەللىسىدىن چىقمىغان بىر دېھقاننىڭ ئېڭىدىكى ۋەتەننىڭ مەنىسى قانچىلىكتۇ؟» تۈرلۈك تارىخىي ھادىسە ئالدىمىدىن بىر - بىرلەپ تىزىلىپ ئۆتتى. «ۋەتەن بىر بايراق» دېدىم شۇ ھامان. لېكىن، شېھىتلەرنىڭ قېنى بولمىسا، بايراق بىر پارچە لاتا. ۋەتەن شۇ بايراقنىڭ ئاستىدا، ھېيت - بايراملارمۇ شۇ بايراقنىڭ ئاستىدا.

ئېدىمۇند سۆزلىشىپ بولدى.

— ھە، سۆزلەڭ ئابدۇقادىر، — دېدى ئۇ چاقچاق قىلىپ.

— بىزدە چەت ئەللەرگە چىقىش باشقا خەلقلەرگە نىسبەتەن بەكلا كېچىككەن ئىش بولدى. شۇڭا، چەت ئەللەردە ئىجتىمائىي ئاساسىمىز يوق، ئىقتىسادىي ئورنىمىز يوق. چوڭ بىلىم يۇرتلىرىدا ئىشلەيدىغان ئىلىم نوپۇزلۇقلىرىمىز شەكىللەنمىدى. مېنىڭچە، بۇنداق مىللەتنىڭ تەشەببۇسكار مەۋقەدە تەرەققىي قىلىشى مۇمكىن ئەمەس. بىر مىللەت ئاھالىسىنىڭ ھېچبولمىغاندا يىگىرمە - ئوتتۇز پىرسەنتى چەت ئەللەردە ياشاش لايىقلىقىگە ئېرىشكەن بولۇشى كېرەك. ئۇلار ۋەتەن تۇپرىقىدىكى قېرىنداشلىرىنى تاشقى دۇنيانىڭ يۆنىلىشى بىلەن ماسلاشتۇرۇپ تۇرىدۇ. بىر مىللەتنىڭ يۇرتىغا بېكىنىپ قېلىشى ئاجىزلىقنىڭ ئالامىتى.

— جىپسىي (Gypsy) دەپ ئاتىلىدىغان بىر مىللەت بار، —

دېدى ئېدىمۇند، — ئۇنى ئۇيغۇر تىلىدا نېمە دەيدۇ؟

بىردەم تۇرۇپ قالدۇم. بۇ سۆزنىڭ تەلەپپۇزى خەنزۇ تىلىدىكى «吉普赛» دېگەن گەپكە يېقىندەك تۇراتتى، ئېدىمۇند سىگانلارنى دېگەن بولسا كېرەك، دەپ ئويلىدىم.

— سىگان دەيمىزغۇ دەيمەن، — دېدىم سەل دېلىغۇل بولۇپ. ئېدىمۇند ئۇ مىللەتنىڭ تۇرمۇش شەكلىنى قىسقىچە تەسۋىرلەپ بەردى. ئۇ مىللەت مۇقىم ئولتۇراقلاشماي، كارۋان بولۇپ كۆچۈپ، شەھەر — قىشلاقلارنىڭ چەت يەرلىرىدە ياشايدىكەن، تۈزۈك دېھقانچىلىق قىلمايدىكەن، ئويۇن قويۇپ ياكى پال ئېچىپ تۇرمۇش كەچۈرىدىكەن.

— توغرا، ئۇ خەلقنى بىز سىگان دەيمىز، — دېدىم مەن جەزملەشتۈرۈپ. ئېدىمۇند ئېيتتى:

— ئىنگلىز تىلىدىكى جىپسى (Gypsy) سۆزى مىسىر (Egyptian) دېگەن سۆزدىن كەلگەن بولۇپ، بۇ خەلق ئۆزىنى روملار (Rom) دېيىشىدۇ، بۇ «ئادەم» دېگەن مەنىدە. بۇلار ھەرقايسى ئەللەرگە چېچىلىپ، ئېقىپ يۈرۈشىدۇ. بىپايان دالالاردىكى چىغىر يول، كۆپكۆك ئاسمان، يۇلتۇز ۋە قۇياشلا ئۇلارنىڭ ۋەتىنى ھېسابلىنىدۇ. ئۇلار باشقىلارنىڭ ھېچقانداق جەمئىيەت سىستېمىسىنى ئېتىراپ قىلمايدۇ. ئۇلار تولىمۇ نامرات، ياۋروپا ئۇلارنى باي قىلالمىدى.

— ئۇلار باي بولۇش ئۈچۈن ئۆزىدىن ۋاز كېچىشى كېرەك، يەنى ياۋروپالىقلار ئارىسىغا سىڭىپ كېتىشى كېرەك. ئەمما، يوقىلىپ كېتىشنى ئۇلار خالىمىغاندۇ؟ — دېدىم مەن.

— ئۇلار ياتلار بىلەن قۇدىلاشمايدۇ، قېنىنى پاكىز ساقلايدۇ. ئۇلار ياۋروپانىڭ ئەدىبلىرى ۋە مۇزىكانتلىرى تەرىپىدىن ناھايىتى رومانتىك قىلىپ تەسۋىرلەنگەن، — دېدى ئېدىمۇند.

— سىگانلارنىڭ ئۆز ۋەتىنى بولمىسىمۇ پۈتكۈل دۇنيا ئۇلارنى تونۇيدۇ.

— ئەجدادلاردىن مىراس قالغان ئانا يەردىن ئايرىلسا بىر خەلقنىڭ تېگىشلىك ھۆرمەت تېپىشى قىيىن گەپ، — دېدى ئېدىمۇند. شۇڭا، ئۇيغۇر ياشلىرى چەت ئەللەردىكى داڭلىق بىلىم يۇرتلىرىدا ئوقۇپ، ئالىدىغان بىلىملەرنى ئېلىپ بولغاندىن كېيىن قېرىنداشلىرىنىڭ ئەھۋالىنى ياخشىلاشنىڭ كويىدا بولۇشى، ھە دېسلا ئەۋزەل شەھەرلەردە سۇقۇنۇپ يۈرۈپ كۈن ئۆتكۈزۈشنىڭ كويىغا چۈشۈۋالماستىكى كېرەك.

— ۋەتەن ئالىدىكى قەرزىنى ئۆتۈمىغانلار دۇنيانىڭ قەيىرىگە بارمىسۇن ۋەتەن بالىسى ھېسابلىنىدۇ. رۇس يازغۇچىسى سولۋېنتسەن ئامېرىكىدا يۈرگەندىمۇ رۇسىيە قاينۇسىدا ياشىدى. ئېدىمۇند سائىتىگە قارىدى. تاغدىن — باغدىن قىلغان پارىژىمىزدا ۋەتەن ۋە مۇساپىرلىق ھەققىدىكى گەپلەر كۆپرەك بولۇنغانىدى. پاراڭ زوقىدا ۋاقىتنىڭ قانداق ئۆتۈپ كەتكىنىنى سەزمەيلا قاپتىمەن. ئېدىمۇندنىڭ قايتىدىغان ۋاقتى بولۇپ قالغان بولۇپ، ئۇ سومكىسىدىن ھېلىقى كۈنى مەندىن ئېلىپ تۇرغان «كىملىك ۋە زوراۋانلىق» دېگەن كىتابنى چىقاردى — دە، ماڭا تەڭلەپ:

— كۆرۈپ چىقتىم، رەھمەت سىزگە، — دېدى.
— كىتاب خېلى يارىدىمۇ؟ — دەپ سورىدىم مەن ئۇنىڭدىن.
— پىكرى كىتاب ئىكەن، ئاپتور ئومۇمەن ئىككىنچى قول (ۋاستىلىك) مەنبەلەردىن پايدىلىنىپ مۇلاھىزە قىپتۇ. شەخسەن مەن بىرىنچى قول (ئەسلى) مەنبەلەرگە بەكرەك قىزىقىمەن. ئاپتورنىڭ بىۋاسىتە تەكشۈرۈشى بولغاندا تېخىمۇ ياخشى بولىدۇ، — دېدى.

بىز خەيرلىشىدىغان چاغدا ئېدىمۇند:
— كېلەر قېتىم سىزنى ئۆيىمىزگە تەكلىپ قىلىمەن، ۋاقىتنى تېلېفوندا خەۋەر قىلاي، — دېدى.
بىز خوشلاشتۇق. كالامدا يەنە شۇ ۋەتەننىڭ گېپى. ۋەتەندىن

چىقىش ۋە ۋەتەنگە قايتىشنىڭ مۇناسىۋىتى توغرىسىدا ئىككى
پارس شائىرىنىڭ مىسرالىرى يادىمدىن كەچتى. سەئىدى شىرازىي
دەپتۇ:

دۇكان ۋە ئۆيۈڭدىن چىقالماي بىر ئان،
ئەي خام كاللا، ھەرگىز بولمىدىڭ ئىنسان.
چىقىپ ئەمدى سەنمۇ كەزگىن جاھاننى،
بوشاپ قالماي تۇرۇپ سەندىن بۇ جاھان.

سەئىدىنىڭ ئۆزىمۇ جاھان كېزىپ ياشىغان شائىر بولۇپ،
ئۇنىڭ كىتابلىرىدا ھەرقايسى ئىقلىم ئەللىرىنىڭ تۇرمۇش
ھېكمەتلىرى نۇر چاچقاندى. ئۇ ئۆيۈڭدە ئولتۇرۇۋالماي تالاغا
چىق، بۇ جاھاندا سېنىڭمۇ ھەققىڭ بار، دەۋاتاتتى.
ئابدۇقادىر بىدىل ئېيتىپتۇ:

كىمكى پايدا ئىزدەپ ۋەتەندىن كېتەر،
باشقىغىمۇ كۆڭۈل قويايلى ئۆتەر.
ئۇچقۇن تاشتىن ئاجراپ چىققاندىن كېيىن
قانچە ماختىمىغىن، بەربىر ئۆچەر.

بىرقانچە كۈن ئۆتكەندىن كېيىن ئېدىمۇند تېلېفون قىلىپ،
ئۆيىگە كەچلىك تاماققا تەكلىپ قىلدى. مەن ئۈچۈن ئۇنىڭ
ئۆيىگە بېرىش مېھمان بولۇشتىنلا دېرەك بەرمەيتتى، مېنىڭ
قىزىقىدىغىنىم، ئوتتۇرا تەبىقىگە ۋەكىللىك قىلىدىغان بىر
ئىنگىلىز بىلىم ئادىمىنىڭ ئائىلىۋى كەيپىياتى ئىدى. ئۆي
ئىچىنىڭ سەرەمجانلىشىشى، قۇرۇلمىسى، داستىخان تەرتىپى بىر
جەمئىيەتنىڭ فولكلور قوللانمىسى ئېيتىپ بېرەلمەيدىغان
نۇرغۇن نەرسىدىن ئۈچۈر بېرەلەيتتى. شۇڭا، مەن ئېدىمۇندنىڭ

تەكلىپىگە خۇشاللىق بىلەن مايىللىق بىلدۈردۈم. ئېدىمۇند ماڭا قولايلىق بولسۇن دەپ SOAS نىڭ ھويلىسىدا ئۇچرىشىشىمىزنى ئېيتتى، ئاندىن ئۇنىڭ بىلەن بىللە ئۆيىگە بارىدىغان بولدۇق. ئۇقۇشۇمچە، بۇ يەرنىڭ قائىدىسىدىمۇ، بىراۋنىڭ ئۆيىگە مېھمانغا بارغاندا ئاددىي سوۋغات ئېلىپ بارىدىكەن. مەن يولدا كەلگۈچە چوڭراق بىر ماگىزىنغا كىرىپ شىۋېتسىيەدە ئىشلەنگەن چوڭ قۇتىلىق پېچىنىدىن بىرنى سېتىۋالدىم، مەن مۇشۇنىڭ ئۆزىلا كۇپايە، دەپ ئويلىدىم. بۇنداق قائىدە ياپونىيەدىمۇ بار ئىدى. كىشىلەر بىر - بىرىنىڭ ئۆيىگە بارغاندا قۇرۇق بارمايدىكەن، ئەمما سوۋغاتنىڭ ئاددىي، ئەھمىيەتلىك بولۇشىغا ئالاھىدە دىققەت قىلىدىكەن. مىسالەن، بىرەر تال نەپىس قوشۇق، قەھۋە پىيالىسى، كىتاب، تاتلىق - تۇرۇم دېگەندەك نەرسىلەر شۇ قېتىملىق ئۇچرىشىشنىڭ ئەمەلىي ئەھۋالىغا قاراپ بولىدىكەن. سوۋغاتنىڭ قىممىتى نوقۇل ھالدا ئۇنىڭ باھاسىدا بولماسىتىن، بىلدۈرگەن مەنىسىدىمۇ ئىپادىلىنىدۇ. سوۋغات يەنە ئىككى تەرەپنىڭ مۇناسىۋىتىنىڭ قاتلىمىنىمۇ ئىپادىلەش خۇسۇسىيىتىگە ئىگە. مۇبادا سوۋغاتنىڭ ئىقتىسادىي قىممىتى ئىككى تەرەپنىڭ مۇناسىۋىتى كۆتۈرەلمەيدىغان دەرىجىدە يۇقىرى بولسا، سوۋغات قوبۇل قىلغۇچىدا ھەر خىل تەئەججۈپلۈك ئوينى شەكىللەندۈرۈپ قويۇشى مۇمكىن. بىزدىكى نۇرغۇن كىشى پۇللۇق سوۋغاتلارغا ئېرىشكەندە خۇشال بولۇپ كېتىپ، ئۇنىڭ ئارقىسىغا يوشۇرۇنغان غەرەزلەرنى نەزەردىن ساقىت قىلىۋېتىدۇ. ئۇ سوۋغاتنىڭ ھەقىقىي مەنىدىكى ئىنسانىي سۈپىتىگە ئەمەس، مۇئەييەن پۇرسەتنى سېتىۋېلىش ئۈچۈن بېرىلگەنلىكىنى ئويلاشقا راۋىي بارماي قالىدۇ. بىر ئادەمنىڭ ئادىمىي سۈپىتىگە ئەمەس، ئىجتىمائىي ئورنىغا قاراپ بېرىلگەن سوۋغاتنىڭ ھەممىسىگە ھاقارەتلىك مەنە يوشۇرۇنغان بولىدۇ. لېكىن، ئۆزىنىڭ ئىنسانىي ئىززىتىنى

ئەمەس، نەپنى كۆزلەيدىغان ئادەملەردە ئۇنداق ھاقارەتنى سېزىدىغان تەبىئەت بولمايدۇ. مانا بىز مۇشۇنداق ئادەملەرنىڭ كۆپلۈكى تۈپەيلى ھالال ئىنسانلىرىمىزنىڭ پەزىلىتىگە گۆر كولاۋاتىمىز. چىن مەنىدىكى سوۋغاتنىڭ سۈرۈشتىسى بولمايدۇ، سۈرۈشتىسى بار سوۋغات مەككارلىق بىلەن تاشلانغان قارماق. ئېدىمۇند بىلەن بەلگىلەنگەن ۋاقىتتا كۆرۈشتۈم. لوندوندا سەزدۈرمەيلا قاراڭغۇ چۈشىدۇ، ھاۋا تۇتۇق كۈنلەردە تېخىمۇ شۇنداق. ئېدىمۇند ئىككىمىز كۆرۈشكەن چاغدا ئاللىبۇرۇن قاراڭغۇ چۈشۈشكە باشلىغانىدى. بىز ئېدىمۇندنىڭ ئۆيى بار مەھەللىگە ئاپىرىدىغان ئاپتوبۇسنىڭ بېكىتىگە قاراپ ماڭدۇق. كىشىلەر ئۆزلىرىنى چاپتۇرغان سەۋدالار ئىلكىدە لوندوننىڭ كىشىنى بىزار قىلىدىغان ھۆل ھاۋاسىنى ئېسىدىن چىقىرىپ قويۇشقاندەك ئىدى. بېكەتتە بىر - بىرىگە سۈركىلىپ تۇرۇشقان كىشىلەر يانفونلىرىدا نەدىدۇر بىر يەردىكى يېقىنلىرى بىلەن قىزغىن سۆزلىشەتتى. مۇنتىزىم ئىجتىمائىي تەرتىپ كۆز ئالدىمىدىكى بىر - بىرىگە نىسبەتەن ناتونۇش بۇ كىشىلەرنى يول - يوللارغا سېلىۋەتكەن بولۇپ، بىر - بىرىگە قىلچە دەخلى قىلمايتتى. شۇ تاپتا قاراڭغۇلۇق بىلەن نۇر بىر - بىرى بىلەن ئېچىل بولۇپ كېلىشىۋالغاندەك، كوچىلاردا يورۇقلۇق بىلەن قاراڭغۇلۇق ئۆزئارا كىرىشىپ، كىشىلەرنىڭ تۇتۇق گەۋدىلىرى بىلەن بىرلەشكەن ھالدا دېڭىز سەپىرىدە ئۆندەرەشكە چۈشكەن «تېتانىك» ناملىق پاراخوتنىڭ كۆرۈنۈشىدىكى تۈسىنى ھاسىل قىلغانىدى. قىزىل ئاپتوبۇسلار بېكەتتە توختاپ، ئۆتۈپ كېتىپ تۇردى. ئۇلارنىڭ بەزىلىرى ئىككى قەۋەتلىك ئىدى، بەزىلىرى يەككە قەۋەتلىك، 18 مېتىرلىق ئۇزۇن ئاپتوبۇسلار ئىدى. ئادەتتە لوندوندىكى كوچا ئاپتوبۇسلىرىنىڭ ھەممىسى قىزىل بولىدىكەن، بۇلار لوندوننىڭ كۈل رەڭ بىنالىرى، تۇتۇق ھاۋاسى بىلەن ئوچۇق سېلىشتۇرما بولۇپ، كىشىنىڭ دىققىتىنى تارتىدىكەن. ئاپتوبۇس بېكەتكە

كېلىپ توختىغاندا يولۇچىلار ساقلاپ تۇرغان كوچىنىڭ گىرۋىكى بىلەن ھىمالىيەنىڭ دەرىجىسى ئىشكىنى پەسلىتىدىكەن. چاقىلىق ئورۇندۇقلۇق مېيىپلەرنىڭ چىقىشىغا توغرا كەلسە، ئىشكىنىڭ بىر تۆمۈر تاختىسى ئاپتوماتىك ھالدا ئېچىلىپ، ئىشكى بىلەن كوچا گىرۋىكى ئوتتۇرىسىدا ئەپچىلگىنە كۆۋرۈك سېلىنىدىكەن. مېيىپلەر ھارۋىسى كاشىلىسىز ھالدا ئاپتوبۇسقا چىقىپ، شۇلار ئۈچۈن ئالاھىدە لايىھەلەپ قويۇلغان ئورۇندا تۇرىدىكەن. ئادەتتە لوندون كوچىلىرىدا كوچىلارغا بىمالال چىقىپ ئىشلىرىنى ئۆز ئالدىغا بېجىرىۋاتقان ياكى ماگىزىن ئايلىنىۋاتقان مېيىپلەرنى ئۇچرىتىپ تۇرغىلى بولىدىكەن. ئاپتوبۇسلار، ماگىزىنلار، كوچا - كويلار، مەكتەپلەر، رېستورانلار ۋە ھاجەتخانىلارنىڭ ئەسلىھەلىرى ھەرقانداق ئەھۋال ئاستىدا مېيىپلەرنى ئالاھىدە ئېتىبارغا ئېلىپ ئورۇنلاشتۇرۇۋېرىدىكەن. شۇڭا، ئۇلار ئەندىشىدىن خالىي ھالدا نورمال ئادەملەرگە ئوخشاشلا پۇقرالىق ۋە ئادىمىيلىك نېسىۋىسىدىن بەھرىمەن بولالايدىكەن. كوچا ئاپتوبۇسلىرىنىڭ مېيىپلەر ئۈچۈن كۆرسەتكەن بۇ ئالاھىدە ھىممىتىنى كۆرگىنىمدە ھەمدە لايىھە ئۈچۈن كەتكەن تېخنىكىلىق سەرىپىياتلارنى ئويلىغىنىمدا، تەبىئىي ھالدا ئادەمنىڭ قىممىتى ھەققىدە تەپەككۇر قىلماي تۇرالمىدىم. بىر شەھەردىكى ھەشەمەتلىك بىنالار، كەڭ كوچىلار، پارقىراپ تۇرغان ماشىنىلار پەقەت بىر بۆلۈك ئادەمنىڭ تۇرمۇشى ئۈچۈنلا بولۇپ قالسا، ئۇ يەردە ئاشكارا نومۇسسىزلىقنىڭ ھەقىلىق رەۋىشتە ئورۇنلاشقانلىقىدىن دېرەك بېرىدۇ. ۋاھالەنكى، نومۇسسىزلىقنى ھالاۋەتنىڭ دەسمايىسى دەپ قارايدىغان مەدەنىيەت توپى ئۈچۈن ئېيتقاندا، ئادەمنىڭ قەدرى پەقەت مەنسەپدارلارنىڭ ئىختىيارىدىكى ۋە مەنسەپنىڭ كۈچىگە تايىنىپ بېيىغانلارنىڭ ئالىقىنىدىكى نەرسىگە ئايلىنىپ قالىدۇ. بۇ يەردە ئىنساننىڭ قەدرى ئالۋان ئۈچۈن ياكى سىياسەتنىڭ دىيانتىنى كۆز - كۆز قىلىش ئۈچۈن ئەمەس، پەقەت ئىنسان

ئۈچۈنلا بولغاندەك تۇراتتى.

ئىككى قەۋەتلىك بىر قىزىل ئاپتوبۇس توختىۋىدى، ئېدىمۇند ئۇنىڭغا چىقىشىمىز كېرەكلىكىنى ئېيتتى. ئاپتوبۇستا ھەرقانداق مەنزىل ئۈچۈن بىر فۇندىستىرلىك سەرپ بولاتتى. مانا كارتامدىن «تەت» قىلغان ئاۋاز بىلەن تەڭلا بىر فۇندىستىرلىك چىقىپ كەتتى، بۇ خەلق پۇلىغا ئون بەش يۈەنگە توغرا كېلەتتى. ئەنە شۇ ئون بەش يۈەن كۆزۈمگە كۆرۈنۈپلا كەتتى. ئاپتوبۇسنىڭ ئورۇندۇقلىرى قىزىل گۈللۈك مەخمەل بىلەن قاپلانغان يۇمشاق ئورۇندۇقلار ئىدى، راھەتلىنىپ ئولتۇردۇم. ئاپتوبۇستا ئارامخۇدا ئولتۇرۇپ سىرتتىكى غۇۋالىقنىڭ ئىچىدىكى سۆرۈن مەنزىرىلەرگە قاراش ماڭا بىر ئاز كۆڭۈللۈك تۇيۇلدى.

ئېدىمۇند بىلەن ئۆي ئىجارىسى ھەققىدە پاراڭلىشىپ قالدۇق. ئۇنىڭ ئېيتىشىچە، لوندون دۇنيادا ئۆي ئىجارىسى ئەڭ قىممەت شەھەر ئىكەن. موسكۋا، سېئۇل، توكيو قاتارلىق شەھەرلەردىمۇ ئۆي ئىجارىسى ئىنتايىن قىممەت ئىكەن. بۇنىڭدىن قارىغاندا، يانچۇقۇم لوندوننىڭ مەركىزىي رايونىدىن ياتاق ئىجارە ئېلىپ ئولتۇرۇشقا ھەرگىز چىدىمايدىكەن، لوندوننىڭ تۆتىنچى رايونىدىكى پەقەت كارىۋاتلا سىغىدىغان تار ئۆيگە پەقەت ئۇخلىغاندىلا كىرىپ - چىقىشىم بەرھەق ئىكەن.

— ئەنگلىيەدە پۇل تېپىپ ئۈرۈمچىدە خەجلىسە ياخشى بولىدىكەن، ئۈرۈمچىدىن پۇل ئاپىرىپ لوندوندا خەجلىش ئادەمگە ئېغىر كېلىدىكەن، — دېدىم مەن ئېدىمۇندقا.

ئېدىمۇند كۈلۈپ كەتتى ۋە:

— سىپرۇس ۋە تۈركىيەدىكى تۈركلەر، شەرقىي ياۋروپالىقلار لوندوندا ئىشلەپ پۇل تاپقىلى كېلىشىدۇ، يىللاپ - يىللاپ غورىگىل ياشاپ، دۆلىتىگە قايتىپ ئازادە ياشاشنى ئۈمىد قىلىشىدۇ، لېكىن ئۇلارنىڭ روھىي ھالىتى ئادەمنىڭ ئىچىنى ئاغرىتىدۇ، — دېدى.

— مۇمكىن بولسا مەنمۇ ئازراق ۋاقىت ئىشلەپ باقسام بولاتتى، — دېدىم مەن ئېدىمۇندقا، — سىزنىڭچە، ماڭا لايىق ئىش تېپىلارمۇ؟

— نېمىشقا ئەمدى؟ — دېدى ئېدىمۇند قىلچە چۈشەنمىگەندەك. مەن ئۇنىڭ سوئالىدىن بىر ئاز ئوڭايىسىزلا نىغاندەك بولدۇم. ئۇنىڭ مېنى بۇمۇ پۇل تېپىشنى كۆزلەپ كەپتۇ، دەپ چۈشىنىپ قېلىشىدىن ئەنسىرەيتتىم. مۆلچەرىمدە ماڭا بېرىلگەن 100 مىڭ يۈەن (20 مىڭ يۈەن رەننى چىقىرىۋەتسە 80 مىڭ يۈەن) ياتاق، تاماق ۋە قاتناش راسخوتۇم ئۈچۈن مىسقاللاپ خەجلىسەم ئاران يېتەتتى، كىتاب — ماتېرىيال سېتىۋالماقچى بولسام قىيىنلىپ قالاتتىم. ئوقۇشنى باھانە قىلىپ بېرىپ، پۇل غەرىزىگە چۈشۈپ ھەممىنى ئۇنتۇغان ھالدا ئىشلەيدىغان كەلگۈندىلەر ھەققىدىكى ھېكايىلەرمۇ ئاز ئەمەس ئىدى. شۇڭا، تەرەققىي تاپقان ئەللەرنىڭ مەكتەپلىرىدىكى ئوقۇتقۇچىلار بىزدەك ئەللەردىن بارغانلارنىڭ ئوقۇش ئىنتىلىشلىرىگە ئىشەنمەيتتى ۋە سوغۇق مۇئامىلىدە بولۇشاتتى.

— خىراجىتىمدە سەل جىددىيلىك بار، — دېدىم مەن ئېدىمۇندقا، — ئۇنىڭ ئۈستىگە ئىشلىگەندە بەزى ئىجتىمائىي بىلىملەرنى ئۆگەنگىلى بولىدۇ.

— ئىشقا تېپىلىپ قالىدۇ، مىسالەن، كۈتۈپخانىلاردىن سىزگە لايىق ئىش چىقىدۇ، ئەمما ۋىزىڭىزدا خىزمەت ئىجازەتنامىسى يوق، — دېدى ئېدىمۇند.

— دەرۋەقە، شۇنداق، — دېدىم مەن خىيالغا چۆكۈپ. — بەلكىم بىرەر ئىلمىي فوندىنىڭ ياردىمىگە ئېرىشىپ قالارىمىز، لېكىن بۇ كېيىنكى ئىش، — دېدى ئېدىمۇند ئۇلاپلا.

ئېدىمۇندنىڭ بۇ سۆزى تەسەللى ئۈچۈن دېيىلدىمۇ ياكى راست دېيىلدىمۇ، شۇ ۋاقىتنىڭ ئۆزىدە ئاڭقىرالامدىم. لېكىن، ئۇنىڭ ئالدىدا ئىشنىڭ گېيىنى چىقىرىپ قويۇپ تېپىۋالغان

ساراسىمىلەردىن قۇتۇلدۇم ۋە چەت ئەللىكلەر باشقىلارنىڭ كۆڭلىنى ياساشقا نېمىدېگەن ئۇستا، دەپ ئويلاپ قالدۇم.

ئېدىمۇند كۆڭۈلچەك ۋە سىپايە ئىدى، كۆپ ھالدا سۆھبەتدەشنىڭ كۆڭلىنى نەزەردە تۇتاتتى، ئەمما پىرىنسىپاللىق تەرەپلەردە كۆڭۈلنى ئارتۇقچە ئاياپ يۈرمەي، گەپنىڭ پوسكاللىسىنى ئېيتاتتى. تازا قوشۇلۇپ كېتەلمەيدىغان پىكىرلەرگە كۈلۈپلا قوياتتى - دە، ئېنىق پوزىتسىيە بىلدۈرمەيتتى. ئۇ يەنە ئۇيغۇرلارنىڭ مەجەزىدىن ئاز - تولا خەۋەردار بولغاچقا، مۇناسىۋەتلىرىدىكى ئايرىم تەرەپلىرىمىزگە ئۇيغۇرچە مۇئامىلە قىلىپ ئۆتكۈزۈۋېتەتتى.

ئېدىمۇند بىلەن بولغان دىلگەش پاراڭلىرىمىزنىڭ زوقىدا ئۇنىڭ مەھەللىسىدىكى ئاخىرقى بېكەتكە تۇيمايلا كېلىپ قاپتۇق. چىراغ ئاخشام دەرىخىنىڭ شېخىدىكى غۇچىدە مېۋىلەردەك تۇيۇلۇپ كەتتى. بىز ئاپتوبۇستىن چۈشۈپ بىر كوچىغا بۇرۇلدۇق. نېمە ئۈچۈندۇر چىراغلارنىڭ ئەلۋەك نۇرى تاسادىپىي شېئىرىي تۇيغۇلارنى ئويغاتتى:

ئاخشام دەرىخىنىڭ مېۋىسى چىراغ،
قاراڭغۇلۇق دېڭىزىنىڭ بېلىقى چىراغ.
پەرۋازدا توختاش بار، توختاشتا پەرۋاز،
ئۇنتۇلۇپ كۆيۈشنىڭ بۇلىقى چىراغ.

كېچىدە ھەممە ئادەم چىراغنىڭ يورۇقىغا تايىنىدۇ، لېكىن ئۇنىڭ جىمجىت يېنىۋاتقانلىقى كىشىلەرنىڭ ئېسىدىن چىقىپ كېتىدۇ. كىشىلەر ئالىيجاناب مۇھەببەتنىڭ ئالدىدا كور كېلىدۇ.

ئازراق ماڭغاندىن كېيىن ئېدىمۇند بىر ئىشكنىڭ ئالدىدا توختىدى - دە، قوڭغۇراقنى بىر بېسىپ قويۇپ، ئاچقۇچى بىلەن ئىشكنى ئاچتى. بوسۇغىدىن كىرگەندىلا بىر پەلەمپەي بار ئىدى،

مەن ئاياغنى سېلىشقا تەمشۈلىدىم، ئېدىمۇند ھاجىتى يوق دەپ توسۇدى. ئايغىمنى بوسۇغىدىكى سېلىنچىغا سۈرتۈپ، سۈنئىي توقۇلما قاپلانغان پەلەمپەيگە ئاياغ باستىم.

— سالام، ئابدۇقادىر، كېلىشىڭىزنى قارشى ئالىمىز، — توساتتىن چىققان بۇ ئاۋاز مېنى تەمتىرىتىپ قويدى، بىر ئايال پەلەمپەينىڭ يۇقىرىقى بېشىدا كۈلۈپ تۇراتتى. مەن «رەھمەت» دېيىشكە ئاران ئۈلگۈردۈم.

پەلەمپەينىڭ ئۇدۇلىدا بىر ئىشك بولۇپ، ئۇ ئاشخاننىڭ ئىشكى ئىكەن، ئاشخانا ئىچىدە بىر تاماق ئۈستىلى بار بولۇپ، ئۈستىدە مېۋىلەر ۋە بىر بوتۇلكا ۋىنو تۇراتتى، ئۆزگىچە بىر پۇراق دىمىقىمنى غىدىقلىدى.

مەن ئەگشىپ يەنە بىر پەلەمپەينىڭ ئالدىدىكى ئىشكنىڭ ئالدىدا توختىدىم. ئېدىمۇند مېنى شۇ ئىشككە باشلىدى ۋە ئايغىمنى سالماسلىقىمنى ئېيتتى، كۆڭلۈم ئۈنماي ئاياغ سالىدىم.

پولغا ئەدىيالىدەك نېپىز، تولا ئىشلىتىپ تىۋىتى چۈشۈپ كەتكەن قىزغۇچ گىلەم سېلىنغانىدى، سول تەرەپتىكى تامغا ئۈچ كىشىلىك كونا بىر دىۋان قويۇلغان، دىۋان ئالدىدا كىچىك بىر ئۈستەل تۇراتتى. دىۋاندا ئولتۇرۇۋىدىم، چۆكۈپلا كەتتىم، ئۆيدىكى ھەممە نەرسە كونا ۋە بىسەرەمجان كۆرۈنىدى.

— ئۆيىمىز ئالاھىدە ئەمەس، مۇشۇنداق قالايىمقان، — دېدى. باياتىندىن بېرى كۈلۈپ قاراپ تۇرغان بايىقى ئايال.

— لېكىن ئىللىق ئىكەن، — دېدىم مەن جاۋابەن. — بۇياق ئايالىم بولىدۇ، — دېدى ئېدىمۇند ئايالىنى تونۇشتۇرۇپ، — ئىسمى ۋېسنا.

ئورنۇمدىن تۇرۇپ ۋېسنا بىلەن رەسمىي سالاملاشتىم ۋە ئۆزۈمنى تونۇشتۇردۇم.

— ئېدىمۇند ھەممىنى ئېيتتى، — دېدى ۋېسنا خانىم مەن

بىلەن قول ئېلىشىپ، - جۇڭگودىن كەپسىز، مەنمۇ ئەسلىدە كىرودىيەلىك، ئەمدى ئەنگلىيەلىك بولۇپ قالدۇم، ئەنگلىيەگە كۆنۈپ قېلىش ئاسان ئەمەس.

ۋېسنا خانىمنىڭ ئىنگلىزچە تەلەپپۇزىدا رۇس تىلىغا ئوخشاپ كېتىدىغان ئاھاڭ خېلى روشەن ئىدى، تازا زېھىن سېلىپ ئاڭلىمىسام بولمايدىغاندەك قىلاتتى. بۇنداق چاغدا بىر خىل خۇدۇكسىرەش ۋە جىددىيلىك روھىمنى قامال قىلىۋالاتتى - دە، دىققەت قىلىپ ئاڭلىغانىمىزى گالۋاڭلىشىپ كېتەتتىم. بىراق، ئۇ شۇنداق ئوچۇق ئىدىكى، تۇنجى بولىدىغان ياتسىراش تۇيغۇلىرىنى شۇ ھامان يوق قىلىۋېتەتتى. ئۇ كۈلسە يۈزى، كۆزلىرى ۋە لەۋلىرى قوشۇلۇپ تولۇق كۈلەتتى، بۇ كۈلكە ئۆزىنى توختاتقان، پىشقان، ماتانەتلىك بىر ئايالنىڭ كۈلكىسى بولۇپ، قىزغىن ئۆي ئىگىسىنىڭ سالاپىتىگە شۇنداق ماس كېلەتتى. ماش رەڭ چىپەرقۇت يوپكا ۋە ماش رەڭ تىۋىت پوپايكا ئۇنىڭ تولغان بەستىگە ياراشقان بولۇپ، بىر تۇتام ماڭلاي چېچى قاڭشىرىنىڭ ئۈستىگە قىيپاش چۈشۈپ تۇراتتى.

ئارىدا 5 - 6 ياشلاردىكى بىر قىزچاق ئويناقلاپ كىرىپ كەلدى. ۋېسنا خانىم:

- ئېسابىللا، بۇ ياققا قارا، مېھمان، - دېدى.

ئېسابىللا بەئەينى تاش قورچاقنىڭ ئۆزى ئىدى، ساپسىرىق جىڭگىل چاچلىرى ھەربىر تاقلىغاندا لەپىلدەپ كېتەتتى. ئۇ قولىدىكى ھاۋا شارىنى ماڭا ئېتىپ، ئۆزىنىڭ ئويۇنىغا قاتناشتۇرماقچى بولىدى، قارىغاندا ئۇ بىرەرسىدىن يېتىر قايىدىغاندەك ئەمەس ئىدى. ئالاقىزەدىلىكىم ھاۋا شارى لەپىلەپ يېتىپ كەلگۈچە بېسىلدى، مەن شارنى تۇتۇپ ئېسابىللاغا تاشلاپ بەردىم. ئۇ، خورما رەڭ يوپكا ۋە ئۇزۇن يەڭلىك ئاق پوپايكا كىيىۋالغان بولۇپ، چوڭ ئاياللارنى كىچىكلىتىپ قويغاندەكلا تەسىرات بېرەتتى.

ئېدىمۇند مېنى ئېسابىللاغا تونۇشتۇردى:

— بۇ مېھماننىڭ ئىسمى ئابدۇقادىر.

ئېسابىللا ئىسمىمنى تۈزۈك تەلەپپۇز قىلالىمىدى ۋە دەرھاللا:

— مەن سىزنى ئاۋۇ كادو (avocado) دەپ چاقىرسام بولامدۇ؟ —

دېدى.

ئۆي ئىچىنى كۈلكە بىر ئالدى. قارىسام ۋېسنا خانىم بىر ئاز ئوڭايسىزلىنىپ قالغاندەك تۇراتتى. ئېدىمۇند ئۆزىنى قويۇپ بېرىپ كۈلگەنىدى.

— ئۇ قانداق مەنىدە؟ — دەپ سورىدىم ئېسابىللادىن كۈلۈپ

تۈرۈپ.

ئېسابىللا يۈگۈرۈپ چىقىپ كېتىپ بىرنەرسە كۆتۈرۈپ كىردى، شەكلى تۇخۇمغا ئوخشايدىغان ئۇ نەرسە ئاچ يېشىل، قېنىق قارا ئىدى.

— مېۋە، — دېدى ئېسابىللا. ئۆي ئىچىنى يەنە كۈلكە قاپلىدى.

مەن ئاۋۇ كادو (avocado) نى قولۇمغا ئېلىپ كۆرۈپ باقتىم.

ئازراق يۇمشاق ئىدى.

— سىز ئاۋۇ كادو (avocado) نى ياخشى كۆرەمسىز؟ — دەپ

سورىدىم ئېسابىللادىن.

— ئەلۋەتتە، — دېدى ئۇ.

— ئۇنداقتا، مېنى avocado دەۋىرىڭ، — دېدىم مەن ئۇنىڭغا.

ئىسمىمنىڭ تەلەپپۇزى ئېسابىللانىڭ مۇزىكا سېزىمىغا ئاۋۇ

كادو (avocado) نى ئەسلەتكەنىدى. ئاۋۇ كادو (avocado) ئېتى

يېشىل، ئۇرۇقى يوغان مېۋە بولۇپ، بەزىدە ساندىۋىچنىڭ قېتىمغا

ئېلىنىپ يېيىلىدىكەن. ئېسابىللا ئۈچۈن مەن ئەمدى ئاۋۇ كادو

(avocado) بولىدىغان بولدۇم. قارىماققا توڭ بولساممۇ، ئىچىمدە

بالىلارچە دۇنيانىڭ مول ئىكەنلىكىگە ئىشىنەتتىم.

ئېسابىللا يېنىمغا كېلىپ ئولتۇردى، مەن ئۇنىڭ ساپسىرىق

چاچلىرىنى سىلاپ قويدۇم، ئۇ قۇچىقىمغا چىقىپ، بۇرنۇمنى

چىمداپ قويۇپ، كۈلگىنىچە قېچىپ چىقىپ كەتتى. ئېدىمۇند «ھاي» دېگىنىچە كەينىدىن قاراپ قالدى.

— ھېچقىسى يوق، قىزىڭىز شوخ ھەم ئوماق ئىكەن. بىزدە «بالا بولسا شوخ بولسا، بولمىسا يوق بولسا» دېگەن گەپ بار، ئۇنىڭ شوخلۇقى بىزنى كۈلدۈرەلدى، — دېدىم مەن ھېلىقى ماقالىنى ئۇيغۇرچە قىستۇرۇپ.

مەن ماقالىنى ئېدىمۇندنىڭ تەلىپى بويىچە تەكرار — تەكرار دەپ بەردىم. ئېدىمۇند «مەنىلىك گەپ ئىكەن» دەپ قويدى.

— بۇ بالا ئوماق، ئەمما ئەسكى، — دېدى ئېدىمۇند ماڭا ئۆزرە قويغاندەك قىلىپ.

مەن سوۋغىتىمنى ئېسىمگە ئېلىپ، ئېدىمۇندقا تۇتقۇزدۇم. ئېدىمۇند قۇتلىق پېچىنىنى ئېلىپ چىقىپ كەتتى. ئۆيگە يەنە قارىدىم. ئۈچ يەردە كىتاب ئىشكاپى تۇراتتى. كۆزدىن كەچۈرگۈم كەلدى — يۇ، ئۆزۈمنى تۇتۇۋالدىم. چۈنكى، ساھىبخانىنىڭ قانداق ئويلاپ قېلىشىنى بىلگىلى بولمايتتى. ئۆينىڭ ئوڭ تەرىپىدىكى بۇلۇڭدا كونا پاسوندىكى بىر تېلېۋىزور، ئۇدۇلۇمدا ئۇنىۋېرسال ياڭراتقۇ تۇراتتى. قارىغاندا، بۇ ئۆيدە قولغا چىققۇدەك بىسات كىتاب بولسا كېرەك. ئۆيدە مېھمانغا كۆز — كۆز قىلغۇدەك ھېچنېمە يوق بولۇپ، ساھىبخانا مېھمان ئۈچۈن ياشىمايدىغاندەك تۇراتتى.

ئېدىمۇند كىرىپ كەلدى. مەن ئۇنىڭدىن كىتابلىرىنى كۆزدىن كەچۈرۈشكە ئىجازەت سورىدىم، ئۇ مېنى كىتابلىرىنى بەھۇزۇر كۆرۈشكە تەكلىپ قىلدى.

ئېدىمۇندنىڭ كىتابلىرى دىن، ئوتتۇرا ئاسىيا، يىپەك يولى، ئوتتۇرا شەرققە ئائىت ئىدى. نەجىف مەھفۇز، ئورخان پامۇك، ئەمىن مائالوفلارنىڭ رومانلىرى قولۇمغا چىقتى. ئۇلارنى ۋارقىلاپ جايىغا قويدۇم. «سەمەرقەنت» ناملىق بىر كىتاب مەيلىمنى تارتتى، قولۇمغا ئېلىپ قارىسام، يەنىلا ئەمىن مائالوف

(Amin Maalouf) نىڭ رومانى ئىكەن. لىۋانلىق بۇ يازغۇچى كىتابنى 1989 - يىلى فىرانسۇز تىلىدا يازغان بولۇپ، كېيىن ئىنگلىزچىگە تەرجىمە قىلىنغانىكەن. كىتابتا ئۆمەر ھەيىام رۇبائىلىرىنىڭ بارلىققا كېلىشى ۋە ئۇنىڭ كېيىنكى قىسمەتلىرى يېزىلغاندەك تۇراتتى.

— ماڭا بۇنداق ماۋزۇلار بەك يارايدۇ، — دېدىم مەن ئېدىمۇندقا، — «سەمەرقەنت»، «ئىستانبۇل»، «قەشقەر»...

— «قەشقەر» نى سىز يېزىڭ، قەشقەر كىشىلەر ئۇنتۇپ كەتكەن گۆھەر.

ئېدىمۇند توغرا ئېيتقاندى. قەشقەر ئەدىبلىرىمىزنىڭ قەلىمىگە تۈزۈك ئېلىنمىدى، قەشقەر شەرق ئۇسلۇبىدىكى مىڭلىغان روماننىڭ تېمىسى بولۇپ، يەنە ئېشىپ قالدىغان شەھەر ئىدى. مەن قەشقەر ھەققىدە يازالارمەنمۇ، دەپ ئويلىدىم ئىچىمدە. بۇنىڭ ئۈچۈن ئۇنىۋېرسىتېتنىڭ بۇرۇقتۇرما ھويلىسىدىن چىقىپ قەشقەردە يىلاپ ياشىشىم، ئۆلىما، تېۋىپلىرىدىن تارتىپ سۇخەن—ساز مەدداھلىرىغىچە، مەنسەپدارلىرىدىن تارتىپ قەلەندەرلىرىگىچە سىڭىپ كىرىپ، ئاشۇ تىرىك تارىخنىڭ قات — قېتىنى چۈشىنىشىم كېرەك بولاتتى. خۇدا نېسىپ قىلار، دېدىم ئىچىمگە تىنىپ.

— بەلكىم يازارمەن. قەشقەرنى يېزىش بىر ئەدىبكە نىسبەتەن مۈشكۈل سىناق، — دېدىم مەن ئېدىمۇندقا جاۋابەن، — قارىسام ئىسلام ئەللىرىنىڭ پىروزلىرىغا بەكرەك قىزىقىدىكەنسىز، بۇنىڭدا ئالاھىدە سەۋەب بارمۇ ياكى؟... — سورىدىم مەن ئېدىمۇندتىن.

— تەتقىقاتىمدا ئىسلام ھالقىلىق بىر مەسىلە. بىر خەلقنىڭ مەنىۋى دۇنياسى ئەدەبىياتتا ئەينەن ئەكس ئېتىدۇ. ئىسلام دۇنياسىدىكى ئېستېتىك پىكىرلەر مېنى جەلپ قىلىدۇ. سىز جالالىددىن رۇمىنى بىلىسىز، ھەقىچان؟

— رۇمىنىڭ كىتابلىرى بۇرۇنقى مەدرىسەلىرىمىزدە دەرسلىك

قىلىنغان، - دېدىم مەن، - ئۇنىڭ كىتابلىرى
ئۆلىمالىرىمىزنىڭ كىتاب تەكچىلىرىدە ئەتىۋارلاپ ساقلانغان.
مېنىڭچە، پۈتكۈل ئۇيغۇرنى سوپى مەجەز خەلق دېيىشكە بولىدۇ.
بۇ ھال سەئىدىيە ھاكىمىيىتىنىڭ كېيىنكى مەزگىللىرىدە
قىيىنچىلاشتى. شۇنىڭدىن بۇيان پانىي دۇنياغا بولغان قىزىقىشىمىز
سۇسلاشتى.

- خانتىڭتوننىڭ «مەدەنىيەتلەر توقۇنۇشى ۋە دۇنياۋى
تەرتىپنىڭ قايتا ئورنىتىلىشى» دېگەن كىتابى ئۇيغۇر تىلىدا
چىقىپتۇ دەپ ئاڭلىدىم، كىشىلەرنىڭ قىزىقىشى قانداقراق
بولدى؟

- قىزغىن سېتىۋېلىشتى، ھەرقايسى ئىنتېرنېت تورىدا بەس -
مۇنازىرە بولدى. مېنىڭچە، بىزدە بىر مۇنازىرە ۋە نەزەرىيە روھى
بارلىققا كېلىشكە باشلىدى.

- بۇنى دۇنيانى مېتودىلۇق چۈشىنىشنىڭ باشلىنىشى دېيىشكە
بولىدۇ.

- بىزدە نەچچە مەھفۇزىنىڭ بەزى رومانلىرى چىقتى، لېكىن ئۇ
قىزغىنلىق ئۇنتۇلۇپ كەتتى. خەلقنىڭ ئاساسىي گەۋدىسى كۈن
ئۆتكۈزۈش سىزىقىدىن ھالقىيالمىدى، كىتاب بازىرى جانلىق
ئەمەس.

ئېدىمۇند بىر پىلاستىكىنى قويۇپ بېرىپ، يەنە چىقىپ
كەتتى. بىر مۇزىكا تىۋىشى يىراقتىن ئاستا چىقىپ كېلىپ
جانلىنىشقا باشلىدى. كۆز ئالدىمدا بىر چىغىر يول سوزۇلغان
پېتى بىر دۆڭگە يامىشىپ غايىب بولدى. ئىككى تەرەپتە
سارغىيىپ كەتكەن ئوتلار يەلپۈنۈپ تۇراتتى. مەن ۋېبسىپىتتە
مېنىپ چىغىر يولنى بويلاپ ماڭدىم. تېلېفونۇمغا ئۇچۇر كەلدى.
ئۇنى ئوقۇش ئۈچۈن قەدىمىي بىر دەرەخنىڭ ئاستىدىكى تاشتا
ئولتۇردۇم. ئۇچۇر مەن ئۈمىد قىلغان ئادەمدىن كەلمىگەنىدى. بىر
خورسىنىپ قويۇپ، ئۈستۈمدىكى دەرەخكە قارىدىم. سارغايغان

غازاڭلار يەڭگىل ئۇچۇپ چۈشۈپ، چىغىر يولدىن سىيرىلىپ ئۆتتى ۋە چاتقاللىق ئارىسىغا كىرىپ كەتتى. ئۇنتۇپ كېتىشنى دەرەختتىن ئۆگەنسەم بولغۇدەك، دەپ ئويلىدىم. دەرەخ بىھۇدە خاتىرىلەرنى ئېسىدە ساقلاپ، ئۆزىنى ئاۋارە قىلىپ يۈرمەيدىكەن... مۇزىكا ساداسى ئىچىدە ئېدىمۇندنىڭ كىتابلىرىنى داۋاملىق ئاڭلاپ تۇرۇۋەردىم. كۆزۈم سىلۋىيە پلاس (Sylvia Plath) نىڭ قېلىن بىر كىتابىغا چۈشۈپ قالدى، ۋارقىلىسام، ئۇ پلاسنىڭ شېئىرلىرى ئىكەن.

ئېدىمۇند كىرىپ كەلدى. ئۇ ئاشخانىغا چىقىپ ئايالىغا ياردەملىشىپ، مەندىنمۇ خەۋەر ئالغىچ تۇرغان بولسا كېرەك.

— يارىغۇدەك كىتابلار بارمىكەن؟ — دېدى ئۇ.

— ياخشى كىتابلىرىڭىز كۆپ ئىكەن، — دېدىم مەن، — قىزىقشلىرىمىز ئوخشاپ قالدىكەن. پلاسنىڭ شېئىرلىرىنى ياخشى كۆرىدىكەنسز — دە؟

— ئۇنى ۋېسنا بەك ياخشى كۆرىدۇ. پلاس شېئىر يېزىشتىن ئاۋۋال شائىرە بولالىغان ئايال.

ئېدىمۇندنىڭ دېيىشىچە، ئۇنىڭ خانىمى كەمبىرىج ئۇنىۋېرسىتېتىدا جەمئىيەتشۇناسلىق بويىچە دوكتورلۇقنى تاماملىغانىكەن. پلاسنى نۇرغۇن ئايال ياخشى كۆرىدىكەن.

پاراڭ ئەسناسىدا كۆزۈم يەنە بىر ئىشكاپتىكى كونا كىتابلارغا چۈشۈپ قالدى. خورما رەڭ قاتتىق مۇقاۋىغا ئېلىنغان بۇ كىتابلار ئالاھىزەل يىگىرمە توم ئەتراپىدا كېلەتتى.

— بۇ كىتابلارچۇ؟ — دېدىم مەن ئېدىمۇندقا ئىشكاپ تەرەپنى كۆرسىتىپ.

— ئۇ ھىيوگونىڭ ئەسەرلىرى، ماڭا مومامدىن مىراس قالغان. مەن ئېدىمۇندقا قاراپ قالدىم. ئۇ مېنىڭ شەرھى تەلەپ قىلغىنىمنى چۈشەنگەندەك:

— فىرانسۇزچىنى يامان ئەمەس چۈشىنىمەن، بەزىدە ئۇ كىتابلارنى

ۋارقلاپ ھىيوگوني ھېس قىلىمەن، مومامنىڭ مەنىۋى دۇنياسىنى قىياس قىلىمەن.

ئېدىمۇند ئورخان پامۇكنىڭ قولۇمدىكى كىتابىنى كۆرۈپ سورىدى:

— ئورخان پامۇكنىڭ ئەسەرلىرىنى ياخشى كۆرەمسىز؟
— ئورخان پامۇكنىڭ ئىسمىنى تېخى ئەمدى تونۇدۇق، ئەسەرلىرى ئۇيغۇرچە نەشردىن چىققىچە بولمىدى، — دېدىم مەن قولۇمدىكى كىتابىنى ئۆرۈپ — چۆرۈپ.

— ئۇنىڭ ئەسەرلىرى ئىچىدە «قار» نى بەك ياخشى كۆرىمەن، — دېدى ئېدىمۇند، — مېنىڭچە، ئۇ يۇقىرى ماھارەتلىك يازغۇچى، شائىرلىقى خېلى كۈچلۈك.

قولۇمدىكى كىتاب دەل پامۇكنىڭ «قار» دېگەن رومانى ئىدى. شۇ ئارىدا ۋېسنا خانىم تاماقنىڭ تەييار بولغانلىقىنى ئېيتتى. مەن كىتابلارنى جايىغا قويۇپ ئېدىمۇندقا ئەگىشىپ ئاشخانىغا چۈشتۈم.

غەربتە ئاشخانا دېگەن سۆز بىزدىكىدەك مەنە بەرمەيدۇ، غەربلىكلەرنىڭ ئۆيلىرىدىكى ئاشخانا ئوچاق، قاچا — قۇچا، خۇرۇجلارنى بىلدۈرۈپلا قالماي، تاماق يەيدىغان ئۈستەلنىمۇ بىلدۈرىدۇ. ئۇلار ئۇ يەردە ھەم تاماق ئېتىشىدۇ، ھەم تاماق يەيدۇ. دېمەك، ئۇلارنىڭ ئاشخانىسى ھەرقانچە كىچىك بولغاندىمۇ، ئەنە شۇ تەلەپكە لايىق لايىھەلىنىدۇ. ئېدىمۇندنىڭ ئۆيى ئىنگلىزچىدە «flat» دېيىلىدۇ، ئۇ بىزدىكى قەۋەتلىك ئۆي دېگەن مەنىدە. بۇنداق ئۆي ئۈرۈمچىدىكى ئۆيلىرىمىزگە نىسبەتەن خېلىلا ئازادە بولسىمۇ، ئەنگلىيە شارائىتىغا نىسبەتەن كىچىك ئۆي ھېسابلىنىدۇ. شۇنىڭغا يارىشا، ئېدىمۇندنىڭ ئاشخانىسىمۇ كىچىك ئىدى، لېكىن ئاشخانىنىڭ ئوتتۇرىسىغا ئەپچىلگىنە تاماق ئۈستىلى ۋە ئورۇندۇقلار قويۇلغان بولۇپ، ئۈستەلگە ھەر خىل مېۋە، بولكا، كۆكتات ساتات، ۋىلكىلار قويۇلغانىدى. كىرىشىمىز بىلەن

تەڭ ۋېسنا خانىم ھەربىرىمىزگە بىردىن سالىپتىكا تەييارلاپ ئالدىمىزغا يايىدى، ئاندىن ئاللىبۇرۇن تەييارلاپ قويغان قوۋۇرغا كاۋاپنى ئەكەلدى.

— قوي گۆشىدىن قىلىنغان. ئاڭلىسام سىلەر ئۇيغۇرلار كاۋاپقا ئامراق ئىكەنسىلەر، — دېدى ۋېسنا خانىم.

— شۇنداق، كاۋاپ ئۇيغۇرلاردا كۆپ يېيىلىدۇ. بىلىشىمچە، تۈركىي خەلقلەر ۋە پارىسىلارنىڭ ھەممىسى شۇنداق.

— لوندوندىكى تۈركلەرنىڭ كاۋاپلىرى ناھايىتى يېيىشلىك، — دېدى ئېدىمۇند، — كاۋاپ سېغىنىسىڭىز تۈرك كاۋاپخانلىرىنى قىينالمايلا تاپالايسىز.

ۋېسنا بىر تەخسىدە ئازراق دۈملەنگەن گۈرۈچ ئەكەلدى ۋە بىر يالپاق قوۋۇرغىنى تەخسەمگە سېلىپ قويدى. مايسىز قوۋۇرغا قىزىرىپ پىشقان بولۇپ، مەزىلىك ھىدى دىمىقىمغا ئۇرۇلدى.

چۈرۈك پىشقان قوۋۇرغا كاۋاپنىڭ تەمى شۇ ھامان ۋە تەن ھاۋاسىنى بەردى. ۋاقتى كەلگەندە بىرەر پۇراق ياكى تەم سىزگە قۇۋناق ئەسلىمىلەرنى ئاتا قىلالايدۇ ۋە ئەندىكىپ تۇرغان روھىڭىزغا تەسەللى بېرەلەيدۇ. كاۋاپنىڭ ھىدى ماڭا نېمىشقىدۇر قەشقەرنىڭ گۈزەر، چاسا دېگەن يەرلىرىنىڭ ئاۋات كەچلىك بازارلىرىنى ئەسلىتىدۇ، چېھرىدىن توپا يېغىپ تۇرغان بۇ شەھەرنىڭ يۈرىكى يېلىنچاپ تۇرىدۇ.

ئېدىمۇند ۋىنونىڭ ئاغزىنى ئاچتى ۋە ماڭا ۋىنو قويۇشقا تەمشەلدى، مەن ۋىنو ئىچەلمەيدىغانلىقىمنى بىلدۈرۈپ قويدۇم.

— مەن تاماقتىن كېيىن مېۋە يېيىشنى ياخشى كۆرىمەن، — دېدىم مەن ئېدىمۇندقا، — مەن چوڭ بولغان بەشكېرەم مېۋە — چىۋە كۆپ چىقىدىغان، قەشقەر شەھىرىنى مېۋە بىلەن تەمىنلەيدىغان چوڭ يېزا. شۇڭا، مېۋىگە ئامراقمەن.

— مەن بەشكېرەمگە بىر قېتىم بارغان، — دېدى ئېدىمۇند، — ياخشى يۇرت ئىكەن.

ئېدىمۇند ئۆزىگە ۋىنو قۇيدى ۋە بىر تامشىم ئوتلىدى. ۋېسنا، ئېسابىللارمۇ ئۆز ئورۇنلىرىدا ئولتۇرۇشتى.

— سىز بىر جەمئىيەتشۇناسلىق دوكتورى ئىكەنسۇز، لېكىن شېئىردىن زوق ئېلىشنى ئۇنتۇمايسۇز، — دېدىم مەن ۋېسنا خانىمغا.

— توغرا، مەن بەزىدە شېئىر ئوقۇپ قويىمەن. سىز بايا باشتىن كەچۈرگەن تۇيغۇنى شائىرلار ئاللىبۇرۇن تەسۋىرلەپ بولغان بولىدۇ. مەن ئۈچۈن ئېيتقاندا، شېئىر ئوقۇش تۇيغۇلىرىمنى شائىرلارغا تەستىقلىتىش بىلەن تەڭ.

— پىلاسىنى ياخشى كۆرىدىكەنسۇز — ھە؟

— شۇنداق، ئۇ، ئاياللىق تەبىئىتى بەكلا نازۇك بىر شائىرە. ئۇ ئۆزىنى قېزىشقا بەك ئېتىبار بەرگەن، شېئىرلىرىدا سولغۇن، لېكىن ئىسيانكار بىر روھ بار.

— ئۇنى ئايالھەقچى (feminist) دېيىشىدىكەن، سىزنىمۇ ئايالھەقچى دېسەك بولامدۇ؟

— مەن ئاكتىپ پائالىيەتچى ئەمەس، ئۆزۈمنىڭ ئايال ئىكەنلىكىمنى تونۇغان ئايال. ھەقىقىي مەنىدە ئايال بولۇشمۇ قىيىن، دەپ قارايمەن.

— سىز قەيەردە خىزمەت قىلىسىز؟

— ئۆيدە ئولتۇرۇپ ئېسابىللانى باقىمەن، ئېدىمۇندنى كۈتىمەن. بەزىدە فوندى جەمئىيەتلەردىن ياردەم ئېلىپ تەتقىقات بىلەن شۇغۇللىنىمەن. ئۆزۈم كرودىيەدىكى بىر ئاز سانلىق مىللەت، كرودىيەدىكى ئاز سانلىق مىللەت مائارىپىنى تەتقىق قىلىمەن.

— سىز مېنىڭ غايىۋى جەمئىيەتتىكى ئايالغا ئوخشايدىكەنسۇز، — دېدىم مەن.

— نېمە دېگىنىڭىزنى تازا چۈشىنەلمىدىم، — دېدى ئېدىمۇند.

— ئۇيغۇرلارنىڭ ئەنئەنىسىدە ئاياللار ئۆيدە ئولتۇرۇپ بالىلارنى باقىدۇ، ئەرلەر سىرتلاردا تىرىكچىلىكنىڭ ئېپىنى قىلىشىدۇ.

پاجىئەلىك يېرى، ئاياللارنىڭ كۆپى ساۋاتسىز قالغان. بۇ ئاخىر بالىلارنىڭ سۈپەتلىك تەربىيەلىنىشىگە سەلبىي تەسىر ئېلىپ كەلگەن. ئۇيغۇر ئاياللىرى مۇلايىم، ئىتائەتچان، ساددا مۇسۇلمانلار سۈپىتىدە ئائىلە ۋە بالىلارغا ئۆزلىرىنى بېغىشلىغان، بالىلارغا ھايى ۋە ئەخلاقتىن تىرىك دەرس بېرەلىگەن بولسىمۇ، مەۋجۇت دۇنيانى چوڭقۇرلاپ چۈشىنىشتە ئامالسىز قالغان. ھازىرچۇ؟ ھازىر ئەھۋال تامامەن باشقىچە. ھازىر قىزلار ئوقۇشنى، بۇ ئارقىلىق ھۆكۈمەتنىڭ كەسپىي - مەمۇرىي خادىمى بولۇپ، مۇقىم مائاش ئېلىشنى ياخشى كۆرىدۇ. شەھەرلەردە ئاساسەن شۇنداق. ئۆيىدە ئولتۇرۇشنى ياخشى كۆرىدىغان ئاياللار ناھايىتى ئاز، ئاياللىرىنى ئۆيىدە ئولتۇرغۇزۇپ، ئۆزى ئىشلەيدىغان ئەرلەرمۇ ناھايىتى ئاز. ئۇلار بالىلارنى ئۆزلىرى ئەمەس، ھۆكۈمەت قارىمىقىدىكى يەسلى ۋە مەكتەپلەر ئارقىلىق تەربىيەلەيدۇ. ئاتا - ئانىلار يۇقىرى مەلۇماتلىق بولۇشىغا قارىماي، ئەۋلاد تەربىيەسى ھەققىدە تۈزۈك مەلۇماتقا ئىگە ئەمەس. مەكتەپلەرنىڭ دەرسلىك پروگراممىلىرى كۆپ سانلىق مىللەتنىڭ تەقەززاسىنى چىقىش قىلىدۇ. مېنىڭ غايىۋى جەمئىيىتىمىدە ئاياللار سۈپەتلىك تەربىيە كۆرگەن، پاكىز، ئەقىللىك، پەرۋىشكار سۈپىتىدە ئائىلىنى ئىللىق بىر مەكتەپكە ئايلاندۇرغان بولىدۇ. ھەربىر ئۇيغۇر ئائىلىسىدە بالىلار ئۆز ئەنئەنىسى ۋە ئېتىقادى بويىچە ساغلام تەربىيە ئالىدۇ، ئەرلەرنىڭ تاپاۋىتى ئائىلىنى قامدايدۇ، ئاياللار خالىسا جەمئىيەتنىڭ مەدەنىيەت - مائارىپ، پاراۋانلىق ئىشلىرىغا يېقىندىن ئارىلىشىدۇ. ۋېسنا خانىم، سىز دەل شۇ خىل ئاياللارغا ئوخشايدىكەنسز.

— ئەنگلىيەدە ھەممە ئايال ئۇنداق ئەمەس، — دېدى ئېدمۇند، — ئۇلار خالىسا ئىشلەيدۇ، خالىسا ئۆيىدە ئولتۇرىدۇ، بۇنى ئۇلارنىڭ شارائىتى ياكى خاھىشى بەلگىلەيدۇ.

— بىزدە ئۆيىدە ئولتۇرغان ئاياللار بىلىمىسىزدەك كۆرۈنىدۇ.

مېنىڭچە، ئۆيىدە ئولتۇرغان ئايالدا بىلىم ۋە ئېتىقاد بولسا، ئۇنىڭ ھۆسن گۈزەللىكىگە باشقىچە مەنىۋى قۇدرەت قوشۇلىدۇ.

— سىز بىر ئەنئەنىۋىي ئىكەنسز، — دېدى ئېدىمۇند.

— تېڭىلغان بىر زامانىۋىلىق مۇھىتىدا ئەنئەنىۋىي بولۇشنىڭ

يوللۇق يېرى بار، — دېدىم مەن، — ئۇنىڭ ئۈستىگە تەرەققىياتنى ئۆزىنىڭ ئەنئەنىسىدىن ئايرىۋەتكەن خەلقنىڭ ئىستىقبالى بولمايدۇ.

— ئېدىمۇندتىن سىزنى شائىر دەپ ئاڭلىدىم، — دېدى ۋېسنا

خانىم، — قايسى تىلدا يازىسىز؟

— ئۇيغۇر تىلىدا يازمەن، — دېدىم مەن، — بىزنىڭ شېئىرىيەت

ئەنئەنىمىز ئۇزۇن.

— مۇنداق دەڭ، مەن سىزنى خەنزۇچە يازىدۇ، دەپ ئويلاپتىمەن.

— ئۆزىمىزنىڭ ئانا تىلى بار، تىلىمىز تۈركىي تىللار

ئائىلىسىگە كىرىدۇ.

ۋېسنا خانىم مېنى قايتىدىن بايقاۋاتقاندا، پاراڭغا تېخىمۇ

ئىچەركىشىپ كەتتى.

— سىز قايسى شائىرنىڭ تەسىرىنى ئېتىراپ قىلىسىز؟ —

دەپ سورىدى ئۇ.

— ئېنىق بىلمەيمەن. مەندە جىق شائىرنىڭ تەسىرى بولسا

كېرەك. يىللارنىڭ ئۆتۈشى بىلەن ئادەمنىڭ ھەۋىسى ئۆزگىرىپ

تۇرىدىكەن. نېمە ئۈچۈندۇر ئوكتاۋىيو پاز (Octavio Paz) بىلەن

ئۆزىمىزنىڭ مىللىي شائىرى نەۋائىينىڭ شېئىرلىرىنى دائىم

ئوقۇپ قالىمەن، ئوقۇغانسېرى ئۇلاردىكى سېھرىي كۈچنى شۇنچە

بايقايمەن.

— پاز؟ — سورىدى ۋېسنا خانىم.

— نوبېل مۇكاپاتىغا ئېرىشكەن مېكسىكا شائىرى، — دېدىم

مەن، — ئۇنىڭ شېئىرلىرىدا شەرق ۋە غەربنىڭ خۇسۇسىيىتى

ئۇچراشقان، ھەتتا تەسەۋۋۇپمۇ باردەك ھېس قىلىمەن.

— ھەيرانمەن، — دېدى ۋېسنا خانىم، — چەت ئەللەرنىڭ ئەدىبلىرى بىلەن خېلى جىق ئۇچراشقانىكەنسىز. ئۇلارنى تەتقىقمۇ قىلامسىز؟

— بەزىدە ماقالىلەر يازمەن. تولستوي، سېرۋانتس، مىلان كۇندېرالا ھەققىدە يازغانمەن.

— مىلان كۇندېرا (Milan Kundera)؟ — سورىدى ۋېسنا خانىم.

— شۇنداق، مەن ئۇ يازغۇچىغا قىزىقمەن، — دېدىم مەن.

— مىلان كۇندېرا سىلەر تەرەپتە خېلى ئومۇملاشقانمۇ؟

— شۇنداق. ئۇنىڭ كۆپلىگەن ئەسىرىنىڭ خەنزۇچىسى بار.

مەن ئۇنىڭ «ھاياتتىكى چىدىغۇسىز يەڭگىللىك» (The Unbearable Lightness of Being) ناملىق رومانى توغرىسىدا ماقالە يازغان.

— كۇندېرانىڭ تەقدىرى باشقىچە بىر يازغۇچى. ئۇ ئۆز ۋەتىنىدە تۇرالمىغان. 1968 - يىلى سوۋېتلەر ئىتتىپاقى ئارمىيەسى چېخوسلوۋاكىيەگە بېسىپ كىرگەندىن كېيىن، ئۇ خىزمىتىدىن ئايرىلىپ، ئەسەرلىرى تەقىبلەنگەن، ئاخىر بولماي 1975 - يىلى فىرانسىيەگە چىقىپ كېتىپ، فىرانسۇز ھەم چېخ تىللىرىدا يېزىقچىلىق قىلغان.

— 20 - ئەسىردە سۈرگۈندىكى يازغۇچىلار كۆپ بولدى. كۇندېرا، مىلوش (Milosz)، برودسكى (Brodsky)، ئالىكساندىر سولزېنتسېن (Aleksandr Solzhenitsyn)... بۇلار ئۆز دەۋرىنىڭ ۋىجدانىغا ۋەكىللىك قىلىدۇ. ئەينى دەۋرلەردىكى دىكتاتورلۇق تۈزۈم ئۇلارنى پاتۇرمىدى، شۇنىڭ بىلەن ئۇلار سۈرگۈننى تاللىۋېلىشتى.

— سەرسانلىق ئادالەت ئىگىلىرى ئامالسىز تاللىۋالغان ئەركىنلىك، ئۇلار ئىزدىگەن ئىمكانىيەت ئاشۇ نامەلۇم ماكاندىن تېپىلىدۇ. بەزى يازغۇچىلار ئۆز ۋەتىنىدە تۇرۇپمۇ ئۆيىگە سۈرگۈن بولىدۇ، ئۇلار ئۆزىگە تەۋە بولغان ئاشۇ بىردىنبىر بوشلۇقتا

يېزىقچىلىق قىلىشىدۇ.

— شۇنداق، — دېدى باياتىن بېرى تىگشاپ ئولتۇرغان ئېدمۇند گەپ قىستۇرۇپ، — ۋەتىنى ئۆزىگە تەۋە بولمىغان ئادەم ئۈچۈن يېزىقچىلىق ئۇنىڭ تىرىكچىلىك ماكانى بولۇپ قالىدۇ. بۇ سۆزنى سىئودور . ئادورنو (Theodor W. Adorno) ئېيتقان.

— قالتىس گەپ ئىكەن، 20 - ئەسىرنىڭ ئالدىنقى يېرىمىدىن بۇرۇنقى يەھۇدىيلارنىڭ ئۆزلۈك ئېڭى ئىپادىلەنگەن سۆز ئىكەن. ماڭا ئۇنى يېزىپ بەرگەن بولسىڭىز، — دېدىم مەن ئېدمۇندتىن ئۆتۈنۈپ.

سومكامدىن بىر ۋاراق قەغەز چىقاردىم، ئېدمۇند يېزىپ بەردى: ۋەتىنى بولمىغان ئادەم ئۈچۈن يېزىقچىلىق مەۋجۇتلۇق ماكانىدۇر.

(For a man who no longer has a homeland, writing becomes a place to live . Theodor W. Adorno)

— راست گەپ قىلىش مۇمكىن بولمايدىغان يەر ھەققانىيەتچى يازغۇچىنىڭ ۋەتىنى بولالمايدۇ، — دېدىم مەن ئازراق تۇرۇۋالغاندىن كېيىن.

— ھەتتا ئۆزىنىڭ ئىنسان ئىكەنلىكىنى چۈشەنگەن ئادەملەرنىڭمۇ ۋەتىنى ئەمەس، — دېدى ئېدمۇند تولۇقلاپ.

ئېسابىللا تېخىچە تۈزۈك تاماق يېمەيۋاتاتتى. ۋېسنا خانىم ئېسابىللانى تاماق يېيىشكە كۆندۈرۈشنىڭ ئىلاجىنى قىلىشقا باشلىدى، ئېدمۇند ئۇنىڭغا بولۇشۇپ بەردى. مەن ئالدىمدىكى مايىمۇن شاپتۇلىدىن بىرنى ئېلىپ، سويۇپ يېيىشكە تۇتۇندۇم.

— سىلەر كۈتۈپخانا ئۆيدە پاراڭلىشىپ تۇرساڭلار، — دېدى ۋېسنا خانىم بىرئازدىن كېيىن، — مۇنۇ تەخسىلەرنى يىغىشتۇرۇۋېتەي.

ئېسابىللا قولىدىكى ۋىلكا بىلەن شىرەنى ئۇرۇپ ئوينىغاچ تاماق يېيىشكە كىرىشكەنىدى. بۇنىڭدىن كۆڭلى تىنغان ئېدمۇند مېنى ئۈستىگە باشلىدى. ئۇنىڭ قولىدىكى قىپقىزىل ۋىنو

چايقىلىپ تۇراتتى.

— ئېدىمۇند، — دېدىم مەن ئۈستۈنكى ئۆيدە ئۆرە تۇرۇپ، — ماڭا غەرب پەلسەپە تارىخى ھەققىدىكى ئاممىباپ بىرەر پارچە كىتابنى تونۇشتۇرغان بولسىڭىز، ئىنگىلىز تىلىدا كۆرۈپ باقسام دەيمەن. ۋەتەندە برتراند رۇسسېل (Russel) نىڭ شۇ تېمىدىكى ئەسەرلىرىنى كۆرگەنىدىم. شۇ ئەسەرلەرنىڭ ئىنگىلىزچىسىنى كۆرسەتمە بولار، بەلكىم.

— رۇسسېلنىڭ كىتابلىرىنى ئوقۇماق قىيىن، — دېدى ئېدىمۇند ئازراق ئويلىنىۋالغاندىن كېيىن، — ئۇنىڭ ئۆزىمۇ پەيلاسوپ بولغاچقا، پەلسەپە تارىخى ھەققىدىكى ئەسەرلىرىگە ئۆزىنى سىڭدۈرۈۋەتكەن. ئۇنىڭدىن رىچارد تارناس (Recharde Tarnas) نىڭ «غەرب ئىدىيە تارىخى» (The Passion of the Western Mind) دېگەن كىتابىنى ئوقۇسىڭىز ياخشى بولىدۇ، دەپ قارايمەن. بۇ كىتاب ئوبىيېكتىپىراق، چۈشىنىشلىك يېزىلغان بولۇپ، ئاپتورنىڭ خاھىشىدىن خالىي. سىزگە مۇۋاپىق كېلىشى مۇمكىن.

ئېدىمۇند بۇلۇڭدىكى بىر كىتاب ئىشكاپىنىڭ ئالدىغا بېرىپ كىتابنى ئىزدەيدى ۋە ئۇ كىتابنى ئېلىپ ماڭا كۆرسەتتى. قېلىن بۇ كىتاب خېلى يىللار ئىلگىرى چىققان بولسا كېرەك، قەغەزلىرى سارغىيىپ كەتكەنىدى. ئېدىمۇندنىڭ ئىجازىتىنى ئېلىپ، كىتابنى سومكامغا سالدىم.

ئازراق ۋاقىتتىن كېيىن ئاشخانىغا چۈشۈپ ۋېسنا خانىمنىڭ دۇخوپكىدا يېڭى پىشۇرغان تاتلىق - تۇرۇملىرىنى مەرزە قىلىشتۇق. خېلى كەچ بولۇپ قالغانىدى. مەن تۇرىدىغان يەر بۇ يەردىن خېلىلا يىراق بولۇپ، قانداق قايتىش مەندەك يول بىلمەيدىغان ئادەم ئۈچۈن مۇشەققەتلىك بىر جەريان ئىدى.

ئېدىمۇند ئائىلىسىگە كۆپتىن - كۆپ رەھمەت، تەشەككۈر ئىزھار قىلغاندىن كېيىن ئورنۇمدىن تۇردۇم. ۋېسنا خانىم مېنى ئۆيىدىلا ئۆزىتىپ قالدى. ئېدىمۇند مەن بىلەن بىللە پەسكە

چۈشتى. تالا قاراڭغۇ ۋە سوغۇق ئىدى، چىراغ يورۇقىدىكى كوچىلار تىمتاس، ئاندا - مۇندا غازاڭلار لەرزىسى شامالدا شىرىلداپ يەر بېغىرلاپ نەگىدۇر كېتىشەتتى. ئېدىمۇند مېنى قايتىپ كېتەلمەي قولايلىق بىر مېترو ۋوگزالغا پىكاپى بىلەن ئاپىرىپ قويماقچى بولدى، پىكاپقا چىقىشىمىز بىلەن تەڭ يېغىن باشلاندى.

ۋوگزال ئېغىزىدا ئېدىمۇند بىلەن خوشلاشتىم، ۋالسىم سىتوف (Wolthemstove) غا بارىدىغان يۆنىلىشنى ئاۋايلاپ تاپتىم. كەچ بولغاچقىمىكىن، مېترودا ئادەم ئاز ئىدى. بىر ئورۇندۇققا جايلىشىپ، دوكتور تۇرۇپ، ئۆيدە بالا بېقىش بىلەن ئۆتۈۋاتقان ۋېسنا خانىمنىڭ تەسىراتى ئاساسىدا، «ئۆيدە ئولتۇرغان ئايال» (بىز كۆپ ھالدا «ئائىلە ئايالى» دەپ ئاتايمىز) دېگەن ئۇقۇم ئۈستىدە ئويلىنىشقا باشلىدىم. ئۆيدە ئولتۇرۇش، توغرىسىنى ئېيتقاندا ئائىلە ئايالى بولۇش، مەن كۆرگەن چەت ئەللەردە (ياپونىيە ۋە ئەنگلىيە) بۈگۈنكى ئۇيغۇرلىرىمىزنىڭ چۈشەنچىسىدىكىدەك ئۇنداق يوقىلاڭ ئىشلاردىن ئەمەس ئىدى، بەلكى ئائىلىنىڭ كەلگۈسى ۋە جەمەتىنىڭ توغرا ھايات يولى ئۈچۈن ئەجىر قىلىشتىن ئىبارەت. دەۋرىمىزدىكى ئەرلەر ۋە ئاياللارنىڭ كالىسىدا ئۆيدە ئولتۇرىدىغان ئايال («ئائىلە ئايالى») ھەققىدىكى ئۇقۇم مۇجمەللىشىپ، كەمسىتىش مەنىسىگەمۇ ئىگە بولۇپ قالغان. كۆرگەنلىرىمىزدىن قارىغاندا، ئۆيدە ئولتۇرىدىغان ئايال ئوقۇمىغانلىقتىن ياكى ئىش تاپالمىغانلىقتىن ئۆيدە ئولتۇرۇپ قالغان بولماستىن، بەلكى ئۆزىگە پەرز سۈپىتىدە بۇيرۇلغان ئوقۇشتىن ئىبارەت ۋەزىپىنى ياخشى ئورۇنلاپ، ئۈمىد يۇلتۇزلىرى بولغان پەرزەنتلىرىنى ئۆز قولى بىلەن تەربىيەلەشنى ئۆزىنىڭ شەرەپلىك خىزمىتى قىلىپ تاللىغان ئايال، شۇنداقلا بۇ خىزمەت ئۈچۈن ئائىلىنى مۇھىم ئىش ئورنى دەپ تونۇغان ئايال.

ئۆيدە ئولتۇرىدىغان ئايال «جەننەت ئانىلارنىڭ ئايىغى ئاستىدا» دېگەن مۇبارەك ئوردېننى تاقاش لايىقىتىنى قولغا كەلتۈرۈشنى يادىدىن چىقارمىغان ئايال.

ئۆيدە ئولتۇرىدىغان ئايال ھەرگىزمۇ ئۆگىنىش ۋە قابىلىيەت يېتىلدۈرۈشتىن مەھرۇم بولغان ئايال بولماستىن، بەلكى مىللەت ۋە ئۈممەت تەقەززاسىغا لايىق ھالدا ھەقىقىي ئانا بولۇش ئۈچۈن بوش ۋاقىتلىرىدا ئۆگىنىدىغان، بالىلىرىنىڭ تەرەققىيات ئېھتىياجى ئۈچۈن ئۆزىنى تەرەققىي قىلدۇرىدىغان ئايال.

ئۆيدە ئولتۇرىدىغان ئايال غۇرۇر ۋە ئىززەتنى سېتىش بەدىلىگە كېلىدىغان خىزمەت ئۈچۈن تەلۈرۈپ يۈرۈشنىڭ ئورنىغا بالىلىرىنى ئېتىقادلىق، ئەخلاىلىق، بىلىملىك قىلىپ تەربىيەلەش ۋە ئۇلارنىڭ ئىككى دۇنيالىق بەختى ئۈچۈن يۇقىرى مەنىۋى مۇقام بىلەن ئۆزىنى قوراللىنىدىغان ئايال.

ئۆيدە ئولتۇرىدىغان ئايال ئۆزىنى قەدىرلىمىگەن جەمئىيەتتىن قاقشاپ يۈرۈشنىڭ ئورنىغا، جەمئىيەتنىڭ ھۈجەيرىسى بولغان ئائىلىنى قولغا ئېلىپ، كەلگۈسىدىكى گۈزەل جەمئىيەتنىڭ ئىنسانىي ئاساسىنى قۇرۇۋاتقان ئايال.

ئۆيدە ئولتۇرىدىغان ئايال ئائىلىدە تەييارنى يەپ ئولتۇرىدىغان ئايال بولماستىن، بەلكى بىلگۈچىلىكى بارلار ئۈچۈن ئېيتقاندا، ئائىلىسىنىڭ بەرىكەتى، ئەرنىڭ ئارقا تىرىكى، كەلگۈسىدىكى ئالىم ياكى ھاكىم ئەۋلادلارنىڭ تۇنجى ئوقۇتقۇچىسى.

ئۆيدە ئولتۇرىدىغان ئايال ھەرگىزمۇ تۆھپىسىز ئايال بولماستىن، مېھرى ئارقىلىق بالىلىرىغا مۇھەببەتنى ئۆگەتكەن، ئاياللىق كۈچى ئارقىلىق ئەرلىرىگە مەدەت بەرگەن، دىيانىتى ئارقىلىق ئاۋۋال ئائىلىگە، شۇ ئارقىلىق جەمئىيەتكە ئىمان بېغىشلىغان ئايال.

ئۆيدە ئولتۇرىدىغان ئايال ماددىي بايلىقنىڭ كۈشەندىسى بولماستىن، ئائىلىنى بازار ۋە ئىستېمالنىڭ تەلتۈكۈس قۇلى

بولۇپ قېلىشتىن ساقلايدىغان، ئائىلىنى ھارام ۋە مەكرۇھلاردىن خالىي قىلىدىغان، ئائىلىنىڭ ھەر تۈرلۈك پائالىيىتىنى ئىبادەتكە ئايلاندۇرىدىغان ئايال.

ئۆيدە ئولتۇرغان ئايال ھەرگىزمۇ رومانتىك تۇرمۇشنى ئۇنتۇپ كەتكەن ئايال بولماستىن، بەلكى ئائىلە ئەزالىرىنى داستىخان ئەتراپىغا يىغىپ، ئائىلىنى جەلپكار قىلىدىغان سۆيگۈ سەنئەتكارى ۋە ۋاپا قەھرىمانى.

ئۆيدە ئولتۇرغان ئايال قانداقتۇر ئاددىي بىر ئۆيىنىڭ ساھىبخانى بولماستىن، بەلكى بۇ دۇنيادىكى ھالاۋەتنىڭ بەرپاچىسى. ئۇ ئائىلىنى بىر كىچىك جەننەتكە ئايلاندۇرۇش ئارقىلىق مەنىۋى كۈچ، ئەقىدە ھاسىل قىلىپ، ھەقىقىي جەننەتكە كۆۋرۈك ياسايدۇ.

ئۆيدە ئولتۇرغان ئايال... ناھايىتى ئەپسۇسكى، بىزدە بىر تاشلاندىق خارابىگە ئايلىنىپ قېلىش ئالدىدا تۇرۇۋاتىدۇ، ئەمدى ئۇنى تەخىرىسىز بۈيۈك قۇرۇلۇش سۈپىتىدە قولغا ئالىدىغان ۋاقىت بولۇپ قالدى.



ئېدمۇند بىلەن ھەپتىدە بىر كۆرۈشۈپ تۇردۇق. كۆپ چاغدا ئون - يىگىرمە مىنۇت بالدۇر بېرىپ قالاتتىم. SOAS نىڭ ھويلىسىدىكى كىتابخانىدا كىتاب كۆرگەچ ئېدمۇندنى ساقلايتتىم. ئېدمۇند مائارىپ ئىنستىتۇتىدىكى ئىشخانىسىدىن ئالدىرماي چىقىپ كېلەتتى. ئۇنىڭ ئۈچىسىدا ھەمىشە مەن ئىلگىرى كۆرگەن كىيىم، پۇتىدا يەنە شۇ كۈمۈش يىپ كەتكەن ئاياغ، مۇرىسىدە سالپىيىپ تۇرغان چوڭ پوچتا رەڭ سومكا. ئادەتتە، بۇ سومكىدا بىرەر - ئىككى پارچە كىتاب بولاتتى. ئاندىن ئىشتەيىن (قىلىدىغان ئىشلارنى پىلانغا ئېلىش) دەپتىرى بولاتتى، بۇ دەپتەر خېلىلا چوڭ بولۇپ، قالايمىقان بىرنەرسىلەر يېزىلغان

بولاتتى، لېكىن ئېدىمۇندنىڭ ئۆزى ئۇ دەپتەردىن ئۆزىگە لازىملىق مەزمۇنلارنى دەرھال تاپالايتتى. ئۇ مەن بىلەن بولغان نۆۋەتتىكى ئۇچرىشىش ۋاقتىنى ئاشۇ دەپتەرگە بىر قارىۋەتكەندىن كېيىن بېكىتەتتى. ئېدىمۇند بىلەن كۆرۈشىدىغان ۋاقىتىمىز كۆپىنچە چۈش پەيتلىرىگە توغرا كېلەتتى. بۇنداق كۈنلەردە جۆۋەندە بولكىنى يالپاقلاپ توغراپ، ئارىسىغا بېلىق كونسېرۋاسى، كۆكتات سېلىپ، يالتىراققا پەم بىلەن ئېلىپ ساندېۋىچ (قاتنان) ياسىۋالاتتىم ۋە ئۇنى ئىككى تال ئالما بىلەن قوشۇپ سومكىغا سېلىۋالاتتىم. ئېدىمۇند بىلەن خوشلاشقاندىن كېيىن مەكتەپ ھويلىسىنىڭ چېملىقىدا ياكى ئاپتاپ چۈشۈپ تۇرغان بىرەر مەيداندا داق يەرگە ئولتۇرۇپلا ئۆزۈم ئەتكەن قاتناننى مەرزە قىلىپ يەيتتىم. مىنىرال سۇ بىلەن يېيىلگەن قاتنان ماڭا شۇنداق ھۇزۇر بېغىشلايتتىكى، تۇرمۇشتىكى ئاددىيلىقنىڭ خاسىيىتىنى ئۆز تەجربەم ئارقىلىق چوڭقۇر ھېس قىلىپ يېتەتتىم. مەكتەپ ھويلىسىدا چۈشلۈك تاماقنى ئۇنداق يەيدىغانلاردىن مەنلا ئەمەس ئىدىم. ئاپتاپلىق كۈنلەردە ئوقۇغۇچىلار توپ - توپ بولۇپ ئولتۇرۇشۇپ پاراڭلاشقاق چۈشلۈك تاماق يېيىشەتتى. ئوقۇغۇچىلارنىڭ كۆپى چەت ئەللىك بولۇپ، قىز - يىگىتلەرنىڭ ھەممىسى شۇنداق قاملاشقاندى. بەلكىم ئۇلارنى بىرەر رېژىسسور تاللاپ ئەكەلمىگەندۇ، ئۇلارنى بۇ يەرگە ئېلىپ كەلگەنلىكى ئۇلارنىڭ غايىسى، بىلىمى ۋە ئىقتىسادى، ئىجتىمائىي ئىمكانىيىتى ئىدى. ياشلىق شۇ قەدەر بىباھا ئىكەنكى، ئۇ ھەممە ئادەمنى دىلرەبا ۋە شاش كۆرسىتىدۇ. ئاللاننىڭ قۇدرەت كامالىتىدە گۈزەللىك تىپىنىڭ چېكى بولمايدۇ. قىزلار قايسى رەڭ ۋە قايسى ئىرقىدىن بولمىسۇن شۇنداق رەنا ۋە سۆيۈملۈك ئىدى. بۇ ھال گۈزەللىك ۋە نازاكەتنىڭ ئىرقىي چېگراسى بولمايدىغانلىقىنى، ھەربىر ئىرقىدىكى گۈزەللىكنىڭ ئۆزىگە خاس جازىبە بىلەن قەلب دۇنياسىغا زىلزىلە سالالايدىغانلىقىنى دەلىللەيتتى. قىزلار

ئۆزىنىڭ گۈزەللىكىنى كۆز - كۆز قىلىپ قېتىۋالمايتتى، ئۇلار مۇلايىم، سەبىي ۋە تەبىئىي ئىدى. كىيىنىشلىرىدە ئىختىيارىي بىر كەيپىيات ھازىر ئىدىكى، گويا قولغا نېمە چىقسا كىيىپ چىقىۋەرگەندەك كۆرۈنەتتى، ياسىنىشقا ئۇرۇنۇشنىڭ ئالامەتلىرىنى سەزگىلى بولمايتتى. ئۇلارنىڭ يۈز - كۆزلىرى گىرىمىسىز، يېنىڭىدىن ئۆتسە دالادىكى چىغىرتماق گۈللىرى ياكى پىچانگۈللىرىدەك پۇرايتتى. ئۇدۇل كەلگەن يەرنى ئىلغىمايلا ئولتۇرۇشۇپ، سومكىسىدىن چىقارغان نەرسىلىرىنى يېيىشىپ، ئۆزلىرىنى قويۇپ بېرىپ كۈلۈشۈپ، پاراڭغا كىرىشىپ كەتكەن ئۇ قىزلار تاماشايىمدىن خەۋەرسىز ئىدى. ئادەملەرگە كۆنۈك كەپتەرلەر قىزلار توپىنىڭ ئاراچلىرىدا يورغىلىشىپ يۈرۈشەتتى. قىزلار بولكىلىرىنى ئۇۋاپ تاشلاپ بەرگەندە، كەپتەرلەر ھودۇققىنىدىن قانات قېقىپ قويۇشاتتى.

تۇرمۇشتىكى گۈزەللىكنى كاپىتال ياكى ھوقۇقنىڭ كۈچى بىلەن قوغلىشىپ ياراتقىلى بولمايدۇ، ئۇ تاما ۋە مەھكۇملۇقتىن خالىي، ئاددىي - ساددا، خالىس ئىنسانىي قەلبىنىڭ دۇنيا ھەققىدىكى رىياسىز كەشپىياتىدۇر. مەن يېگەن قاتنان شۇ قەدەر ئاددىي. ئۆزۈم ساغلام بولغاچقا ئۇ ناھايىتى لەززەتلىك. ئەتراپىمدىكى ھېچكىم ماڭا ئاڭلىق ھالدا ئۆز گۈزەللىكىنى تەقدىم قىلمايدۇ، مەنىۋىيىتىمدىكى گۈزەللىك ئۆزىنىڭ شولىسىنى ئۇلاردىن كۆرىدۇ.

ساغلاملىق، ئاپتاپ، قىزلار ۋە كەپتەر، قولۇمدىكى قاتنان ... مانا بۇلار ئاللا ئاشۇ دەقىقىدە ماڭا بەرگەن ئىمتىياز ... گۈزەللىك ئىزدىمە، ئۇ سەندە، دېگەن گەپنىڭ مەنىسى شۇ.

ئېدىمۇند ئىككىمىز ئادىتىمىز بويىچە SOAS بىناسىنىڭ ئىككىنچى قەۋىتىدىكى ھېلىقى زالغا كىردۇق. ئۇ چاي بۇيرۇيتتى، مەن قەھۋە بۇيرۇيتتىم، بىر - بىرىمىزنى نۆۋەت بىلەن مېھمان قىلىشاتتۇق.

ئۇ ئۇيغۇر جەمئىيىتى، دىن ۋە مائارىپقا دائىر بەزى سوئاللارنى تەييارلاپ كەلگەن بولاتتى. ئەلۋەتتە، بۇ سوئاللار 20 - ئەسىرنىڭ ئالدىنقى يېرىمى مەزگىلىدىكى تارىخقا تۇتىشىپ كەتكەنىدى. كۆپ ھالدا ئۇنىڭ سومكىسىدىن مىرەھمەت سېيىت، يالقۇن روزىلار تەرىپىدىن يېزىلغان «مەتبىلى ئەپەندى» ناملىق كىتاب چىقاتتى. ئۇ، بۇ كىتاب ئاپتورلىرىنىڭ سالاھىيىتى، كىتابتىكى ماتېرىياللارنىڭ كېلىش مەنبەسى، ئاپتورلارنىڭ تارىخىي پاكىتلار بىلەن بولغان ئالاقىسىگە دائىر كونكرېت سوئاللارنى سورايتتى. مەن ئۇنىڭ سوئال سوراش ئۇسۇلىدىن بىر تەتقىقاتچىنىڭ مەسلىھەتلىرىنى كۆزىتىشتىكى ماھارىتى، پوزىتسىيەسى، ئەستايىدىللىقىنى كۆرەتتىم. شۇ ئارقىلىق ئۆزۈمدىكى كەمتۈك تەرەپلەرنى بايقايتتىم. تۇرۇپلا ئاۋات جەمئىيەت پۇقرالىرىنىڭ خاراب جەمئىيەت پۇقرالىرى بىلەن بولغان مۇھىم بىر پەرقىنى تونۇپ يەتكەندەك بولدۇم: ئاۋات جەمئىيەت پۇقرالىرى پاكىتلارسىز ھۆكۈم چىقارمايدۇ، ئاۋۋال پاكىت ئاساسىدىكى تەكشۈرۈشكە كۆڭۈل بۆلىدۇ، ئاندىن پاكىتنى مۇلاھىزە قىلىدۇ، بۇ مۇلاھىزىدىن نۆۋەتتىكى ئىش - ھەرىكىتىگە مۇناسىۋەتلىك تۈپ قارارلارنى چىقىرىشىدۇ. بۇنداق ئىنسانلار پىتنە - پاساتقا ئازراق ئىشىنىدۇ، چېقىمچىلىق تۈپەيلى ئۆزىنى باسالماي خاتالىق ئۆتكۈزۈشتىن ئىمكانىيەتنىڭ بارىچە ساقلىنىدۇ.

مەن چەت ئەل تەتقىقاتچىلىرىنىڭ ئۇيغۇر ئادەتلىرى ھەققىدىكى يازمىلىرىدا ئىبراھىم نىياز بىلەن دوكتور راھىلە داۋۇتنىڭ تەتقىقاتىدىن ئېلىنغان نەقىللەرنى كۆپرەك ئۇچراتتىم ۋە بۇ ھەقتە ئېدىمۇندىن سورىماي تۇرالمىدىم:

— تەتقىقاتتا تەكشۈرۈشتىن كەلگەن بىرىنچى قول (ئەسلى) مەنبەلەر ناھايىتى مۇھىم، — دېدى ئېدىمۇند، — بىر ئادەمنىڭ ئەسىرىدىكى ئىلمىي قىممەت ۋە يېڭىلىقنى تەكشۈرۈش ئارقىلىق ئېرىشكەن پاكىتلار كۆپرەك بەلگىلەيدۇ، ئىبراھىم نىياز

ئۇيغۇرلاردىكى جەدىد مائارىپىنى بىۋاسىتە تەكشۈرگەن، ئەينى دەۋرنىڭ شاھىتلىرى بىلەن ئۇچراشقان، ئۇلاردىن ماتېرىيال ئالغان، شۇڭا كىشىلەر ئۇنىڭ يازمىلىرىغا مەلۇم دەرىجىدە ئىشەنگەن. راھىلەنىڭ ئۇيغۇر مازارلىرى ھەققىدىكى تەتقىقاتى بىزنى تەكشۈرۈشتىن كەلگەن پاكىتلىق ماتېرىياللار نۇقتىسىدىن بەكرەك قىزىقتۇرىدۇ.

راھىلە داۋۇتنىڭ مازارلار ھەققىدىكى كىتابى ئۇيغۇرلارغا قىزىقىدىغان تەتقىقاتچىلارنىڭ ماقالىلىرىنىڭ كەينىدىكى مەنبەلەر تىزىملىكىدە كۆزگە كۆپ چېلىقاتتى.

— سىلەر بىزنىڭ تىرىككىمىزگە قارىغاندا ئۆلۈكىمىزگە بەكرەك قىزىقامسىلەر نېمە؟ — دەپ سورىدىم مەن چاقچاق ئارىلاش. ئېدىمۇند كۈلۈپ كەتتى.

— سىلەرمۇ ئۆلۈكلەرنى چوڭ بىلىدىكەنسىلەر ئەمەسمۇ، — ئۇ ئالدىدىكى چايدىن بىر ئوتلىۋەتتى، — مازارلارنى تاۋاپ قىلىش ھاياتقا تۇتۇلغان پوزىتسىيەنىڭ بىر قىسمى. مازارلارنى تەتقىق قىلىش ئارقىلىق ئۇيغۇرلارنىڭ تۇرمۇش پەلسەپىسىنى چۈشەنگىلى بولىدۇ. شۇڭلاشقا، مازارلار تەتقىقاتى قىزىقارلىق.

ئېدىمۇند بىلەن پارىژىمىزدا بىر نۇقتىلىق تېما ئالدىنلا بېكىتىلمىسىمۇ، ئاساسىي بىر خاھىش — ئۇيغۇرلارنىڭ ماددىي، مەنىۋى ھاياتىنى چوڭقۇرلاپ چۈشىنىشكە ئۇرۇنۇش بار ئىدى.

ئېدىمۇند «مەمتىلى ئەپەندى» ناملىق كىتابتىكى مەمتىلى ئەپەندىنىڭ شېئىرلىرىنى ئىنگلىزچىگە تەرجىمە قىلىپ بېقىشىمنى ئۆتۈندى. مېنىڭ ھازىرقى ئىنگلىزچە سەۋىيەمگە نىسبەتەن ئېيتقاندا، بۇ مۇمكىن بولىدىغان ئىشمو؟ ئېدىمۇند ئەھۋالىمنى چۈشەنمەي قالمايتتى، مەن ئۇنىڭ تەكلىپىنى قوبۇل قىلدىم.

— Try، — دېدىم مەن ئېدىمۇندقا. بۇ، ئۇيغۇر تىلىدىكى «سىناپ باقماق»، «قىلىپ باقماق» دېگەن سۆزلەرگە يېقىن

بولۇپ، ئىنگلىزلارنىڭ تۇرمۇش لۇغىتىدە ئاكتىپ پوزىتسىيەنى بىلدۈرىدۇ. ئۇلار پەرزەنتلىرىنى ھەمىشە سىناپ بېقىش (Try) قا رىغبەتلەندۈرىدۇ.

مەن كىتابنى ئېدىمۇندىن ئېلىپ كېتىپ، مەمتىلى ئەپەندىنىڭ شېئىرلىرىنى قايتا - قايتا ئوقۇيتتىم، ئاندىن ئۇنىڭدىكى ئىبارىلەرگە تەڭداش مەنىدىكى ئىنگلىزچە سۆزلەرنى لۇغەتلەردىن ئاڭدۇرۇپ، مىسرالارنى مېخانىك رەۋىشتە تەرجىمە قىلىپ چىقاتتىم. بۇنى ھەرگىزمۇ شېئىرىي تەرجىمە دېگىلى بولمايتتى، ئۇ پەقەت مەنىنى چىقىرىشقا بولغان بىر مەيدان مۇشەققەتلىك ئۇرۇنۇش ئىدى. مەمتىلى ئەپەندىنىڭ شېئىرلىرىدىكى قايغۇ ئارىلاش ئۈمىدۋارلىقنى ئىنگلىز تىلىدىكى كەيپىياتقا ئىپادىلەش مەن ئۈچۈن تولىمۇ يىراقتىكى ئىش ئىدى. مەن شېئىرلارنى تۇنجى قېتىم تەرجىمە قىلىپ بولغاندىن كېيىن قايتا ئاققا كۆچۈرەتتىم. ئۆزۈمچە بۇ ئەمگىكىمدىن تولىمۇ مەمنۇن ئىدىم. بۇ ھالدا ئېدىمۇند بىلەن بولغان پارىڭلىرىمىز ئىلمىي قاتلامغا شۇنچە تويۇناتتى.

كۆرۈشكەندە ئېدىمۇندقا تەرجىمەمنى ئوقۇپ بېرەتتىم، ئېدىمۇند ئۇيغۇرچىنى خېلى چۈشىنەتتى. ئۇ تەرجىمىلىرىمنى قولۇمدىن ئېلىپ، ئۇيغۇرچىگە سېلىشتۇرۇپ، بايا تەلەپپۇزۇمدىن ئېنىق بولمىغان ئايرىم تەركىبلەرنى ئېنىقلايتتى.

— مەمتىلى ئەپەندىنىڭ شېئىرلىرىدىكى مىللىيەتچىلىك ناھايىتى كۈچلۈك ئىكەن، — دېدى ئۇ تەرجىمىلەرنى كۆرگەندە، — بۇ خىل مىللىيەتچىلىك مەرىپەت ۋە تەرەققىياتقا بولغان تەشۋىش بىلەن خاراكتېرلەنگەن.

ئىنگلىز تىلىدىكى «Nationalism» نىڭ بىزدىكى مەنىسىنى «مىللەتچىلىك، مىللىيەتچىلىك، قوۋمىيەتچىلىك، ۋە تەننەپەتچىلىك» دېگەن سۆزلەر بىلەن ئىزاھلاش مۇمكىن. مەن باشقىلارنى يەكلەش خاراكتېرىدىن خالىي ھالدا ئۆز مىللىيەتچىلىكىنىڭ

– رايونىمىزنىڭ سىرتىدىكى ئىجتىمائىي تەرەققىياتلار ۋە ئىنقىلابلارغا قارشى ھالدا ياڭ زېڭشىن يەرلىك خەلقلەرنى بېكىتمە، نادان، قالاق، تەپرىقۋازلىقتا تۇتۇشقا تىرىشقان. خەلقنى ئاڭ ئويغىنىشىغا ئېلىپ بارىدىغان مەكتەپ، مەتبۇئات دېگەنلەرگە ئوخشاش ۋاسىتىلەرنى قاتتىق چەكلىگەن. مېنىڭچە، سىز ئېيتقان تەشنىلىق مانا مۇشۇنداق رېئاللىقنىڭ ئىنكاسى، – دېدىم مەن ئېدىمۇندقا.

– شىنجاڭدىكى يەرلىك خەلقلەرنى ئىدارە قىلىش تەدبىرلىرى زو زۇڭتاڭ دەۋرىدە شەكىللىنىشكە باشلاپ، ياڭ زېڭشىن دەۋرىدە خېلى پىشقان، – دېدى ئېدىمۇند – ئۇ ھەرقايسى ئېتنىك قوۋملارنى بىر – بىرىگە، مۇتەئەسسىپ ئۆلىمالارنى جەدىدلەر (ئىسلاھاتچىلار) غا، يەرلىك بەگلەرنى ئۆز خەلقىگە قارشى قىلىپ قويغان. مانا بۇ سىياسەت ئىلمىدىكى «بۆلۈپ باشقۇرۇش» تكتىكىسىنىڭ يەرلىك تۈستە سىستېمىلىشىشى.

– شۇنداق، – دېدىم مەن ئېدىمۇندقا. نېمىشقىدۇر ئۇنىڭغا ئارتۇقچە ئىنكاس قايتۇرۇشنىڭ ئورنىغا خىيالغا غەرق بولدۇم. – مائارىپتىكى ئىسلاھات ئابدۇقادىر داموللا دەۋرىدە دىن بىلەن بىرلەشكەن، مەمتىلى ئەپەندى ۋە مەخسۇت مۇھىتى دەۋرىگە كەلگەندە ئەلمانىي (دىندىن خالىي) تۈس ئېلىپ، بۇرھان شەھىدى، سەيپىدىن ئەزىزلەر دەۋرىدە تامامەن ماتېرىيالىزىملىشىپ، ئاخىر كوممۇنىستىك مەۋقە بىلەن بىرلەشكەن.

ئېدىمۇند خېۋىر تۆمۈرىنىڭ ئابدۇقادىر داموللا، ئابدۇخالىق ئۇيغۇر تېمىسىدىكى تارىخىي قىسسىلىرىنى تولۇق كۆرگەنىكەن، بۇرھان شەھىدى، سەيپىدىن ئەزىزى، سەيپۇللايوفلارنىڭ ئۆمۈر

ئەسلىمىلىرىنى خېلى تەپسىلىي ئوقۇپ چىقىپتۇ.

20 - ئەسىردىكى شىنجاڭنىڭ ئىدىئولوگىيە كۈرۈشى كۆپ قۇتۇپ، كۆپ خىل كۈچ، كۆپ ئادەم ئارىلاشقان كۆپ پەردىلىك دىراممىغا ئوخشايتتىكى، رېژىسسورلار سەھنىنىڭ ئارقىسىدا بولغاچقا، ئۇلارنى كۆرەلمىگەن، خەلق ھەربىر پەردىنىڭ غالىبلىرىغا ھاڭۋېقىپ قاراپلا قالغان. سەرخىللار قوللىرىدىكى قەلەمنى خەلقنىڭ يۈرىكىدىن ئىبارەت دۈۋەتكە چىلاپ ئۆز ئارزۇلىرىنى سىزماقچى بولغاندا، ساددا خەلق دۈۋەتلىرىنى كىمگە تۇتۇپ بەرگىنىنى تازا ئاڭقىرىالمىغان ھالدا قۇربانلىققا ئايلانغان.

ھەر قېتىملىق كۆرۈشۈش مەن ئۈچۈن بىر مەسئۇلىيەت ئىدىكى، تەييارلىق سىز كەلمەيتتىم. كۆرۈشۈشتە يا مەن گەپ قىلىشىم، يا ئېدىمۇند گەپ قىلىشى كېرەك ئىدى. ھەر ئىككىسى ئىنگلىزچە سەۋىيەمنىڭ ئۆسۈشىگە پايدىلىق ئىدى. بىز بارغانسېرى كىشىلىك تۇرمۇشتىكى ھەسرەتلىرىمىزنىمۇ تۆكۈشىدىغان بولۇپ كەتتۇق. ئېدىمۇندنىڭ قېيىنئانىسى كىرودىيەدە تۇراتتى، يېشى سەكسەندىن ھالقىغان ئۇ موماي پات - پات ئاغرىپ قالسا كېرەك، ئېدىمۇند ئايالىنىڭ كىرودىيەگە ئانىسىنى يوقلاش ئۈچۈن كېتىپ قالغانلىقىنى، قىزىغا ئۆزى قاراۋاتقانلىقىنى، يېزىۋاتقان كىتابىنىڭ پۈتمەي كەينىگە سۆرۈلۈپ كېتىۋاتقانلىقىنى ئېيتاتتى. بەزىدە ئۇ ئايالى بىلەن بىللە قېيىنئانىسىنى يوقلىغىلى كىرودىيەگە كېتىپ قالاتتى. ئۇ موماينىڭ بەكلا ياشىنىپ قالغانلىقىنى، ئايالىنىڭ ئانىسىنىڭ قېشىدا بولالمايۋاتقانلىقىنى ئېيتىپ، ئەپسۇسلىنىپ كېتەتتى. مەن بۇنىڭدىن ئېدىمۇندنىڭ ئايالىغا بولغان سۆيگۈسىنىڭ باشقا بىر يۈزىنى كۆرگەندەك بولاتتىم. «مېنى سۆيسەڭ ئانامنىمۇ سۆي»، بۇ قەشقەر پېداگوگىكا ئىنىستىتۇتىدا ئوقۇۋاتقان مەزگىلىمدىكى مۇھەممەد قېيۇم ئىسىملىك بىر ئوقۇلىدىشىمنىڭ بىر پارچە شېئىرىنىڭ ماۋزۇسى بولۇپ، ئېدىمۇندنىڭ

قېيىنئانىسىغا بولغان مەسئۇلىيەتنى ئۇنىڭ ئايالىغا بولغان مۇھەببەتنىڭ ئىپادىسى دەپ تەسۋىرلىشىمگە ئېيتىم شەكلى بولالايدۇ. مۇھەممەد قېيۇمنىڭ شېئىرىدا شەرقچە، تېخىمۇ كونكرېت ئېيتقاندا، ئۇيغۇرچە ئائىلىۋى مۇھەببەتنىڭ تەقەززاسى ئايان ئىدى. ئېدىمۇند ئۇيغۇرچە ۋاپادارلىقنى ئويلاپمۇ كەتمىگەندۇ، بەلكىم، ئۇنىڭ قېيىنئانىسىغا بولغان ئىخلاسى مەسئۇلىيەت ئۇقۇمى بىلەن كۆپرەك باغلىنىپ كەتكەن بولۇشى مۇمكىن. قانداقلا بولمىسۇن بۇ بىر خىل مۇھەببەت ئىدى. مۇنداق بىر يۇمۇرلۇق سۆز ئېسىمدىن كېچىپ قالدى:

ئەگەر بىر ئەر ئايالىغا ماشىنىنىڭ ئىشىكىنى ئېچىپ بەرگەن بولسا، بۇ يا ئايالىنىڭ يېڭىلىقىنى، يا ماشىنىنىڭ يېڭىلىقىنى بىلدۈرىدۇ.

(When a man opens a car door for his wife , it's either a new car or a new wife.)

بۇ گەپتىن قويۇق ئەمەلىيەتچىل ۋە ئىستېمالىيەت پۇراپ تۇرىدۇ. ھازىرقى زامان ئادەملىرىنىڭ كۆپىنچىسى ئاشۇنداق بولىدۇ. توختام سۈدەك تىنجىق، بىر خىل رەۋىشتىكى بۇرۇقتۇرما ئائىلىۋى تۇرمۇشنىڭ ئىچكى قىسمىدىكى ئاجىزلىق يېڭىچە بىر تۇرمۇشنى سىناپ بېقىشقا كۈشكۈرتىدۇ. ئاران تۇرغان ۋاقىتىڭىزدا «تۈنۈگۈن بەك مۇھىم تۇيۇلغان ئىشلار بۈگۈن بەك مۇھىم بولۇپ كېتىشى ناتايىن. شۇڭا، ھەر بىر كۈن ئۆز ئىستراتېگىيەسى ۋە قارارىغا ئېھتىياجلىق» دېگەندەك ئۆگۈتۈلەر سىزنى ھازىرنى قەدىرلەش خاھىشىغا ئاتلاندىرىدۇ. بىراق، ئېدىمۇندنىڭ تۇرمۇش يولى مۇنداق بىر مەسلەكنى ئاۋازسىز خىتاب قىلىۋاتقانداك تۇيۇلاتتى:

ئاتا - ئاناڭنى قەدىرلە، ئايالىڭ ۋە بالىلىرىڭنى سۆي، ئاددىي -

ساددا ياشا. بەخت دېگەن ئەنە شۇ.

بۇنىڭغا قاراپ ئېدىمۇندىنىڭ جەمەتىنى ئەنئەنىۋى ئەخلاقىي قىممەتكە مايىل ئاقسۆڭەكلەردىن بولسا كېرەك، دەپ ئويلاپ قالاتتىم. بۇ ھەقتە ئېدىمۇندىتىن سوراپمۇ يۈرمىدىم. باشقىلارنىڭ شەخسىيىتىنى ئۆزلىرى ئېيتىمىغىچە سوراپ ئولتۇرۇشنى ئۆزۈمگە راۋا كۆرمەيتتىم. كاپىتالىزم، شەخسىيەت ۋە ئىستېمالچىلىق راسا گۈللەنگەن بىر جەمئىيەتتە ئېدىمۇندىتەك بىر شەخسنى ئاز دەپ ئويلايتتىم. بۇ ئويۇم ئادەتكە ئايلانغان قاراشنىڭ مەھسۇلى بولسا كېرەك. ھەر ھالدا ئەنئەنە، ئەخلاق، ۋاپا، كۆيۈم قاتارلىق ئۇقۇملارنى كىشىلىك تۇرمۇشنىڭ مەزمۇنىغا ئايلاندۇرۇپ، ئۇنى ئۆزىنىڭ تەبىئىيىتى ۋە سەمىمىيىتى قىلىپ ئۆتىدىغان ئېدىمۇندىتەك كىشىلەرنى غەرب جەمئىيىتىدە ئاز، بىزنىڭ جەمئىيەتتە كۆپ دەپ ئېيتىشىمغا ئەقلىي ئاساس تاپالمايدىغىنىمنى چۈشەندىم.

ئارىدا ئېدىمۇند بىلەن ئىككى - ئۈچ ھەپتە كۆرۈشەلمىدۇق، چۈنكى ئۇ ئايالىنى داۋالاش بىلەن بولغانىدى. ئۇنىڭ بىلەن ئايالى دوختۇرخانىدىن چىقىپ بولغاندىن كېيىن كۆرۈشتۈق. ئۇ ئايالىنىڭ ناھايىتى جاپا تارتقانلىقىنى، ئۇنىڭ ئۆزىگە نۆۋەتتىكى ئەۋلاد قالدۇرۇپ بېرىش ئىقتىدارىنىڭ بەكلا شۈبھىلىك بولۇپ قالغانلىقىنى ئېيتىپ يىغلاپ تاشلىدى. شۇ چاغدا مەن كۆز ئالدىمدا دوكتور ئەمەس، ئىنگلىزمۇ ئەمەس، بىر ئىنساننى كۆردۈم. بۇ ئىنساننىڭ ئىنسانىيلىقىدا ئادەم ئەلەيھىسسالام، نوھ ئەلەيھىسسالاملارنىڭ زاتىنى كۆردۈم. شۇ تاپتا ئادەم ئەلەيھىسسالامنىڭ ئىككى بالىسى ئۆزلىرىنىڭ زامانىۋى دۇنياغا خاس سۈپەتلىرىنى تامامەن ئۇنتۇغان ھالدا بىر - بىرىنىڭ مېھرى ۋە ھەسرەتلىكىگە شېرىك بولۇشماقتا ئىدى. ئىككى ئادەمنىڭ بىر - بىرىنىڭ سەمىمىيىتىگە شەك كەلتۈرمىگەن ھالدا دەردلىشىشى قانداق ھۇزۇر - ھە! مەن ئېدىمۇندقا تەسەللى بېرەتتىم، ھالىمغا

ۋايىكى، ئىنگلىزچەم يېتىشمەيتتى، ئىنگلىزچەم قەلبىمدە
كۆۋەجەپ تۇرغان پايانسىز ھېسداشلىق دېڭىزىنى تەسۋىرلەپ
بېرىشكە ھەرگىز يەتمەيتتى. مېنىڭ ئىنگلىزچەم ئاشۇ دېڭىزدىكى
ئاجىزغىنە بىر قېپىقتەك نېمە قىلىشنى بىلمەي لەيلەپ
قالاتتى. شۇنداقتىمۇ مەن ئېدىمۇندنىڭ بەختلىك ئەر ئىكەنلىكىنى
ئىسپاتلايدىغان سۆزلەرنى ئېيتاتتىم.

— ياخشى جەمەت، ياخشى خىزمەت، ساغلام تەن، ياخشى
كۆرىدىغان ئايال، شوخ بالا، ھەممىدىن مۇھىمى قانۇن بويىچە
ماڭىدىغان جەمئىيەت پۇقراسى...

— مەن بالىغا بەك ئامراق، — دەيتتى ئېدىمۇند.

— تىلىسەڭ ئالا بېرىدۇ، — دەيتتىم مەن.

يەنە بىر قېتىم كۆرۈشكەندە، ئۇ ئەڭ بولمىغاندا بالا بېقىۋېلىش
نىيىتىنىڭ بارلىقىنى ئېيتتى، مەن ئۇنى شۇنداق قىلىشقا
رىغبەتلەندۈردۈم.

بىزدە غەربنى كۆرمىگەن، ئەمما غەربلىكتەك بولۇۋالغان زامان
مودىلىرى بار. ئۇلار تۇغۇلغان كۈن خاتىرىسى ئۆتكۈزۈپ تورتلارغا
شام قادايدۇ، ناخشا ئېيتىپ شام پۈۋلەيدۇ. ئۇلار پەرزەنتلىك
بولۇشنى شەرقنىڭ ھاماقەتلىكى دەپ بىلىدۇ. ئەرلەر ئارىسىدا
ئەرسىز يۈرىدۇ، ئاياللار ئارىسىدا ئايالسىز يۈرىدۇ. پاكىت شۇكى،
غەربتە شۇنداق ئادەملەر بار. لېكىن، غەربنىڭ ئادەملىرىنىڭ
نورمال ئائىلىۋى تۇرمۇشىنى جېنىدىن ئەزىز كۆرىدىغانلىرى يەنىلا
كۆپ. لوندون شەھىرىنىڭ چوڭ تاللا بازارلىرىدا بىرقانچە
بالىسىنى ئەگەشتۈرۈپ نەرسە - كېرەك سېتىۋالىدىغان ئەر -
خوتۇنلار تالاي.

بەزىدە مەسلىھەت سورايدىغان ئىش بىلەن ئېدىمۇندقا تېلېفون
قىلاتتىم. بەزىدە ئۇ ئۆز ئاتا - ئانىسىنىڭ يېنىدا بولاتتى، بەزىدە
ئائىلىسى بىلەن بىللە ساياھەتكە كەتكەن بولاتتى. مۇبادا تۆت -
بەش كۈنلۈك دەم ئېلىشى بولسىلا لوندوندا تۇرمايتتى، بىر بولسا

فرانسىيەدە، بىر بولسا ئىتالىيەدە ساياھەتتە بولاتتى. قايتىپ كەلگەندە قىزى ئېسابلىلانغان قانداق خۇش بولۇپ كەتكەنلىكىنى زوق - شوق بىلەن سۆزلەپ بېرەتتى.

— سىلەر ئۈچۈن چەت ئەللەرگە چىقىش تولىمۇ ئاسان گەپ ئىكەن، گىلوبۇسنى ئالدىڭلارغا قويۇپ، بارمىقىڭلارنى قەيەرگە تەگكۈزسەڭلار شۇ يەرنىڭ مېھمىنى بولالايدىكەنسىلەر، بىز ئۇ يىلدىن بۇ يىلغا تۇرپانغا بېرىپ بولالمايمىز، — دەيتتىم مەن ئېدىمۇندقا.

— بەزىدە بىزنىڭ ئادەملىرىمىز ئاپتاپسىنىپ كېلىش ئۈچۈن ئاتايىتەن ئىسپانىيەگە بېرىشىدۇ، — دەيتتى ئېدىمۇند، — ھەپتە ئاخىرىدا دۆلىتىدە تۇرمايدىغانلارمۇ خېلى بار.

— ئەگەر بىز گىلوبۇسنى پىرقىرىتىمىز دېسەك، ئوچاقتىكى ئوت ئۆچۈپ قېلىپ قورساق تويماي قالىدۇ، — دەيتتىم مەن چاقچاق قىلىپ، — چۈنكى، گىلوبۇسنى ھەرقانچە پىرقىراتساممۇ جايىمنى تاپالماي قالىدىكەنمەن.

— بەلكىم، گىلوبۇس سېنى پىرقىرىتىۋاتقان بولۇشى مۇمكىن، — دەيتتى ئېدىمۇند چاقچاق بىلەن جاۋاب بېرىپ، — مۇقىم ئورنۇڭ بولمىسا پىرقىراۋېرسەن شۇ.

ئېدىمۇند ئىقتىسادىي ئەھۋالىمنى بىلگەچكە مېنى ئايايتتى، ئەرزىن نەرسىلەر بار سودا رايونلىرىنى تەۋسىيە قىلاتتى، مەن ياخشى كۆرىدىغان كىتابلارنى تەقدىم قىلاتتى، ئېھتىياجلىق ماتېرىياللارنى بېسىپ تەييارلاپ بېرەتتى. ئەنگلىيەدە بانكا ھېسابات كارتىسى ئاچقۇزۇش مۈشكۈل بىر ئىش ئىكەن. ئېدىمۇند ماڭا ھامىيلىق قىلىپ ئۇ ئىشلارنى ئاسانلاشتۇرۇپ بەردى. تۇرمۇشتا مەن بىر يەسلى بالىسى، ئۇ گويا يېتەكچىم ئىدى. ئۇ كۈتۈپخانىلار، كۆرگەزمىخانىلار، باغچىلارغا ئاپىرىپ، كۈندىلىك تۇرمۇشىمنى بېيىتىدىغان نۇقتىلارنى ئايانماي كۆرسىتەتتى.

بەزىدە ئېدىمۇند بىلەن SOAS نىڭ يېقىن ئەتراپىدىكى

قەھۋە خانىلارغا بېرىپ ئولتۇرۇپ كېلەتتۇق. مەن بىر ئىستاكان سۈت قوشۇلغان قەھۋە (Cappuccino) بۇيرۇيتتىم، ئۇ، قەدەھچىلىك كېلىدىغان بىر ئىستاكاندا ساپ قەھۋە (Double espresso) ئەكەلدۈرۈپ، قايناق سۇ بىلەن تەڭشەپ، سۈت ۋە قەنت سالمايلا ئىچەتتى ۋە سەرەڭگە قېپىچىلىك چوڭلۇقتا جۆۋەندە باقالى يەيتتى. ئەنە شۇلار ئېدىمۇند ئۈچۈن بىر ۋاق تاماققا ھېساب بولاتتى. بەزىدە ئۇ ئىچىگە ياۋا كۆكتات ئېلىنىپ يۆگەلگەن نېپىز چەلىپەك يەيتتى. ئىككى چىشلىسە تۈگەپ كېتىدىغان چەلىپەك ئۇنىڭ ئۈچۈن بىر ۋاقلىق تاماق ئىدى. مەن ئۈرۈمچىدىكى قەھۋە خانىلار بىلەن لوندوندىكى قەھۋە خانىلارنىڭ زور پەرق قىلىدىغانلىقىنى كۆردۈم. ئۈرۈمچىدىكى قەھۋە خانىلار كىچىك خانىلار ۋە دالانچىلارغا ئايرىلىپ پەردىلەنگەن بولىدۇ، قاراڭغۇ خانىلار ئىچىدە گۇڭگا چىراغلار يېنىپ تۇرىدۇ. ھەمراھلار خىرە - شىرە بۆلۈمچىلەردە ئولتۇرۇپ، نېپىز پەردىلەرنىڭ دالدىسىدا ھاي بېرىپ كەلگەن شەيتىننى قويۇپ بېرىشىدۇ. بۇنداق قەھۋە خانىلاردا قورۇملارمۇ بولىدۇ. قورۇملار رومانىك جىنسىي كەيپىيات بىلەن بىرلىشىپ، پۇل خەجلەشتىكى تورمۇزلارنى بوشىتىدۇ. لوندوندىكى قەھۋە خانىلار ئۇنداق ئەمەس، لوندوندىكى قەھۋە خانىلارنى ئىس - تۈتەكسىز ئاشپۇزۇل دېيىشكە بولىدۇ. كىشىلەر بۇ يەرگە كىرىپ، چاي، قەھۋە تىپىدىكى ئىچكۈلەرنى ئىچىپ، پىشۇرۇقلارنى يەپ، قورساقلىرىنى ئەستەرلىشىدۇ، يورۇق چىراغ يورۇقىدا كىتاب كۆرۈشىدۇ، كومپيۇتېرلىرىنى ئىچىپ ئۇچۇر كۆرىدۇ. دەرۋەقە، بۇ يەردە ئاشىق - مەشۇقلارنىڭ سۆھبىتىمۇ بولىدۇ. لوندوننىڭ قەھۋەلىرى كىشىگە قەھۋەنىڭ ھەقىقىي ھۇزۇرىنى بېرەلەيدۇ. بۇ يەردە يېپىق ھالدىكى بىرەر مەنزىرە ياكى قىلىق - ھەرىكەتلەرنى كۆرگىلى بولمايدۇ. بىلىشمىچە، لوندوندا ھەممە نەرسە ئاشكارا بولۇپ، ئىپپەت سودىلىرىمۇ كىشىلەرنىڭ كۆزلىرىنى غەلەت قىلىپ يۈرمەيدۇ. ئۈرۈمچىدە ئەخلاققا دائىر

گەپلەر دەيدىدە بىلەن ھەممە ياقنى بىر ئالغان، ئەمما بارچە سورۇندا جىنسىي رەڭ بار، پاسىل يوق. ھەر ئىككى شەھەرنىڭ قىچىشقا قىلىق كېسىلى بار، بىرى ئاشكارا، بىرى يوشۇرۇن.

ھازىرمۇ دەرس ئارىلىقىدا ئازراق بىرنەرسە يېگۈم كەلگەندە لوندوننىڭ ئاشۇ قەھۋەخانىلىرىنى سېغىنىمەن. توڭۇپ كەتكەن ۋاقىتلىرىمدا لوندوندا ئىچكەن قايماقلىق، ئىسسىق تۈرك قەھۋەلىرىنى كۆڭلۈم تارتىدۇ. بىر ئىستاكىن پاكىز، ئىسسىق سۈت...

ئېدىمۇندتىن سورىماي تۇرالمىدىم:

— چۈشتە ھېچقانچە بىرنەرسە يېمەيدىكەنسىز، قانداق گەپ بۇ؟

— كۆنۈپ قالدىم، قويۇق قەھۋە ئىچسەم ھېساب بولۇپ قالىدۇ.

SOAS بىناسىنىڭ ئىككىنچى قەۋىتىدە ۋە مەكتەپ ئاشخانىسىدا چۈش پەيتىنى ئۆتكۈزگىنىمدە ئوقۇتقۇچىلارنىڭ تامىقىغا سەپسالاتتىم. گۆشسىز ئوتياش سېلىنغان دۈملىمە گۈرۈچ ئۇلارنىڭ ئېسىل غىزاسى ئىدى. ئۇلار كۆپ چاغدا ئىسسىق چاي بىلەن ئىككى كېسىم باقالى يەيتتى، ئارقىدىن بىرەر تال ئالما ياكى بانانى سومكىسىدىن چىقىرىپ ئالدىرىماي يەپ، گېزىت كۆرەتتى. ئۇلارنىڭ بىر ۋاقىتلىق تامىقى شۇ قەدەر ئاددىي ۋە ئاز، لېكىن ئۆزلىرى روھلۇق، تېتىك كۆرۈنەتتى.

— لوندوننىڭ كىشىلىرى ئاز يەيدىكەن، شۇنداقسىمۇ قەددى — قامەتلىك، تولغان بولىدىكەن، — دەيتتىم مەن ئېدىمۇندقا.

— گەپ كۆپ يېيىشتە ئەمەس، قايسى ۋاقىتتا نېمە يېيىش ۋە قانچىلىك يېيىشنى بىلىشتە، — دەيتتى ئېدىمۇند، — ئۆزىگە نېمە لازىملىقىنى بەدەن ياخشى بىلىدۇ.

— يەپ — ئىچىشلىرىڭىزدىن تارتىپ كىيىنىشلىرىڭىزغا قەدەر ئاددىي ئىكەن، — دېدىم مەن ئۇنىڭغا.

— مەن شۇنداق ئاددىي، ئۆزۈمگە تېگىشلىك بولمىغان نەرسىنى باشقىلار بەرسىمۇ ئالمايمەن. مەن دېگەن مەن، ئۇ دېگەن ئۇ، بەسلەشمەيمەن. لېكىن، قولۇمدىن كېلىشىچە ئىشلەيمەن.

— پەيغەمبىرىمىز «يىگىنچىلىك نەرسىدىمۇ باشقىلارغا موھتاج بولۇپ قالما» دېگەن. يەنە بىر يەردە «ئەي ئادەم بالىلىرى، ئۆزۈڭدىكى ئۆزۈڭگە يېتىدۇ» دېگەن. بىزنىڭ ئادەملىرىمىز ئۆزىنىڭ ھەق - ھوقۇقىنى سۈرۈش-تۈرمەيدۇ، لېكىن ئېھتىياجىدىن تاشقىرى مال - مۈلۈككە ھېرىس بولۇپ، نەپسىنىڭ قولىغا ئايلاندى.

— ئۇنداق ئادەملەر باي بولسىمۇ ئاجىز بولىدۇ.

— ئۇلار ئېقىن سۈدىكى ئەخلەتكە ئوخشايدۇ، نەگە بېرىپ، نەدە توختاش ئۇنىڭ ئىختىيارىدا ئەمەس، سۇنىڭ ئىختىيارىدا.

ئېدىمۇند ئەنگلىيە جەمئىيىتىگە نىسبەتەن ئوتتۇرا تەبىقە كىشىلىرىگە كىرىدۇ. بۇنداق كىشىلەر بۇ جەمئىيەت نوپۇسىنىڭ غوللۇق قىسمىنى ئىگىلەيدۇ. ئۇلار تىنىمىسىز ئىشلەيدۇ، ھاياتىنى مېھنەت ۋە ئاددىي - ساددا بەھرىمەنلىك ئىچىدە خىرامان ئۆتكۈزىدۇ. مەن ئېدىمۇند ئارقىلىق ئەنگلىيە جەمئىيىتىدىكى ئوتتۇرا تەبىقە كىشىلىرىنىڭ سىماسىنى ئاساسەن كۆرەلىدىم، دەپ قارايمەن.

ئېدىمۇند كىشىلىك مۇناسىۋەتتە ئۆزىنىڭ تۇرمۇش ئۆلچىمىنى باشقىلارغا تاڭمايتتى، لېكىن ئۆزى بەجانىدىل ئەمەل قىلاتتى، ئۆز ئەمەلىيىتىدىن ئۆزى تولۇق رازى ئىدى. سۆھبەتلەردە ئۆزى قوشۇلۇپ كېتەلمەيدىغان قاراشلارغا «شۇنداقمۇ، سىز شۇنداق قارامسىز؟ قىزىقارلىق ئىكەن» دېگەندەك سۆزلەر بىلەن ئىنكاس قايتۇراتتى. بۇنىڭغا قاراپ، ئۆزىگە پۇختا مىللەتلەر پىرىنسىپلىق مەنپەئىتىگە ياتمايدىغان ئەگەشمە مەسىلىلەردە باشقىلار بىلەن زىددىيەتلىشىپ ئولتۇرمايدىكەن، بەلكى مۇۋاپىق مۇرەسسە بىلەن ئۆزىنى نىقابلايدىكەن، دەپ چۈشەندىم. ئامېرىكىنىڭ «تۈرمىدىن

قېچىش» (Prison Break) فىلىمىدىكى ئاساسلىق قەھرىمان مايكول سكولفىلد ھەرقانچە خورلانسىمۇ قوشۇمچە زىددىيەتكە ئەگىشىپ كېتىپ، ئەسلىدىكى نىشانىنى يىتتۈرۈپ قويدىغان ئىشنى قىلمايدۇ، ھەر زامان غەزەپ ۋە ھېسسىياتنىڭ دەخلىسىنى رەت قىلىدۇ. مانا بۇ ئەقىل بىلەن ئىش قىلىشقا ئادەتلەنگەن مىللەتنىڭ تۇرمۇش پوزىتسىيەسى.

ئېدىمۇند ئۆزىنىڭ خۇسۇسىي تۇرمۇش رايونىغا ھېچكىمنى يولاتمايتتى. ئۇ سىرلىرىنى تۆكۈپ بولۇپ، تاشلاندىق خالتىدەك بىنەزەر ھالەتكە چۈشۈپ قالدىغانلاردىن ئەمەس ئىدى. ئۇ باشقىلارغا كۆيۈنەتتى، لېكىن كۆڭلىنى ئېزىپ ئىچۈرۈپ يۈرمەيتتى. باشقىلارنىڭ تەبىئىي كۆتۈرەلمەيدىغان ياخشىلىقلارنىمۇ قىلىمەن دەپ ئاۋارە بولمايتتى. بۇنى مەن ياخشىلىقنى ئىسراپ قىلماسلىق قانۇنى، دەپ ئاتىۋالدىم.

ئېدىمۇند ئاددىي بىر ئادەم، ئۇ ئاددىيلىقنى ئۆزىمۇ بىلىدۇ ۋە بۇ ئاددىيلىقتىن راھەت ھېس قىلىدۇ. لېكىن، ئۇنىڭ ئاددىيلىقىدا ۋەزىيەت ۋە ئادەملەرگە نىسبەتەن تەنقىدىي كالا، كەسپكە نىسبەتەن چوڭقۇر چۈشەنچە، تۇرمۇشقا نىسبەتەن كەڭ قورساق پوزىتسىيە بار. شۇڭا، ئۇنىڭ ئاددىيلىقىنى ھېچنەمىدىن خەۋىرى يوق ئاڭقاۋ - نادان، بىغەم ئادەملەرنىڭ ئاددىيلىقىغا ئوخشاشقۇچى بولمايتتى. ئۇنىڭ ئاددىيلىقى يۈكسەك ئىجتىمائىي ئاڭ ئۈستىگە قۇرۇلغان، مەرىپەت ھېسسىيەگە باي ئاددىيلىق ئىدى. ئۇ، كۆچىلەردىكى ئادەملەر توپىغا كىرىپ كەتسە، ئۆزىنىڭ پۇقراۋى شان - شەرىپى بىلەن ئۇلارغا تەبىئىي سىڭىپ كېتىدۇ.

بەخت ۋە دەجىجىنىڭ پىتىسى

گاداي بايغا يەتسەم دېگۈدەك،
باي خۇداغا يەتسەم دېگۈدەك.

— ئۇيغۇر خەلق ماقالى

بىراۋ سۇ تاپالمايدۇ ئىچكىلى،
بىراۋ سۇ تاپالمايدۇ كەچكىلى.

— ئۆزبېك خەلق ماقالى

بىر شەھەرنىڭ ئوبرازى ھامان پارچە - پۇرات تەسىراتلارنىڭ
يىغىندىسىدىن مەيدانغا چىقىدۇ. بىزگە ئالاھىدە تەسىرات ئاتا
قىلغان ئۇ نەرسىلەر ساياھەت قوللانمىلىرىدا ياكى دىققەتكە سازاۋەر
كىلاسسىك كىتابلاردا مەخسۇس قەيت قىلىنغان نەرسىلەر بولۇشى
ئاتايىن. لېكىن، ئۇلار دىققىتىمىزنى ئىختىيارسىز تارتقان ھەمدە
مەنىۋىيىتىمىزنىڭ نازۇك پەردىلىرىدە ئۆزلىرىنى ئەكس ئەتتۈرگەن
نەرسىلەر بولۇپ چىقىدۇ. بەلكىم، ئۇ بىر مەنزىرىدۇر، لېكىن ئۇنى
مەنزىرە دەپلا ئويلاپ قالماڭ، ئۇ خاراكتېرىڭىز ياكى ئىدىيەڭىز
تاللاپ ئالغان ئەينەكتۇركى، مەنزىرە گويىا شۇ مەنزىرىنى
كۆزەتكۈچىنىڭ ئۆزى.

«ياۋا چۆپلەر ياپىيىشىل، يېنىمدىن غازاڭلار ئۇچۇپ ئۆتىدۇ،
لەرزىن شامال ئەتراپتىكى بالىلارنىڭ كۈلكىلىرىنى ئېلىپ

كېلىپ، يەنە جىمىپ قالىدۇ. بىر پېشقان مەدەنىيەتنىڭ ئادەملەرگە ئېلىپ كېلىدىغىنى تەنتەكلىك ۋە قىزغىنلىق ئەمەس، بەلكى تەمكىنلىك بىلەن غەمخورلۇق. «مانا بۇ جۇڭگولۇق جەمئىيەتشۇناس فېي شياۋتوڭ (费孝通) ئەپەندىنىڭ 1946 - يىلى يازغان ئەنگلىيە زىيارىتى خاتىرىسىدىن ئۈزۈندى. بۇ سۆز ئەنگلىيە ھەققىدىكى يۇپقا خاتىرەمگە نىسبەتەن بىر غەدىق بولالايدۇ. «ئەنگلىيە» دېسە خاتىرەمدە مۇنداق بىر مەنزىرە چىراي ئاچىدۇ: گوت ئۇسلۇبىدىكى كونا بىر ئۆينىڭ كەينىدە ئوت - چۆپ بېسىپ كەتكەن ئېدىرلار، ئېدىر قويۇق بىر ئورمان بىلەن تۇتىشىپ كەتكەن. ئەنە شۇ ئورمانغا ئېلىپ بارىدىغان خىيابان بىر چىغىر يولىنىڭ ئورمانغا تۇتىشىدىغان يېرىدە قۇرۇق ياغاچ ئورۇندۇق، ئورۇندۇققا غازاڭلار تۆكۈلۈپ قالغان. تەنھا ياغاچ ئورۇندۇق، چۈشەنگىلى بولمايدىغان ئورمان، ئورمان تەرىپىدىن ئۇنتۇلۇپ كەتكەن غازاڭ، سوغۇق شامال، ئوت - چۆپلەر ئارىسىدا ناگان - ناگاندا كۆزگە چېلىقىپ قالىدىغان تىيىن... بۇ مەنزىرە يېرىم ئەسىردىن ئارتۇق ۋاقىت ئىلگىرىكى فېي شياۋتوڭنىڭ خاتىرىسىدىن چوڭ پەرق قىلمايدۇ. ۋاھالەنكى، يۇقىرىقى مەنزىرە تەسۋىرى قانداقتۇر شائىرلارغا خاس رومانىك تەسەۋۋۇرۇمنىڭ مەھسۇلى ئەمەس، بەلكى ئەمەلىيەتنىڭ ئۆزىدۇر. سانائەت ئىنقىلابىنى باشلىغان مۆتىۋەر شەھەر لوندوندا چوڭ - كىچىك باغچىلار ناھايىتى كۆپ. قاتار - قاتار، تۇتاش - تۇتاش ئۆيلەر قامەتلىك - ئېگىز دەرەخلەرنىڭ ئارىسىدا قالغان. ئۆيدە ئولتۇرىدىغان ئاياللار ھاۋا ئوچۇق كۈنلىرى بالىلىرىنى ھارۋىغا سېلىپ سىرتقا ئېلىپ چىقماقچى بولسا، ئانچە ئۇزۇن ماڭمايلا تىيىنلار دەرەخلەرگە يامىشىپ ئويىناپ يۈرگەن كۆجۈم باغچىلارغا بارالايدۇ. باغچىلاردا ئادەملەر شالاڭ، ئاسفالىت ياتقۇزۇلغان تار يوللار ياپىيىشىل چىملىقلار ئارىسىدىن ئۆتۈپ باغچىنىڭ كۆز يەتمەيدىغان يەنە بىر چېتىگە سوزۇلۇپ كەتكەن. چىرىگەن

غازاڭلارنىڭ نەمخۇس ھىدى دىماقلارغا ئۇرۇلۇپ تۇرىدۇ. بەزىلەر ئىتلىرىنى يېتىلىشىپ يۈرۈشىدۇ. ئەرگە ئىتلار يۈگۈرگىنىچە يىراقلارنى بىر ئايلىنىۋېتىپ، غوجايىنىغا ئەركىلىشىدۇ. يول بويلاپ يۆلەنچۈكلۈك ياغاچ ئورۇندۇقلار قويۇلغان بولۇپ، ئورۇندۇقلار كونا بولۇشىغا قارىماي مەزمۇت ۋە پۇختا ئىدى. بەزى ئورۇندۇقلارنىڭ يۆلەنچۈكىگە كۆپچىلىكنىڭ خاتىرىلىشىگە ئەرزىيدىغان مەلۇم بىر شەخسنىڭ نامى ئويۇپ قويۇلغان بولىدۇ. لوندوننىڭ چوڭ - كىچىك باغچىلىرىدا زورمۇزور قىستۇرۇلغان ئىجتىمائىي مەنزىرىلەر ئاساسەن يوق، قاينام - تاشقىنلىق تىجارەت كەيپىياتىنىمۇ كۆرگىلى بولمايدۇ. بۇ يەردە تەبىئەت ئۆز ھالىتىنى ساقلىغان، ئورۇندۇقلار ھەرقاچان بوش. باراقسان ئېگىز دەرەخلەرنىڭ ئاستىدىكى تۇتاش يوللارغا غازاڭلار تۆكۈلۈپ تۇرىدۇ. ئالدىراشچىلىقتىن ئىچى سىقىلغان ئادەملەر باغچىلاردىكى ئازادە بوشلۇققا ئۆزلىرىنىڭ ئىچىگە پاتىمىغان روھىي زەردابلىرىنى، ھەسرەت - نادامەتلىرىنى قويۇۋېتەلەيدۇ. دەخلىسىز سۈكۈنات ئىچىدىكى ئوي - خىياللىرى ئارقىلىق مەنىۋى جاراھەتلىرىنى تازىلاپ، قايتىدىن كۈچ - قۇۋۋەت توپلىيالايدۇ. لوندوندا باغچىسىز مەھەللە يوق، ئورۇندۇقسىز باغچە يوق. ئورۇندۇقلارنىڭ ھەممىسى پۇختا ياغاچلاردىن ياسالغان بولۇپ، يازدا قىزىپ، قىشتا جىمى سوغۇقنى ئۆزىگە يىغىدىغان تاش ئورۇندۇقنى كۆرگىلى بولمايدۇ. ئاۋات كوچىلارنىڭ بويلىرىدا دەرەخ، ئاۋات كوچىلارنىڭ دوقمۇشىدا كىچىك باغچە، يېتەرلىك ئورۇندۇق، كىم ئولتۇرسا بولىدۇ - تەنھا قېرىلار، ھارغان يولۇچىلار، ساياق مۇساپىرلار، ئۆلپەتسىز دەردمەنلەر... بۇ يەردىكى باغچىلار ئۆزلىرىنىڭ تەبىئەتكە خاس سېخىي قوللىرى بىلەن، تەسەللىگە باي يۇمشاق شاماللىرى بىلەن ھەركىمدىن ئەھۋال سورايدۇ ۋە ئۇلارغا تەسەللى بېرىدۇ. بۇ باغچىلاردا سۈنئىي داغدۇغا ۋە ھەشەمەت يوق، لاپىلداپ يېنىپ تۇرىدىغان چىراغلارمۇ يوق، يېڭى باياشاتلىقنى كۆز - كۆز

قىلىدىغان قىزغىنلىق يوق، بەلكى شۇنداق تەمكىن ۋە مۇلايىم. ئۇ ئۆزىنىڭ مۇشۇ تەمكىنلىكىگە تەبىئەتنىڭ غەمخورلۇقىنى، تەبىئەتكە مايىل جەمئىيەتنىڭ كەمتەرلىكىنى يوشۇرغانىدى.

دەرەخ، غازاڭ، ئادەمسىز ئورۇندۇق، تار يول... مانا بۇ سانائەتنىڭ بوۋىسى ئاتالمىش قېرى شەھەرنىڭ مەڭزىدىكى زىنىخ. يېڭى بىلەن كونا، گۈزەللىك بىلەن خۇنۇكلۇك، شاۋقۇن بىلەن جىمجىتلىق، جەمئىيەت بىلەن تەبىئەت تەڭ مەۋجۇت بولغان بۇ شەھەرنىڭ ئانچە ئېگىز بولمىغان ھەربىر كونا بىناسى بىر كىلاسسىك نەمۇنە، بىنالارنىڭ ئاراچلىرىدىكى ئەگرى - بۈگرى تار كۆچىلار مىڭ يىللىق تارىخنى قۇچاقلاپ ياتىدۇ. بۇ شەھەر تەۋەككۈل قىلىپ پاناھ ئىستەپ كەلگەن ھەربىر مۇساپىرنى سوغۇق قارشى ئالىدۇ، لېكىن ھېچكىمنى قوغلىمايدۇ. ھېچقانداق مۇساپىر بۇ شەھەردىن ئەزگۈلۈك كۆرمەيدۇ. لېكىن، ھېچكىم بۇ شەھەرنى ئۆچ كۆرمەيدۇ. دۇنيادا شۇنداق ئادەملەرمۇ بولىدۇكى، ئۆز يۇرتلىرىدا ھەممىدىن جاق تويغان بولۇپ، ئۇلار باشقىلارنىڭ يۇرتىدىن ئارتۇقچە ياخشىلىقلارنى ئۈمىد قىلمايدۇ. ئۇلار ئىنسانلار دۇنياسىدىكى ياخشىلىقلاردىن ئۈمىد ئۈزگەن، ئۇلار پەقەت باشقىلارنىڭ ئۆزلىرىگە ئازار بەرمەسلىكىنىلا ئۈمىد قىلىدۇ. «ياخشىلىقىڭدىن تامايىم يوق، ماڭا چېقىلما!» دېيىشىدۇ ئۇلار ئۆز كۆڭلىدە. زېرىككەن چاغلىرىمدا لوندونلۇق شائىر جاسون شېللى (Jason Shelley) نىڭ (Grey Love) «كۈل رەڭ سۆيگۈ» ناملىق توپلىمىنى ۋارقىلاپ قوياتتىم. مۇشۇ شېئىر ئەنە شۇ مۇساپىرلارنىڭ تۇرمۇشىغا ماس كېلىدۇ، دەپ قارايمەن:

Urban Life

Blue, black hair,
Piercing.

Pale face.
Pale skin.
We go to the chip shop.
We by fish and chips
And share it.
We watch our pennies.
We have homes.
We pay rent.

ئۇيغۇرچىسى :

ئاستانىۋى ھايات

زەڭگەر، قۇندۇز چاچ .
چىرقىراش .
تاتارغان يۈز .
تاتارغان تېرە .
دۇكانغا بارىمىز
بېلىق ھەم بەرەڭگە قەلەمچىسى ئالىمىز،
ئاندىن بۆلۈشمىز .
قاراپ باقىمىز تەڭگىمىزگە،
پۇل تۆلەيدىغان گەپ .
ياتقان ئۆيىمىزگە .

لوندوندىكى ھايات بىر قارىسا شۇنداق ئاددىي . كىيىملەرنى
يۇيۇپ بولۇپ قۇرۇتقاندىن كېيىن ، دەزماللىمايلا كىيىپ كوچىغا
چىقسا بولىدۇ . كوچا - كوچىدا كىرخانا، ئاپتوماتىك تەڭگەڭنى
سالىسەن ، كىرئالغۇ شالدىرلاپ پىرقىراشقا باشلايدۇ . بۇنداق
كىرخانىلار مۇساپىرلارنىڭ ھاجىتى ئۈچۈن راسا ئەسقاتىدۇ .

يۇيۇلغان كىيىملەر تارغىنە بىر ئېغىز ئويۇڭدە قۇرۇيدۇ، سىلكىپ - سىلكىپ يېيىپ قويسەن، خالاس. پادىچى ئىشتىنى، ساياھەت ئايىغى، T كۆڭلەك، ئۆشەنە سومكىسى... بۇلار بىر مۇساپىرنىڭ كۈچىدىكى ھاياتىغا يېتىدۇ. ئۈرۈمچىدە شىمالنى قىرلاپ، كۆڭلەكلەرنى دەزماللاپ، ئاياغلارنى مايلاپ يۈرۈشكە توغرا كېلىدۇ، ھەپتىلەپ يۇيۇنمايدىغان ئادەملەرمۇ شۇنداق قىلىدۇ. كاستۇم كىيىپ گالىستۇك تاقىغان، ھەتتا ئەتىراپىدا چاققان ئادەملەرنىڭ تېنىدىن كىر ھىدى كېلىدۇ. لوندوندا كىيىملەر پۈرلەش، ئەمما ھەرقانداق ئىجارە ئۆيىنىڭ مۇنچىسى بار، كىشىلەردىن سوپۇن پۇرايدۇ. ئۈرۈمچى ئادەملىرى سۆلەت ۋە ئابروغىغا دىققەت قىلىمەن دەپ چارچاپ كېتىدۇ. ئاساسى يوق سۆلەت ئادەمنى تەمتىرىتىدۇ. يىگىتلەر سۆلەت قوغلىشىپ ئۆشەنە سومكىسى ئېسىشتىن خىجىل بولۇشىدۇ. لوندوندىكى كىشىلەرنىڭ ئۆشەنە سومكىسى نۇرغۇن قولايلىق يارىتىدۇ. بىر ھېسابتا بۇنداق سومكىنى ئۆشەنەدىكى كۆچمە ئۆي دېسەكمۇ بولىدۇ. ئۇ سومكىدا كىتاب، دەپتەر - قەلەملەر، بولكا، سۇ قاتارلىق سومكا ئىگىسى ئەتىۋارلايدىغان ھەممە نەرسە بار، ئۇنىڭدا يەنە يانفون ۋە بانكا كارتىلىرى بولۇشمۇ مۇمكىن. قورساق ئاچقاندا بىرەر فونتانىنىڭ يېنىدا، بىرەر باغچىنىڭ ئورۇندۇقىدا ياكى بىرەر بىنانىڭ پەلەمپىيىدە ئولتۇرۇپ سومكىدىكى تەييار نەرسىنى يېگىلى بولىدۇ. كىشىلەر بۇنداق چاغدا ناھايىتى ئەركىن ۋە بىمالال. باشقىلار نېمە دەپ قالاركىن، دەپ ئولتۇرمايدۇ، باشقىلارنىڭ ئۆزىگە قانداق قارىشىدىن، قانداق باھا بېرىشىدىن ئەنسىرەپ كەتمەيدۇ. چەت ئەللەردە نۇرغۇن كىشى ئۆزىگە ئىشىنىدۇ، ئۆزىنىڭ قىممەت قارىشى بويىچە ئىش كۆرۈشنى ياخشى كۆرىدۇ. «يولدىن چىقما، خانىدىن قورقما» دېگەن ماقالىنىڭ روھىغا ئۇلار بەكرەك ئەمەل قىلسا كېرەك. ئۇلار قانۇن ۋە جامائەت تەرتىپىگە ئۇيغۇن كېلىش شەرتى ئاستىدا ئەركىن تاللاش، ئەركىن ئىپادىلەشنى ياخشى

كۆرىدۇ. قانۇن قانچىكى خەلقچىل بولسا، قانۇننىڭ ئىجرا بولۇشىغا قارىتا يۈرگۈزۈلگەن نازارەتتە خەلقنىڭ ئورنى قانچىكى زور بولسا، قانۇننى خەلق تۈزۈپ، خەلق ئىجرا قىلسا ۋە خەلقنىڭ ئۆزى نازارەت قىلسا (قانۇن ئاز ساندىكى جەمئىيەت سەرخىللىرىنىڭ قولىدىكى نەرسىگە ئايلىنىپ قالمىسا)، خەلق ئۆز ھاياتىدىكى ھەربىر تاللاشنىڭ غوجايىنىغا ئايلىنىدۇ. بۇنداق ئەھۋالدا قانۇنغا بويسۇنۇش ئەركىنلىكنىڭ ئۆزى بولۇپ چىقىدۇ، تۇرمۇش قانۇنغا بويسۇنۇش بولۇپ چىقىدۇ. لوندوندىكى كىشىلەرنىڭ يۈرۈش - تۇرۇشى ئىجتىمائىي تەرتىپكە ئاڭلىق ھۆرمەت قىلىش ئاساسىدا بولىدۇ، لېكىن ئۇلار ئەركىن ۋە تەبىئىي. ئۇلارنىڭ ئەخلاىي قائىدىلەرگە ئەمەل قىلىشى باشقىلار ئۈچۈن ئەمەس، ئۆزى ئۈچۈن. ئۇلار ئۆزلىرىنىڭ ئەركىنلىكى ۋە قەدىر - قىممىتى مەۋجۇت بولمىغان ئەخلاىي مىزانلارغا ۋە باردى - كەلدى قائىدىلەرگە مۇرەسسە قىلىپ ئولتۇرمايدۇ. ئۇلار ئۆزى ئۈچۈن ياشايدۇ ۋە بۇ ئۆزى ئۈچۈن ياشاشتىكى ھەربىر ھالقىدا مەسئۇلىيەتچان، پۇختا كېلىدۇ، باشقىلارغا ئېغىرنى سالمايدۇ، باشقىلارنى ئاۋارە قىلمايدۇ، نۆۋىتى كەلسە باشقىلارغا تەشەببۇسكارلىق بىلەن ياردەم قىلىدۇ. ئۇلار بىزگە ئوخشاش باشقىلارنىڭ ئۆلچىمىدىكى ئۆزى بولۇپ ياشمايدۇ. ئۇلار باشقىلار ئۈچۈن تويغا بېرىپ، نادان ۋە شەخسىيەتچى ئادەملەر قۇرۇپ چىققان تۇرمۇش ئادەتلىرىگە رىئايە قىلىپ يۈرۈپ، قولىدىن ئىش كەلمەيدىغان قۇرۇق سۆلەتكە ئايلىنىپ كېتىش خەۋپىدىن ئاساسەن يىراق تۇرۇشىدۇ. ئەلۋەتتە، مەن بۇ يەردە كەم - كوتىسىز بىر مىللەتنى ئەمەس، بەلكى بىر مىللەتنىڭ، بىر خەلقنىڭ ئاساسىي روھىنى دەۋاتىمەن.

ھاۋا ئوچۇق كۈنلەردە لوندونلۇقلار كوچا دوقمۇشلىرىدىكى ئورۇندۇقلاردا ئاپتاپقا قاقلىنىپ ئولتۇرۇپ چۈشلۈك تاماق يېيىشنى ياخشى كۆرىدۇ. دوستلار، ئائىلىدىكى ھەمراھلار ئۇدۇل

كەلگەن يەردە ئولتۇرۇشۇپ، دوقمۇشلاردىكى يېمەك - ئىچمەك دۇكانلىرىدىن سېتىۋېلىشقان قاتنان (ساندىۋىچ)، توخۇ گۆشى، بېلىق ۋە بەرەڭگە قەلەمچىسى دېگەندەك نەرسىلەرنى مەزىزە قىلىپ، پاراڭلاشقانچ يېيىشىدۇ. ھازىر شەھەر ئۇيغۇرلىرىدا «شىۋشەن» (休闲) دېگەن خەنزۇچە ئىبارە پەيدا بولدى، بۇ ئىبارە كۆپ ھالدا كىيىم - كېچەككە قارىتا تەتبىقلىنىۋاتىدۇ. ئادەمنى قېتىۋېلىشقا مەجبۇر قىلمايدىغان، يۈرۈش - تۇرۇشقا ئەپلىك، ھەرقانداق مۇھىتقا ماس كېلىدىغان، يۈيۈپ - تازىلاش ئاسان كىيىملەرنى، مەدەنىيەتنىڭ نېرى - بېرىسىنى سۈرۈشتۈرمەيلا قوبۇل قىلىدىغان شەھەر ئۇيغۇرلىرى «شىۋشەن كىيىم» دەپ ئاتىشىدۇ. خەنزۇچە بۇ ئىبارىگە تەڭداش ئىنگلىزچە سۆز «leisure» بولسا كېرەك. بۇ سۆز ئىستىراھەت چاغلىرىدىكى ئىختىيارىي ئىش - ھەرىكەتلەرگە قارىتىلىدۇ. بۇ سۆزنىڭ ئۇيغۇرچە مەنىسىنى «راھەت»، «ئازادە» دەپ ئىزاھلاش مۇمكىن. شۇنداق بولغاندا، «شىۋشەن كىيىم» دېگەن شالغۇت بىرىكمىنى ھازىرقى زامان ئۇيغۇر تىلىدىكى «ئازادە كىيىم»، «راھەت كىيىم» دېگەندەك بىرىكمىلەر بويىچە تولۇق ئىپادىلەپ بەرگىلى بولىدۇ. خۇددى كىيىمنى «ئازادە» سۆزى بىلەن سۈپەتلىگىلى بولغاندەك، تۇرمۇشىمۇ شۇنداق سۈپەتلىپ، «ئازادە تۇرمۇش» دېگىلى بولىدۇ. كىيىم ئازادە بولسا ئادەم راھەتلەنگەندەك، تۇرمۇش ئازادە بولسا كىشىنىڭ روھى تېخىمۇ ئەركىن ۋە خۇشخۇي بولىدۇ. ھەقىقىي ئۆزىڭىز مەۋجۇت بولغان ياكى ھەقىقىي ئۆزىڭىزنى ئۇتتۇرۇۋەتمىگەن تۇرمۇش ئازادە تۇرمۇش بولىدۇ. مەنغۇ يۇقىرى قاتلام ئاقسۆڭەكلەرنىڭ تۇرمۇشىنى بىۋاسىتە كۆرۈپ باقمىدىم. كۆرگەنلىرىم ئەنگلىيە جەمئىيىتىدىكى ئاددىي كىشىلەرنىڭ تۇرمۇشى، ئۇنىڭ ئۈستىگە بۇ سىرتتىن كۆزىتىلگەن تۇرمۇش. بىر جەمئىيەتتە ئادەتتىكى تەتبىقلەرگە مەنسۇپ كىشىلەر ھامان كۆپ ساننى ئىگىلەيدۇ. شۇڭلاشقا، ئېيتقانلىرىم ئۆزۈمگە ئوخشاش

ئاددىي ئادەملەرگە تەئەللۇقتۇر. مەن ئۆزۈم كۆرگەن ئەنگلىيە كىشىلىرىنىڭ تۇرمۇشىنى ئازادە تۇرمۇش دەپ سۈپەتلەشنى مۇۋاپىق تاپتىم. ئەنگلىيە يېمەك - ئىچمەك ساھەسى كىشىلەرنىڭ ئېھتىياجىدىكى تەرەققىياتقا ماس ھالدا ئىنتايىن تەرەققىي قىلغان. تاللا بازارلاردا ھەر خىل ئىقتىسادىي سەۋىيە، ھەر خىل جىسمانىي ھالەت ۋە مەنىۋى ئېھتىياجغا ماس كېلىدىغان يېمەك - ئىچمەك تۈرىنى ھېچقانچە ئاۋارە بولمايلا تاپقىلى بولىدۇ. بۇلارنىڭ ئىچىدە ۋاقىت تېجەيدىغان، ساياھەتتە ۋە دالادا يېيىشكە قولايلىق بولغان تەييار يېمەكلىكلەر خېلى كۆپ ساننى ئىگىلەيدۇ. بۇ يېمەكلىكلەرنى ماگىزىنلار ئېلىپ چىقىپ بىر قۇتا مىنىرال سۇ بىلەنلا يېگىلى بولىدۇ. شۇڭا، ئەنگلىيەدە قورساق تويغۇزۇش ئۈچۈن ئاتايتەن ئاشخانىلارغا بېرىش كەتمەيدۇ. بىر قۇتا مىنىرال سۇ، ئاپتاپ، ئولتۇرغۇدەك يەر، گەپلەشكۈدەك ئۈلپەت... مانا بۇلار ئاددىي كىشىلەرنىڭ بىر قېتىملىق ھۇزۇر بەخش تۇرمۇشىنىڭ خۇرۇجلىرى. لوندون كوچىلىرىدا توخۇ گۆشى ۋە بېلىقلارغا مايدا پىشۇرۇلغان بەرەڭگە قەلەمچىسىنى قوشۇپ ساتىدىغان ئەپچىل يېمەك - ئىچمەك دۇكانلىرى ئۇچراپ تۇرىدۇ. ئۇ يەردە ئەرزان باھادا قورساق تويغۇزغىلى بولىدۇ. كىشىلەر ئارتۇقچە ھەشەمەت ئىزدەپ كەتمەيدۇ. كۆڭۈل ئازادلىكى بولغان بىر قېتىملىق غىزا ئۇلارنى بەكرەك رازى قىلىدۇ. چوڭ ئاپتوبۇس بېكەتلىرى، پويىز بېكەتلىرى، ئادەملەر زىچ ئۆتۈشۈپ تۇرىدىغان دوقمۇشلاردا مېۋە شەربىتى ساتىدىغان بوتكىلار بار. تۈرلۈك مېۋە نەق مەيداندا سىقىلىپ شەربەتلەر تەييارلىنىدۇ. خېرىدارلار ياپقۇچلۇق قەغەز ئىستاكىنلارغا قاچىلانغان مېۋە شەربەتلىرىنى كۆتۈرۈپ، ئۇزۇن يوللۇق پويىزدا لەززەتلىنىپ ئىچىشىدۇ. يەنە ھەرقانداق بېكەت، قەھۋەخانا ۋە تۈرلۈك پىشۇرۇق ئالدىرىغان يولۇچىلارنىڭ ئىشتىھاسىغا قانائەتلىنەرلىك جاۋاب بېرەلەيدۇ. شەخسەن ئۆزۈم مەيلى يالغۇز، مەيلى باشقىلار بىلەن بولسۇن تالادا

يېگەن تاماقلارمىدىن بەكرەك ھۇزۇر ئالىمەن. ئاپتاپ چۈشۈپ تۇرسا، يوپۇرماقلار لەيلەپ چۈشۈپ تۇرغان بىرەر ئورۇندۇق بولسا، ئۆتۈپ كېتىۋاتقانلارغا قاراپ ئوقەتلىنىش شۇنداق ھۇزۇر بىلىنىدۇ ماڭا. مەن لوندوندىكى بەزى ئۇيغۇر قېرىنداشلارنىڭ تەكلىپى بىلەن دالا تامىقى يېگىلى چىققان. ھەممىمىز ئالدىن تەييارلىۋالغان يېمەكلىرىمىزنى سومكىلىرىمىزدىن چىقىرىپ بىر داستىخانغا قويىمىز، ياپىيىشلى چىملىق يارقىن ئاپتاپتا يېشىل جۇلاغا كىرگەن، دەرەخلەر كۈن نۇرىدا سۈلكەتكە كىرگەن كەڭ دالادا ئولتۇرۇپ غىزاغا ئېغىز تېگىمىز. قارىساڭ بۇ ھايات شۇنداق ئاددىي، لېكىن شۇ قەدەر چىن. ھەمراھلىرىڭنىڭ قەلبىدە سىقىلىش، قورۇنۇش يوق. ئارىمىز تامامەن باراۋەر، ھەممىمىز تەبىئەتكە قايتقان ئىنسان. ئىنگىلىزلار بۇنداق تۇرمۇشنى تۆۋەندىكى ئىبارىلەر بىلەن ئىپادىلىشىدۇ:

(Forget your work,
Enjoy yourself.
Get out and feel the sun,
Take a little time for the simple things
Relax and have a some fun)

(خىزمەتلىرىڭنى ئۇنتۇ،
ئۆزۈڭنى خۇشال تۇت،
تالاغا چىقىپ ئاپتاپسىن
ۋاقتىڭنى بەر كىچىك ئىشلارغا
كۆڭلۈڭنى ئاچ، پۇت - قولۇڭنى سۇن.)



ئاپتور بېرىتانیيە كۈتۈپخانىسى ئالدىدا



ئاپتور ئېدمۇند بىلەن دالا سەيلىسىدە

ئىجتىمائىي بېسىملارنى تەرك قىلىپ، ئۆزىنى قويۇۋېتىش قانداقتۇر جەمئىيەت رىقابەتلىرىگە بولغان پاسسىپ ئىنكاس ئەمەس، بەلكى ئۆزىنى ئېرىغداپ، كۈچ - قۇۋۋەتكە تولۇش جەريانى، نۆۋەتتىكى ھەرىكەت پروگراممىسى ئۈستىدە ئەستايىدىل باش قاتۇرۇش باسقۇچى. ئەنگلىيەلىكلەر دەم ئېلىش ۋاقىتلىرىنى ھەرگىز ئورۇنسىز سەرپ قىلمايدۇ، بەلكى كۆڭۈلدىكىدەك خۇسۇسىي تۇرمۇش ئۈچۈن ئىنچىكە پىلانلاپ سەرپ قىلىدۇ. ئۇلار بىر بولسا چەت ئەللەرگە ساياھەتكە بېرىشىدۇ، بىر بولسا ئائىلىسى بىلەن بىللە كۈنلىرىنى تىنچ ئۆتكۈزىدۇ، يەنە بىر بولسا يېقىن ئەتراپتىكى باغچىلارغا بېرىپ ئۆتكۈزىدۇ. مەن بۇ ھەقتە كۆرگىنىمنى ئېيتىپ بېرەي: ئەنگلىيەدە مائاشنى ھەپتىدە بىر تارقىتىدۇ، شۇڭا ھەپتە ئاخىرلىرىدا ماگىزىن، بازار، ئاممىۋى كۆڭۈل ئېچىش سورۇنلىرى، باغچىلار قىزىپ كېتىدۇ. ئەر - ئاياللار بالىلىرىنى ئەگەشتۈرۈپ باغچىلارغا كېلىشىدۇ ۋە چىملىقتا ئەدىياللىرىنى سېلىپ ئولتۇرۇشىدۇ. بالىلار ئويۇنلىرى بىلەن مەشغۇل. ئىتلار ئايلىنىپ يۈرۈشىدۇ. يامغۇر تولا ياغىدىغان لوندوندا ھاۋانىڭ ئوچۇق بولۇشى كىشىلەر ئۈچۈن تەبىئەتنىڭ كاتتا ئىلتىپاتى بولۇپ ھېسابلىنىدۇ، شۇڭلاشقا، كىشىلەر ئاپتاپنىڭ قەدرىگە بەك يېتىدۇ. ئاياللار ئۆزلىرىنى يېرىم يالىڭاچلاپ، تېرىلىرىنى ئاپتاپتا تاۋلىماقچى بولۇشىدۇ. باغچىلاردا كۈنگە قاقلىنىپ ياتقان ئاياللارنى دائىم ئۇچراتقىلى بولىدۇ. بەلكىم بۇنداق مەنزىرە يەرلىك كىشىلەر ئۈچۈن دائىمىي ۋە تەبىئىي ھال بولۇپ كۆرۈنىدىغاندۇ. دەسلەپتە مەن بۇ ھالدىن بىر ئاز يېڭىلىق ھېس قىلدىم، بارا - بارا كۆنۈپ كەتتىمكى، ئۇ دىققەتنى تارتقۇدەك كۆرۈنۈشلەردىن بولماي قالدى. ئاياللارغىمۇ، ئەرلەرگىمۇ ھېچ ئىش بولمىغاندەكلا ئىدى. بۇ يەردە بىراۋنىڭ يەنە بىرىگە تىكىلىپ قارىشى كەمدىن - كەم ئۇچرايدۇ. بەلكىم چەت ئەللەردىن يېڭى كەلگەن كىشىلەردە بۇ ھال كۆرۈلۈشى مۇمكىن،

ئەمما يەرلىكلەر ئۇنداق قىلمايدۇ. بىراۋنىڭ يەنە بىرىگە تىكىلىپ قارىشى ئەدەپسىزلىك ياكى تەھدىت بولۇپ ھېسابلىنىدۇ. ئىنساننىڭ تەبىئىيەتتە ئۆزىنىڭ دىققىتىنى تارتىدىغان نەرسىلەرگە قاراش ئىشتىياقنىڭ شەكىللىنىشىدىكى نورمال ھادىسە. بەلكىم ئۇلار كۆزىنىڭ قۇيرۇقىدا چاندۇرماي قارىشىدىغانىدۇ، تولا كۆرۈپ بەزگە ئايلانغان كۆزلەردە زوقمۇ ئۆلىدىغانىدۇ. ئىشقىلىپ لوندوندا (ئەلۋەتتە ئەنگلىيەدە) خۇسۇسىي تۇرمۇشتا كىشىلەر باشقىلار تۈپەيلى كاشىلىغا يولۇقۇشنى ياخشى كۆرۈپ كەتمەيدۇ. شۇڭا، ئۇلار ناھايىتى بىمالال. بىر مەدەنىيەتتىكى سەزگۈر مەسىلە كۆپ ھالدا ئاياللاردا ئەكس ئېتىدۇ. شۇڭا، بىز نۇرغۇن ئىجتىمائىي مەسىلىگە ئىختىيارسىز ھالدا ئاياللارنى كۆزىتىپ تۇرۇپ ھۆكۈم چىقىرىمىز ۋە دىققىتىمىز تەبىئىي ھالدا ئاياللارغا چۈشىدۇ.

ئارىدا مەن ئېدىمۇند ئائىلىسى تەرىپىدىن بىر قېتىملىق دالا تامىقى (picnic) غا تەكلىپ قىلىندىم. شۇ كۈنى ھاۋا ناھايىتى ئوچۇق ئىدى. قائىدە بويىچە يولدا بىرەر ئاددىي سوۋغا سېتىۋېلىپ، ئېمۇندنىڭ ئۆيىگە بەلگىلەنگەن ۋاقىتتا يېتىپ باردىم. ۋېسنا خانىم مېنى خۇشخۇي قارشى ئالدى، سوۋغىتىمنى سۈندۈم، ئېدىمۇند تەشەككۈر بىلەن قوبۇل قىلدى. ئارقىدىنلا لوندون ئۇنىۋېرسىتېتى شەرق ۋە ئافرىقا تەتقىقات يۇرتىنىڭ ئوقۇتقۇچىسى، دوكتور راقېل خاررىس (Rachel Harris) ۋە ئۇنىڭ ئېرى ئەزىز قىزىنى يېتىلەپ كىرىپ كەلدى. سالاملاشتۇق، ئەھۋاللاشتۇق. ئارتۇقچە تەكەللۈپمۇ بولمىدى، ساھىبخانا بىزنى بىرەر ئورۇنغىمۇ باشلىمىدى، ئاشخانىدا ئۆرە تۇرغىنىمىزچە گەپ باشلاشتۇق. بۇ ھال شۇنچە تەبىئىي ئىدى. ئەمما، مەن دەماللىققا قوبۇل قىلالماي، ئىچىمدىكى تېڭىرقاشنى خېلىغىچە تۈگىتەلمىدىم. بىر ئازدىن كېيىن ئۈچىنچى قەۋەتكە چىقتۇق. بىر ئىشىك بۇ ئۆيگە تۇتاش يەنە بىر ئۆينىڭ ئۆگزىسىگە قاراپ

ئېچىلغانىدى. بىز ئىشكىتىن ئۆگزىگە ئاياغ باستۇق. ئۆگزىگە يۇمىلاق بىر قاتلىما شىرە قويۇلغان بولۇپ، ئۈستىدە سايىۋەن بار ئىدى. ئەزىز ئىككىمىز ئورۇن ئالدۇق، ئاياللار ئاشخانىدا قېلىشتى. ئېدىمۇند بىر تەخسە قارا زەيتۇن، بىر تەخسە ھۆللەنگەن شوخلا قېقى ئېلىپ كىرىپ ئالدىمىزغا قويدى، ئاندىن بىر بوتۇلكا ۋىنو ۋە بىر قۇتا مېۋە شەربىتى ئېلىپ چىقتى. ئېدىمۇند بىلەن ئەزىز ۋىنوغا ئېغىز تېگىشتى، مەن ئالدىمدىكى ئىستاكىغا مېۋە شەربىتى قۇيىدۇم. قارا زەيتۇننى ھۆللەنگەن شوخلا قېقى بىلەن يۆگەپ يەيدىكەنمىز، تەمى ئوبدان بولىدىكەن. يىراق - يىراقلارغا قارىسىڭىز ئۆيلەرنىڭ كۈل رەڭ تېمىدىكى دېرىزە ئەينەكلىرى قۇياش نۇرىدا پارقىراپ تۇرىدۇ. دالا تامىقىنىڭ تەييارلىقى پۈتكەن بولسا كېرەك، ۋېسنا خانىمنىڭ توۋلىشى بىلەن پارىژىمىز ئۈزۈلدى.

بىز ئۆيدىن چىقىپ، بىر ئاز ماڭدۇق، ئاندىن بىر چىملىققا يېتىپ باردۇق. چىملىقنىڭ ئۇ تەرىپىدە بىر دۆڭ ۋە دەرەخزارلىق كۆزگە چېلىقاتتى. ئېيتىلىشىچە، بۇ يەر خەمستېد خېس (Hamstead heath) دەپ ئاتىلىدىكەن، ئادەملەر شالاڭ، پاكىز جاي ئىكەن. بۇ يەردە قارا تەنلىكلەرنى كۆرگىلى بولمايدىكەن. خىلۋەت، پاكىز، گۈزەل بۇ ماكان ئېدىمۇندتەك ئوتتۇرا تەبىقىدىكىلەرنىڭ مەھەللىسى بولسا كېرەك، دەپ ئويلىدىم ئىچىمدە.

— چىرايلىق مەھەللە ئىكەن، بىراق قارا تەنلىكلەرنى كۆرگىلى بولمايدىكەن، — دېدىم مەن ئېدىمۇندقا. ئېدىمۇند كۈلۈپ كېتىپ: — كەچۈرۈڭ، بۇ يەردە ئۇنداقلا يوق، — دەپ قويدى. ئېدىمۇند مېنى بۇ يەردە كەلگۈندىلەرنىڭ بولۇشىنى ئارزۇ قىلدى بولغاى، دەپ چۈشەنگەن بولسا كېرەك، ماڭا تەكەللۈپ قىلىپ قويدى.

لوندوندا ھەرقايسى مىللەتنىڭ جامائىتى ئايرىم - ئايرىم رايوندا تۇرىدۇ، مەن بۇنى بىلىمەن. ئېدىمۇندنىڭ مەھەللىسى مەن تۇرغان رايوندىن بۆلەكچىلا ئازادە، تىنچ ۋە پاكىز ئىدى.

ۋېسنا بىلەن راچىل چىملىققا ئەدىيال سېلىپ، ئۈستىگە بىر داستىخاننى يايىدى. ئەرلەر داستىخانغا يېقىن ئولتۇردۇق، ۋېسنا بايا كۆتۈرۈپ ئەكەلگەن سېۋىتىدىكى نېمەتلەرنى داستىخانغا تىزىشقا باشلىدى. توخۇ كاۋىپى، توغراغان بولكا، قىپقىزىل دانلىق گىلاس، ئۈزۈم، قارا زەيتۇن، شوخلا قېقى، خۇمۇس (ئۈستىگە زەيتۇن مېيى قۇيۇلغان نوقۇت قىيامى)، چوڭلۇقى باشمالتاقچىلىك كېلىدىغان خام يېپىلىدىغان سەۋزە، تەرخەمەك، مېنېرال سۇ قاتارلىقلار داستىخاننى بېزەپ، ئەلۋەك ھەم قۇۋناق بىر كۆرۈنۈشنى ھاسىل قىلدى.

ھەممىمىز ئۆز ئېھتىياجىمىز بويىچە داستىخانغا تېگىش قىلدۇق. بۇ يەرنىڭ بازارلىرىدا ئۈزۈم، گىلاس ۋە بۆلجۈرگەنلەرنىڭ باھاسى خېلىلا قىممەت ئىكەن، لېكىن كىشىلەر بۇ مېۋىلەرنى كۆپ يەيدۇ. گىلاس چۈرۈك ھەم تەملىك ئىدى. گىلاسقا كۆپرەك ئىشتىھايىم تارتتى. راچىل ئوكسفورد ئۇنىۋېرسىتېتىنىڭ، ۋېسنا كەمبىرىج ئۇنىۋېرسىتېتىنىڭ ئوقۇغۇچىسى ئىدى. ئىككىسى يانپاشلاپ ياتقىنىچە پاراڭغا چۈشۈپ كەتتى. ئاياللار بىر يەرگە كەلسە تەبىئىي ھالدا تۇرمۇشنىڭ گېپى بولىدۇ، ئېدىمۇند بىردەم ئەزىز ئىككىمىزگە ھەمراھ بولۇپ، بىردەم ئېسابلىلانىڭ ئويۇنىغا بولۇشۇپ بېرەتتى. بۇ يەردە ھېچبىر تۈزۈت ۋە تەكەللۇپ يوق ئىدى، ھەممىمىز ئۆز قىزىقىشىمىزنى نامايان قىلساق بولۇۋېرەتتى.

راچىل بىلەن ۋېسنا مەكتەپ ھاياتىدىكى ئىشلارنى ئەسلىشىپ كۈلۈشەتتى. بەزىدە مېنىمۇ پاراڭلىرىغا شېرىك قىلىپ قوياتتى. چىملىق ناھايىتى كەڭ بولۇپ، بىزگە ئوخشاش غۇزمەكلىشىپ ئولتۇرغانلارمۇ خېلى بار ئىدى. يېقىنلا بىر يەردە بىر جۈپ قىز - يىگىت قۇلاقلىرىغا تىڭشىغۇچ سېلىۋالغان بولۇپ، باشلىرىنى ئوخشاش بىر رېتىمدا چايقىشاتتى. ئۇلار يېقىن ئولتۇرۇشقانىدى، روھى مۇزىكا ئەۋجىدە چايقىلىپ ئاقاتتى. ئاللاننىڭ زېمىنىدا

ئىنسانلارنىڭ رەڭگى ۋە تىلى ھەر خىل يارىتىلىپتىكەن، ئۇلارنىڭ تۇرمۇش يوسۇنلىرى ۋە ئەقىدە - ئېتىقادلىرى پەرقلىق بولىدىكەن. بەزىلەر بۇ پەرقنى چوڭايتىپ كۆرسىتىپ، جاھاننى نىزالارغا تولدۇردى، بەزىلەر بۇ پەرقنىڭ كەينىدىكى ئوخشاشلىقنى كۆرۈپ يەتكەن ۋە ئىنسانلارنى ئۆز ياراتقۇچىسىنىڭ ئارغامچىسىغا بىردەك ئېسىلىپ، بارلىق ئىرقىتىكى ئىنسانلارنىڭ بىر ئۈممەت بولۇشىغا چاقىرىق قىلغان. قارا ئەنە، ئىنسانلارنىڭ ھەممىسى قۇياش نۇرىنى، ساپ ھاۋانى، دوستلۇقنى كۆرگەندە مەمنۇن بولۇشۇپ، بىر - بىرىگە قەلب ئىشىكلىرىنى ئاچىدۇ. تەبىئەتنىڭ گۈزەل ھۆسنى ئۆز ئىلھامى بىلەن كىشىلەرنى قەلبداشلارغا ئايلاندۇرىدۇ. تەبىئەتنىڭ ياراتقۇچىسى ئۆز ئىزى بىلەن بۇنداق بولۇشنى تېخىمۇ خالايدۇ ئەمەسمۇ! لېكىن بەزى ئىنسانلار ياراتقۇچىسىنىڭ خىتابىدىن يىراقلاپ كېتىشكەن، شۇڭا بىر - بىرىنىڭ يۈرىكىدىكى ئاۋازلارنى ئاڭلىيالماستىن بولۇپ كەتكەن.

ئاھ، تۆمۈر - تەرسەكلەرنىڭ تاراق - تۇرۇقلىرى، پۇلنىڭ شاراق - شۇرۇقلىرى يۈرەكنىڭ ئاۋازىنى بېسىپ كەتكەندە ئىنسانلار تەبىئىي ھالدا ئۆزى ياراتقان نەرسىلەرنىڭ بەندىسىگە ئايلىنىپ كېتىدىكەن ئەمەسمۇ؟! بىرەيلەن قايسىدۇر بىر كىتابتىن ئۇچراتقان مۇنداق بىر جۈملىنى ئېيتقاندى: «ئىنگىلىزلار بىر ھەپتىنىڭ ئاۋۋالقى بەش كۈنىدە بانكىغا ئىبادەت قىلىدۇ، كېيىنكى ئىككى كۈندە چېركاۋغا ئىبادەت قىلىدۇ.» بۇ سۆزدىن تىرىكچىلىكنىڭ ھەممە ساھەسىدىن سىقىپ چىقىرىلىپ، يەككە بىر ساھەگە ئايلىنىپ قالغان جەمئىيەتتىكى پۇقرالارنىڭ قىممەت قارىشىنى تىپىكلەشتۈرۈپ بېرىدۇ. چېركاۋغا بارمايدىغان ئىنگىلىزلارمۇ بولغاندەك، جايىنامازدا بەش مىنۇتمۇ ئولتۇرمايدىغان ئۇيغۇرلارمۇ بار. ئىنگىلىزدىن مۇسۇلمان بار، ئەرەبتىن مۇشرىك بار. بۇ مەنىدىن ئېيتقاندا، يۇقىرىقى ئىبارىنىڭ رادىكال تۈسى قويۇق بولۇپ، بىر قوۋمنىڭ مىللىي خاراكتېرى

زىيادە مۇتلەق مەنبەدە خۇلاسەلەنگەنىدى.

ئەنگلىيەدە باشقا مىللەتلەرنىڭ داستىخانغا خېلى كۆپ قېتىم داخىل بولدۇم، ئاددىي - ساددا، گۈزەل، رىيادىن خالىي. سۆھبەتلەرنىڭ ھېكمىتىدىن كەلگەن لەززەت تېخىمۇ مول. دەل شۇنداق ۋاقىتتا، رىياكارلىق ۋە سۆلەتۋازلىقنىڭ ئازدۇرۇشىدىكى كۆپلىگەن چاي داستىخانىمىزنى ئەسلەپ قالسەن، بۇ سورۇندا چىڭقىلىپ گۆش يېيىش، شارابخورلۇق، پۈچەك ئەرەكچىلىككە گىرىپتار سېرىق يۇمۇر ئەۋج ئالىدۇكى، ئادەمنىڭ قىممىتى، ھاياتىنىڭ ھېكمىتىگە دائىر گەپلەردىن ئۆركۈشىدۇ. بۇ ھال جەمئىيەت سەرخىللىرىدا كۆپرەك نامايان. قېنى ئۇ تويلاردىكى باينىڭ بايچە پەزىلىتى؟ ئۇلارمۇ كەمبەغەللىشىپ كەتكەن.

ئەنگلىيەدە مەن كۆرگەن داستىخانلار ئۈنچە ئالىي مۇقامدىكى داستىخانلاردىن ئەمەس، ئەلۋەتتە. بەلكى تامامەن ھەشەمەتسىز بولۇپ، دەل مۇشۇ ھەشەمەتسىزلىكى بىلەن مىننەتسىز ئىدى. بۇ داستىخانلاردا سۆھبەت ئاساسىي غەرەزدۇر. بۇ يەردە مەن جىق نەرسىنى ئۆگەندىم، جىق ئۇچۇرنى قوبۇل قىلدىم، ئۆزۈمنىڭ بىلىمى ۋە كامالىتىگە سوئال قويدۇم. كىشىلەر ئادەتتىكى سۆھبەتلەردىمۇ «سۆيۈملۈكۈم»، «قەدىرلىكىم»، «رەھمەت»، «ئاجايىپ»، «قالتىس»، «كەچۈرۈڭ»، «ئەپسۇسكى»، «خۇشالمەن»... دېگەندەك تەكەللۇپ سۆزلىرىنى كۆپ ئىشلىتەتتى. كىشىلەر مەيلى كارىدوردا، مەيلى لىفىتنىڭ ئىشىكى ئالدىدا ئۇچرىشىپ قالسۇن، سالام بېرىشىدۇ، بىر - بىرىنى تونۇمىغان ئەھۋالدىمۇ شۇنداق، پەقەت بولمىغاندىمۇ، تەبەسسۇم بىلەن قاراپ قويۇشىدۇ. ئەمما، مېنىڭ يۇرتۇمدا بىرەر ئىشى بولمىسا گەپمۇ قىلمايدىغان ئىشدىشىم تالاي. ئۇلار پەقەت ئۆزلىرىنى باشقۇرىدىغان ئادىمىگىلا سالام قىلىشىدۇ، كىچىك تىللىرىنى چىقىرىپ گەپ قىلىشىدۇ. لوندوندا كۆپ ساندىكى كىشى سۆزلەشكە قارىغاندا ئاڭلاشنى بەكرەك ياقتۇراتتى، ئۇلار

ياخشى ئاڭلىغۇچىلاردىن ئىدىكى، ئىنكاس شەكلى دەل ۋە ئېنىق ئىدى، سۆزلىگۈچى كونكرېت مۇھىتتىكى ئۆزىنى ئېنىق ھېس قىلىپ تۇرالايتتى. بۇ يەردىكى سۆھبەتداشلار بىراۋنىڭ كۆزقارىشىغا قوشۇلمىسا كەسكىن رەددىيە بېرىپمۇ كەتمەيتتى، بەلكى «سىز شۇنداق ئويلايمسىز؟» دەپ كۈلۈپ قوياتتى ياكى «شۇنداقمۇ»، «ھەيرانمەن»، «ۋاي توۋا» دەپ ئىنكاس قايتۇراتتى. ئۇلار سۆھبەت تېمىسىغا مۇناسىۋەتسىز گەپلەرگە يولۇقسا، سۆزلىگۈچىنىڭ دولىسىنى قېقىپ قويۇپ كېتىپ قالاتتى. بىرىنىڭ غەيۋىتى بولسا «بۇ مېنىڭ ئىشىم ئەمەسكەن» دېيىشەتتى. مەن بۇ سورۇنلارنى كۆرۈپ، ئەقلىي ئادەملەر مۇنداق بولىدىكەن دەپ ئويلاپ قالدىم: ئەقلىي ئادەملەر ئۆزىنىڭ غايىسىنىڭ سىرتىدىكى نەرسىلەرگە ئارتۇقچە ۋاقىت سەرپ قىلمايدۇ، ئۆزىگە پايدىسى يوق نەرسىلەرگە قىزىقىپ ئولتۇرمايدۇ، تايىنى يوق كىشىلەر بىلەن بىھۇدە زىددىيەتلىشىپ مۇنازىرە قىلىپ ئولتۇرمايدۇ، بەلكى ئۆزىنىڭ ۋاقتى ۋە زېھنىنى غايىسى ياكى كەسپىگە مەركەزلەشتۈرىدۇ.

مەن بەزى ئىشلار تۈپەيلى بىر ئاز جىددىيلەشكەندە، يېنىمدىكىلەر «جىددىيلەشمەڭ، بىرەر چارە تېپىلىدۇ» دېيىشتى. «take it easy» (جىددىيلەشمەڭ ياكى ئۆزىڭىزنى بېسىۋېلىڭ، دېگەن مەنىدە، لېكىن بۇمۇ دەل تەرجىمە ئەمەس) بۇ، ئىنگلىزلار جىددىيلەشكەندە ياكى ئاچچىقلانغاندا بىر - بىرىگە ئېيتىدىغان سۆز. ئۇلار ئۆزئارا زىددىيەتلىشىپ قالسا ياكى تاكالىبىشپ قالسا، ئاشۇ سۆز ئارقىلىق قارشى تەرەپكە مۇرەسسە قىلىدۇ. چۈشىنىشىمچە، ئۇلار چوڭ - كىچىك ھەرقانداق ئىشقا ئازادە كەيپىياتتا يۈزلىنىشنى ياخشى كۆرىدۇ. ئىمكانقەدەر تەبىئىي بولۇشقا تىرىشىدۇ. مەن قاتناشقان ئىلمىي سورۇنلار ئۈنچە سۈرلۈكمۇ ئەمەس ئىدى. كىشىلەر نۇتۇق سۆزلىگەندە دەبدەبىلىك سۆزلەشتىن ساقلىناتتى، يۈمۈرلۈك، تۇرمۇشلۇق گەپلەر بىلەن

كەيپىياتنى يۇمشىتىش ناتىقىنىڭ بىر تۈرلۈك ئىقتىدارى ئىدى. نۇتۇقتا ناتىقىنىڭ ئاۋازى ئۇنىڭ سىياقىنى بۇزۇۋەتكۈدەك دەرىجىدە ئۈنلۈك بولمايدۇ، بەلكى ئىمكانقەدەر تۆۋەن بولىدۇ. ئىززەت نەپىسى كۈچلۈك، تەبىئىي زىل ئادەملەرگە يۇقىرى ئاۋازدا گەپ قىلىش ھۆرمەتسىزلىك بولىدۇ. كىشىلەر، پىكىر بايان قىلغاندا كۆپ ھالدا، «مېنىڭچە»، «شۇنداق ئويلايمەنكى»... دېگەندەك سۆزلەرنى قوشۇپ سۆزلەشنى ئۇنتۇپ قالمايدۇ. بۇنداق بولغاندا، شەخس (بەندە) نىڭ پىكىرىنى مۇتلەق قەستىۋېتىشتىن ساقلانغىلى بولاتتى. ۋاھالەنكى، ئۇيغۇر جەمئىيىتىدە بوش ئاۋازدا گەپ قىلىش جانسىزلىقنىڭ ئىپادىسى دەپ قارىلىدۇ. نۇتۇق ئۈنلۈك بولسا ھەمدە بۇيرۇق ۋە دىكتاتور تۈسى قويۇق بولسا، بۇنداق سۆزلىگۈچى ئاڭلىغۇچىلارغا جانلىق كۆرۈنىدۇ. ئىمانى ياكى بىلىمى يوق ئاۋام سۆز بايان قىلغۇچىنى قۇلاق پەردىسى ئارقىلىق باھاللايدۇ.

مەن ئەنگلىيەدە ئۇچراتقان كىشىلەر پەرقلىق قاراشلارغا نىسبەتەن كەڭ قورساق بولۇپ، رەددىيە بېرىشكە ئۇرۇنۇپ كەتمەيتتى، تۈزىتىپمۇ يۈرمەيتتى، پەقەت زۆرۈرىيىتى تۇغۇلغاندىلا شۇنداق قىلاتتى. بۇنىڭغا ئۇلار ئۆز ئەقلى ۋە ساپاسى بىلەن ھۆكۈم قىلاتتى. ئۇلارنىڭ نەزىرىدە كۆزقاراشلارنىڭ پەرقلىق بولۇشى جەمئىيەتنىڭ مەنىۋى خەزىنىسىدىكى ئالاھىدە بايلىق تۈرى ئىدى. ھەركىم ئۆزىنىڭ قارىشى ۋە پىكىر ئۇسلۇبى بىلەن ياراملىق پۇقرا بولالايتتى. پىكىر يولى ئوخشىشىپ كېتىدىغان ئادەملەر جەمئىيىتى نامرات، كېسەل جەمئىيەت ئىدى. شۇڭلاشقا، ئۇلار ئوخشىمىغان قاراشتىكى ئادەملەر بىلەن بىر يەرگە كېلەلەيتتى ۋە بىر - بىرىنىڭ پايدىلىنىشىغا بولىدىغان تەرەپلىرىنى ئۆزلەشتۈرۈپ، پايدىسىز تەرەپلىرىنى ئۈن - تىنسىز ھالدا شاللىۋېتىشنى بىلەلەيتتى.

ئىنگلىزچەم يېتەرلىك بولمىغاچقا كۆپ سۆھبەتتە ئاز

سۆزلىگۈچى بولۇپ قالاتتىم. لېكىن، ئازغىنە سۆزۈممۇ تېگىشلىك ئىناۋەتكە ئىگە بولغاچقا، سورۇنلاردىكى بىر كىشىلىك مەۋجۇتلۇقۇمنى روشەن ھېس قىلاتتىم. مەزكۇر سورۇندا ئۆزۈمگە خاس ئورنۇم بار ئىدى. ھەقىقىي ساھىبخانا مېھمانغا تائام بېرىشتىن ئىلگىرى ئىنسانلىق شەرىپىنى بېرىدۇ.

شۇ كۈنى بىز ئېدىمۇند ئائىلىسىدىكى داستىخاندىن قويۇپ، كۆل سەيلىسى قىلدۇق. ئەتراپتا بەزىلەر بالىلىرى بىلەن بىللە ئوينىتتى، بەزىلەر سۈرەتكە چۈشەتتى، بەزىلەر كۆل بويىدا تىنچ ئولتۇرۇپ كىتاب كۆرەتتى، بەزىلەر جۈپتى بىلەن شېرىن سۆھبەتتە ئىدى، بەزىلەر ئەدىيالدا سوزۇلۇپ ئۇخلايتتى. بۇ مەنزىرە مەندە بەخت تۇيغۇسىنى ۋە ئۇنىڭ بىلەن تەڭداش ئازاب تۇيغۇسىنى ئويغاتتى. بەلكىم مەن كۆرگەن بۇ دىلرارا كۆرۈنۈشنى پەيدا قىلغان ئىنسانلارنىڭ بەخت تۇيغۇسى مېنىڭكى بىلەن پەرقلىق بولۇشى مۇمكىن، لېكىن مەن ئۇلارنى بەختلىك ھېس قىلدىم. ئۇلار ئۆزلىرىنىڭ ئاددىي تۇرمۇشىنىڭ مېۋىسىنى تېتىغۇچىلار ئىدى. دۇنياغا ئىنسان بولۇپ تۇرىلىپ، ئىنسانىي لايىقلىقنى تارتقۇزۇپ قويغان، ئېغىر ئەمگەكلەرنى قىلىپ، ھەقىقىي باشقىلاردىن تىلەپ ئالىدىغان كىشىلەرمۇ تالاي ئەمەسمۇ؟!

ئۆز ھەقىقىي باشقىلاردىن يالۋۇرۇپ ئېلىش زوراۋانلىقىنىڭ نىقابىز ھالىتى ئەمەسمۇ؟! بولۇشىغا يەپ - ئىچىپ، خۇدىنى بىلمەي كۈلۈپ يۈرىدىغانلارمۇ بار. ۋىجدان - ۋۇجۇدى ئاللىبۇرۇن ئۆلگەن شۇ ئىنسانلارنىڭ ئۆز پاجىئەسىدىن خەۋەرسىز بولۇشى تېخىمۇ ئېچىنىشلىق ئەمەسمۇ؟!

بەخت زادى نېمىدۇ؟ ئەگەر بىرى قوشنىسىنىڭ داۋالىنىشقا قۇربى يەتمەي نائىلاج ياتقىنىنى بىلىپ تۇرۇپ ھويلىسىدا مەشرەپ ئوينىسا، بۇنى بەخت دېيىشكە بولامدۇ - يوق؟ ئۆزىنىڭ مەنپەئىتى ۋە خۇشاللىقىنى قانچىكى تار ئويلىغان ئادەم جىقراق كۈلەلىشى مۇمكىن، لېكىن ھەممە كۈلگىنىنىڭ خۇشاللىق

كۈلكىسى بولۇشى ناتايىن، ھەممە خۇشاللىقنىڭ بەخت بولۇشى ناتايىن. ئۆزىنىڭ مەنپەئىتى ۋە خۇشاللىقنى قانچىكى كەڭ ئويلىغان ئادەم جىقراق قايغۇرۇشى مۇمكىن، لېكىن ھەممە قايغۇنىڭ بەختسىزلىك بولۇشى ناتايىن. ھەممە بەختسىزلىكنىڭ غاپىللارچە يوقىلىش بولۇپ چىقىشى ناتايىن. دېمەك، بىزنى ئاخىر يوق قىلىۋېتىدىغان كۈلكىلەر بار، ئاخىر ساقلاپ قالىدىغان قايغۇلار بار. بۇلارنىڭ قايسىسى ئەۋزەل؟ فىرانسۇز يازغۇچىسى ئالبېرت كامىيۇ (Albert Camus, 1913 - 1960) «بارچە ۋاقىتىمىز بەختلىك بولۇش ئۈچۈن كەتتى، ئۆزىمىز بولۇش ئۈچۈن ۋاقىت يوق بولدى» دېگەنىكەن. ئادەمنى ئۆز - ئۆزىدىن ياتلاشتۇرىدىغان بەختنىڭ ئاخىرى قانداق قورقۇنچلىق - ھە؟

نوقۇل شاد - خۇراملىقنىلا قوغلاشقان ئادەمنىڭ تارتىدىغان كۈلپەتلىرى ھەرگىز ئاز بولمايدۇ. بەلكىم ئۇ بۇنىڭ بىلەنلا چەكلەنمەستىن، ئۆزىنىڭ چېچىكىنى باشقىلارنىڭ يارىسىدا ئېچىلدۇرۇشى مۇمكىن.

بىز يەنە ئۆز قوۋمىمىزنىڭ ئەزىيەتلىرىنى زىممىسىگە يۈكلەپ، خېيىم - خەتەرلەرنى ئۈستىگە ئېلىپ، ئۆلۈم دەھشىتىگە تەۋەككۈل قىلغان قەھرىمانلارنى ئويلاپ باقايلى. ئۇلار ھاياتىنىڭ لەززىتىنى قەدىرلەشنى بىلمەيدىغان ساراڭلارمۇ؟ ئۇلار ئۆزلىرىنىڭ كىشىلىك ھاياتىدىكى لەززەتتىن نېمىشقا ۋاز كېچىدۇ؟

ئىنسانىيەت تارىخىدىكى پەيغەمبەرلەر ئۆزلىرىنىڭ مەسئۇلىيىتىنى تېخىمۇ كەڭ چۈشەنگەن ۋە ئادا قىلغان. ئۇلار ئۆز قوۋمىنىڭ ئەينى دەۋرىنىلا ئەمەس، كەلگۈسىنىمۇ ئويلىغان ۋە كۆرگەن. ئەنە شۇلارنىڭ كاتتا بىرى مۇنداق دېگەن: «ناۋادا سىلەر مەن بىلگەننى بىلسەڭلار ئىدى، كۆپرەك يىغلاپ، ئاز كۈلگەن بولاتتىڭلار. سىلەر شۇنداق دەۋرنى باشتىن كەچۈرىسىلەر، ئۇ دەۋردە يالغان تەقۋادارلار ھەممە يەرنى قاپلايدۇ، كىشىلەر ۋەدىسىدە تۇرمايدۇ، رەھىمسىز بولۇپ كېتىدۇ. سەمىمىي كىشىلەر چەتكە

قېلىپلىنىدۇ، مەككەلەر ئىشەنچكە ئېرىشىدۇ، ئاپەتلەر خۇددى قاراڭغۇ كېچىدەك سىلەرنى ئوراپ ئالىدۇ.» بۇ نېمىدېگەن يىراقنى كۆرۈش! بۇنداق رېئاللىقنى كۆرۈپ يېتىش پەيتىدىكى كۈلكىنىڭ نېمە پايدىسى بولسۇن! بۇنداق ۋاقىتتىكى غەم - ئەندىشە نەقەدەر ھۇزۇر!

ھەيھات! بەخت توغرىسىدا بۇنداق ئېغىر خىياللارنى قىلىش ئىستېمالىزم دەۋرىدىكى ئىنسانلارنىڭ شادىمان ئۆتۈش ھېرىسلىرىگە تامامەن يات ھالدا، مالاللىق ئېلىپ كېلىشى تۇرغانلا گەپ.

دۇنيادا شەخسىيەتسىز ئىنسان بولمايدۇ. ئىنسان ئۆز كامالىتىگە يارىشا قانداقتۇر بىر ھايات ئۆلچىمى بىلەن تۇرمۇشتىن بەخت ئىزدەيدۇ. ئۇ «بەخت دېگەن نېمە؟» دېگەن مەسىلىگە باش قاتۇرۇپ، ئاۋارە بولۇپ يۈرمىسىمۇ، ئۆزىمۇ ئېنىق ھېس قىلىپ كېتەلمەيدىغان بەخت ئۆلچەملىرىگە ئىگە بولماي قالمايدۇ. مانا شۇنداقلا ئىنسان بۇ بەختلىك بولۇشى ئۆزىنىڭ نېمە قىلىشىنى ئۆزى تاللايدىغان ئىختىيارىيلىققا ئېرىشكەن بولۇشى شەرت.

مەن خەمىستېدخس (Hamstead heath) چىملىقىدىكى ئازادە تۇرمۇش ئەھلىگە قاراپ، ئۇلارنىڭ بەختىنى ھېس قىلدىم، لېكىن ئۇلار مېنىڭ قانداقلىقىمنى ھېس قىلالمايتتى. بەلكىم ئۇلار مۇشۇ كۈنلەر ئۈچۈن ئەجدادلىرىنىڭ قانچىلىك ئىشلارنى قىلغانلىقىنى ئوبدان بىلىدىغاندۇ. بەلكىم بۇ بىلىشلەرنى ھاياتىنىڭ لەززەتلىك چاغلىرىغا بەخشەندە قىلىپمۇ يۈرمەيدىغاندۇ. قانداقلا بولمىسۇن دۆلىتىنى ھەر ھالدا كۆڭۈللۈك ماكانغا ئايلاندۇرۇپ بەرگەنلەرنى ئۇنتۇپ كەتكەنلەرنىڭ بەختىنىڭ پۈتۈن بولمايدىغانلىقىنى ئۇلار چوقۇم ياخشى چۈشىنىدۇ. دېمەك، تارىخىمىز بۈگۈن يوق.

ئۇلارنىڭ ھاياتلىرىمۇ خورلۇقتىن خالىي ئىدى. ئۇلار ئاممىۋى

ئاپتوبۇسلارغا ئىتلىرىنى يېتىلەپ چىقىشىدىكەن، ئىتقا مەستلىكى كېلىپ كەتكەن ناتونۇش بىرى ئىتقا ھەۋەسلىنىپ قارىسا ياكى ئىتنىڭ بېشىنى سىلاپ قويسا، ئىتنىڭ ئىگىلىرى مەمنۇن بولۇشىدىكەن. بۇ بىزدە بىرىنىڭ بالىسىنى ئەرگىلىتىپ قويسا ئاتا - ئانىسى خۇش بولغاندەك بىر ئىش ئىكەن. كۈندىلىك تۇرمۇشىدا ئۆزلىرىنىڭ شەخسىي ھالاۋەت دۇنياسىنى قۇرۇپ چىقىشنىڭ ھەلەكچىلىكىدە ئۇلار قوشنىسىنى ياكى قېرىنداشلىرىنى ئىزدەپ بولالمىسا كېرەك، ئۇنىڭدىن كېلىپ چىققان يېگانىلىكتە ئىت ياخشى ئەرمەك ئىدى. ئىت ئەرگىلەپ بېرىدۇ، شەخسىيىتىنى باشقىلارغا چىقىپ قويمايدۇ. بۇ نۇقتىدىن قارىغاندا، ئىت ئادەمدەك خەتەرلىك ئەمەس. ھاياتلىق رىقابىتى ئادەملەرنى بىر - بىرىگە شۈبھىلىك ۋە خەۋپلىك قىلىپ كۆرسىتىۋەتسە، ئىت ئادەمدىن ئىشەنچلىك بولۇپ چىقىدۇ، ئەلۋەتتە.

ھەر قېتىم لوندوننىڭ پۇل مۇئامىلە مەركىزى بولمىش بىشوپس گېيت (Bishops gates) ۋە لىۋېرپول كوچىسى (Liverpool street) دىن ئۆتكەندە، ئالدىراش كېتىۋاتقان ئادەملەر دولقۇنىنى كۆرىمەن - دە، تېلېۋىزور ئېكرانى ئارقىلىق كۆرگەن نيۇيورك شەھىرىنىڭ Wallstreet (ۋال) كوچىسىنى ئەسلەپ قالامەن. بۇ ئىككى چوڭ شەھەرنىڭ ئىككى كوچىسىدىكى مەنزىرە بىر - بىرىگە ئوخشاپ كېتەتتى. ئادەملەر دەريادەك ئاقىدۇ، بىر - بىرىگە قاراشقا چولپىسى يوق، چىرايلار جىددىي، قەدەملەر ئىلدام، گويا ئۆزى ئۆزىدە ئەمەس... بەزىدە تايىمىس دەرياسىنىڭ بويىدىكى ئاۋات رېستورانلارنىڭ ئالدىنى بويلاپ مېڭىپ، بۇ يەردە تاماق يەۋاتقانلارنىڭ روھىي ھالىتىنى كۆزىتىمەن. ھەممىنى ئۇنتۇغان ھالدا تاپقان پۇلىنىڭ پەيزىنى سۈرۈۋاتقان كىشىلەرنىڭ كەيپى چاغ ئىدى. ھەتتا مەن ئوتتۇرا ئاسىيادىكى ھەرقايسى ئەللەرنى تېما قىلىپ، تەتقىق قىلىشنى كەسىپكە ئايلاندۇرغان

ئالىملارغىمۇ زەن سېلىپ باقتىم، ئۇلار ھەقىقەتەن مېتودلۇق قابىل تەتقىقاتچىلار ئىدى. ئۇلار سىستېمىلىق مۇلاھىزە قىلاتتى، دەلىل - ئىسپات بىلەن ھۆكۈم چىقىراتتى، ئەمما مەلۇم بىر رايون خەلقلىرىنىڭ ئېچىنىشلىق قىياپىتى ئۇلارنى ئانچە بىئارام قىلىپ كەتمەيدىغاندەك تۇراتتى، شور قىسمەتلەرگە كۆڭۈل بۆلۈش ئۇلارنىڭ ئىشى ئەمەستەك ئىدى. ئۇلار مەسىلىلەرنى تامامەن ئەقلىي سوغۇققانلىق بىلەن كۆتۈرۈپ چىقاتتى، ھېس - تۇيغۇلارغا بېرىلىپ كەتمەيتتى، چىقىرىلغان خۇلاسەلەر ئەقىل بىلەن لوگىكىغا تويۇنغان بولۇپ، شەخسىي نۇقتىدىن ئۇلار مەزكۇر رايون مەسىلىسى بىلەن پۈتۈنلەي ئالاقىسىزدەك تەسىرات بېرەتتى. ئۇلارنىڭ كۆپى پەقەت مۇتەخەسسسلەردىن ئىبارەت بولۇپ، ھېسداشلىق ۋە تەقدىرداشلىق ئۇلارنىڭ ئىشى ئەمەس ئىدى. ئۇلار يازغان ماقالىلىرى بىلەن ئالىملىق پەشتىقىغا بىرقەدەر يۇقىرى كۆتۈرۈلسىلا ئىش تامام - ۋەسسالام بولىدىغاندەك ئىدى. ھاكىمىيەتلىك رايوننى تەتقىق قىلىدىغان بەزى مۇتەخەسسسلەر ئۆزلىرى تەتقىق قىلىدىغان رايوندىن كەلگەن كىشىلەردىن ئۆزلىرىنى تارتىشىدىكەن، ئۇلارنىڭ ئۆزلىرىنىڭ تەتقىقاتىنى چۈشىنىپ قېلىشى ۋە ئۆزى تەۋە ھۆكۈمەتكە چىقىپ قويۇشىدىن، نەتىجىدە، چېكىت قويۇلغان ئەربابلاردىن بولۇپ قېلىشىدىن ئەنسىرەيدىكەن. بۇنداق ئالىملارنىڭ كۆپى باشقىلار بىلەن پەقەت ۋاسىتىدە ئورتاقلىشىدۇ، غايىدە ھەرگىز ئورتاقلاشمايدۇ. ۋاسىتىنىڭ رولى ئاخىرلاشقان ھامان ۋاسىتىچىنىڭ كېرىكى تۈگەپ، نەزەردىن قالىدۇ.

ئۆزىنىڭ پايدا - مەنپەئەت مېخانىزمىنى پۇختا قۇرۇپ چىققان ۋە ئۇنى قانۇنىي ئاساسقا ئىگە قىلالىغان دۆلەتنىڭ پۇقرالىرىنى ئاددىي چاغلاشقا بولمايدۇ. چۈنكى، دۆلەت دېگەن ئادەملەردىن مۇستەسنا يۈرۈن نەرسە ئەمەس، بەلكى ئۇ دەل ئادەملەرنىڭ

سىياسىي، ئىقتىسادىي، مەدەنىي تەشكىلى سىستېمىسىدىن ئىبارەت. شۇڭا، دۆلەتنىڭ پۇختىلىقى ئەمەلىيەتتە ھەربىر پۇقرانىڭ يەككە پۇختىلىقى ئارقىلىق ئەمەلگە ئاشقان بولىدۇ. كۆز ئالدىمىدىكى ئادەملەرنىڭ پۇختىلىقى ياشاشنىڭ ھەربىر ئىنچىكە ھالقىسىدا، شۇنداقلا ئۇنىڭ شەخسىيىتىدىن ھالقىغان سىياسىي قاتلاملىرىدا ئۆز ئىپادىسىنى راۋۇرۇس كۆرسىتەلەيدۇ، دەپ قارىدىم. ئۇلار زۆرۈرىيىتى بولمىغان غەزەپنىڭ ئوتىنى پەم بىلەن ئۆچۈرەلەيدۇ، زۆرۈرىيىتى بولمىغان دۈشمەنلىككە دوستلۇقنىڭ يوقۇقىنى قالدۇرۇپ قوياالايدۇ. ئۇلار يەنە ئۆزىنىڭ شەخسىي ھالاۋىتى بىلەن جەمئىيەتنىڭ ئامانلىقىنى ئوتتۇرىسىدىكى مۇناسىۋەتنى كىشىلىك ھېسسىيات بويىچە ئەمەس، قانۇن رامكىسى ئىچىدە بىر تەرەپ قىلىشقا مايىل. بىشوپس گېيتېس (Bishopsgate) تىكى ئالدىراشلىقتىن ئۇلارنىڭ رىقابەتكار ئىجتىمائىي تەرىپىنى كۆرىمىز، باغچىلاردىكى ئاپتاپسىنىشلاردىن ئۇلارنىڭ ئاددىي كىشىلىك تۇرمۇشىنى قەدىرلەشكە، شۇ ئارقىلىق ئۆزىنىڭ ئۆزلۈك دۇنياسىغا قايتىشقا تەشنا ئىكەنلىكىنى كۆرىمىز.

بېرىتانىيە ھەرقايسى پارتىيەلەر ئوتتۇرىسىدا ئەركىن سايلام ۋە ئاشكارا رىقابەت يولغا قويۇلىدىغان دېموكراتىك ئەل. بۇ ئەلدە نۇرغۇن مىللەت ياشايدۇ، كۆپ كۈلتۈرچىلىك (كۆپ ھازارەتچىلىك - Multiculturalism) ھەربىر مىللەتنىڭ كۈلتۈر (ھەزارىي) مەۋجۇتلۇقىغا ئىمكانىيەت قالدۇرغانىدى. ھەرقايسى مىللەت كۆچمەن ياكى يەرلىك بولۇشىدىن قەتئىينەزەر بىر - بىرىنى سىغدۇرۇپ كېتىش خاراكتېرلىك قانۇنىي تەرتىپ ئورنىتىلغانىدى. شۇنداقسىمۇ بۇ ئەلنىڭ بىخەتەرلىك سەزگۈسى ناھايىتى كۈچلۈك. لوندون كوچىلىرىدا يۈرگەندە، سىنىكۆزلەرنىڭ ناھايىتى كۆپلۈكىنى بايقىاش تەس ئەمەس. كوچىلاردا، دوقمۇشلاردا، بىنالاردا، كارىدورلاردا، ئاپتوبۇسلاردا، تار كوچىلاردا، ئايروپورتلاردا، پويىزلاردا، تاللا بازارلاردا، بانكىلاردا... ئىشقىلىپ، ھەرقانداق يەردە سىنىكۆز

(CCTV) لەرنى كۆرگىلى بولىدۇ. مەيلى سىز نەگە بارماڭ، دۆلەتنىڭ كۆزى سىزدە. ماتېرىياللاردىن مەلۇم بولۇشىچە، ئەنگلىيەدە 4 مىليون 200 مىڭ سىنكۇز بار بولۇپ، ھەر 14 ئادەمگە بىردىن توغرا كېلىدىكەن، مۆلچەرلىنىشىچە، 2012 - يىلى ئۆتكۈزۈلىدىغان لوندون ئولىمپىك يىغىنىدىن بۇرۇن سىنكۇز ئاپپاراتىنىڭ سانى 8 مىليونغا يەتكۈزۈلىدىكەن. بەزى رېنتىگېن نۇرلۇق سىنكۇزلەر كىشىلەرنىڭ بەدىنىدىكى ئەڭ پىنھان يەرلەرگە قەدەر كۆزىتەلەيدىغان بولۇپ، كىشىلەرنىڭ ھېچنېمىسى دۆلەتنىڭ كۆزىدىن قېچىپ قۇتۇلالمايدىكەن. سىنكۇزلەرگە سەپلەنگەن مىكروفونلار 100 مېتىرلىق دائىرە ئىچىدىكى بىرەر ئادەمنىڭ ۋارقىرىشىنى سېزىپ، سىنكۇز ئاپتوماتىك ھالدا شۇ ئادەمگە توغرىلىنىدىكەن. سىنكۇز ئاۋازنىڭ تونلىرى، سۆزنىڭ سۈرئىتى قاتارلىقلارنى ئېنىق ئايرىيالايدىكەن. ناۋادا بىرى غەزەپلىنىپ توۋلىسا، ئاۋازى ئېگىز - پەس چىقسا، تەبىئىي ھالدا كۆزىتىش ئوبىيېكتىغا ئايلىنىپ قالىدىكەن.

ئەنگلىيە پۇقرالىرىنىڭ رايىدىن قارىغاندا، ئۆزلىرىنىڭ خۇسۇسىي دۇنيالىرىنىڭ دۆلەتنىڭ نازارىتىدە قېلىشى بىر دېموكراتىك دۆلەتنىڭ شان - شەرىپىنى يوق قىلىۋېتىدىغان ئىش ئىدى. ئەنگلىيە «ياۋروپادىكى ئاۋامغا ئەڭ قاتتىق نازارەت يۈرگۈزگەن دۆلەت» دېگەن نامنى ئالغاندىن سىرت، خەلقئارا خۇسۇسىي مەخپىيەت ھوقۇقى تەشكىلاتىنىڭ قارا تىزىملىكىگە كىرگەن دۆلەت. ئۇنىڭ ئۈستىگە ئەنگلىيە ھۆكۈمىتى تېررورلۇققا قارشى تۇرۇش باھانىسىدە پۈتكۈل خەلقنىڭ DNA سىدىن سانلىق مەلۇمات ئامبىرى قۇرۇپ، نازارەت ھوقۇقىنى كېڭەيتكەن ۋە «خەلقنى جىنايەت گۇماندارى سۈپىتىدە كۆرگەن».

ئەنگلىيە پۇقرالىرىنىڭ ئىشى قانۇنىي تەرتىپ بويىچە يۈرۈشۈپ تۇرىدىكەن. شۇنداقسىمۇ ئۇلار ھۆكۈمىتىنى بەكلا بىيۇروكراتىك (bureaucratic) دەپ ئەيىبلەپ تۇرىدىكەن. توغرا، بىر دۆلەتتە

بىئوروكراتىزم ئېغىرلىشىپ كەتكەندە ئىجتىمائىي ئىش تەقسىماتىدىكى دەرىجە تۈزۈمى قاتتىق بولىدۇ، ئىش بېجىرىش تەرتىپىدە ئادىمىي ھېسسىيات ئاز بولىدۇ، ئىشلار كەسىپلەشكەن ھالدا سىجىللىققا ئىگە بولىدۇ. ئەمەلىيەتكە قارىغاندا قىزىل باش ھۆججەت ياكى بۇيرۇققا بەكرەك ئېتىبار بېرىلىدۇ. بەلكىم، بۇ تېرمىنغا ئۇيغۇرچىدىكى «قەغەزۋازلىق»، «ھۆججەتۋازلىق» دېگەن ئىبارە ئۇدۇل كېلىشى مۇمكىن. پىشقان بىر ھاكىمىيەتنىڭ بىئوروكراتىك قاتلىمى مۇنتىزىملىشىدۇ، يەنە بىر تەرەپتىن خەلقنىڭ ئەركىن تەنقىدلىرى ئارقىلىق ئۆزىنى تەڭشەپ، زامانغا لايىقلاشتۇرىدۇ. ھاكىمىيەتنىڭ سەرخىللار قاتلىمى بىر تەرەپتىن ئاۋامنىڭ پىكىر ئېقىملىرىنى يېقىندىن كۆزىتىدۇ، يەنە بىر تەرەپتىن مۇۋاپىق ئۇسۇللار بىلەن تەشەببۇسكار ئورۇنغا ئۆتۈپ ئاۋامنىڭ پىكىر يۆنىلىشىنى كونترول قىلىدۇ ۋە ئۆزىگە پايدىلىق تەرەپكە بۇرۇشقا تىرىشىدۇ. بۇ جەھەتتە ئۇلارنىڭ تايىنىدىغىنى ئىلغار تېخنىكا. بۇ ھەقتە ئامېرىكا پەيلاسوپى گ. سارتورى (G. Sartory) نىڭ مۇنۇ سۆزىنى نەزىرىمىزدىن ئۆتكۈزسەك كۇپايە قىلىدۇ: «تېخنىكىنىڭ كۈچىگە تايىنىپ ھەسسىلەپ زورىيىۋاتقان ھوقۇق ئورگانلىرى شۇ قەدەر رەزىللىك بىلەن ھەممە يەرگە ئۇۋا سېلىۋاتىدۇ» («دېموكراتىيە ھەققىدە يېڭى نەزەرىيە»). مۇبادا پەن - تېخنىكا ئەسەبىي ھوقۇق ماشىنىسىنىڭ قولىدىكى نەرسىگە ئايلانسا، مۇتلەق كۆپ ساندىكى خەلق ئۆلمەي تۇرۇپمۇ قىيامەتنىڭ دەھشىتىنى كۆرىدۇ. ئۇ چاغدا پەن - تېخنىكا ھەربىر ئادەمنى ھۆكۈمرانلىق ماشىنىسىنىڭ چىشلىق چاقىغا ئايلاندۇرۇپ بېرىدۇ. دېمەك، پەن - تېخنىكا ئىنسانلارغا بەخت ئېلىپ كېلىدۇ، دېگەن ھۆكۈمنىڭ ساددىلارچە ھۆكۈم ئىكەنلىكى بۈگۈنكى دۇنيادا ھەممىگە ئايدىڭ مەسىلە بولۇپ قالدى. پەن - تېخنىكا ۋە مائارىپ كىشىلەرگە بەخت ئېلىپ كېلىدۇ، دېيىشتىن ئىلگىرى ئاشۇ پەن - تېخنىكا ۋە مائارىپنىڭ قايسى خىل

كۈچلەرنىڭ قولىدا ئىكەنلىكىگە ئوبدان سەپسىلىشقا توغرا كېلىدۇ.

ئەجدادلىرىمىز مىڭ يىللار مابەينىدە دەججالنىڭ پىتىنىسىدىن ئاگاھلاندۇرۇپ كەلگەنىدى. ئېيتىلىشىچە، ئادەم ئەلەيھىسسالامدىن قىيامەتكىچە بولغان پىتىنىلەرنىڭ ئىچىدە دەججالنىڭ پىتىنىسى ئەڭ يامان ئىكەن. مۇھەممەد ئەلەيھىسسالامنىڭ «ھەدىس شەرىفى» دە دەججالنىڭ تەق - تۇرقى، خۇسۇسىيىتى، ئۇنىڭدىن ھەزەر قىلىش توغرىسىدا ئېنىق بېشارەتلەر بېرىلگەنىدى.

ساھابىلەرنىڭ ئىشەنچلىك بايانلىرىدىن كۆرە، دەججال يەكچەشمە بولۇپ، قارىغۇ سول كۆزى ئۈزۈم دانىسىدەك پۇلتىيىپ چىققانىكەن. ئۇنىڭ پۈتكۈل بەدىنى تۈك ئىكەن. ئۈممەتلەر دەججالدىن يىراق تۇرۇشقا ئاگاھلاندۇرۇلغانىدى. ئەگەر كىم ئۇنىڭغا يېقىنلاشسا، ئۇنىڭ ئاجايىپ كارامەتلىرى تەرىپىدىن ئالدىنىپ، ئۇنىڭغا ئەگىشىپ كېتىدۇ. كىشىلەرنىڭ ئارىسىدىكى سالىھ (ياخشى) بىرى دەججالغا: «مەن سېنىڭ پەيغەمبىرىمىز ئېيتقان دەججال ئىكەنلىكىڭنى كىشىلەرگە ئىسپاتلاپ بېرىمەن» دەيدىكەن. دەججال ئەگەشكۈچىلىرىگە «ئۇ ئادەمنى ئۆلتۈرۈپ، يەنە تىرىلدۈرۈشۈمگە گۇمان قىلامسىلەر؟» دېسە، ئۇلار «گۇمان قىلمايمىز» دەيدىكەن. ئاندىن دەججال ئۇ ئادەمنى ئۆلتۈرۈپ، تىرىلدۈرىدىكەن. تىرىلگەن ئادەم «ئاللا بىلەن قەسەمكى، سەن ئېنىق دەججالنىڭ ئۆزى ئىكەنسەن» دەيدىكەن. دەججال ئۇ ئادەمنى قايتا ئۆلتۈرمەكچى بولىدىكەن، لېكىن ئۆلتۈرەلمەيدىكەن. دەججال كېلىشتىن بۇرۇن زېمىندا قۇرغاقچىلىق ئاپىتى يۈز بېرىپ تۇرىدىكەن.

ھەدىسلەردە ئۇچرىغان ئالامەتلەردىن قارىغاندا، دەججال يىراقتىكى ئاۋازلارنى ئاڭلىيالايدۇ، زېمىننىڭ يىراق چېتىدىكى ئىشلارنى كۆرەلەيدۇ، يەر يۈزىنى بىرنەچچە كۈن ئىچىدە ئايلىنىپ

چىقالايدۇ، يەر ئاستىدىكى بايلىقلارنى تېپىۋالالايدۇ، يامغۇر ياغدۇرالايدۇ، ئۆسۈملۈكلەرنى بۇيرۇقى بويىچە ئۆستۈرەلەيدۇ، ئادەمنى ئۆلتۈرۈپ، تىرىلدۈرەلەيدۇ. ئېتىقادى ئاجىز كىشىلەر ئۇنىڭغا تېۋىنىپ، بەيئەت قىلىدۇ. 20 - ئەسىردىكى تەسىرچان ياۋروپالىق مۇسۇلمان، ژۇرنالىست ۋە دىپلومات مۇھەممەد ئەسەد (1900 - 1992, Muhammad Asad) ئۆزىنىڭ «مەككە يولى» ناملىق كىتابىدا يۇقىرىقىدەك ئالامەتلەرنى ئۆزىگە مۇجەسسەم قىلغان دەججالىنى مۇنداق شەرھلەيدۇ: «ئۇ دەل ھازىرقى تېخنىكا مەدەنىيىتى ئەمەسمۇ؟ ئۇنىڭ ئاشۇ كۆزى پەقەت تۇرمۇشنىڭ ماددىي تەرىپىنىلا كۆرىدىغان (روھىي تەرىپىنى كۆرمەيدىغان) كۆزغۇ. كىشىلەر تېخنىكىنىڭ ياردىمى بىلەن ئۆزلىرىنىڭ تەبىئىي كۆزى ۋە قۇلىقى بىلەن كۆرۈش ھەم ئاڭلاشقا قادىر بولالمىغان نەرسىلەرگە قادىر بولۇشتى. يىراق مۇساپىلەرنى تەسەۋۋۇر قىلغۇسىز سۈرئەت بىلەن باسالايدىغان بولۇشتى. پەننىي بىلىملەرگە تايىنىپ يامغۇر ياغدۇرۇپ زىرائەتلەرنى ئۆستۈرۈشتى. يەر ئاستىدىكى بايلىقلارنى تېپىشتى. ئۆلۈم گىردابىدىكى ئىنسانلارغا دورىلار بىلەن چارە قىلىشتى. ئۇرۇشلار ۋە پەن تېررورلۇقى ھاياتلىقنى بەربات قىلدى. بۇ خىل ماددىي يۈكسىلىشلەرگە كۆزلىرى ئالا چەكمەن بولۇشقان ئەقىدىسى زەئىپ ئىنسانلار بۇ خىل مەدەنىيەتكە دۈم چۈشتى...» مەن مۇھەممەد ئەسەدنىڭ دەججال توغرىسىدىكى چۈشەندۈرۈشىنى بىردىنبىر توغرا دېمەكچى ئەمەس. ئەلۋەتتە بۇلار ھەققىدە ھەر خىل شەرھى بار.

زاۋۇت، تەجرىبىخانا، ئىستاتىستىكا، ئىچكى ئىشلەپچىقىرىش ئومۇمىي قىممىتى (GDP)، ئاھالىلەرنىڭ تۇرمۇش ئىستېمال كۆرسەتكۈچى (CPI)، پەن - تېخنىكا... دېگەندەك گەپلەر يۇقىرىقىدەك مەدەنىيەتتىكى ئىنسانلارنىڭ ئاغزىدىن چۈشمەيدۇ. پەن - تېخنىكا ھەقىقەتەن مىسلى كۆرۈلمىگەن گۈللىنىش ئېلىپ كەلدى. لېكىن، بۇ گۈللىنىش ئىنسانلارنىڭ مەنىۋى،

ئەخلاقىي كىرىزىسلىرىنى ھەل قىلىش تۈگۈل، تېخىمۇ ئۆتكۈرلەشتۈرۈۋەتتى. ئىجتىمائىي ئادالەت ساھەسىدە تالاي مەسىلە ھەل بولماي تۇرۇپ، يېڭى مەسىلىلەر كېلىپ چىقتى. بىر جەمئىيەتتە ئادالەت مەسىلىسى ھەل بولماي تۇرۇپ، ھەممە ئىنساننىڭ بىر پۈتكۈل ساغلام بەخت - سائادىتىنى قولغا كەلتۈرگىلى بولامدۇ؟ بۇ ئادالەت مەسىلىسىنى زادى نېمە ھەل قىلىدۇ؟

يەھۇدىي ئالىمى كارل ئا. ۋىتفۇگېل (Karl A. Wittfogel, 1896 - 1988) ئۆمرىنىڭ كۆپ قىسمىنى ئىستىبداتلىق (专制主义) ھەققىدىكى تەتقىقاتقا بېغىشلىغان ۋە «مىراسلىق جەمئىيىتى» (治水社会) دېگەن بىر ئۇقۇمنى ئوتتۇرىغا قويغان. ئۇنىڭ قارىشىچە، قۇرغاقچىلىق، يېرىم قۇرغاقچىلىق ھالىتىدىكى شەرق ئەللىرى بىر خىل «مىراسلىق جەمئىيىتى» دۇر. بۇنداق جەمئىيەت چوڭ كۆلەمدىكى ھەمكارلىققا موھتاج بولۇپ، بۇ ھەمكارلىق يەنە ئىنتىزام، بويسۇنۇش مۇناسىۋىتى، كۈچلۈك رەھبەرلىككە موھتاج بولىدۇ. «بىز گۇراڭ (سابىق سوۋېتلەر ئىتتىپاقى دەۋرىدىكى سىبىرىيە سىياسىي مەھبۇسلار لاگېرى) نى، ئوسۋېتسىمنى ئۇنتۇپ قالماسلىقىمىز كېرەك. بىز يەنە ھوقۇق، ئىقتىسادىي ۋە ھەربىي بېسىم جەھەتتە ئۈستۈنلۈككە ئىگە بولۇش ئارقىلىق ھاكىمىيەتلىك تۈزۈمنىڭ دۇنياغا كېڭىيىش مۇمكىنچىلىكى بارلىقىنى ئۇنتۇپ قالماسلىقىمىز كېرەك» دەيدۇ ۋىتفۇگېل. ئاگاھلاندۇرۇپ. ئۇ شەرق ئىستىبداتلىقى بىلەن غەرب ئىستىبداتلىقىنى سېلىشتۇرۇپ مۇنداق دېگەن: «سىياسىي ئىمتىيازىدىكى ئىستىبداتلىقنىڭ روشەن بولۇشى شەرق جەمئىيەتلىرىنىڭ ماھىيىتىدۇر. ئەلۋەتتە، ياۋروپادا ئىستىبدات ھۆكۈمەت يوق ئەمەس، كاپىتالىستىك تەرتىپ بىلەن ئىستىبدات دۆلەتلەر تەڭ پەيدا بولغان. بىراق، كۆزەتكۈچىلەرنىڭ قارىشىچە، شەرق ئىستىبداتلىقى غەرب ئىستىبداتلىقىغا قارىغاندا تېخىمۇ

ئەتراپلىق ھەم ۋەھشىي.»

قەدىمكى رىم شائىرى خوراسىنىڭ «نېمىشقا كۈلسەن،
ئىسمىڭنى قويساڭلا ھېكايىدە سۆزلەنگىنى ئۆزۈڭ بولۇپ
چىقسەن ئەمەسمۇ؟!» دېگىنىدەك، بىز مەسىلىلەر ئۈستىدە
ئانالىز قىلغاندا، ئۆزگىلەرگە ۋە ئۆزىمىزگە ئەتراپلىق نەزەر
سېلىشنى ئۆگىنىۋېلىشىمىز كېرەك.

مەن ئەنگلىيە كىشىلىرىنىڭ تۇرمۇش شەكلى ۋە
مەدەنىيىتىنى ئۇيغۇر خەلقىمىز ئەينەن قوبۇل قىلىشى كېرەك،
دېمەكچى ئەمەسمەن. مەن ئۇ خىل تۇرمۇشنىڭ مەپتۇنكارى
ئەمەس. ئەمما، خەلقىمىزنىڭ ئۇلارنىڭ ئۆز تەقدىرى ئۈستىدە
سوغۇققانلىق ۋە ئەقلىيلىك بىلەن ئىزدىنىدىغان، جەمئىيەتتىكى
ئورنىنى قانۇنىي ۋە سىياسىي نۇقتىدىن ئەتراپلىق كۆزىتىدىغان
ھەم سۈرۈشتۈرىدىغان روھىنى ئۆگىنىشنى ئۈمىد قىلماقچى. بۇ
بىزنىڭ ئەقىدىمىز ۋە نۆۋەتتىكى تەقدىرىمىزنىڭ تەقەززاسى.

لوندوندىكى ئۇيغۇر بالىلىرى

تۈلكە ئۆز ئىنىگە ئۆرسە قوتۇر بولۇر.

— مەھمۇد كاشغەرىي: «تۈركىي تىللار دىۋانى» دىن

مېنى سورىساڭ پىراقتا سارغىيىمەن،
كۈنۈم ياخشى، لېكىن مۇندا غېرىبمەن.

— ئابدۇرېھىم ئۆتكۈر: «پىراقتىن خەت»

لوندونغا يېتىپ بارغىنىمدا، ئالدىمغا كۈتۈۋېلىشقا چىققىنى
دىنىي ۋە ئىرقىي قېرىندىشىم بولدى. قېرىنداشلىق مېھرىنى
ۋەتەندىن شۇنچە پىراق يات بىر زېمىندا ھېس قىلغىنىمدىن
ناھايىتى قۇۋاندىم، ئىچىمدە ياراتقۇچىغا شۈكۈرلەر ئېيتتىم.
يېنىمدا قېرىندىشىم بولغاچقا، بۇ يۈچۈن تۇپراقتا ئىشەنچ بىلەن
قەدەم ئالدىم. بىر قېرىنداش ئاتا قىلالايدىغان مەنىۋى قۇۋۋەت
شۇنچە زور بولىدىكەن، بۇنى ۋەتەننىڭ ئۆزىدە تۇرۇپ نېمىشقا
سېزەلمەيدىغاندۇ كىشى؟! ئەلۋەتتە، شۇ كۈنى ماڭا تۈز بەرگەنمۇ شۇ
قېرىندىشىم بولدى.

لوندوندىكى شۇ دەسلەپكى بىرقانچە كۈنۈم ئاشۇ
قېرىندىشىمنىڭ ھەمراھلىقىدا خاتىرجەم، خۇشال - خۇرام

ئوتتى. مەن بۇ قېرىندىشىم ئارقىلىق لوندوندىكى باشقا قېرىنداشلار ھەققىدە ئاز - تولا خەۋەردار بولۇشقا باشلىدىم. ئۇيغۇرلار بىر - بىرىدىن ھەرقانچە قاقشىسىمۇ، بىر - بىرىدىن ئايرىلالمايدۇ. چۈنكى، چوڭ بىر ئىجتىمائىي تەقدىر ھامان ئۇلارنى ئوخشاش بىر ئوربىتىغا كەلتۈرۈپ قويدۇ. ئېيتىلىشىچە، پۈتكۈل بېرىتانىيەدىكى ئۇيغۇرلارنىڭ سانى 150 كە بارمايدىكەن. ئۇلار سانىنىڭ ئاز بولۇشىغا قارىماي، چېچىلىپ ئولتۇراقلىشىپ ياشاشقا مەجبۇر بولىدىكەن. لوندوندا تۇرۇۋاتقان ئۇيغۇرلارمۇ ئۇ چەت - بۇ چەت رايونلاردا ئىكەن. قالغانلىرىنىڭ بەزىسى شوتلاندىيەدە، بەزىلىرى شىمالىي ئىرېلاندىيەدە، بەزىلىرى ۋېلشتا تۇرىدىكەن. بېرىتانىيەدىكى كەلگۈندى ئۇيغۇرلارنىڭ مۇساپىرلىق قىسمى ئوخشاش بولسىمۇ، ئۇلارنى بۇ يەرگە ئېلىپ كەلگەن تەقدىر ھەربىر ئادەمدە ئۆزىگە خاس بىر ھېكايىنى شەكىللەندۈرگەنىدى. بۇ ھال رۇسىيە يازغۇچىسى لېف تولستويىنىڭ «ئانا كارېننا» ناملىق رومانىنىڭ تۇنجى ئابزاسى بولغان «ھەممە بەختلىك ئائىلىلەر بىر - بىرىگە ئوخشايدۇ، بەختسىز ئائىلىلەر ئۆز ئالدىغا بەختسىز» دېگەن مەشھۇر جۈملىسىنى يادىمىزغا سالىدۇ. ھەرقانچە قىلىسىمۇ ئوڭ كەلمىگەن تەقدىر ھەربىر يۈرەكتە زەرداب، پىغان ۋە ئېيتقانغا تۈگىمەيدىغان ھەسرەتلىك قىسسىلەرنى پەيدا قىلغانىدى. بەلكىم، بۇ قىسسىلەرمۇ تارىخىمىزدىكى بارلىق ئېچىنىشلىق كەچۈرمىشكە ئوخشاشلا ئۇن - تىنىسىز غايىب بولۇپ كېتىدىغاندۇ.

قەيەردە تۇرۇپ، قايسى يول بىلەن تىرىكچىلىك قىلىش لوندون (بېرىتانىيە)دىكى ئۇيغۇرلارنىڭ خاھىشى بويىچە بولىدىغان ئىش ئەمەس ئىدى. چۈنكى، بۇ يەردىكى مۇساپىرلار بېرىتانىيە تەرىپىدىن تاللانغانلار ئەمەس، ئەكسىچە ئۇلار ھەر خىل سەۋەب بىلەن بېرىتانىيەگە ئېقىپ كېلىشكەنىدى. تەقدىرنىڭ نامەلۇم

قولى ئۇلارنى قەيەرگە ئىرغىتىپ تاشلىسا، رازىمەنلىك بىلەن قوبۇل قىلىشقا توغرا كېلەتتى. شۇڭا، بۇ يەرگە كېلىشكەن ئۇيغۇرلار (مەيلى ھازىرقى دىيارىمىزدىن، مەيلى ئوتتۇرا ئاسىيادىكى باشقا ئەللەردىن كەلگەن بولسۇن) ئەسلىدىكى تۇرمۇش ئۇسۇلىدىن تامامەن ۋاز كېچىپ يېڭى بىر تۇرمۇش يولىنى تاللاپ، ھەممىنى يېڭىدىن باشلاشقا مەجبۇر بولاتتى. گەرچە ئۇلار مۇزلاپ تۇرۇۋاتقان يۈرىكىنى بىر - بىرى ئارقىلىق ئىللىتىشنى ھەرقانچە ئارزۇ قىلىسىمۇ، تەقدىرنىڭ پەيلىگە بويسۇنماي ئىلاج يوق ئىدى. شۇنىڭ بىلەن ھەر شەھەرگە، ھەر تەرەپكە كېتىشكەنىدى. بۇنداق ئەھۋالدا، بېرتانىيەدە مۇساپىرەتتە بولۇۋاتقان ئۇيغۇرلار بىر - بىرى بىلەن تولۇق كۆرۈشۈشكە ئامالسىز ئىدى. ئۇلار يىراق بىر شەھەردىكى قېرىنداشىنىڭ ئەھۋالىنى بىۋاسىتە كۆرگۈچى سۈپىتىدە ئەمەس، ياندىن ئاڭلىغۇچى سۈپىتىدە بايان قىلاتتى. بىر - بىرىنى بىۋاسىتە كۆرۈپ چۈشەنگەنلەر ناھايىتى ئاز بولاتتى. مەنمۇ نۇرغۇن قېرىنداشىمنىڭ ئەھۋالىنى پەقەت ئاڭلاش ئارقىلىقلا ئاز - تولا چۈشەنگەن بولدۇم. ئۇلارنىڭ ئەھۋالىنى ئىشتىكىنىمىدە، ئۇلار خۇددى چۆچەكلەردىكى تىراگېدىيەلىك قەھرىماندەك غايىۋانە بولۇپ كۆرۈنەتتى. ئۇلارنىڭ ئوبرازى ھەسرەتلىك بولسىمۇ، لېكىن تۇرمۇش رىقابىتىدە ھامان ئالدىغا قاراپ ماڭغان، ئۈمىدۋار، جەسۇر قىياپەتتە ئىدى.

بېرتانىيەدىكى مۇساپىر ئۇيغۇرلارنىڭ مۇستەقىل ئۆيى بارلىرى ئاز ئىكەن، ئۇلار ئۈمۈمەن باشقىلارنىڭ ئۆيىدە ئىجارىدە ئولتۇرىدىكەن. لوندوننى ئالساق، لوندوننىڭ مەركىزىي رايونلىرىنىڭ ئۆي ئىجارىسى پەۋقۇلئاددە قىممەت بولغاچقا، ئۇ يەردە ئۆي ئىجارە ئېلىپ ئولتۇرۇشنى نامرات بىر مۇساپىر ھەرگىز تەسەۋۋۇر قىلالمايتتى. ئۇيغۇرلار ئاساسەن دېگۈدەك لوندوننىڭ تۆتىنچى، بەشىنچى ھالقىلىرىدىكى رايونلاردا ئولتۇرىدىكەن. دىنىي ۋە ئىرقىي رىشتە، شۇنداقلا مۇساپىرلىق قىسمىتى

جەھەتتىكى ئورتاقلىق تەبىئىي ھالدا ئۇيغۇرلارنى تۈرك ۋە پاكىستانلىقلار جامائىتى (Community) گە ئۇلاپ قويغانىدى. لوندوندىكى ئۇيغۇرلارنىڭ خېلى كۆپ قىسمى بىر بولسا تۈرك كۆچمەنلەرنىڭ، بىر بولسا پاكىستانلىق كۆچمەنلەرنىڭ ئۆيىدە ئىجارىگە ئولتۇرىدىكەن. قىسمەنلىرى باشقا ئەللەردىن كەلگەن كۆچمەنلەرنىڭ ئۆيىدە ئىجارىگە ئولتۇرىدىكەن. بىر قىسىم ئۇيغۇرنىڭ ئىسلامىي سالاھىيىتى ئادەتتە خېلىلا سۇس بولسىمۇ، لوندوندىكى تەقدىر ئۇلارنى ئۆز سالاھىيىتى ھەققىدە تۈزۈك بىر ئويلىنىپ بېقىشقا ئۈندىگەنىدى.

ئۇلار بەزىبىر بىرەر توپ ئىچىگە كىرىپ ياشىشى كېرەك. لېكىن، قايسى توپقا تەۋە بولۇش ئۇلارنىڭ ئىرادىسىگە باقىدىغان ئىش ئەمەس ئىدى. بەلكىم، بەزى ئۇيغۇرلارنىڭ ئىنگلىزلار جامائىتىگە كىرىپ ياشىغۇسى كېلەر، ئەمما ئۇنىڭغا لايىق ھەقىقىي سالاھىيەتنىڭ يوقلۇقى ئۇلارنى چەتكە چىقىرىپ قويۇپ، شور پېشانە ئۇيغۇر ئىكەنلىكىنى قايتىدىن راسا بىلدۈرۈپ قوياتتى. نەتىجىدە، ئۇلار ئۆزلىرى ئېنىق تونۇپ يېتىشكە ئۈلگۈرمىگەن، باشقىلار تەرىپىدىن يەكلەنگەن، سەرگەردان، مۈجمەل روھىي دۇنياسىنى قىدىرىپ بېقىپ، يوقۇق تېپىلىش مۇمكىنچىلىكى بولغان تەرەپكە ئېغىشقا باشلايدۇ. مەنىۋى جەھەتتىن ئۆزىنى بىلىشكە ئۈلگۈرمىگەن كىشىلەر ھامان بىركۈنى تۇرمۇشنىڭ ماددىي ۋە پاكىتلىق تەرەپلىرىنىڭ زەربىسىدە سىلىكىنىدۇ ۋە ئالمان - تالمان كىملىك ساراسىمىگە چۈشىدۇ. دېمەك، يات مەدەنىيەت مۇھىتىنىڭ ئەندىكتۈرۈشلىرىدە بەزىلەر سۆيۈنۈپ تۇرۇپ ئۇيغۇر بولاتتى، بەزىلەر ئامالسىز ئۇيغۇر بولاتتى. قانداقلا بولمىسۇن، ئۇلارنىڭ بۇنداق بولۇشىدىكى شارائىت ئۇلار بۇنى تونۇپ يېتىشتىن ئىلگىرىلا يارىتىلىپ بولغان بولاتتى. جامائەتچىلىك دېگەن بىر كېمە، ئۇنىڭغا ئامالسىز چىقىۋالغان ساياقلاردىن بولغاندىن كۆرە، نەگە بېرىشنى ئېنىق چۈشەنگەن

پالاقچىلاردىن بولۇش ئەۋزەل.

ئىجارىكەش كۆچمەنلەرمۇ بايلاردىن ئەمەس ئىدى. ئۇلارنىڭ كۆپى تۇرمۇشنى ئىجارىگە تايىنىپ قامدايتتى. ھەتتا ئۇلار ئىجارە ئالغۇچىلارنىڭ يانچۇقىغا تەلۈرۈپ تۇرغانلا بولاتتى. ئۆي ئىگىسى ۋە ئىجارىچىلەر شۇ بىر ئۆينىڭ تازىلىق ئۆيى ۋە ئاشخانىسىدىن ئورتاق بەھرىمەن بولاتتى. بۇنداق ئۆيلەرنىڭ بىر ئېغىزلىقى 5 - 10 كىۋىرات مېتىر ئەتراپىدا بولۇپ، ھەپتىلىك ئىجارىسى 60 - 70 فۇندىستىرلىقىغا توغرا كېلەتتى. لېكىن، ئاشخانا ۋە تازىلىق ئۆيلىرى ھەر ھالدا پاكىز بولۇپ، ئىشلىتىشكە قولاي ئىدى.

مەن لوندونغا بارغان تۇنجى ھەپتىدە تام ئىسىملىك بىر ئىرېلاندىيەلىكنىڭ ئۆيىدە تۇردۇم، كىتابىمىزنىڭ باشتىكى سەھىپىلىرىدە تەسۋىرلەپ ئۆتكەندەك، ياتاق ئۆيۈم كىچىك ئىدى، ئەمما تامنىڭ ئۆيىنىڭ مۇھىتى شۇنداق پاكىز بولۇپ، كېيىنكى كۈنلەردە مەن ئۇنداق پاكىز ئۆيىدە ئولتۇرۇپ باقمىدىم. نەچچە قېتىم ئۆي كۆچتۈم، تامنىڭ ئۆيى پاكىزلىق، جىمجىتلىق ۋە ئازادلىكتە جەلىپكار بىر ئۆي بولۇپ چىقتى. لوندوننىڭ تۇرمۇش شارائىتىنى چۈشەنمىگەچكە، تامنىڭ ئۆيىدىكى ماڭا تېگىشلىك ياتاقنىڭ كىچىكلىكىدىن ھارسىنىپ يۈرۈپتىكەنمەن.

ھەپتە ئۆتكەندىن كېيىن لوندوننىڭ ۋالسىم ستوف (Waltham Stow) رايونىدا تۇرىدىغان قېرىنداشلىرىمىزنىڭ بىرى ئۆزى تۇرۇشلۇق ئۆينىڭ بىر ئېغىزىدا تۇرۇشقا قىزىقتۇردى. مەن يالغۇز يۈرگەندىن ئۇلار بىلەن بىللە تۇرۇشنى ئەۋزەلرەك كۆرۈپ قالدۇم. ئۇنىڭ ئۈستىگە لوندون تۇرمۇشىغا ئائىت بىلىملىرىم يوق بولغاچقا، تۇرمۇشتا بىر ئاز تەجرىبىلىك بىرىنىڭ بولۇشىنى خالاپ قالغان بولسام كېرەك. ئۇلارنىڭ ياردىمى بىلەن ئاخشىمى كۆچۈپ كەتتىم. بۇ مەھەللەدە پاكىستانلىقلار كۆپتەك قىلاتتى، تۈركلەرنىڭ كىچىك تىپتىكى تاللا بازارلىرىنىمۇ كۆرگىلى بولاتتى. مېنىڭ ئۇ قېرىندىشىم بىز تۇرۇۋاتقان بۇ ئۆينى بىر

پاكىستانلىقتىن ھۆددىگە ئېلىۋالغان بولۇپ، ئۆزلىرى ئولتۇرغان ئۆيدىن باشقا ئۆيلەر بىكار ئىكەن. شۇ بىكار ئۆيلەرنىڭ كىچىكرەك بىرىگە ئورۇنلاشتىم. ئىككىنچى قەۋەتتىكى بۇ ياتاقنىڭ سەرەمجانلىرىنىڭ تايىنى يوق ئىدى. كارىدور ۋە پەشتاقلارغا سېلىنغان ئالما ئۇرۇقى رەڭگىدىكى پالاسلار كىرىلىشىپ، قارىداشقا قاراپ يۈزلەنگەنىدى. يان تەرەپتىكى بىر ئېغىزلىق ئۆيدە بىر پولشالىقنى تۇرىدۇ دېيىشتى، لېكىن مەن بىر ئاي تۇرۇش جەريانىدا ئۇنى ئۇچرىتىپ باقمىدىم. بىرىنچى قەۋەتتىكى ئاشخانا ئۆينىڭ ئۇ تەرەپىدە يەنە بىرنەچچە ئېغىز ئۆي بار ئىكەن، ئۇنىڭ بىرىدە تەلۋە چىراي بىر پاكىستانلىق تۇراتتى. ئۇ ئەتىگەنلىرى ھويلىغا چىقىپ يۇقىرى ئاۋازدا ۋارقىرايتتى. ئۇ تۇرغان ئۆي بىلەن مەن تۇرغان ئۆينىڭ ئارىلىقىدا بىر بوشلۇق بولۇپ، ئوت - چۆپلەر ئۆسۈپ كەتكەنىدى، كونا دىۋان، سۇنغان ئورۇندۇق، تاشلاندىق ماتروس دېگەندەك نەرسىلەر قالايمىقان تاشلاپ قويۇلغانىدى. يامغۇرلۇق تۈنلەردە جاھان شۇ قەدەر غېرىبلىشىپ كېتەتتىكى، يېقىن ئەتراپتىكى قايسىدۇر بىر ھويلىدىن ئاڭلانغان ئىتنىڭ غىڭشىشلىرى يىغىدەك ئاڭلىنىپ كېتەتتى. بۇنداق چاغلاردا مۇشۇنداق ئۆيگە كۆچۈپ كەلگىنىمدىن رازى بولۇپمۇ قالاتتىم. چۈنكى، مەن مۇشۇنداق شارائىت ئاستىدىلا لوندوندا تۇرۇۋاتقان قېرىنداشلىرىمنىڭ رىئال تۇرمۇشىنى ئۆز كۆزۈم بىلەن كۆرۈشكە، ئەقىلگە مۇۋاپىق يەكۈن چىقىرىشقا مۇۋەپپەق بولالايتتىم. مەن تۇرۇۋاتقان بۇ ئۆي ۋە ئۇنىڭ دېگەندەك پاكىز بولمىغان ئاشخانىسى ھەپتە ئاخىرلىرىدا يېقىن ئەتراپتىكى ئۇيغۇرلارنىڭ كېلىشى بىلەن ئاۋات بولاتتى. ھەممىمىز مول داستىخان ئەتراپىغا ئولتۇرۇپ نېمەتلەرگە ئېغىز تەگكەچ، تامامەن ئۇيغۇرچە كەيپىياتقا تولغان سورۇندىن لەززەت ئالاتتۇق. ئۇلارنىڭ بەزىلىرى ئوقۇيتتى، بەزىلىرى ئوقۇشنى توختىتىپ ئىشلەشكە كىرىشىپ كەتكەنىدى. ئۇلارنىڭ بەزىلىرى تۈرك قۇرۇلۇش ھۆددىگەلىرىنىڭ قولىدا ئىشلەيتتى.

بەزىلىرى (كۆپىنچە قىزلار) قەھۋەخانىلار ياكى دۇكانلاردا ئىشلەيتتى. بەزى يىگىتلەر ئىربىلاندىيەلىك ھۆددىگەرلەرنىڭ قۇرۇلۇش ئورنىدا كېچىلىك ئامانلىق خادىمى بولۇپ ئىشلەيتتى. لوندوندىكى قاتتىق تۇرمۇش ئۇلارنى ھەپتە بويى تىرىشىپ - تىرىشىشقا مەجبۇرلىغاچقا، ئۇلار مۇھەببەت، خۇشاللىق، دوستلۇق، قېنىپ ئۇخلاش دېگەنلەرنى ئۇنتۇپ، ئالدىراش يۈرۈشىدۇ، ھەتتا قورساقلىرىغا ۋاقتىدا بىرنەرسە يېيىشكە ئامالسىز قالىدۇ. بۇ جەرياندا باشقا مىللەتلەر بىلەن ئىنگلىز تىلىدا سۆزلىشىدۇ. بۇنداق شارائىتتا چاقچاق، ئەركىن پاراڭ دېگەنلەر يوقنىڭ ئورنىدا بولۇپ، پەقەت خىزمەت ۋاقتىدا دېيىشكە تېگىشلىك زۆرۈر گەپلەر بولىدۇ. ئېھتىمال، بۇ قېرىنداشلارنىڭ ئىنگلىزچىسى شۇنىڭغىلا يېتىدۇ. بېرىتانىيە تۇرمۇشىدىكى نازۇك ھېسسىياتلارنى پۇراقلىق، يۇمۇرلۇق قىلىپ ئىپادىلەپ، باشقىلارنى ئامراق قىلىۋېلىشتىن ئۇلار تېخى يىراق ئىدى. ھېرىققان، تالچىققان، زېرىككەن، ئەندىككەن روھلار ھەپتە ئاخىرىدىكى قېرىنداشلار ئۇچرىشىشلىرىدا ئۆزىنى بولۇشىغا قويۇۋېتەتتى.

قېرىنداشلارنىڭ تونۇش دىدارى ۋە داستىخاندىكى تائاملارلا ئەمەس، پاراڭلاردىكى ھەربىر تون، ھەربىر ئاھاڭ، ھەربىر شېۋىمۇ مەنىۋىيەتنىڭ ھاردۇق ئېشى بولالايتتى. گويا خوتەن، قەشقەر، كۇچا، يەكەن، تۇرپان، قومۇل، غۇلجا، ئالتاي، كورلا، چۆچەك... دېگەندەك ئەزىزانە يۇرتلىرىمىزنىڭ سىماسى شىرە ئەتراپىدا تەل بولۇپ، يۈرەكلەر ئانا يۇرتنىڭ سۈيىدە بېلىق بولۇپ ئۈزەتتى. سورۇندا ھەربىر ئۇيغۇر يەنە بىر ئۇيغۇرنىڭ ئەزاسى ئىدى. ئۇلار بىر - بىرىگە شۇ دەرىجىدە كېرەك ئىدى، ئۇلار بىر - بىرى ئۈچۈن نەقەدەر سۆيۈملۈك ۋە بىباھا ئىكەنلىكىنى ئەنە شۇنداق سورۇندا ئىچ - ئىچىدىن ھېس قىلىپ يېتەتتى. لوندون دېگەن بۇ تەلەتى سوغۇق، لېكىن سېھىرلىك شەھەردىكى تەنھالىقنىڭ يارىسىغا

بەرداشلىق بېرىشتە ئۇلار بىر - بىرىگە ئەنە شۇنداق تايانسا كېرەك. ئۇلار بەزىدە بىر - بىرىگە چوڭچىلىق قىلىشىدۇ، ئۆچەكىشىدۇ، بىر - بىرىدىن رەنجىشىدۇ، لېكىن تېگى - تەكتىنى سۈرۈشتۈرگەندە بىر - بىرىدىن ئايرىلالمايدۇ. ئۇلاردا بىر - بىرىدىن زادى ئايرىلالماسلىقتەك ماھىيەتنى روشەن ئەقىل بىلەن تونۇيدىغانلار ناھايىتى ئاز ئىدى، كۆپىنچىسى ھاياجانلىق دەقىقىلىرىدە غۇۋا ھېس قىلىش بىلەن چەكلىنەتتى. تىرىكچىلىك كۈچىسىدا يۈرگەنلەردە ئۇلاردا بۇنداق تەرەپلەر ھەققىدە ئويلىنىپ كۆرگۈدەك ھەپسىلە قالمايتتى، ئەكسىچە، تىرىكچىلىك ئۈچۈن ئۆزى پېتىنالىغان ھەممە ۋاسىتىنى ئىشقا سېلىشتىن ئايانمايتتى. ناھايەت، شاخلاردا غۇرۇر بىلەن جىلۋىلەنگەن ياپراقلار ھامان بىر كۈنى يىلتىزى تەرەپكە تۆكۈلگەندەك، ئۇلارمۇ بەربىر مۇشۇ بىر توپنىڭ ئەزاسى ئىكەنلىكىنى تونۇيدىغان ۋاقىتلارمۇ بولۇپ قالاتتى.

داستىخاندىكى نېمەتلەر تامامەن ئۇيغۇرچە قائىدە بىلەن ئورۇنلاشۇرۇلغان، تائاملار ئۇيغۇرچە، كىشىلەر ھەربىر قوشۇق غىزانى تولۇق ئىشتىھا بىلەن چاينايتتى، چىرايلاردا ھۇزۇر ۋە قانائەت، سېپى ئۆزىدىن ئۆزلۈكنىڭ راھەت - پاراغەتلىرى تومۇر - تومۇرلارغا يامرىغان، چىرايلارغا تەپكەن... كىشىلەر پاراڭلاردىكى تاسادىپىي بىرەر ئېغىز گەپ، بىرەر شېۋە، بىرەر قاپىيەدىن كۈلكە ھېس قىلاتتى، بىر - بىرىنى چۈشۈرىدىغان ئەمەلىي ھېكايىلەر ئارقا - ئارقىدىن ئوتتۇرىغا چىقىپ، پاراقلانغان كۈلكىلەرنى پەيدا قىلاتتى. بۇنداق پەيتلەردىكى چاقچاقلاردا ھەربىر كىشى ئەسلىدىكى سالاھىيىتىدىن چۈشۈپ، تۇرمۇشتىكى ئەرزىمەس ئادەملەر ھالىتىگە كىرەتتى. شۇنداق قىلىپ ئۇلار ئۆزلىرىنىڭ پەرەز قىلىنغان ياكى ئىستىخىيەلىك ھالدا خۇدۇكلىنىدىغان بولۇمسىز تەرەپلىرىدىن كۈلۈپ، يەتكۈچە ھېساب ئالاتتى. مەن ئۆز - ئۆزىنى مازاق قىلىپ ھۇزۇرلىنىدىغان بۇنداق مەدەنىيەت

پىسخىكىسىنىڭ قانداقلارچە پەيدا بولغانلىقىنى بىلىپ بولالماي قىيىنلاتتىم. زادى بۇ غالىبلىقمىدۇ ياكى چاكىنىلىقمىدۇ؟

بەش - ئون ئادەمدىن تەركىب تاپقان سورۇندا بىرەر ناخشىچى چىقمايدۇ دېگىلى بولمايدىكەن، تازا ياخشى ئېيتالمىسىمۇ ئىچ پۇشۇقىغا دال بولالايدىكەن، بىر - ئىككى ناخشىنى توۋلىيالايدىغانلارمۇ بولۇپ قالدىكەن. قايسىدۇر بىرى ئابلىكىم ياڭاق ياكى رەشىدە داۋۇتنىڭ ناخشىسىنى توۋلىسا، قالغانلىرى جور بولۇپ توۋلايتتى. بۇ ئېيتىشلاردا يۇقىرى ماھارەتنىڭ يوقلۇقى ئېنىق ئىدى، ئەمما ناخشىغا سىڭگەن دەرد، ھىجران، سېغىنىش مۇڭلىرى ناھايىتى چىن بولۇپ، يۈرەكلەرگە تېگەتتى. ناخشىغا ئامراقلىرىنىڭ ھەممىسىنىڭ دەردى بولىدۇ، دەردى بولمىغانلار ناخشىنى يۈرىكىدىن چۈشىنەلمەيدۇ. ئېيتىلغان ناخشىلاردا بىر قەھرىمان بار ئىدى. بۇ قەھرىمان تېخىچە ئۆزىنىڭ بەختىنى تاپالماي داۋاملىق ئىزدەش بىلەن ئاۋارە ئىدى. ئۇ قەھرىماننىڭ ۋۇجۇدى سان - ساناقسىز ئادەمدىن پۈتكەن بولۇپ، ئۆز دەردى ئىچىگە غەرق بولۇپ كەتمەي، يەنىلا يولىنى داۋاملاشتۇراتتى. ناخشىلار شۇنچە ساددا ئېيتىلىسىمۇ، ئادەمنى شۈكلەشتۈرۈپ قوياتتى. دەرد ناخشىنىڭ قەھرىمانىنى سۆيۈملۈك ھەم ئۇلۇغۋار قىلىپ كۆرسىتەتتى. تۇرۇپلا ئادەم مۇشۇنداق ناخشىلارنى ياراتقان خەلقنىڭ بالىسى بولغىنىدىن پەخىرلىنىپ قالاتتى.

ئۆيىنىڭ ھۆددىگىرى ياش ئەر - ئاياللاردىن بولۇپ، ئىككىسىنىڭ بىر - بىرىگە بولغان مۇئامىلىسىدىن شېرىن ئايلارنىڭ تەپتى چىقىپ تۇراتتى. ياش ۋە زىبا خانىم بىر ئەرمەك ئىتنى بېقىۋېلىشقا ئۈلگۈرگەنىدى. ئاشخانا ئۆيىنىڭ ئىككى تەرىپىدە بىر يۈرۈشتىن ئۆي بار بولۇپ، ئەرمەك ئىت مۇشۇ ئىككى يۈرۈش ئۆيىنى تۇتاشتۇرىدىغان كارىدورنىڭ ئىككى ئىشىكى ئارىلىقىدىكى تار بىر يەردە تۇراتتى. ئۆيدىكىلەر سىرتقا چىقىپ كەتكەن چاغلاردا ئۇ كۈنلەپ ئاشۇ ئارىلىقتا تۇرۇشقا مەجبۇر

بولاتتى. بىراۋ ئىشكىنى ئاچقان ھامان كۈنبويى يالغۇز تۇرۇپ زېرىكىپ كەتكەن كۈچۈك ئالمان - تالمان ئاشخانا ئىچىگە ئۆزىنى ئۇرۇپ، ئەركىلەپ كېتەتتى. كۈچۈكنىڭ غەلىتە پۇراقلىرى ئاشخانىنى بىر ئالاتتى. مەن بۇلارغا قاراپ، مۇساپىرنىڭ ئىتى يەرلىك بولسىمۇ مۇساپىرغا ئوخشاپ قالىدىغانلىقىنى چۈشەندىم. بىراق، ياش ئەر - خوتۇنلار ئۆزلىرىنىڭ تۇرمۇشىدىن ناھايىتى رازى ئىدى. ياش خانىم كۈچۈكنى «قوزام» (baby) دەپ ئەركىلەتتەتتى. ئېرىگىمۇ «baby» دەپ ئەركىلەيتتى. بىركۈنى ئۇنىڭ يىگىتى: «مېنىمۇ «baby»، ئىتىنىمۇ «baby» دەپ چاقىرسىڭىز ئىككىمىزنىڭ نېمە پەرقى؟» دەپ غودۇڭشۇپ قويۇۋىدى، ھەممىمىز كۈلۈپ كەتتۇق. بۇ ناھايىتى ئوماق ھەم تەبىئىي نارازىلىق بولغانىدى.

مەن ۋالسىم ستوف (Waltham stow) قا كۆچۈپ بېرىپ تەخمىنەن ئون كۈنلەردىن كېيىن لوندوندىكى ئۇيغۇرلارنىڭ روزا ھېيتلىق ئۇچرىشىش چېيى ئۆتكۈزۈلىدىغان بولدى. گەرچە روزا ھېيت ئاللىبۇرۇن ئۆتۈپ كەتكەن بولسىمۇ، روزا ھېيتلىق تەبرىك پائالىيىتى كېچىكىپ كەلگەنىدى. تىرىكچىلىكتىكى كويلار ھەممە ئادەمنىڭ دېگەن ۋاقىتتا بىردەك ۋاقىت چىقىرىشىغا ئىمكانىيەت بەرمىگەن بولسا كېرەك، ئۇيغۇرلار دەل روزا ھېيت مەزگىلىدە ئۇچرىشىپ بولالمىغانىدى. ئۇلارنىڭ نەزىرىدە ھېلىھەم روزا ھېيتنىڭ ۋاقتى ئۆتۈپ كەتمىگەنىدى.

مەن بۇ پائالىيەتكە قىزىقتىم. چۈنكى، مەن بۇ پائالىيەتتە لوندوندىكى قېرىنداشلىرىم بىلەن كەڭ تۈردە ئۇچرىشالايتتىم. سورۇننى فىنسبۇرى پارك (Finsburypark) رايونىدىكى ئۇيغۇرلار تەشكىللىگەنىدى، بۇ شىمالىي لوندوندىكى بىر رايون بولۇپ، بىر بۆلۈك ئۇيغۇرنىڭ شۇ تەرەپلەردە ئولتۇرىدىغانلىقىنى ئاڭلىغانىدىم. مەن ھازىر تۇرۇۋاتقان ۋالسىم ستوف (Waltham Stow) رايونى لوندوننىڭ شەرقىي شىمالىغا توغرا كېلەتتى. قانداق بېرىش مەن

قىلىدىغان غەم ئەمەس ئىدى. چۈنكى، مېنى ئاپىرىدىغانلار بار ئىدى. ماشىنا بىلەن بىرھازا يول يۈرگەندىن كېيىن بىر زالغا يېتىپ باردۇق. ئەپچىلگىنە زال يورۇق ۋە پاكىز ئىدى، ئورۇندۇق ۋە شىرەلەر زالىنى چۆرىدەپ تىزىلغان، شىرەلەرگە بولكا، مېۋە، مېۋە شەربەتلىرى قويۇلغان، ئىشىكتىن كىرىشكە ئوڭ تەرەپتە سەھنە بولۇپ، سەھنىدە بىر ئېلېكترونلۇق پىيانىنو تۇراتتى. كىمدۇر بىرى ئېلېكترونلۇق گىتارنى تىرىڭلىتىپ تەڭشەش بىلەن بەند ئىدى. سەھنىنىڭ تېمىدا «مەرھابا (خۇش كېلىپسىز) ئۇيغۇرۇم، ھېيتىڭىزغا قۇتلۇق بولغاي!» دېگەن خەت لەۋھە قىلىپ ئېسىلغانىدى. زالدا ئۇيغۇرلار بىلەن بىللە تەكلىپ بىلەن كەلگەن باشقا مىللەتلەرمۇ بار ئىدى. مەن تونۇش - تونۇماسلىقىمدىن قەتئىينەزەر زالىدىكىلەر بىلەن كۆرۈشۈپ چىقىشنى زۆرۈر بىلىپ، ئەرلەر بىلەن بىرمۇبىر قول ئېلىشىپ چىقتىم. قىزلار بىلەن چىراي سالىمى قىلىشتىم. زالىدىكىلەرنى تونۇمايدىكەنمەن، ھەممىسى تۇنجى كۆرۈۋاتقان ئادەملەر بولۇپ چىقتى. كۆرۈشۈشلەرنى ئانچە قىزغىن دەپ كەتكىلى بولمايتتى، كۆزلەردە ئېھتىيات ۋە شۈبھە ئارىلاش ئىدى. زىيادە ئۇيغۇرسىراپ كەتكەنلەردە بولىدىغان تەشەننالىق ۋە ھاياجاننى سەزمىدىم. ناتونۇشلارنى كۆرگەندە ئەندىكىدىغان ۋە ئەندىكىش تۈپەيلى ئۆزىنى تۇتۇۋالىدىغان ھالەت مەلۇم دەرىجىدە تەربىيە كۆرگەن ئۇيغۇرلاردىكى بىر خىل ئادەت بولۇپ، بۇنىڭ نېمىدىن دېرەك بېرىدىغانلىقىنى چۈشەندۈرۈپ بېرەلمەيمەن. ئۇنداقلا قارشى تەرەپكە ئارتۇقچە مۇئامىلە قىلىپ قويۇپ، كۈتۈلمىگەن بىئەپ ئەھۋاللارنىڭ كېلىپ چىقىشىدىن ياكى ئۆزلىرىنىڭ كۈرسىنىڭ تۆۋەنلەپ كېتىشىدىن ئەنسىرىسە كېرەك. ھەممىدىن مۇھىمى، گۇمان بىلەن قاراش ھازىرقى زامان شەھەر ئۇيغۇرلىرىنىڭ ئۆزىنى قوغداشتىكى ئەڭ ئاممىباب چارىسى ئىدى. ئولتۇرغانلارنىڭ بەزىلىرى ۋەتەندىن ئۇدۇل كەلگەنلەر بولسا، يەنە بەزىلىرى

ئىككىنچى، ئۈچىنچى دۆلەتلەرنى قاڭقىپ كەلگەنلەر ئىدى. ئاڭلىشىمچە، ئامېرىكىدىن ئوكسفوردقا دوكتور ئاشتىلىققا كەلگەنلەردىن بىرى بار ئىكەن. ئۇ ئارتۇق گەپ قىلمايتتى. سورالغان سوئاللارغا لايىقىدا جاۋاب بېرىش بىلەن كۇپايىلىنەتتى، مۇئامىلىلەر ئەدەپلىك ۋە ئىلمىي، لېكىن، قىزغىن ئەمەس ئىدى. ۋەتەندىكى ئۇيغۇرلارنىڭ ئادىتى بويىچە قىزلار بىلەن يىگىتلەر ئايرىلىپ، باشقا - باشقا بۆلۈڭلاردا ئولتۇرۇشقانىدى. ھەركىم يېنىدىكىلەر بىلەن نېمىلەرنىدۇر دېيىشىپ ئولتۇراتتى. سەپسالسام، ياش قىزلارمۇ ئاز ئەمەس ئىكەن، ئۇلار داستىخانلارنى رەتلەش بىلەن ئالدىراش ئىدى. توخۇ ۋە قوي گۆشىنىڭ قورداقلىرى ئاخىر تارتىلدى، بولكىلار بىلەن قوشۇپ يېدۇق. كىمدۇر بىرنەچچىسى ۋىسكىنىڭ ئاغزىنى ئېچىپ، ئوتلاشقا باشلىدى. ئۇدۇلۇمدا بىر پاكىستانلىق مېھمانىمىز ئولتۇراتتى، ئۇ بۇ ئەھۋالنى كۆرۈپ يېنىدىكى بىرىگە غودۇڭشىدى:

— مۇسۇلمان تۇرۇپ ھاراق ئىچىدىكەن، ئۇنىڭ ئۈستىگە بۇ روزا ھېيت مۇراسىمى تۇرسا...

ئۇنىڭ بۇ گېپىگە ھېچكىم بىرنەرسە دېمىدى. راست گەپكە سۈكۈت بىلەن جاۋاب بەرمىي نېمە ئىلاج! مائارىپسىزلىق مۇسۇلمانلىقنىڭ ئۆلچىمىنى مۇجمەللەشتۈرۈۋەتكەن، مۇسۇلمانلىق بەزىلەر ئۈچۈن ئۆرپ - ئادەت، بەزىلەر ئۈچۈن ئاتا مىراس تۇيغۇ، بەزىلەر ئۈچۈن رەسمىيەت، بەزىلەر ئۈچۈن ئەقىدە، بەزىلەر ئۈچۈن پىكىر بولۇپ قالغان. شۇڭا، تۆت ئۇيغۇرنىڭ بېشى بىر يەرگە كەلمەيتتى. مانا بۈگۈنكى مۇشۇ سورۇنغا يېتىپ كەلگەنلەر 30 - 40 چە ئۇيغۇر ئىكەن، قالغانلىرى بۇ سورۇننىڭ شارابلىق سورۇن بولۇش ئېھتىمالىنى ئويلاپ كەلمەپتۇ. ياشاشتىكى ئورتاق پىرىنسىپ ۋە ئېتىقادىنى يوقىتىپ قويغان خەلق چوپانسىز پادىغا ئوخشاش ساياق ھەم تەرتىپسىز كېلىدۇ. ئايرىلغاننى ئېيىق، بۆلۈنگەننى بۆرە يەيدۇ. ئۇلار تۆگىسىگە

مىنىۋېلىپ، تۆگىسىنى ئىزدەيدۇ. ئۆزلىرىگە باش بولغۇدەك ئادەملىرى يېنىدا تۇرسا، ئۆتمۈشتىن ئىزدەيدۇ. بىر - بىرىنى ياراتمايدۇ ۋە ئاخىر ھېچكىمگىمۇ يارمايدۇ.

قورساق ئازراق ئەستەرلەنگەندىن كېيىن سەھنىدىكى سازلار ياڭراشقا باشلىدى. گىتار چېلىۋاتقان ئوتتۇرا بوي، دىقماق بالا گىتارغا خېلى ئۈستىدەك قىلاتتى. ئۇيغۇرچە ئاھاڭ زالىنى بىر ئالدى، جۇشقۇن قان دولقۇنى تومۇرلارنى يارغۇدەك رەۋىشتە ئۇرغۇشقا باشلىدى. سازەندە يىگىت ئۆزى چالاتتى، ئۆزى ئوقۇيتتى، ئۇ بارا - بارا ئۆزى ئوقۇۋاتقان ناخشىنىڭ بەندىسىگە ئايلىنىپ، رېتىمغا ئەگىشىپ چايقىلاتتى. قارىغاندا، بۈگۈن ئۇنىڭ ئۈچۈن راسا خۇماردىن چىقىدىغان كۈن بولسا كېرەك.

يىگىتلەر بىر - ئىككىدىن قوپۇپ قىزلارنى تانسىغا تارتتى. ئارىدا ئۇيغۇرچە ئۇسسۇللارمۇ ئوينالدى، ئەڭ ئاخىرىدا قىزلار بىلەن قىزلار تانسا ئوينىدى. كۆرۈنۈشلەر ۋە تەننىدىكى ئولتۇرۇشلار بىلەن پەرقسىز ئىدى.

بىرەيلەن مىكروفوننى قولىغا ئېلىپ مېنى ئىككى ئېغىز گەپ قىلىپ بېرىشكە تەكلىپ قىلدى. چاۋاڭلاردىن كېيىن زال جىمىپ كەتتى. سەھنىگە چىقتىم - دە، گەپنى مۇنداق باشلىدىم:

- ئەسسالامۇ ئەلەيكۇم سۆيۈملۈك ۋە تەنداشلار! بايا ئېيتىلغان ناخشىلارنىڭ مۇڭلىرىدىن تېخىچە قۇتۇلۇپ كېتەلمەيۋاتىمەن. شۇڭا، سىلەرگە دەمالى نېمە دېيىشنى بىلەلمىدىم. مەن ئەنگلىيەگە تېخى يېقىندا كەلگىنىم ئۈچۈن، سىلەرگە ئانا ۋە تەن سالىمىنى يەتكۈزۈشكە ئۆزۈمنى لايىقەتلىك ھېسابلايمەن. مەندە تېخى ۋە تەندە يېگەن تۈزنىڭ تەپتى بار، ۋە تەننىڭ توپىسىنىڭ ھىدى بار، ئۇچامدىكى مايكامدىن ۋە تەننىڭ سوپۇنى پۇرايدۇ. بۇ مايكا ۋە تەننىڭ سۈيىدە چايقالغان، شۇڭا مېنى ئاراڭلاردىكى ئەڭ كېيىنكى مۇساپىر دەپ تونۇپ سالىمىمنى ئىلىك ئېلىڭلار.

سىلەرگە ئانا خەلقىڭلاردىن ئۈمىدلىك سالام!
زالدا ئالقىش ياڭرىدى.

— سىلەرگە بىر پارچە شېئىر ئوقۇپ بەرسەم قارشى ئالامسىلەر؟ —
دېدىم مەن ئارقىدىنلا.

كۆپچىلىك چاۋاك چالدى.

— مەن سىلەرگە ئالمۇتادا ئۆتكەن ئۇيغۇر شائىرى ئىلىيا
بەختىيانىڭ «ئۇيغۇرلارنى تونۇشتۇرۇش» دېگەن شېئىرىنى ئوقۇپ
بېرەي.
زال جىمىدى.

ئۇيغۇرلارنى تونۇشتۇرۇش

يىغىپ قويغان دۇنياسىنى تويغا دەپ،
تۆكۈۋېتەر «مېھمان كەلدى ئۆيگە!» دەپ.
دېسەڭ ئەگەر چۈشەنمەستىن:
— بۇ قانداق؟

بىلىپ قويغىن، ئۇيغۇر دېگەن مۇشۇنداق.

ئۇيغۇرلارنىڭ قولى ئالتۇن، كۆڭلى گۈل،
باغ — باراقسان ئۇلار تۇرغان دەشتۇ چۆل.
دوستقا دېگەن مېھرى ئوچۇق، كۆڭلى ئاق،
بىلىپ قويغىن، ئۇيغۇر دېگەن مۇشۇنداق.

ئەتە — ئاخشام ئىشىكىنى ئىلمايدۇ،
قۇلۇپ سالماس، قىزغىنىشنى بىلمەيدۇ.
چۈشەنمەستە دېسەڭ ئەگەر:
— بۇ قانداق؟

بىلىپ قويغىن، ئۇيغۇر دېگەن مۇشۇنداق.

كۆچەت تىكىپ، سايە بولسۇن دەيدۇ ئۇ،
سايىسىدە ئۆزى تۇرسا مەيلىغۇ.
دوست - بۇرادەر كۆڭلى تويسا شۇ باغقا،
«مەن قاتارغا قوشۇلدۇم» دەر شۇ ۋاقتا.

قايغۇ چۈشسە، تەڭ بۆلۈشۈۋالىدۇ،
بىرى كۈلسە، ئۇنىڭ كۆڭلى قانىدۇ.
قېرىنداشتىن ئارتۇق كۆرۈپ قوشنىنى،
ئاتىسىدەك تىگشايدۇ يار - دوستىنى.

جاپايىڭمۇ؟!

جاپادىن ئۇ قورقمايدۇ،
ئاغرىپ قالساڭ، ئەڭ ئاۋۋال شۇ يوقلايدۇ.
دەردىڭ بولسا ئالىدۇ ئۇ بۆلۈشۈپ،
شادلىق كۈنلەر ئولتۇرىدۇ كۈلۈشۈپ.

ناخشا - سازسىز، مەشرەپسىز ئۇ يۈرمەيدۇ،
سەن كۈلمىسەڭ، ئۇ ئېچىلىپ كۈلمەيدۇ.
سەن ئېگىلسەڭ، ئۇ سۈنىدۇ سەن ئۈچۈن،
ھە، سەن سۇنساڭ، ئۇ ئۆلىدۇ سەن ئۈچۈن.

ئۇيغۇر دېگەن ياخشىلىققا يارالغان،
بىلىم - ئىلمى جاھانغىمۇ تارالغان.
ئاق ئورنىدا ھەمىشە گۈل ئۈنسۈن دەپ،
ئەمگەك قىلار
«ئىنسان ئامان بولسۇن!» دەپ.

زال چاۋاكتىن كېيىن بىرئاز جىمىدى. ۋاراڭ - چۈرۈڭ،
شاۋقۇن - سۈرەنلەر ئاستا - ئاستا ئەسلىگە كەلدى.

ئېلېكترونلۇق چالغۇلار يەنە تىلغا كىردى. شېئىردىكى ساددىلىق، مەردانىلىك، سېخىلىق، ساپلىق، خىرامانلىق يېغىپ تۇرىدىغان پاكىز تۇپراق روھى گويا زالىدىن ئۆزىنى قويىدىغان جاي تاپالمىغاندەك بارا - بارا ھاۋاغا ئۆرلەپ، نەم بۇلۇتلارنىڭ ئارىسىغا كىرىپ كېتەتتى. ئىلىيا بەختياننىڭ قىشلاق روھىغا باي بۇ شېئىرى ئەمەلىيەتتە ئەنگلىيە سەھرالىرىنىڭ تەبىئىي كۆرۈنۈشىگە ماس كەلمەيمۇ قالمايتتى. ئەكسىچە، ھەممىدىن بەك تېز ئۆزگىرىپ، ياتلىشىۋاتقىنى ئۆزىمىز دەپ ئويلايمەن - يۇ، پىشىمىغان بۇ ئويللىرىمنى ئېيتماي قويىمەن.

سورۇندىكىلەر بىر - ئىككىدىن تاراشقا باشلىدى. ھەركىم بۇ مۇرەككەپ شەھەرنىڭ قاتناش لىنىيەلىرىدىن ئۆزلىرىگە قولاي يول تېپىپ، قايتىۋېلىشنىڭ كويىغا چۈشمەكتە ئىدى. ئۇلار ئەتە ئەتىگەندىن باشلاپ لوندوننىڭ ئادەملەر دولقۇنىغا ئۆزلىرىنىڭ رىزقىنى ئىزدەپ شۇڭغۇشقا باشلايدۇ. تەمتىرىگەن تۇپراق روھى تۆمۈر روھىنىڭ نەرسىدە ئۆزىنى يوقىتىپ قويۇشى مۇمكىن. بەزى يىگىتلەر ماڭا تونۇشلۇق بېرىپ، تېلېفون نومۇرلىرىمىزنى ئالماشتۇرۇشتۇق، ئۇلار مېنى ئىزدەيدىغانلىقىنى ئېيتىشتى.

شۇنداق قىلىپ، تەستە تەشكىللەنگەن بىر قېتىملىق ئۇچرىشىش ئاخىرلاشتى. ئۇنىڭ كەيپىمۇ ئۇزۇن ئۆتمەي تارىدى. كىشىلەرنىڭ كەينىگە قاراشقا چولپىسى يوق ئىدى، بۇ سورۇننىڭ گېيىمۇ ئۇزاققا بارمىدى. كىشىلەرنىڭ كالىسىدا ھامان ئەتىنىڭ غېمى، ھامان ئەتىنىڭ غېمى! يىگىتلەرنىڭ بەزىلىرى ئايدا بىرەر قېتىم تېلېفون قىلىپ قوياتتى. ئۇلار مېنى ئىزدەيدىغان كۆڭلىنىڭ بارلىقىنى ئىزھار قىلاتتى - يۇ، ئۇنداق قىلىپ بولالمايتتى. مەنمۇ بۇنى چۈشىنەتتىم. ئانچە - مۇنچە ئۇچرىشىپ قالىدىغان يىگىتلەرنىڭ ئاغزىدا قىزلارنىڭ گېيىسى، قىزلارنىڭ ئاغزىدا بولسا يىگىتلەرنىڭ گېيىسى. ئەمما، ھەرقانداق قىز -

يىگىت لوندوندىكى بىرىنى ئۆزىگە لايىق كۆرەلمەيتتى، ھەربىرىنىڭ ئۈستىدە كۆڭۈلدە شەك پەيدا قىلىدىغان بىر قاتار ھېكايە بولاتتى. گەرچە ھەركىمنىڭ ئۆزىگە تۇشلۇق مۇھەببەت ۋە ھىجران ھېكايىسى بار بولسىمۇ، باشقىلارغا كەڭ قورساق بولۇشنى ھېچكىم خالىمايتتى. ئۇلار سائەت - سائەتلەپ باشقا ئەللەردىكى ياكى ۋەتەندىكى قىزلارغا تېلېفون قىلاتتى ياكى ئىنتېرنېتتا گەپ ئاچاتتى. ھەپتە ئاخىرىدىكى ئاخشاملاردا يىگىتلەرنىڭ كۆڭلى تېلېفوندىكى نازاكەتلىك ئاۋازلاردىن ئوزۇقلىنىپ ئارام تاپاتتى. يىگىتلەرنىڭ نەزىرىدە پاك، ساداقەتمەن قىزلار ھامان يىراقتا ئىدى. ئەمما، قىزلارنىڭ نەزىرىدىكى بۇ يىگىتلەر ئۆزلىرىنىڭ تۇرمۇش يولىنى تېخى تېپىپ بولالمىغانىدى، شۇنداق ئىكەن، ئۇلاردا قىزلارغا يۈرەكلىك گەپ ئاچقۇدەك جۈرئەت بولمايتتى. مېنىڭ كۆزىتىشىمچە بولغاندىمۇ قىزلار ئوقۇش ۋە ئىشنىڭ يولىنى تېپىشتا بەكرەك مۇۋەپپەقىيەت قازانغاندەك ئىدى. مەن ھېچبولمىغاندا بىر - ئىككى جۈپ قىز - يىگىتنىڭ يۈرىكىگە رىشتە ئورنىتىپ، ساۋاب ئېلىشقا شۇنچە تىرىشىپ باقتىم، ھەممىسىدە مەغلۇپ بولدۇم. خۇددى تاشنى تاياققا تاڭغىلى بولمىغاندەك، سىرتتا ئۇزۇن يۈرۈپ كەتكەن بالىلارنىڭ قاغدالما كۆڭۈللىرىنى بىر - بىرىگە ئۇلىماق تەس ئىكەن.

لوندون مۇساپىرلار بىلەن تولغان شەھەر. ئۆيىسىز قېلىپ كوچا بويلىرىدىكى بىنالارنىڭ لەمپىلىرى ئاستىدا، پەلەمپەيلەر ئاستىدا، تېگىگە يەشەك قەغەزلىرىنى سېلىپ، يېلىڭ يېپىنچىلار ئاستىدا مۆلدۈرلەپ ياتقان كەلگۈندىلەرنى ئۇچرىتىپ تۇراتتىم. ئۇنداقلا شەرقىي ياۋروپادىن كەلگەنلەر ئىچىدە جىق ئىدى. مىڭ شۈكرىكى، قېرىنداشلىرىمىزنىڭ ئۆزىگە ئەللەرگە چىقىشتىكى ئىجتىمائىي ئاساسى ئاجىز تۇرۇقلۇق، بۇنداق كۈنگە قالمىغانىدى. ئۇلار ئەپلەپ - سەپلەپ كۈنلىرىنى ئالاتتى. ھەربىر

ئۇيغۇرنى بېجىرىم ئاشپەز دېيىشكە بولاتتى. ئۇلار ئەرزان، ئاددىيغىنە خۇرۇجلاردىن ئۆزلىرى رازى بولغۇدەك غىزالارنى ئېتىپ يەپ، ئۆزلىرىنىڭ مىسكىن ھاياتىغا تەسەللى تېپىشنى بىلەتتى.

لوندوندىكى ئۇيغۇرلارنىڭ سانى كۆپ بولمىغىنى بىلەن تەركىبى مۇرەككەپ ئىدى. ئۇلارنىڭ ئارىلىرىنى مەيلى راست ياكى يالغان بولسۇن، شۈبھىلىك ھېكايىلەر ئارىلاپ يۈرەتتى. ئۇلار ئۆزلىرى ئارزۇلاپ چىقىشقان بۇ «ئەركىن دۇنيا» دىمۇ بىر - بىرى بىلەن ئازادە باردى - كەلدى قىلىشقا پېتىنالماتتى. ئاسارەتلەر كىشىلەرنىڭ روھىغا يىلتىز تارتىپ كەتكەندە، ئۇلار قەيەرگە بېرىشمىسۇن، «ئەركىن دۇنيا» نىڭ ئەركىن مېھمىنى بولالمايدۇ. چۈنكى، ئۇلارنىڭ تەقېبلىرى ئۆزلىرى بىلەن بىللە. ئۇلار ئۆزلىرىنىڭ بىسەرەمجان ھالىتىنىڭ سەۋەبىنى پەقەت بىر - بىرىدىن ئىزدەيدۇ، نەتىجىدە، يېنىدىكى ھەربىر قېرىنداش زىيانداش بولۇپ كۆرۈنىدۇ. كېيىن ئاڭلىسام، لوندوندىكى ئۇيغۇرلار «مەيسىزلەر» ۋە «مەيخورلار» دەپ بۆلۈنگەندىن سىرت، ۋالسىم ستوف (Waltham Stow) لۇقلار ۋە فىنسبۇرى باغچىسى (Finsbury Park) لىقلار دەپمۇ ئايرىلىدىكەن. تېخى مەن ئۆزۈممۇ بىلمىگەن ھالدا ۋالسىم ستوف (Waltham Stow) تەرەپكە ئايرىلىپتىمەن. مەن كىشىلەر بىلەن ئارتۇق ئارىلىشىپ كەتمىگەچكە، ئۆزۈمنىڭ قايسى گۇرۇھقا تەۋە ئىكەنلىكىمنى سەزمەي قاپتىمەن. ئەمما، ئېيتىشلاردا شۇنداق ئىكەنمەن. مەندە بىر كىمگە ئېنىق مەيدان ياكى پوزىتسىيە شەكىللەنمەي تۇرۇپ قانداقسىگە بىرەر كىمگە ئۆچ ياكى مايىل بولالايمەن. تېرىقنى ئالتۇن ئورغاقتا ئورۇپ، ئاي شارىدا سورۇسىمۇ تېرىق بولغاندەك، قېرىنداشلىرىمىز غەرب شامىلىدا سورۇلۇپمۇ، شەرق شامىلىدىكى پېتى تۇرۇپتۇ، دېدىم ئىچىمدە.

لوندوندىكى ئۇيغۇرلار ئاڭلىق بىر جامائەت (Community) بولۇپ ئۆيۈشۈشتىن خېلىلا يىراق ئىدى. ئۇلار ھېيت -

بايراملاردا ئىنتايىن چەكلىك گۈرۈپپىلار بويىچە بىر - بىرىنى ئىزدەشكە، بىرەر يىلدا بىرەر قېتىم سەنئەت ياكى بايرام پائالىيىتى يۈزىسىدىن كەڭرەك دائىرىدە ئۇچرىشىدۇ. بۇلار بىر بولسا ئىستىخىيەلىك تەرزىدە، بىر بولسا مەلۇم پىدائىيلارنىڭ ئالاھىدە تىرىشچانلىق كۆرسىتىپ تەشكىللىشىدە ئىشقا ئاشىدۇ. ئۇلار تېخى ئۆزلىرى بىردەك ئېتىراپ قىلىشقان ئاقساقال ياكى كۈلۈبىنىڭ مۇنتىزىم رەھبەرلىكىگە كىرمىگەنىدى. ھەربىر ئۇيغۇرنى يەككە شەخس سۈپىتىدە كۆزەتكىنىدە زىرەك ھەم قابىلىيەتلىك كۆرۈنىدۇ، ئەمما ئۇلار ئىزچىللىققا ئىگە كۈلۈپ كېتىپ تۈزۈم شەكلىگە كىرگەندە، شەخسىيىتىنى ئارىلاشتۇرۇۋېلىش سەۋەبلىك چۇۋالچاق، مەسئۇلىيەتسىز بىر گەۋدە بولۇپ چىقىدۇ. قاششاق، ئەنئەنىۋى يېزا ئىگىلىكىنى ئاساسىي مەزمۇن قىلغان جەمئىيەتنىڭ ئۆرپ - ئادەت، قائىدە - يوسۇن، تەربىيە تاپمىغان دىنىي ئاڭ مۇھىتىدا يېتىلگەن بۇ تىپتىكى ئادەملەر بىر - بىرى بىلەن ئاسان چىقىشىدۇ، ئاسان زىتلىشىدۇ. چۇس مەجەزىلەر يىراقنى ئويلاشنى تەلەپ قىلىدىغان چىڭىش مەسىلىلەر ئالدىدا پايلىمايدۇ. ئەگەردە ئۇلارنى بىرلىككە كەلتۈرگەن نەرسە بار دېيىلسە، ئۇ ئورتاقلىق ۋەتەن توغرىسىدىكى خاتىرە، ئورتاق ئۆرپ - ئادەت، ئورتاق تەقدىر، ئورتاق قىيىنچىلىق، ئورتاق زېرىكىش، بىر - بىرىدىن تەسەللى ئىزدەش قاتارلىقلاردىن ئىبارەت بولۇپ چىقىدۇ. باشقا جامائەتلەرنىڭ ئالدىراپ ئارىغا ئالماسلىقىدەك ئەمەلىيەت ئېلىپ كەلگەن يوشۇرۇن خورلۇق تەبىئىي ھالدا بەزىلەرنى ئۆزى چەتنىمەكچى بولغان ئوربىتىغا قىستاپ قويىدۇ ۋە بۇ مۇرەككەپ رېئاللىقنى ئامالسىز قوبۇل قىلىدۇ.

شۇ تاپتا لوندوندىكى ئۇيغۇرلار ئۇياق - بۇياقلاردا چېچىلىپ ئولتۇرىدۇ، تولىسىنىڭ مۇقىم تۇرالغۇلىرى يوق، مۇقىم خىزمىتى يوق، ئاساسەن دېگۈدەك باشقا جامائەت تۈركۈمىگە بېقىنىپ

تۇرمۇش كەچۈرىدۇ. ئۇلارنىڭ ئالدى پەرزەنتلىك بولۇپ، پەرزەنتلىرى باشلانغۇچ مەكتەپ ۋە ئالىي مەكتەپلەرگە ئوقۇشقا كىرىشكە باشلىدى. نۆۋەتتە، ئۇلار ئۆزلىرىنىڭ تىل، مەدەنىيىتى، ئېتىقادى، ئۆرپ - ئادىتى ۋە تارىخىي ئەسلىرىنى ئەۋلادلارغا قانداق بىلدۈرۈپ داۋاملاشتۇرىدۇ؟ سەگەك ئاتا - ئانىلارنىڭ بۇ توغرىلۇق بېشى قاتماي قالمايدۇ. ئەگەر ئۇلار بىر جامائەت ھالىتىگە كېلىمىز دېسە، ئورتاق ئېتىقاد، قىممەت قاراش، تىل، ئارزۇ، پائالىيەت، كاپالەت، ئالاقە، مەنبە... دېگەندەك نەرسىلەرنى ئىزچىل ساقلاپ قېلىش بىلەن بىللە، يېڭى خىرىسلارغا تاقابىل تۇرالىغۇدەك دەرىجىدە قۇرۇلمىغا ئىگە بولۇشى كېرەك. يەنە ئورتاق ماكان بىرلىكىدە ئەۋلادلار ئارا ۋە قوشنىلار ئارا ھەمكارلىقنى ۋۇجۇدقا كەلتۈرۈشى كېرەك. ناۋادا ئۇلار تېز ئارىدا شۇنداق قىلىشقا مۇۋەپپەقىيەت بولالمىسا، مەلۇم ۋاقىتتىن كېيىن ئەۋلادلار پەرقى (Generation gap) كېلىپ چىقىدۇ، چوڭلار ۋارىسىز قالىدۇ.

بىلىشمىچە، 2004 - يىلى لوندوندىكى ئۇيغۇرلار ۋە بېرىتانىيەلىك ئېتنىك مۇزىكىشۇناسلاردىن تەركىب تاپقان لوندون ئۇيغۇر ئانسامبلى قۇرۇلغانىكەن. تەمبۇر، غېجەك، دۇتار، داپلارنىڭ ساداسىدىن تۈزۈلگەن كۈي - نەغمىلەر بېرىتانىيەنىڭ چوڭ - كىچىك ئەنجومەنلىرىدە ياڭراپ، ئوخشىمىغان ئىرقىتىكى كىشىلەرنىڭ دىققىتىنى تارتقان. بۇ ئاھاڭلار تەكلىماكان ۋادىسىدا ياشاپ، دۇنيا تەرىپىدىن ئۇنتۇلۇپ كەتكەن خېلى چوڭ بىر قوۋمنىڭ مەجۇتلۇقىنى غۇۋا ئۇقتۇرۇپ تۇرۇشقا قادىر ئىدى.

ئوبراز ۋە مەۋجۇتلۇقىمىزدىن سۆز ئاچقاندا، بۈگۈنكى قەشقەر بىلەن لوندون بىردەك ئېسىدىن چىقىرىپ قويۇشقا باشلىغان سەلتەنەتلىك بىر تارىخنىڭ كىچىك بىر يىپ ئۈچىنى تاشلاپ ئۆتۈپ كېتەلمەيمىز. لوندوندىكى تايمس دەرياسىنىڭ جەنۇبىدىكى پلامستېد (Plumstead) بۆلىكىگە جايلاشقان بىر كوچا بار، ئۇنىڭ

ئىسمى قەشقەر كوچىسى (Kashgar road). مەن مۇشۇنداق بىر كوچىنىڭ بارلىقىنى ئاڭلاپ، ئۆز كۆزۈم بىلەن كۆرۈپ كېلىشكە تىرىشتىم ۋە كۈنلەرنىڭ بىرىدە مەزكۇر كوچىنى كۆرۈش ئىستىكىم ئىشقا ئاشتى. كۆز ئالدىمدا 400 مېتىرچە ئۇزۇنلۇقتىكى بىر كوچا تىمتاس ھالدا سوزۇلۇپ ياتاتتى، ئايالىمۇ ماڭا ھەمراھ ئىدى. ئىككىمىز كوچىنىڭ بېشىدا بىرھازا تۇرۇپ كەتتۇق. بۇ كوچا قاچان پەيدا بولغان، ئىسمىنى كىملىرى قويغان، نېمە ئۈچۈن؟ دېگەندەك سوئاللار كاللامدا ھۆكۈمران ئىدى. غۇۋا تارىخ زۇۋانغا كىرىپ ئېنىقسىز بىر تەكەللۇم بىلەن شىۋىرلاۋاتقاندا بىلىندى. كوچىغا ئىخلاى بىلەن قەدەم تەشرىپ قىلدۇق. كوچىنىڭ قاسنىقىدا قاتار - قاتار ئۆيلەر، ئۆيلەرنىڭ ھەممىسى ئىككى قەۋەتلىك ئىدى. ئاستا ماڭغىنىمىزچە كوچىنىڭ ئۇ بېشىغا باردۇق، ياندىكى ئۆيلەرنىڭ بىرىدىن بىرەر ئادەمنىڭ چىقىپ قېلىشىنى ئۈمىد قىلدىمكى، ھېچكىم چىقمىدى. كوچىنىڭ بېشىدىكى ئۆيلەرنىڭ تېمىدا قەشقەر كوچىسى س. ئى/8 (Kashgar road , S.E/8) دېگەن خەت بار ئىدى. بىز بۇ خەتنى ئارقا كۆرۈنۈش قىلىپ سۈرەتكە چۈشتۇق. ئارىدا بىرەيلەن ئۇچرىدى، ئۇنىڭدىن سورىدىم:

— ياخشىمۇ سىز، سىز مۇشۇ كوچىدا ئولتۇرامسىز؟

— شۇنداق.

— سىزدىن بەزى نەرسىلەرنى سورىغۇم بار ئىدى.

— بولىدۇ، سوراڭ.

— بۇ كوچىنىڭ ئىسمى نېمىشقا «قەشقەر كوچىسى» دەپ

ئاتالغان؟

— بىلمەيدىكەنمەن، مەنمۇ بىنگالدىن كۆچۈپ كەلگەن

كۆچمەن.

— بۇ كوچىدا قەيەرلىك كىشىلەر كۆپرەك ئولتۇراقلاشقان؟

— بىلىشىمچە، شەرقىي جەنۇبى ئاسىيادىن كەلگەنلەر

كۆپرەككۇ دەيمەن .

— جۇڭگودىن كەلگەنلەر يوقمۇ؟

— تازا ئېنىق بىلمەيدىكەنمەن .

— رەھمەت سىزگە .

قارىغاندا، مۇشۇ ۋاقىتنىڭ ئۆزىدە قەشقەر كوچىسى ھەققىدە ئۇنىڭدىن ئارتۇق نەرسىلەرنى بىلمەمسەم كېرەك. شۇنداق، ئۆزۈم ھەققىدە بىلمەيدىغان نەرسىلىرىم ناھايىتى نۇرغۇن. بىز ھەققىدىكى نۇرغۇن ئارخىپ ۋە قول يازما بېرىتانيە، رۇسىيە ۋە ياۋروپانىڭ باشقا ئەللىرىدىكى ئارخىپ ئامبارلىرىدا، مۇزېيلاردا ياتىدۇ. بۇ مەنىدىن ئېيتقاندا، تارىخنى كېكەچ دېيىشكە بولىدۇ. بىراق، تارىخ تارىخنى سۆزلىتىدۇ. بىلىشلەر ئاستا - ئاستا ئۆزىنىڭ قېيىنى يارىدۇ.

مەن قەشقەر كوچىسىنىڭ بۇ تەرىپىگە ئۆتۈپ، كەينىمگە ئورۇلۇپ كوچىغا باشتىن - ئاياغ بىر قارىۋەتتىم. پەملىشىمچە، بۇ نام ئەنگلىيە، رۇسىيە قاتارلىق چوڭ دۆلەتلەر قەشقەرىيەنى تالىشىدىغان چوڭ ئويۇن (Great Game) بىلەن مۇناسىۋەتلىكتەك تۇراتتى. ئوتتۇرا ئاسىيا تارىخىدا شۆھرەتلىك بولۇپ كەلگەن قەشقەر (كاشغەر) 19 - ئەسىرنىڭ كېيىنكى يېرىمىدىن باشلاپ بېرىتانيە مەتبۇئاتلىرىدا كۆرۈلۈشكە باشلىغانىكەن. بىر شەھەرنىڭ تەرجىمىھالىنى بەزىدە بىرەر پۇچۇق تەڭگىمۇ سۆزلەپ بېرەلىگەندەك، بىر دەۋرنىڭ تارىخىنى بىرەر كوچىنىڭ نامىمۇ بايان قىلىپ بېرەلەيدۇ. گەپ كوچىلارنى تىلغا كىرگۈزەلەيدىغان تارىخچىلاردا. ئۆزبېك شائىرى مۇھەممەد يۈسۈپنىڭ «كونا قۇدۇق» ناملىق داستانىدىكى مۇنۇ مىسرالار ئېسىمگە كېلىپ تۇرۇۋالدى:

قانداق گۈزەل ئىدىڭ بۇخارا،
ئاسمان ئۈپەر گۈمبەزلەر ئارا.
مەن زىيارەت قىلىپ ئاۋارە،
تاپالمىدىم بىر ساق مۇنارە.

شائىرلار قەلبىنىڭ رەمىزى قوۋمى ئۈچۈن ئەرزىيەت چېكىشنى زىممىسىگە ئالغان نەپىلەرنىڭ روھىدىن ئېلىنغان بولسا، ئەلنىڭ جارچىسى بولماي قالارمۇ؟

كۈنىمىزدە مۇساپىرەتكە ئۆزىنى بېغىشلىغان ھەربىر ئادەم بىر ئىزچى بولالىغاندىلا، تالايلىغان قەشقەر كوچىسىنى زۇۋانغا كەلتۈرگىلى بولىدۇ. ناۋادا ئۇلارنىڭ ئۆزلىرى ھايات سودىسىنىڭ قاينىمىدا يىتىپ كەتسە، ئۇلارنىڭ دېرىكىنى قىلىپ ئادەم ئىزدەش ئېلانى بېرىدىغانلار چىقماي قالىدۇ.

لوندوندىكى قەشقەر كوچىسى ساناقسىز ئىزنىڭ بىرى. ئىزچىلار بىر كىشىلىك تىرىكچىلىك ئۈچۈن يىراقلارغا ئۇزاپ كېتىشتى.

ئوقۇمۇشلۇقلار ئارىسىدا داۋرىڭى ۋە ئوبرازى بىلەن شەخسىيىتى بىردەك بولمىغان ئادەملەر خېلى كۆپ. ئۇنداق ئادەملەر ئەتراپىدىكى كىشىلەرنى ئۆز مېجەزىنىڭ رەڭلىك كۆزىتىشى بىلەن كۆرۈپ باھا بېرىدۇ. ئۆزىمۇ سەزمەستىن سۈبىيىكتىپلىق قىلىدۇ. ئۆزىنىڭ مېجەزى تۈپەيلى باشقىلارنى ئۆچ كۆرىدۇ ياكى يەكلەيدۇ، ئۆز مېجەزىنىڭ ئوسال يەرلىرى بارمۇ - يوق، دېگەننى ئويلاپ باقمايدۇ. ھە دېسىلا باشقىلاردىن قۇسۇر ئىزدەيدۇ. نەتىجىدە، ئۇلارنىڭ ئەمەلىي ئالغان رولى كىشىلەرگە تەشۋىق قىلغان غايىسى ۋە شوئارىنىڭ ئەكسىچە بولۇپ چىقىدۇ. بۇنداق ئىككى يۈزلىمە روھىي سۈپەتتە ئەسلىدىكى بەتخۇيلۇق چىن بولۇپ، كېيىن قوبۇل قىلىنغان ياخشى سۈپەتلىك تەربىيە ۋە ئىلىم بۇ تەرەپنى يېپىشقا ياكى ئۆزگەرتىشكە ئاجىزلىق قىلىپ قالىدۇ. چۈنكى، بالىلىقتا سىڭگەن خۇي ئاسانلىقچە ئۆزگەرمەيدۇ. ئۇلاردىكى ئىلىم ئۇلارنىڭ ئادىمىيلىكىگە سىن بېرەلىگەن بولسىمۇ، ئالىجانابلىق بېرەلمەيدۇ. ھەقىقىي ئىلىم تالانت ۋە پاك ئادىمىيلىك زېمىنىدا مېۋە بېرىدۇ. شۇڭا، بىز ئارىمىزدا ئىلىم ۋە ھەقىقەتنىڭ پەزىلىتىنى ئۆزىنىڭ بىر كىشىلىك

ئادىمىيلىكىگە، شەخىسىيىتىگە ئايلاندۇرالمىغان ئېسىل قىياپەتلىك بەتخۇيلارنى ئۇچرىتىپ تۇرىمىز - دە، كۆڭلىمىز ئىنتايىن غەش بولىدۇ. ئاقىۋەت بۇ غەشلىك بىلەن توختاپ قالسا مەيلىتىغۇ، ئۇ، ئادەمگە تۈگىمەس ئازاب ۋە پاراكەندىچىلىك ئېلىپ كېلىدۇ. ئۇلار مال - دۇنياغا ھېرىس بولمىغان، ئۆزلىرىگە زەخمىتى يەتمىگەن مەنىۋى ئادەملەرگىمۇ سودىگەر مېجەزى بىلەن مۇئامىلە قىلىپ، مەنىۋى ئۈستۈنلۈك دەۋاسىنى قىلىدۇ. چۈنكى، ئۇلارچە ئوبراز ۋە شان - شەرەپمۇ ھازىرقى زامان دۇنياسىدىكى زۆرۈر مەنپەئەتلەرگە كىرىدۇ.

مال - دۇنيانىڭ سەلتەنىتى بىلەن كەلگەن ئابروۋىنىڭمۇ ھامان چېكى بولىدۇ، ئۇلار يەنە باشقىلاردىكى ئابروۋىنىڭ ھەسەتلىرىدە ئۆرتىنىپ، ئىغۋاگەرلىك ۋە سۇخەنچىلىكنى قورال قىلىپ تاللىۋالىدۇ. «قۇرئان كەرىم» نىڭ «ھۈمەزە» (تۆھمەتچى) سۈرىسىدە مۇنداق ئايەت بار:

«ئاج كۆزلۈك بىلەن مال - دۇنيا يىغىپ ساقلايدىغان، تۆھمەتخور، سۇخەنچىلەرنىڭ چوقۇم كۆرگۈلۈكى بار، ئۇ ئۆزىچە مال - دۇنيالىرىم ھەممىگە قادىر دەپ ئويلايدۇ.» (1، 2، 3) كۆرۈنۈپ تۇرىدۇكى، بۇ يەردە مال - دۇنيا تەمەنناسىدىكى سۇخەنچىلىك شۇ قەدەر قاتتىق لەنەتلىنىۋاتىدۇ. دەل مۇشۇ سۈرىدىن ئاۋۋالقى «ئەسر سۈرىسى» دە ھەق بىلەن سەۋر پازىل ئىنسانلارنىڭ مۇھىم ئىككى سۈپىتى تەرىقىسىدە تەۋسىيە قىلىنىدۇ. سۇخەنچىلىك ۋە ئىككى يۈزلىمىچىلىك جامائەت توپىنى ئىچىدىن چىرىتىپ، يىمىرىپ تاشلايدىغان كۆيدۈرگۈچ كىسلاتادۇركى، زىيىنى مۆلچەرلىگۈسىز. ئۇنىڭ ئۈستىگە كىشىلىك دۇنياسى بۇ سۈرەتلىك ئادەملەردىن مۇستەسنا بولۇپ كېتەلمەيدۇ. شۇڭا، بىزگە ھەق بىلەن سەۋرنى ئۆزئارا تەۋسىيە قىلىش دالالەت قىلىندى. تارىخ كۆرسەتتىكى، ھەقنى تەۋسىيە قىلغانلار ھاقارەت، خورلۇق ۋە تۆھمەتلەرگە ئۇچراپ كەلدى، يىراقنى كۆرۈشتىن كەلگەن سەۋر

ھەقنى تەۋسىيە قىلغۇچىلارنىڭ ۋەزىنىنى ئاشۇرىدىغان يەنە بىر پەزىلەت سۈپىتىدە تارتۇق قىلىندى.

ھەقنى تەۋسىيە قىلغۇچىلار تەنتەك ۋە سەۋر - تاقەتسىز بولسا ئاسانلا سۇخەنچىلەرنىڭ دامىغا چۈشۈپ كېتىدۇ - دە، سۈرى ۋە سۆلىتىنى ساقلاپ قالالمايدۇ. شۇڭا، كائىناتتەك كەڭ نەزەر بىلەن تەمكىن بولۇش ئۇلارنى چاكىنا ۋاسىتىلەرنىڭ ئېزىقتۇرۇشىدىن ساقىت قىلالايدۇ.

پىكرى زەئىپلىك ۋە نەپسى غالىبلىققا مەھكۇم بولغان ئاۋامنىڭ ھوشيار، پەزىلەتلىك ئادىمى بولۇش ناھايىتى مۈشكۈل. دىققەت قىلمىسا، كىشى ئۆزىنىڭ ئىنسانىيىتىگە ئۆزى ئەيىبلەپ تۇرۇۋاتقان ئاشۇ مەجرۇھلارنىڭ ئىللەتلىرىنى بىلىپ - بىلمەي يۇقتۇرۇۋېلىشى مۇمكىن. مەسئۇلىيەت ۋە سۆيگۈ سېنى ئۇلارنىڭ ئارىسىغا ئېلىپ بارىدۇ، روشەنكى، ھەق بىلەن سەۋر قانداقتۇر ھېسسىيات ۋە ھاياجانغا بېرىلىدىغان خاراكتېر ئىگىسىنىڭ ئەمەس، بەلكى مىزان ۋە پىرىنسىپ بويىچە ئىش كۆرىدىغان ئاقىلانە، سوغۇققان ئادەمنىڭ قولىدىن كېلىدۇ.

تۇرمۇشتا بىراۋغا بولغان پوزىتسىيەمىز ئۇنىڭ مىجەزى ۋە تۇرمۇش ئادىتىگە ئاساسەن بەلگىلىنىپ قالىدىغان ئەھۋاللار بولىدۇ. مەلۇم بىر كىشى بىزگە پىرىنسىپقا ياتىدىغان چوڭ ئاممىۋى زىيانلارنى سالمىدى، ھەتتا شەخسىيىتىمىزگە غەرەزلىك ئاساستا زەخمەت يەتكۈزۈلمىدى، ئەمما ئۇنىڭ ئادىتىمىزگە ياقمايدىغان قىلىق - قىياپەتلىرى بار. سوغۇققان بولمىساق، بىز بۇ ئادەمنى يامان كۆرۈپ قېلىشىمىز، ئېغىر بولغاندا، بۇ ئادەمنى زەربە بېرىش نىشانىغا ئايلاندۇرۇپ قويۇشىمىز مۇمكىن. نەتىجىدە، بىز بۇ ئادەمنىڭ كۆپچىلىككە پايدىلىق تەرىپىنى كۆرۈشتىكى ھەققانىي پىرىنسىپنى قايرىپ قويۇپ، خاراكتېرىمىزدىكى تەبىئىي بىر مۇستەبىتلىكنى ئايانماستىن بايراق قىلىۋالىمىز. شۇنىڭ بىلەن بىرىنى خورەكچى، بىرىنى

قارنى يامان، بىرىنى رەتسىز كىيىنىدۇ، دەپ نەپرىتىمىزگە ئالىمىز - دە، بۇ ھەقسىز نەپرەت تۈپەيلى كېسىلگەن ئەقلىمىز ئۇلارنىڭ باشقا خىسلەتلىرىنى لىللا باھالاشقا ئاجىزلىق قىلىپ قالىدۇ. ۋاھالەنكى، ياققۇر ماسلىق بىر ئىش، نەپرەت ياققۇر ماسلىقنىڭ رادىكالىشىشى بولۇپ، توغرا يېتەكچى پىرىنسىپتىن ئايرىلغاندا، زوراۋانلىقنى كەلتۈرۈپ چىقىرىشى مۇمكىن.

ئۇچۇر تېخنىكىسى تەرەققىي قىلغان مۇشۇ كۈنلەرنى مەلۇم مەنىدە پىسخولوگىيەلىك ئۇرۇش دەۋرى دەپ سۈپەتلەش مۇمكىن. بۇنداق دەۋردە دەجىئالىنىڭ پىتىنىسى ئاسانلا يۈز بېرىدۇ. ئۇچۇر ئىشلەپچىقىرىش ۋە ئۇچۇرنى يۈرۈشتۈرۈشتىن ئورنى بولمىغان جەمئىيەت توپلىرى باشقىلار نېمە دېسە كولدۇرلاۋېرىدىغان ھاماقەت بەندىلەرگە ئايلىنىپ قالىدۇ. ئەخمەقنىڭ پوستىغا سامان تىقىش ئىنتايىن ئاسان. ئۇلار ھەقىقەتنى يەكلەپ، سەپسەتگە كانىدەك چاپلىشىۋالىدۇ. ئامېرىكىلىق مائارىپشۇناس ۋە پەيلاسوپ جون دېۋېي (John Dewey, 1852 - 1959) ئۆزىنىڭ كەيپىياتىنى مۇۋاپىق تىزگىنلەشنى بىلمىگەن ئادەملەر ھەققىدە مۇنداق يازغان: «بىر ئادەمنىڭ ھەرىكىتى ئەگەر پىشقان خۇلاسىنىڭ يېتەكچىلىكىدە بولمىسا، ئۇ باش قاتۇرۇپ ئويلىنىدىغاندىكى ھاياجان، تەڭسىز يان بېسىش، غەلىتە خىيال ياكى بىردەملىك كەيپىياتقا ئەگىشىپ ئىش قىلىدۇ. ئۆزىنى تۇتۇۋېلىشنى بىلمەيدىغان، دەڭسەپ كۆرمەيدىغان يۈزەكى ئادەتلەرنى يېتىلدۈرۈۋېلىش مەھكۇملۇقنى كەلتۈرۈپ چىقىرىدۇ. چۈنكى، بۇ ئادەت ئادەمنى ياخشى كۆرۈش، ئۆچ كۆرۈش، تۇيغۇ ۋە ھېسسىياتىنىڭ ئىسكەنجىسىگە چۈشۈرۈپ قويىدۇ.»

بىز ئۇچۇر ئىشلەپچىقارغۇچىلار لايىقەتدە ئەمەس، ئۇچۇرلارنى تۆۋەن سەۋىيەدە ئىستېمال قىلغۇچىلار لايىقەتدە مەزكۇر ئۇچۇر دەۋرىدە ياشاۋاتىمىز. پۈتكۈل ئەس - يادى تىرىكچىلىك

غەملىرىگە باغلانغان مۇتلەق كۆپ ساندىكى ئادەمنىڭ ئەتراپىدا گېزىت - ژۇرناللار، رادىيو - تېلېۋىزىيەلەر ھەر خىل ئاۋازنى چىقىرىپ تۇرۇۋاتىدۇ. ئۆزىنىڭ مەۋقەيى، نىشانى ۋە پىلانى بولمىغان ئادەملەر ھەرقانچە كۆپ ئۇچۇرلار ئارىسىدا بولغاندىمۇ ئۆزىنىڭ پايدىسىنى تېپىشقا قادىر بولالمايدۇ. ئەجدادلىرىمىز «يەتتە ئۆلچەپ بىر كەس» دېگەن ھېكمەتلىك ماقالىنى ئىجاد قىلغان. بۇ ھېكمەت ھازىر غەرب دۇنياسىدا مودا بولۇۋاتقان تەنقىدىي پىكىر قىلىش (Critical thinking) دالالەتلىرىنىڭ نەق ئۆزى، بىز بۇنى ئاممىباب قىلىپ «دەڭسەپ پىكىر قىلىش» ياكى «دەڭسىمە تەپەككۇر» دەپ ئالساقمۇ بولىدۇ. ئەمدى بىز مۇشۇنداق تەپەككۇر ئۇسۇلىنى تۈرلۈك تۇرمۇش پائالىيەتلىرىمىز بىلەن بىرلەشتۈرمىسەك بولمايدىغان ئەھۋالغا دۇچ كەلدۇق. ئەگەر بىز ھېسسىياتىمىزغا ئەگىشىپ، ياخشى كۆرۈش ۋە يامان كۆرۈشتىن ئىبارەت تۇيغۇلىرىمىز بويىچە ياشىساق، ئاسان چىقىشىدىغان، ئاسان قېرىشىدىغان، ئاسان تەسىرلىنىدىغان، ئاسان ھۆكۈم چىقىرىدىغان پەيلىمىز ھازىرقى دۇنيادىكى مەۋجۇتلۇق ئورنىمىزنى بەربات قىلىدۇ.

لوندوندىكى ئۇيغۇرلارنىڭ ياشاش ھالىتى ۋە ئۇلارنىڭ ئىجتىمائىي قۇرۇلمىسى، تەپەككۇر پىسخىكىسى ماكرۇ جەھەتتىن يەنىلا ئۆزىنىڭ چوڭ ئىجتىمائىي توپى بىلەن ئوخشاش ئىدى. ئۇلار بېرىتانىيە جەمئىيىتىدىكى تەبىقىلەرگە تەشەببۇسكار رەۋىشتە ئىچكىرىلەپ كىرىپ، ئۆزلىرىنىڭ كىملىكىنى ئۇقتۇرغان ئاساستا ئىستىقامەت قىلىدىغان رېئاللىقتا ئەمەس ئىدى، قېقىلىپ - سوقۇنۇپ يۈرۈش ئۇلارنىڭ تۈپ تەقدىرى ئىدى. ئەلۋەتتە، بۇ ئۇلارنىڭ سەۋەنلىكى ئەمەس، سان، كۆلەم ۋە ساپادىن ئىبارەت ئەمەلىي كۈچ ۋەزىندار ئامىلدۇر.

مەن ئۇلارنىڭ قېرىنداشلارچە ياردىمىدە يات بىر شەھەردە دەسلەپكى قەدەمدە بولىدىغان غەم، دىشۋار ۋە ئاۋارچىلىكلەرگە ئاز

يولۇقتۇم. ئۇلارنىڭ سېخىي داستىخانلىرىدىن كۈشاھش تاپتىم. قۇدرىتىنىڭ يېتىشىچە قىلغان ئىززەت - ئىكراملىرى بىلەن مۇساپىرلىقتىكى دىلخەستلىكلىرىمنى يەڭدىم. مۇشۇ مۇناسىۋەت بىلەن نۆۋەتتە ئۇلارغا تەشەككۈر ئىزھار قىلىمەن ۋە ئىشلىرىغا ئاسانلىق تىلەيمەن. خەلق ئارىسىدا «يەتتە ياشلىق بالىنىڭ ئالدىغا يەتمىش ياشلىق بوۋاي چىقىپتۇ» دېگەن گەپ بار، بۇ گەپ ئۇيغۇرلارنىڭ مۇساپىرەت ۋە مۇھاجىرەتتىكى جامائەت روھىغا ناھايىتى مۇۋاپىق كېلىدۇ. ئۇلار بىرەر قېرىندىشىنىڭ كەلگىنىنى ئاڭلىسا تېلېفون قىلىدۇ، بىۋاسىتە كېلىپ ھال سورايدۇ، ھەتتا دۆلەت ئاتلاپ كېلىپمۇ ھالىدىن خەۋەر ئېلىشىدۇ. «قول قولنى يۇسا، قول بېرىپ يۈزنى يۇيار» دېگەن تەمسىلنىڭ مەزمۇنى بويىچە ئېيتقاندا، ھەر تەرەپتە چېچىلىپ تۇرغان گۇرۇپپىلارنىڭ ئىنسانىي رىشتىلىرى چوڭ بىر ئىجتىمائىي كوللېكتىپنى شەكىللەندۈرەلەيدۇ. بۇ خۇددى بىر ئادەمنىڭ ھاياتى ئۇنىڭ ۋۇجۇدىدىكى تۈرلۈك ئورگانىزمنىڭ ئورتاق ماسلىشىشىدىن كەلگەندەك بىر ئىش.

بېرىتانىيە جەمئىيىتىدىكى تەسىرچان تەبىقىلەرنىڭ ئىچىگە كىرىپ مەنپەئەتلىنىش ھەمدە ئۆزىنىڭ ئەسلىي كىملىكىنى ساقلاش بېرىتانىيە تەۋەسىدىكى، شۇنداقلا مۇھاجىرەتتىكى بارلىق ئۇيغۇرنىڭ پانىيەتتىكى پۇلسىراتىدۇر.

لوندوندىكى قېرىنداشلىرىم قانداق ياشىغان بولسا شۇنداق ياشىدىم. ھەتتا مەن ئۇلارنىڭ بەزىلىرىدەك قۇرۇلۇش ئورنىدا ئامانلىق خادىمى سۈپىتىدە بىر ھەپتە ئىشلەپ باقتىم. مەيلى كىم بولايلىق تومۇرىمىز، زۇۋۇلىمىز بىر ئىكەن.

بىر يىللىق ئىستىقامەتنى تۈگىتىپ لوندوندىن قايتقىنىمدا مېنى ئۆزىتىشقا چىققىنى يەنىلا دىنىي ۋە ئىرقىي قېرىندىشىم بولدى.

قوشۇمچە I:

لوندوندىكى بىر ئۇيغۇر قىزى بىلەن سۆھبەت
لوندوندىكى قېرىنداشلىرىمىزنىڭ ئەھۋالىنى ئىگىلەپ،
ۋەتەندىكى قېرىنداشلارغا بىلدۈرۈش مەقسىتىدە، مۇمكىن بولغان
دائىرىدە لوندوندىكى بەزى ئۇيغۇرلارنى يازما سۆھبەت شەكلىدە
زىيارەت قىلىشقا خېلى بەك ئۇرۇندۇم ۋە بەزى سوئاللارنى
تەييارلىدىم. قېرىنداشلار بۇ ئىشىمغا خېلى قىزغىنلىق ئىزھار
قىلغان بولسىمۇ، پەقەت بىر نەپەر قىز قېرىنداشىمىزنىڭ جاۋابىغا
ئېرىشەلىدىم. مەن بۇنىمۇ ئاز كۆرمەي ئوقۇرمەنلەرنىڭ سەمىگە
تاشلاشنى راۋا كۆردۈم. چۈنكى، بۇ سوئاللار دەۋرىمىزدىكى بارلىق
ياشلارنىڭ مۇھاكىمە قىلىپ بېقىشىغا ئەرزىيدۇ، دەپ قارايمەن.
ئۇنىڭ ئۈستىگە بېرىلگەن جاۋابنىڭ ئالاھىدە تەرىپى بولمىسىمۇ،
ساددا، تۈز، دەيدەبىسىز ھالدا بىر قىز مۇساپىرىنىڭ مەنىۋى
ھالىتىنى ئەكس ئەتتۈرۈپ بېرەلەيدۇ.

سوئال: سىز كەلگىلى قانچە يىل بولدى؟ ئۆزىڭىزنى بۇ يەرنىڭ
ئىجتىمائىي مۇھىتىغا كۆنەلىدىم، دەپ قارامسىز؟
جاۋاب: لوندونغا كەلگىلى تۆت يىل بولدى، ئاساسەن كۆنۈپ
قالدىم.

سوئال: «كۆنۈپ قېلىش» نىڭ كەينىدە نۇرغۇن جەريان بارغۇ
دەيمەن. بۇ جەرياندا سىز تۆلىگەن ئەڭ چوڭ بەدەل نېمە؟
جاۋاب: شۇنداق، مەن تۆلىگەن ئەڭ چوڭ بەدەل – تەنھالىق،
سۈكۈت، شۇنداقلا كىشىلەرگە چاندۇرمايدىغان كۆز يېشى.

سوئال: سىزنىڭچە، تەنھالىق گۈزەللىكمۇ؟ ئۇنىڭ ئىچىدە
نېمىلەرنىڭ بارلىقىنى سۆزلەپ بېرىشنى خالامسىز؟

جاۋاب: مېنىڭچە، تەنھالىقنى ئومۇمىي جەھەتتىن گۈزەللىك
دېگىلى بولمايدۇ. بەزىدە ئۇنىڭمۇ ئۆزىگە لايىق ئارتۇقچىلىقى
باردۇر. تەنھالىقنى گۈزەللىك ئەمەس، دېگىنىمدە، تەنھالىق

ئادەمنى جىمىغۇر، ئادەم خالىمايدىغان، تېرىككەك، شەخسىيەتچى، ھەتتا روھىي جەھەتتىن چۈشكۈن قىلىپ قويىدۇ. تەنھا ئادەم ئۆز ئەتراپىدا نېمە ئىش بولۇۋاتقانلىقى بىلەن كارى يوق ھالدا توپتىن ئايرىلىپ ياشاشنى ياخشى كۆرىدىغان بولۇپ قالىدۇ. بارا - بارا ئۇنىڭدا ئۆزۈم ئۈچۈن ياشايمەن، دېگەن قاراش تىكلەنىپ قالىدۇ. تەنھالىقنى گۈزەللىك دېگەنىمىدە، ئۇ پەقەت ۋاقىتنىچە گۈزەللىك. مىسالەن، بىر ئادەم كەسىپتە نەتىجە قازىنىمەن دېسە (بولۇپمۇ ئايال كىشى) كۆپرەك تەنھا قېلىشى كېرەك، شۇندىلا ئۇنىڭ كۆپرەك ۋاقتى بولىدۇ، ۋاقىتنىڭمۇ ئۈنۈمى بولىدۇ.

سوئال: بۇ يەرگە كەلگەندىن كېيىن ساپايىڭىزدا بىرەر كەمتۈكلۈكنى ياكى ئارتۇقچىلىقنى سەزدىڭىزمۇ؟

جاۋاب: دەسلەپتە تىلدىكى قىيىنچىلىق تۈپەيلى قورۇنۇپ، تەمتىرەپ يۈردۈم. يەنە بىر كەمچىلىك يۇقىرى ئاۋازدا گەپ قىلىش. يۈرۈش - تۇرۇش، كىيىنىش جەھەتتە بۇ يەردىكى كىشىلەرگە سېلىشتۇرغاندا، ئۆزۈمگە بەك ئەھمىيەت بېرىدىغانلىقىمنى ھېس قىلدىم.

سوئال: سىزچە «ۋەتەن» قانداق ئۇقۇم؟ بۇ يەرگە كەلگەندىن كېيىن ئۆزىڭىزنى خەلقىڭىزدىن يىراقلاپ كېتىۋاتقاندا ھېس قىلامسىز؟ نېمىشقا؟

جاۋاب: مېنىڭچە، «ۋەتەن» تولىمۇ ئابىستراكت ئۇقۇم. ئاددىي قىلىپ ئېيتقاندا، مەن «ۋەتەن»نى كىندىك قېنىم تۆكۈلگەن ئانا يۇرت، ئوخشاش تىل، ئوخشاش ئۆرپ - ئادەت بىلەن ياشاپ كېلىۋاتقان بىر تۈركۈم ئادەم ئولتۇراقلاشقان ماكان دەپ قارايمەن. بۇ يەرگە (لوندونغا) كېلىپ، ئۆزۈمنى خەلقىمدىن يىراقلاپ كەتكەندەك ئەمەس، ئەكسىچە، خەلقىمگە تېخىمۇ يېقىن، بەكرەك سۆيىدىغان بولۇپ كەتكەندەك ھېس قىلىمەن. گەرچە خەلقىمدىن شۇنچە يىراقتا ياشاۋاتقان بولساممۇ، ئۇنىڭغا نىسبەتەن ئېيتىپ

تۈگەتكۈسىز مېھىر - مۇھەببەتتىننىڭ بارلىقىنى ھېس قىلىمەن. خەلق ناخشىلىرىنى ئاڭلىغاندا كۆز ياشلىرىم ئاقىدۇ. بۇرۇن ياخشى كۆرمەيدىغان ناخشىلارنى ئەمدى شۇنچىلىك سۆيۈپ ئاڭلايدىغان بولۇپ كەتتىم.

سوئال: بىر قاتار كۆزقاراشىڭىزنىڭ نەتىجىسىدە، ئەنگلىيە جەمئىيىتىدىكى ماددىي تەرەققىياتنىڭ سەۋەبىنى قانداق چۈشەندىڭىز؟ بىز قانداق قىلىشىمىز كېرەك ئىكەن؟

جاۋاب: ئەنگلىيە جەمئىيىتىدىكى ماددىي تەرەققىياتنىڭ سەۋەبىنى ئۇلارنىڭ ئاتا - بوۋىلىرى تىكلىگەن ئاساستىن، شۇنداقلا بۈگۈنكى كۈندىكى شارقىراتمىدەك تېز تۇرمۇش رېتىمىدىن، كىشىلەرنىڭ ۋاقىت كۆزقارىشىدىن ئايرىپ قارىغىلى بولمايدۇ. يەنە تەكىتلەپ قويۇشقا تېگىشلىك بىر ئىش، ئۇلار ئۆزلىرى ياراتقان ماددىي بايلىقنى قانداق ئاسراشنى ھەم ئۇنى مۇۋاپىق ئىشلىتىشنى بىلىدىكەن. ئۇلار ئۆزلىرىنىڭ 60 ياشلىق دەۋرىنى يىگىرمە ياشلىق دەۋرىدىلا پىلان قىلىپ، ئورۇنلاشتۇرۇپ بولىدىكەن. مېنىڭچە، بۇمۇ تىرىشچانلىققا سەۋەب بولسا كېرەك.

سوئال: سىزدە تىل قىيىنچىلىقى بولدىمۇ؟ نېمە ئۈچۈن؟ ئىنگلىز تىلى ئۆگىنىشكە كىرىشىۋاتقان قېرىنداشلىرىڭىزغا نېمىلەرنى دېگۈڭىز بار؟

جاۋاب: ئەلۋەتتە تىل قىيىنچىلىقى بولدى. چۈنكى، بىزگە ئالىي مەكتەپتە ئىنگلىز تىلى ئۆتمىگەن، پەقەت دەرسىتىن سىرتقى ۋاقىتلاردا كۇرسلارغا قاتناشقان. ھازىر ئويلاپ باقسام، ئەينى ۋاقىتتا بىزگە دەرس ئۆتكەن شۇ ئوقۇتقۇچىلارنىڭمۇ سەۋىيەسى چاغلىق ئىكەن. شۇڭا، بۇ يەرگە كېلىپ كۆپ قىيىنالىدىم. ۋەتەندىكى ئىنگلىز تىلى ھەۋەسكارلىرىغا دەيدىغىنىم: چەت ئەللەرگە چىقىشتىن بۇرۇن تىل ئاساسىنى پۇختىلاپ، ئۆزىنىڭ ھاجىتىدىن چىقالايدىغان بولۇش، سۆزلەش - ئېغىز مەشىقى قىلىشتىن قەتئىي خىجىل بولماسلىق كېرەك.

چەت ئەللەرگە چىقىپ تىل ئۆگىنىمەن دېسە، كۈتۈلمىگەن بەدەللەر كۆپ بولۇپ كېتىدۇ.

سوئال: سىزنىڭچە، ئانا تىل، خەنزۇ تىلى ۋە باشقا ئۈچىنچى تىلنى ئۆگىنىش ئوتتۇرىسىدىكى مۇناسىۋەتنى قانداق بىر تەرەپ قىلغان تۈزۈك؟

جاۋاب: ھەرقانداق ئادەم ئەڭ ئاۋۋال ئۆزىنىڭ ئانا تىلىغا پىششىق بولۇشى كېرەك. ئۆزىنىڭ تىلىنى ياخشى بىلمەي، باشقا تىللارغا راۋان بولۇپ كەتكەندىمۇ، بۇ بىر نومۇسلۇق ئىش.

سوئال: سىز بۇرۇن قايسى كەسپىنى ئۆگەنگەن؟ شۇ كەسپىڭىزنى ئەنگلىيەدە ئىشلىتەلىدىڭىزمۇ؟

جاۋاب: مەن بۇرۇن دوختۇرلۇق ھەم ئىقتىسادشۇناسلىقتا ئوقۇغان. ئۆز كەسپىمنى 80% ئىشلىتەلىدىم، دېسەم بولىدۇ.

سوئال: ئالىي مەكتەپكە ئىمتىھان بېرىدىغان ئىنى - سىڭىللىرىڭىزغا كەسپ تاللاش توغرىسىدا قانداق مەسلىھەتلەرنى بەرگىڭىز بار؟

جاۋاب: ئۆزى قىزىققان، كۆزى يەتكەن ھەرقانداق كەسپنى تاللىسا بولۇۋېرىدۇ، دەپ قارايمەن.

سوئال: سىزنىڭچە، «مۇھەببەت» قانداق ئۇقۇم؟ چەت ئەل مۇھىتى ئەسلىدىكى مۇھەببەت قارىشىڭىزنى ئۆزگەرتىۋەتكەندەك قىلامدۇ؟

جاۋاب: مېنىڭچە، «مۇھەببەت» دېگەن بىر ئابستراكت ئۇقۇم. ئۇنى ئىككى ياشنىڭ بىر - بىرىگە بولغان ئىنتىلىشى، چۈشىنىشى، كۆيۈنۈشى ۋە ئاخىرىدا ئۆمۈرلۈك بىللە ئۆتۈش ئۈچۈن تىرىشىشى، دەپ ئويلايمەن.

چەت ئەل مۇھىتى مېنىڭ ئەسلىدىكى مۇھەببەت قارىشىمنى ئۆزگەرتكىنى يوق. چۈنكى، مەن چەت ئەلگە ئۆزۈمدە مۇقىم دۇنيا قاراش، مۇھەببەت قارىشى تىكلىنىپ بولغاندىن كېيىن چىقتىم. شۇڭلاشقا، بۇ يەردىكى مۇھىت مېنىڭ مۇھەببەتكە بولغان

قارشىمنى ئۆزگەرتەلمىدى.

سوئال: سىز بۇ يەردە ياشلىقنىڭ جۇشقۇن تۇيغۇلىرى تۇرمۇش، ئوقۇش، خىزمەت بېسىملىرى تۈپەيلى بېسىلىپ قالغاندەك ھېس قىلامسىز؟ سىزنىڭچە، بۇنداق بولۇش خەتەرلىكمۇ؟

جاۋاب: مەن بۇ يەردە ئېغىر تۇرمۇش بېسىمى تۈپەيلىدىن ياشلىقىمنىڭ ئۆتۈپ كېتىۋاتقانلىقىنى، ياشلىق تۇيغۇلىرىمنىڭ كۈندىن - كۈنگە سۇسلاپ، ئىنتىلىدىغان نەرسىلىرىمنىڭ كۈنسېرى ئازلاپ كېتىۋاتقانلىقىنى ھېس قىلىۋاتىمەن. بۇرۇن ئۇنىڭغا قويۇپ، مۇزىكا ئاڭلاپ، ئۇسسۇل ئوينىتتىم، ھەپتىدە بىر قېتىم سۇ ئۈزگىلى باراتتىم، دوستلار بىلەن ئۇچرىشاتتىم. ئەمدى يالغۇزلۇقنى خالايدىغان، باشقىلار مۇزىكىنى ئۈنلۈك قويسا تېرىكىدىغان بولۇپ قالىدىم. مېنىڭچە، بۇنداق كېتىۋەرسە خەتەرلىك، ئادەم ھامان بىركۈنى كېسەل بولۇپ قېلىشى مۇمكىن. سوئال: سىزنىڭ «ئائىلە» ھەققىدىكى قارشىڭىزغا قىزىقماي تۇرالمىدىم.

جاۋاب: مېنىڭچە، ئائىلە تولىمۇ مۇقەددەس. ئۇ مېھىر - مۇھەببەتكە تولغان ئاتا - ئانا ۋە پەرزەنتلەر توپى. ئىللىق ئائىلە ساغلام بالىلارنى چوڭ قىلىدۇ. ئائىلىنى چوڭ بىلمەسلىك توغرا ئەمەس، ئائىلە دېگەن مەكتەپ.

سوئال: كۆڭۈلدىكىدەك ئائىلە ياكى ھەمراھ ھەققىدىكى قاراشلىرىڭىزنى سۆزلەپ بېرىمىسىز؟ كۆڭۈلدىكىدەك «ئائىلە» لوندوندا نېمىدىن دېرەك بېرىدۇ؟

جاۋاب: مەنچە، قارشى تەرەپ چوقۇم مەن ياخشى كۆرىدىغان ھەم مېنىمۇ ياخشى كۆرىدىغان بولۇشى كېرەك. ئۆزئارا ھۆرمەتلىشىدىغان، بىر - بىرىمىزنىڭ ئۆزگىچە قاراشلىرىنى كۆڭۈل قويۇپ ئاڭلىشىدىغان، بىر - بىرىمىزنىڭ ئارتۇقچىلىقلىرىنى ئېتىراپ قىلىشىدىغان، مۇڭدېشىپ ئولتۇرساق گېپىمىز تۈگىمەيدىغان بولساق، كۆڭۈلدىكىدەك ھەمراھ ۋە ئائىلىگە ئېرىشكەن بولىمىز. لوندوندىكى يىگىتلەرگە

نەسبەتەن، «كۆڭۈلدىكىدەك ئائىلە» بىر قىز بىلەن تېزىرەك توي قىلىش، ئاندىن ئۆي ئېلىش، بالىلىق بولۇش، كۈندە ئوخشىغان لەڭمەن يېيىشتىن ئىبارەت.

سوئال: سىز ھازىرغىچە ئۆزىڭىز ئۈچۈن ياشاشتىن ھالقىپ كېتەلىدىڭىزمۇ؟ ئانا خەلقىڭىزنى ئويلىغۇدەك ھالىڭىز بارمۇ؟

جاۋاب: مەن تېخى ئۆزۈم ئۈچۈن ياشاشتىن ھالقىپ كېتەلمىدىم. مېنىڭچە، پەقەت ئۆزى ئۈچۈنلا ياشاش تولىمۇ نومۇس ئىش. ئۆزىنىڭ خەلقى ئۈچۈنمۇ ئاز - تولا ئىش قىلىپ بېرىش لازىم. نۆۋەتتە، ئۆزۈمنى جۈندۈۋېلىشىم كېرەك. ۋەتەنگە ئاز - تولا ياخشى ئىشلارنى قىلغۇم بار. ئادەم ئۆزى ئۈچۈن ياشاش بىلەن بىللە باشقىلارنىمۇ ئويلىشى كېرەك. مىسالەن، ۋەتەندە ئوقۇشنى سۆيىدىغان، لېكىن قولى قىسقا كېلىپ قالغان نۇرغۇن قېرىندىشىمىز بار، ئاشۇلارغا ھېچبولمىغاندا يۈز فۇندىستىرلىك ئەۋەتىپ قويساق، دەپتەر - قەلەملىرىگە بولسىمۇ ئەسقاتقان بولىمىز. مەن نەۋرە ئىنىلىرىمگە ياردەم قىلىپ تۇرۇۋاتىمەن، ئىشنى ئاۋۋال شۇلاردىن باشلىدىم. كېيىنچە، ھەر يىلى بەش بالىنىڭ ئوقۇشىغا ياردەم قىلاي دەۋاتىمەن. كەلگۈسىدىكى ئارزۇلىرىم خېلى جىق. ئاللا خالىسا مەكتەپ ئاچقۇم بار، يەنە تېخى چوڭلار ساناتورىيەسى ئاچقۇم بار.

سوئال: ئەنگلىيە (لوندون) دا ئوقۇۋاتقان ۋەتەنداشلىرىڭىزغا نېمىلەرنى تەكىتلىگىڭىز بار؟

جاۋاب: بۇ يەردىكى ۋەتەنداشلىرىمغا دەيدىغىنىم: بىر - بىرىمىزگە مېھىر - شەپقەت يەتكۈزسەك، شەخسىيەتچىلىك قىلمىساق، غەيۋەت - شىكايەتنى تاشلاپ، بىر - بىرىمىزنى ئېتىراپ قىلساق، دۇنيادىن خەۋەرسىز ھالدا قارا قورساقلارچە ياشاۋاتقانلاردىن پەرقلىق ياشىساق دەيمەن.

سوئال: بىزگە دەپ بەرگۈدەك ۋاقىت باشقۇرۇش تەجرىبىڭىز بارمۇ؟

جاۋاب: كۈندىلىك ئىشلىرىمنى پىلانلىق ئورۇنلاشتۇرىمەن. قىلىدىغان ئىشلىرىمنى خاتىرىلىۋالىمەن. سەھەر تۇرۇپ شۇ

كۈنلۈك ئىشلىرىمنىڭ كۈنتەرتىپىگە بەلگە قويىمەن.
سوئال: ھازىرقى غايىڭىز نېمە؟ ۋاز كەچكەن غايىڭىز بولغانمۇ؟
جاۋاب: ھازىرقى غايەم تېزىرەك ئوقۇش پۈتكۈزۈپ مۇشۇ يەردە
ئىشلەش ۋە كۆپرەك خىزمەت تەجرىبىسى توپلاش. تېزىرەك ئائىلە
قۇرۇپ بالىلىق بولۇپ، ياخشى ئايال، ياخشى ئانا بولۇش. ۋاز
كەچكەن غايەممۇ بولغان، ئۇ داڭلىق ئاياللار كېسىلى دوختۇرى
بولۇش ئىدى. ئەمما، ئەنگلىيەدە بۇ جەھەتتە نەتىجە قازىنىشقا
كۆزۈم يەتمىدى. بۇنىڭدا ئىچكى ۋە تاشقى سەۋەبلەر بار.

سوئال: كىشىلىك ھايات ۋە مۇھەببەت توغرىسىدا ياخشى
كۆرىدىغان ئەقلىيە سۆزلىرىڭىز بارمۇ؟

جاۋاب: ئەڭ ياخشى كۆرىدىغان سۆزۈم: «ھەي، بۇ كۈنلەرمۇ
ئۆتۈپ كېتەر...» دېگەندىن ئىبارەت. چۈنكى، مەن بۇ سۆزدىن
تەسەللى تاپىمەن. ئاچچىق ۋە خاپىلىقتىن تاراملاپ ئاقاي دېگەن
يېشىم ئاشۇ سۆز بىلەن توختاپ قالىدۇ. قانداقتۇر بىر ئۈمىد
بىلەن ئالدىمغا قاراپ ماڭىمەن.

قوشۇمچە II:

لوندوندىكى ئۇيغۇر بالىلىرى

ئەنگلىيەگە بېرىپ تەخمىنەن ئىككى ئاي ئۆتكەندە، يەتتە ئاچا -
سىڭىل (Seven sisters) مېترو بېكىتى ئەتراپىدىكى بىر ئۆيدە بۇ
شېئىرنى يېزىپ چىقتىم. كېچە، ئۇيقۇم كەلمىدى، لوندوندىكى
قېرىنداشلارنىڭ تۇرمۇش ۋە پىسخىكىلىق ھالىتى مەندە باش -
ئاخىرى يوق خىياللارنى قوزغايتتى. بۇ خىياللارنى كاللامدىن نېرى
قىلىشقا شۇنچە ئۇرۇنۇپ باقتىم. ئەكسىچە، بارغانسېرى ئەدەپ
كەتكەن خىياللار ماڭا زادىلا ئارام بەرمىدى. چىراغنى ياقىتىم - دە،
قولۇمغا قەلەم ئېلىپ يېزىشقا تەۋەككۈل قىلدىم. بۇ قېتىم
نېمىشقىدۇر مېنى قاپىيەلەر ئالدىغا سېلىپ، مەدداھلار ئەدەبىياتىدا
ئۇچرايدىغان ئاممىباب تىل ۋە قۇرۇلما ئۆزلۈكىدىن مەيدانغا
كېلىۋاتاتتى، شېئىر ئۆز ۋاقتىدا ماڭا قانداقتۇر بوشىنىش ئارامىنى

بېرىۋاتاتتى. شۇ تەقلىدە يېزىشنى داۋاملاشتۇردۇم، ئىككى يېرىم سائەت ئەتراپىدا ھەرىكەت قىلىپ، قەلىمىم توختاپ قېلىشنى ئىستىدى. مەنمۇ ماقۇل بولدۇم. تاڭغا يېقىن پەيتلەردە بەندىلىك رىشتىمنى ئىلاھىي مۇقامىغا سۈنۈپ بولۇپ، قانغۇچە ئۇخلاپتىمەن.

شېئىر - مېنىڭ روھىي بالاغەت قاسراقلىرىم - خاتىرەمنىڭ بۇرجىكىدە تۇرۇۋەردى. لوندوندىكى دىشۋارلىرىدا ئەندىكەن ئۆز كىشىلىرىمىزنىڭ شېئىر بىلەن نېمە ئىشى! ھەتتا ئۆزۈممۇ شۇنداق مىسرالارنى پۈتكىنىمنى يادىمدىن چىقىرىۋەتكىلى تاس قالدىم. ۋەتەنگە قايتقاندىن كېيىن، پىشقان، ئۆز كەسپىگە ئىخلاسمەن مۇھەررىر قۇربان مامۇت ئاكا: ئوقۇرمەنلىرىمىزگە ئەنگلىيە تەسىراتلىرىدىن ئىلتىپاتلىرىڭىز يوقمۇ، دەپ سوراپ قالدى، شۇنىڭ بىلەن بىللە دوستلارمۇ بۇنداق تەلەپلەرنى پۇرىتىپ تۇردى. ئۆزۈممۇ شۇ ئارزۇدا بولساممۇ، شۇ ۋاقىتنىڭ ئۆزىدە قەلەم زوقىغا ماس پۇرسەتنى تاپالماي، راھەتسىز ئۆتتۈم. مەن قۇربان مامۇت ئاكىنىڭ تەلىپىنى ئورۇنلاش ھەمدە مېنى دېرەكلەپ تۇرىدىغان قەدىرلىك ئوقۇرمەنلىرىمگە سالام بېرىش يۈزىسىدىن خاتىرەمدە ساقلىنىپ تۇرغان «لوندوندىكى ئۇيغۇر بالىلىرى» دېگەن شېئىرنى «شىنجاڭ مەدەنىيىتى» ژۇرنىلىنىڭ 2007 - يىلى 6 - سانىدا كىچىككىنە ئىلاۋە بىلەن ئېلان قىلدىم. مەزكۇر شېئىر ئېلان قىلىنىشى بىلەنلا ئۇيغۇرچە ھەرقايسى تور بېتىدە كۆچۈرۈپ تارقىتىلدى، ۋەتەننىڭ ئىچى - تېشىدىكى تورداشلار ھەر خىل ئىنكاسلارنى بىلدۈرۈشتى. بەزىلەر: «ئابدۇقادىر ئەپەندى شېئىرىيەتنىڭ بەدىئىيلىكىدە قاتتىق چېكىنىپتۇ» دېسە، بەزىلەر: «ئابدۇقادىر ئەپەندى ئۆزىنىڭ شېئىرىيەت ھەيكىلىنى ئۆزى چېقىپتۇ» دېدى. خەۋەر تېپىشىمچە، لوندوندىكى ئۇيغۇرلار ئۆتكۈزگەن 2008 - يىللىق يېڭى يىل كېچىلىكىدە بىر قىز قېرىندىشىمىز مەزكۇر شېئىرنى كۆپچىلىك ئالدىدا دېكلاماتسىيە قىلغاندا، رازىمەنلىك ۋە نارازىلىق ئىنكاسلىرى قاپلاپتۇ. نارازى بولغانلار... بىزنىڭ لوندوندىكى تۇرمۇشىمىزنى خۇنۇك كۆرسىتىپتۇ، دېمەكچى ئىكەن. ھەتتا توردا ئۆزۈم ھەققىدىكى

ھاقارەتلىك سۆزلەرنىمۇ ئۇچراتتىم. شۇ ۋاقىتتا، لوندون ئۇنىۋېرسىتېتىدىكى ئېدمۇند ۋالتى (Edmund waite) ئەپەندى ماڭا يازغان ئېلخېتىدە: «پەرقلق ئىنكاسلارغا ئېرىشىش ياخشى ئىش، بۇ سىزنىڭ كىشىلەرنى ئويلاشقا مەجبۇر قىلغىنىڭىزدىن دېرەك بېرىدۇ» دەپ يازغانىكەن.

ئۆزۈمگە ئايانكى، لوندوندىكى قېرىنداشلار مەن ئۈچۈن سۆيۈملۈك، لېكىن تۇرمۇش ئەمەلىيىتى بەربىر ئەنە شۇ. مەن ئۇلارنىڭ چىرايىدىكى ھەسرەتنى ئەڭلىك بىلەن يېپىشقا ئاجىزمەن. مەيلى قانداق بولمىسۇن، «لوندوندىكى ئۇيغۇر بالىلىرى» دېگەن بۇ شېئىر لوندون ھەققىدىكى خاتىرەمنىڭ ئۇدۇل يالدامىسى، ئۇنى ئۇنتۇپ كېتىشكە ھەرگىز قىيمايمەن. ئۆزۈمگە راۋا كۆرگەننى ئوقۇرمەنلىرىمگە نېمىشقا راۋا كۆرمەي! ئۇ شېئىر مۇنداق ئىدى:

قارا ھىجران، دەردكە قېلىپ ئانىلار،
پۇل تاپىمەن دەپ چىڭقىلىپ دادىلار،
كىرىپ چۈشكە ۋەتەندىكى دالالار،
سېغىنىشتىن چوڭايسىمۇ يارىلار،
ئوقۇيدىكەن لوندوندىكى بالىلار.

كېلىپ راسا ئوقۇي دېگەن نىيەتكە،
كېلەي دەپ ھەم كەلگۈسىدە كېرەككە،
ئىلىم - پەندە قاتنىشاي دەپ كۆرەككە،
ئارمانلىرى ئارام بەرمەي يۈرەككە،
ئوقۇيدىكەن لوندوندىكى بالىلار.

سۈرۈشتۈرسەم، سانى يۈزدىن ئاشارمىش،
ھەر تەرەپتە، ھەر شەھەردە ياشارمىش،
يالغۇزلۇقتا پىغانلىرى تاشارمىش،
قاتتىقلىقتا ھايات گويا ھاشارمىش،
ئوقۇيدىكەن لوندوندىكى بالىلار.

لوندون دېگەن بەكمۇ يوغان شەھەركەن،
پۇرسەتكىمۇ شۇنچە تولغان شەھەركەن،
ھەر قەدىمى پۇلغا تۇرغان شەھەركەن،
پۇلى يوقنى يەرگە ئۇرغان شەھەركەن،
ئوقۇيدىكەن لوندوندىكى بالىلار.

خېنىملاردەك تارتتى مېنى جىلۋىسى،
تەمتىرەتتى پۇلپەزلىكتە ھىلىسى،
توپلىنىپتۇ ئادەملەرنىڭ لولىسى،
دەردمەن ئىكەن كەلگۈندىنىڭ تولىسى،
ئوقۇيدىكەن لوندوندىكى بالىلار.

«زىيارەتچى ئالىم» دېگەن ئاتاقتا،
كېلىپ ياتتىم كاتەكچىلىك ياتاقتا،
پۇلۇم يەتمەي قالامدىم دەپ چاتاقتا،
غەم قاينايدۇ كاللا دېگەن قاپاقتا،
ئوقۇيدىكەن لوندوندىكى بالىلار.

بىلگەنلىرى مېنى ھۆرمەت قىلىشتى،
بوسۇغامغا زىيارەتكە كېلىشتى،
بەزىلىرى تۈز ھەم تائام بېرىشتى،
قولى يەتمەس ھىممەتكىمۇ تىرىشتى،
ئوقۇيدىكەن لوندوندىكى بالىلار.

بۇ شەھەردە كۈننى ئالماق تەس ئىكەن،
بالىلارنىڭ ھالى شۇڭا پەس ئىكەن،
گۈلدەك چىراي ئالتە كۈندە خەس ئىكەن،
ياشاش دېگەن بەك مۇرەككەپ دەرس ئىكەن،
ئوقۇيدىكەن لوندوندىكى بالىلار.

بۇ جاھاندا دەردى يوقلار نەدە بار،
گەپ سورىساڭ ھەممىسىنىڭ دەردى بار،
بەزىسىنىڭ بەزىسىدىن ئەررى بار،
يۈرىكىدە شەلۋەرىگەن دەرى بار،
ئوقۇيدىكەن لوندوندىكى بالىلار.

يىگىتلەرمۇ قۇرامىغا يېتىپتۇ،
تەنھالىقنىڭ مۇڭلىرىغا يېتىپتۇ،
كېچىلىرى خىيال سۈرۈپ يېتىپتۇ،
ئۇيقۇلىرى نەلەرگىدۇر قېچىپتۇ،
ئوقۇيدىكەن لوندوندىكى بالىلار.

قاراپ باقسام، قىزلارمۇ بەك ياش ئىكەن،
قاش - كۆزلىرى چىرايلىقكەن، شاش ئىكەن،
قىلغانلىرى بىر - بىرىگە پاش ئىكەن،
شۇڭا بەزەن كۆزلىرىدە ياش ئىكەن،
ئوقۇيدىكەن لوندوندىكى بالىلار.

قىز - ئوغۇللار بىر - بىرىنى ياراتماي،
بىر - بىرىنى بوسۇغىغا يولاتماي،
ئوغۇل تۇرۇپ قىز بالىنى ئوناتماي،
قىزلارمۇ ھەم تەمەننانى غولاتماي،
ئوقۇيدىكەن لوندوندىكى بالىلار.

پۇل تاپمىساڭ ئوقۇشلارغا نە چارە،
خەق ئالدىدا بوپقالىسەن بىچارە،
تاپشۇرمىساڭ ئۆز ۋاقتىدا ئىجارە،
تالادىسەن، سەرسانلىقتا ئاۋارە،
ئوقۇيدىكەن لوندوندىكى بالىلار.

ئىشلىگەندە قاپتۇ ئوقۇش بىر ياقتا،
 غايىلەرمۇ دەسسەلىپتۇ ئاياقتا،
 مەن ئۆزۈمنى تاپالايىمەن نە ۋاقتا؟ -
 كېلەچەككە ئاخىرى يوق سوراقتا -
 ئوقۇيدىكەن لوندوندىكى بالىلار.

گۈرۈھ بولۇپ ھەر تەرەپكە چېچىلىپ،
 بەزى تۇتۇق، بەزىلەردە ئېچىلىپ،
 ئۆزىدىن بەك باشقىلارغا ئېچىنىپ،
 ئىش چىققاندا قىزغىنىشتا ئېتىلىپ،
 ئوقۇيدىكەن لوندوندىكى بالىلار.

ئوقۇمىسا كېلەچەككە چارە يوق،
 ئوقۇي دېسە، ياندا ئاقچا - پارە يوق،
 خوتۇن ئالاي دېسە قىز بار، يارى يوق،
 قىزلارنىڭمۇ بۇ ئىش بىلەن كارى يوق،
 ئوقۇيدىكەن لوندوندىكى بالىلار.

تورغا چىقىپ، ئېلىخەتلەرنى يوللىشىپ،
 يىراقتىكى بىرى بىلەن مۇڭدېشىپ،
 تەسەللەيدە بىر - بىرىنى قوللىشىپ،
 روھلانسىمۇ ئاخىر يەنە سوللىشىپ،
 ئوقۇيدىكەن لوندوندىكى بالىلار.

مۇساپىرلىق ھەممىمىزنى تاسقايدۇ،
 بىرەر كۈنمۇ ھايات كۈلۈپ باقمايدۇ،
 يات شەھەردە جان قىيىنىلىپ قاقشايدۇ،
 شۇنداق قىلىپ بېلى بوشنى تاۋلايدۇ،
 ئوقۇيدىكەن لوندوندىكى بالىلار.

كۆپ ئىشقىمۇ ياراپ قايتۇ بالىلار،
بىلىمىمۇ ياخشى ئاپتۇ بالىلار،
پۇلمۇ يىغىپ، يۇرتقا ساپتۇ بالىلار،
جورىسى يوق، قاراپ قايتۇ بالىلار،
ئوقۇيدىكەن لوندوندىكى بالىلار.

ئەجىر قىلساڭ كۆيۈپ بىرەر ئارماندا،
مۇرادىڭنى تاپالايسەن جاھاندا،
قالسىمۇ گەر چاپقۇنلاردا، بوراندا،
ئەپلەشمىسە يەنە يېڭى پىلاندا
ئوقۇيدىكەن لوندوندىكى بالىلار.

دەيمەن: ئانا ۋەتىنىڭنى ئۇنتۇما،
ۋەتەندىكى يىلتىزىڭنى قۇرۇتما،
ئۆز ئېلىڭگە ئاسىيلىقنى يولاتما،
يۈرىكىڭدە مۇھەببەتنى سوۋۇتما،
ئوقۇيدىكەن لوندوندىكى بالىلار.

2006 - يىلى دېكابىر، لوندون

سۇغا ئوخشاي مەن: دەريادا قىيان، قاچىدا نىمجان

شۇندىن بېرى سۆيۈش كۆرگەن كۈنۈم يوق،
شۇندىن بېرى خۇرسەن ئۆتكەن تۈنۈم يوق.

— ئا. س. پۇشكىن: «قارا شال»

مەن زادى بۇرۇنقى «مەن» نىڭ ئۆزىمۇ ياكى ئۇ مېنىڭ داۋامىمۇ؟ — لوندوندا ئۆزۈمدىن مۇشۇ سوئالنى پات - پات سوراپ تۇراتتىم. ئۆزۈمنى بۇرۇنقى مەن ئەمەس دەي دېسەم، ۋەتەندىكى ھاياتىمنىڭ خاتىرىسى مەندە مەۋجۇت، تولا ۋاقىتتا گويا ئاشۇ خاتىرىلەرنىڭ ئارىسىدا ياشاي مەن. ئۆزۈمنى بۇرۇنقى مەن دەي دېسەم، ئەتراپىمدىكى شەيئىلەر تامامەن ئۆزگىچە، بىنالار، كوچىلار، ئادەملەر، سۆزلىنىۋاتقان تىل... بۇلارنىڭ ھەممىسى يوپۇن ئىدى. ياق، بەلكى بۇلارنىڭ ھەممىسى ئۆز - ئۆزۈم ھەققىدىكى تونۇش-ۈمنى يوپۇنلاشتۇرۇۋەتكەنىدى. زادى ئەتراپىمدىكى شەيئىلەر يوپۇنمۇ ياكى مەن يوپۇنمۇ؟ جۇڭگونىڭ قەدىمكى ئۆلىماسى جۇاڭزى كېيىنەككە ئايلىنىپ چۈش كۆرگەندە، زادى كېيىنەك ئۇنىڭغا ئايلىنىدىمۇ ياكى ئۇ كېيىنەككە ئايلىنىدىمۇ، ئاڭقىرالماي قالغانىكەن. سېلىشتۇرۇش نۇقتىسى بولمىسا، پەرقنى بىلگىلى بولمايدۇ. دېمەك، بارلىق پەرقلەندۈرۈش ھەرىكىتى نۇقتا تاللاشتىن ئىبارەت. بىراق، نۇقتىنى نېمىگە ئاساسەن تاللايمىز؟ خاتىرىمىز بەلگىلەر بىلەن توشۇپ كەتكەن بولىدۇ، ئەتراپىمىزدىكى شەيئىلەرنى خاتىرىمىزدىكى شەيئىلەرگە

(Tesco) دېگەن چوڭ تاللا بازاردىن ئۇدۇللۇق ئەكىلىمەن. قىزىرىپ پىشقان بۇ بولكىلارنىڭ تەركىبىدە باشقا نەرسىلەر يوق ئىدى، ئۇنىڭ پۇرىقى سەھراىرىمىزدىكى تونۇرلارنىڭ يېنىدىكى يېڭى قومۇرۇلغان نېپىز نانلارنىڭ پۇرىقىغا ئوخشاپ كېتەتتى. بۇ بولكىلار تۇخۇم شەكلىدە ياكى كالتىراق نوغۇچ شەكلىدە بولاتتى، مەن بۇلارنى ئالماشتۇرۇپ سېتىۋالاتتىم. ئۆزۈمچە ئۇلارغا ئات قويۇپ، «تۇخۇم نان» ياكى «نوغۇچ نان» دەپ ئاتىۋالاتتىم. بادام مېغىزىنى بولسا تۇرمۇش ئادىتىمدىن خەۋىرى بار قېرىنداش ئۆكىلار «ئابدۇقادىر كامىنىڭ تابلېتكىسى» دەپ قويۇشاتتى. مەن نەرسىلەرنى كۆپ ھالدا يېقىن ئەتراپتىكى تۈرك دۇكانلىرىدىن سېتىۋالاتتىم، كىچىكرەك پەتنۇس چوڭلۇقىدىكى بىر دانە ئەكمەك(نان) ماڭا ئىككى - ئۈچ كۈن ئاشتىلىق بولاتتى. يېشىل زەيتۇن دەسلەپتە ماڭا قاڭغىسىق تېتىيتى، كېيىنچە كۆنۈپ كېتىپ، ئاشتىدا ئۇ بولمىسا بولمايدىغان بولۇپ قالدىم. زەيتۇن لوندوندىكى بارلىق قوۋم كىشىلىرىنىڭ ئىستېمالىدا دائىم بار ئىكەن. يوغان - يوغان يېشىل ۋە قارا زەيتۇنلارنى كىشىلەر ئىشتىياق بىلەن سېتىۋالىدىكەن. ئۇلارنىڭ باھاسى خېلى قىممەت ئىدى. مەن ئۇنىڭغا ئادەتلىنىپ، ياخشى كۆرۈپ قالغانسىمۇ خەلقىمنىڭ ئاشتىلىق داستانلىرىدا بۇ نېمەتنىڭ بولۇشىنى خالاپ قالاتتىم. ئۇلار ساپ، ھالال نېمەتلەرنى يەپ، بۇلغانغان، ئەمما چىرايلىق ئورالغان نەرسىلەردىن يىراق تۇرغان بولسا نەقەدەر ياخشى بولاتتى! بىر خەلققە ئۆزىنى قەدىرلەش تۇيغۇسىنىڭ بەربات بولۇشى ئۇنىڭ تۇرمۇش ئادەتلىرىدە مەركەزلىك ئەكس ئېتىدۇ. كۆرۈنۈشتىكى باياشاتلىق ۋە مولچىلىقنى ئىزدەپ، يېمەك - ئىچمەكتىكى پەرھىز ياكى تەرتىپنى ئېسىدىن چىقىرىپ قويۇشىدۇ. پانىي دۇنيانىڭ راھەتلىرىنى سۈرۈپ، ياشىۋېلىش ئەسەبىيلىكى باش كۆتۈرۈپ، چارۋىپايلاردەك يەپ - ئىچىشىدۇ. راھەت سۈرۈۋېلىش، نېرى - بېرىسىنى سۈرۈشتۈرمەي

يەپ - ئىچىۋېلىش دەۋرىمىزدە ئاساسىي ئېقىمغا ئايلانغان تۇرمۇش ئىستېمالى بولۇپ قالدى. بۇنى نامرات باياشاتلىق دېسەك مۇۋاپىق بولار. بۇنىڭدىن ئون ئەسىرلەر ئىلگىرى ئەبۇ ناسىر فارابى شۇ خىل تۇرمۇش ئادەتلىرىنى پاسىق شەھەر پۇقرالىرىنىڭ ئادەتلىرى دەپ سۈپەتلىگەنىدى. ئۇ «بۇنداق شەھەرنىڭ كىشىلىرى سالامەتلىك ئۈچۈن ھەرقانداق ھارامدىن باش تارتمايدۇ» دېگەنىكەن. جەمئىيەتنىڭ ئوتتۇرا قاتلىمىغا شۇڭغۇپ كىرگەن ئاز ساندىكى بۈگۈنكى شەھەر ئۇيغۇرلىرى ئۆزلىرىنىڭ تەسەۋۋۇرىدىكى بەختىنى ئەنە شۇنداق تەرزىدە قۇرۇپ چىقىشقان. ئۇلار ئۆزلىرىنىڭ ئەنئەنىۋى قىممەت قارىشىدىكى نېگىزلىك تەرەپلەرنى بىر پۈتۈن ياكى يېرىم تەركىبىي ئېتىش ھېسابىغا مائاشلىقلارغا ئايلىنىدۇ - دە، ئۆز توپىنىڭ قىممەت قارىشىنى زامانىۋى، يات تەركىبلەر بىلەن يۇقۇملاندۇرىدۇ. بىزدە قىلغان - ئەتكەنلىرى قورساق بېقىشتىن ئاشمايدىغان تالاي ئادەم بار. ئۇلاردا نېمە يېيىشنى تاللاش مۇمكىنچىلىكى يوق، ئۇلارنىڭ قەدىر - قىممەت توغرىسىدا ئويلانغۇدەك ئىمكانى يوق. ئۇلار ئۆزلىرىنىڭ شۇ ھالىتىنى ئەزەلىي ۋە بەرھەق دەپ، ھەممىگە رازى بولۇشىدۇ. ئۇلار باتۇر ئەجدادلىرىدىن قالغان زېمىنلىرىغا ئۆزلىرىنى باغلاپ، بىخەستە ياشايدۇ. ئۇلار كەمبەغەل، لېكىن بەرىكەتلىك؛ ئۇلار تەرتىپسىز، لېكىن قۇدرەتلىك. ئۇلار قەھەتچىلىكتىن خالىي كەڭ زېمىن ۋە ئېتىقادىي ئەمىنلىك ئىچىدە ياشاپ، بىر خىل قانائەتچانلىقنى يېتىلدۈرگەن. ئۇلار قانائەت ئىچىدە تۇرۇپ ھېچكىمدىن ئۈمىد كۈتمەيدۇ، ھەتتا ئۆزلىرىنىڭ ھەققىنىمۇ تەلەپ قىلمايدۇ. ئۇلار ئۆزلىرى تاپقان بالىلىرىنى ئون - تىنسىز ھالدا باشقىلارنىڭ تەربىيەسىگە تاپشۇرۇپ، ئۆزلىرى ئېتىز قىرلىرىدا يۈرىدىغان بولۇپ كېتىشتى. بۇ خۇددى پاختىلىرىنىڭ قايسى فابرىكىغا بېرىپ، نېمىلەرنىڭ توقۇلۇشى بىلەن كارى بولمىغاندەك بىر ئىش ئىدى. ئۇلارنىڭ

توخۇلىرىمۇ ئۆز تۇخۇملىرىنىڭ قايسى قېرىمىدا توك چۈجىسىگە ئايلىنىۋاتقانلىقىنى، قايسى دۇكانىدا پېچىنىڭ ئايلىنىۋاتقانلىقىنى بىلمەيدۇ. ئۇلار پاختا سېتىپ تاپقان پۇلى بىلەن يىراق شەھەرلەرگە بېرىپ، بىلىم بىلەن ياتلىشىپ كەلگەن بالىلىرىنىڭ ھاياتلىق يولىنى ئاچىدۇ.

مانا بۇ مېنىڭ زەيتۇن يېگەندە سىقىنىپ تۇرۇپ ئويلىغانلىرىم. ئۆزىنى قەدىرلەش ئىستىكى پەقەت جاھاننىڭ كەڭ ئېتەكلىرىنى كۆرۈپ سېلىشتۇرۇشنى بىلەلگەن خەلقئىلا بولىدىكەن ئەمەسمۇ، دەپ چۈشەندىم مەن.

مەكتەپكە بارىدىغان ئىش بولمىسا، ناشتىدىن كېيىن تۇرۇۋاتقان ئۆيۈمگە يېقىن بىرەر كۈتۈپخانىغا بېرىپ كىتاب كۆرەتتىم. ياتاق ناھايىتى كىچىك بولغاچقا، كىتاب كۆرۈشكە ئەپسىز ئىدى. ئەنگلىيەدە كۈتۈپخانا ناھايىتى ئومۇملاشقانلىقى، ھەربىر مەھەللىدە بىردىن كۈتۈپخانا بولىدىكەن. كۈتۈپخانا بىناسى ئۆزىگە خاس سۆلەت ۋە كۆركەملىك بىلەن ئەتراپتىكى باشقا بىنالاردىن ئالاھىدە پەرقلىنىپ تۇرىدىكەن. شۇ مەھەللىدە قانچە خىل مىللەت ئولتۇراقلاشقان بولسا، شۇ مىللەتلەرنىڭ تىل - يېزىقىدىكى كىتابلار كۈتۈپخانىدىن مۇناسىپ نىسبەتتە ئورۇن ئالىدىكەن. ئېستخام (East Ham) دا ھىندىستانلىقلار، پاكىستانلىقلار، ئەرەبلەر ۋە ئاز ساندىكى جۇڭگولۇقلار ئولتۇراقلاشقان بولۇپ، كۈتۈپخانىلىرىدا شۇ دۆلەتلەردىن كەلگەن كۆچمەن خەلقلەرنىڭ تىل - يېزىقىدىكى كىتابلارنىڭ بارلىقىنى كۆرگەنىدىم. بۇ ھال مېنى چوڭقۇر ئويغا سالغانىدى. ھەممىگە مەلۇم بولغاندەك، ئەنگلىيەدە ئىنگلىز تىلى ئاساسلىق تىل سۈپىتىدە ھۆكۈم سۈرىدۇ، ئىنگلىز تىلىدا چىقىدىغان كىتاب، گېزىت - ژۇرناللار شۇنچە كۆپ، ئۇنىڭ ئۈستىگە ئەڭ يېڭى ئۇچۇرلار ئىنگلىز تىلىدا. ئەمما، ئەنگلىيەدىكى كۆچمەنلەرنىڭ ھەممىسىنىڭ دېگۈدەك ئىنگلىزچە تاراتقۇلارنى كۆرەلىشى ناتايىن،

كۆرەلىگەن تەقدىردىمۇ ئانا تىلىدىكىدەك ئىنچىكە ۋە زوق - شوق بىلەن كۆرەلىشى ناتايىن. مۇبادا ئەنگلىيەدىكى يەرلىك ھۆكۈمەتلەر كۆچمەنلەرنىڭ تىل - يېزىقىدىكى كىتاب ۋە گېزىت - ژۇرناللارنى كۈتۈپخانىغا ئەكىلىپ بەرمىگەن تەقدىردىمۇ كۆچمەنلەر ئارتۇقچە تەلەپ قىلىپ كەتمەسلىكى مۇمكىن. دۇنيادا ھېچكىم ئۆزى خالاپ مۇساپىر بولمىسا كېرەك. بىر كىشىنىڭ مۇساپىرلىقنى ئىختىيار قىلىشى، ئۆز يۇرتىدىكى ئىختىيارسىزلىقنىڭ بېشارىتى. ئىنساننىڭ بېشىغا نېمە كۈنلەر كەلمەيدۇ! دېمەك، بىر مۇساپىر ئۆزگە يۇرتقا تىرىكچىلىكنىڭ تۈپ يولىنى ئىزدەپ چىققان بولىدۇ. ئۇ تەۋە مەدەنىيەتنىڭ ئانا دەرياسى ئۇنىڭ ئۈچۈن يىراقتا قالغان بولىدۇ. ئاپىرىن، ئەنگلىيە جەمئىيىتى مۇساپىرلارنى قوپاللىق بىلەن تېگىش ئارقىلىق يەكلەپ تۇرۇپ قوبۇل قىلىشنىڭ ئورنىغا، ھەربىر قوۋم كىشىلىرىنىڭ ئۆز مەدەنىيىتىگە بولغان سېغىنىشى ھەم ئىپتىخارىغا يۈچۈك ئېچىپ بېرىپ قوبۇل قىلغانىدى. ئەنگلىيەدىكى ھەربىر كۆچمەن بۈيۈك بېرىتانىيەنىڭ جەمئىيەت ۋە مەدەنىيەت يوسۇنلىرىغا مادارا قىلىپ ياشاش بىلەن بىللە، ئەجدادلىرىدىن قالماش، ئانا ماكانلىرىدا داۋام ئەتمەش مەدەنىيەتتىن لايىقلىدا بەھرىمەن بولۇپ، تەسەللى تېپىش ئىمكانىيىتىگە تامامەن ئىگە ئىدى. بۇ يەردە ھەربىر ئەلنىڭ كۆچمەنلىرى ئۆز تۈركۈملىرى بويىچە چوڭ - كىچىك جامائەتنى تەشكىل قىلاتتى. نوپۇس سانى پەۋقۇلئاددە ئاز بولۇش بىلەن بىللە تارقاق ياشىغان مۇساپىرلارنىڭ ئەڭ كىچىك ئۇيۇشما ياكى دەرەخكەلەرنى تۈزۈش لايىقلىقى بولماي قالاتتى. جامائەتلىشىش لايىقلىقىنى ھازىرلىغان كۆچمەنلەر توپى ئۆزلىرىنىڭ پائالىيەت ۋە مەدەنىيەت مەزكەرلىرىنى، ئىبادەتخانىلىرىنى، مەكتەپلىرىنى، ساخاۋەت فوندىلىرىنى قۇرۇپ، غايىۋانە تەرزىدە ئانا ۋە تەن ئوربىتىسىنى ئايلىنىپ ئىستىقامەت قىلىشىدۇ. ئۇلار ئائىلىلىرىدە ۋە ھەپتە ئاخىرىدىكى ئوقۇل (مەكتەپ) لىرىدە

پەرزەنتلىرىنى ئانا تىللىرىدا تەربىيەلەيدۇ، ئۆز دىنىي ئەقىدىلىرىگە ئېرىشىدۇ. يەرلىك ھۆكۈمەت ئۆز قانۇن - نىزاملىرى بويىچە ھەرقايسى جامائەتنى زۆرۈر شارائىتلار بىلەن تەمىن ئېتىدۇ. ئىنسان ياخشى يەپ - ئىچىش بىلەنلا ياشىمايدۇ، ئۇ يەنە مەدەنىيەت ۋە مەنىۋىيەت بىلەن ياشايدۇ. جاھاندا ھېچقانداق مىللىي تەۋەلىكى يوق ئابستراكت مەدەنىيەت بولمايدۇ، مەدەنىيەت مىللىي بولىدۇ. مىللىي بولغاچقا پەرق ۋە رەڭدارلىق كېلىپ چىققان. دۇنيامۇ ئاشۇ پەرق ۋە رەڭدارلىق بىلەن كىشىنى جەلپ قىلىدۇ، شۇڭا ياراتقۇچىمۇ ئۆز ماھىيىتىدىكى بىر پۈتكۈل دۇنيانى رەڭگارەڭ قىلىپ ياراتقان. ھەرقانداق ئىنسانىي نەرسە ئۆزئارا پەرقلق بولغان ھالەتتە ئىنسانىيەتكە ئورتاق نەرسىدۇر. مەدەنىيەتمۇ دەل شۇنداق. ئەنگلىيەدىكى ھىندى، ئەرەب، تۈرك دېگەندەك چوڭ جامائەتلەر توپى ئۆزلىرىنىڭ ئانا تۇپرىقىدىكى مەدەنىيەت ئەندىزىسى بويىچە ياشاپ، بېرتانىيەدىكى ھوقۇق - مەنپەئەتلىرىدىن بەھرىمەن بولۇۋېرەتتى. ئۇلارنىڭ مەدەنىيىتىمۇ بېرتانىيە جەمئىيىتىنىڭ سېھىرلىك تۈسىنى ئاشۇرۇش رولىنى ئوينىغانىدى. لوندوننى ئالساق، نۇرغۇن مىللەت كىشىلىرى ئۆزلىرىگە خاس تۇرمۇش ئىمكانىيىتىنى تاپالايدۇ. ئەقەللىيسى، مەھەللىلەردىكى كىچىك كۈتۈپخانىلاردىمۇ ئۇلار ئۆزلىرى ئارزۇ قىلغان ئانا تىل - يېزىقىدىكى كىتابلارنى تاپالايدۇ.

لېكىن، مەن بۇ كىچىك مەھەللىلەردىكى كۈتۈپخانىلاردىن ئانا تىلىمىدىكى كىتابلارنى ھەرگىز تاپالمايتتىم، مەندە ئۇنداق ئۈمىدىمۇ يوق. چۈنكى، مەن ئاۋۋال شۇنداق تىپتىكى كۈتۈپخانىلارنى ئۆزۈم چوڭ بولغان كەنتتىن تاپالاشىم كېرەك.

ئەنگلىيەدىكى مەھەللىۋى كۈتۈپخانىلارنىڭ مۇھىتى پاكىز ۋە ئازادە ئىدى. ئۇ يەرگە كىرىش ئۈچۈن باشقا رەسمىيەت كەتمەيتتى، ئىنسان بولۇش لايىقلىقى بىلەن كىرىپ، تەرتىپلەرگە بويسۇنغان ئاساستا ھەممە مەدەنىيەت بايلىقىدىن بەھرىمەن بولۇپ چىقىپ

كەتسىڭىز بولىدۇ. كىتاب ئارىيەت ئالماقچى بولسىڭىز ئۇنىڭ يولى باشقا، ئەلۋەتتە. كىتاب - ژۇرناللارنى كۆرىدىغانلار ئۈچۈن تەقلىپ قويۇلغان ئورۇندۇق - شىرەلەر كەڭرى ئىدى. مەن ئەنە شۇنداق مۇھىتتا ئولتۇرۇپ، جىمىس مىلۋارد (James A. Millward) نىڭ «ياۋرو - ئاسىيا دوقمۇشى - شىنجاڭ تارىخى» (Eurasian Crossroads - A History of XinJiang) دېگەن كىتابى، نەسان لايت (Nathan Light) نىڭ ئۇيغۇر كىلاسسىك ئەدەبىياتى ھەققىدىكى دوكتورلۇق دىسسىپلېناتىسى «تايغاق يول» (Slippery Path) نى ئوقۇپ چىقتىم. ئۇلارنىڭ ئاكادېمىك تىلى، مەسىلىلەرنى بىر تەرەپ قىلىشتىكى ئىلمىي مېتودى، كۆپ خىل تىل - يېزىقتىكى مەنبەلەرنى سەۋرچانلىق بىلەن تېپىپ كۆرۈشى مېنى قايىل قىلاتتى. بۇنداق تەتقىقات ئىستىلى مەن چوڭ بولغان تېررىتورىيەدە تېخى كېڭەيمىگەنىدى.

كۈتۈپخانىلاردا ئۇن - سىن بۇيۇملىرىمۇ بولاتتى. كىشىلەر ئۇلارنى ئارىيەتكە ئېلىپ، ئۆيلىرىدە زوق ئالسا كېرەك. دىققىتىمنى بەكرەك تارتقىنى كۈتۈپخانىدىكى بالىلارغا ئاجرىتىلغان بۆلەك بولدى. ئادەتتە كۈتۈپخانىلاردا بالىلارنى مەدەنىي مەشغۇلاتقا سالغىلى بولىدىغان يەرلەر بولاتتى. ئائىلە ئاياللىرى بالىلىرى بىلەن بىللە كىرىپ كىتاب ئوقۇشاتتى ياكى بالىلىرىنى ئوينىتاتتى. ئۇ يەردە مۇقاۋىلىرى قىزىقارلىق لايىھەلەنگەن بالىلار كىتابلىرى، رەسىملىك كىتابلار كۆپ بولاتتى. ئاياللار بالىلىرىنى ئويناتقاچ كىتاب كۆرەتتى. ماڭا بۇ يەردىكى ئانىلارنىڭ دىققىتى كۆپ ھالدا بالا بېقىش ۋە بالا تەربىيەلەشكە قارىتىلغاندەك تۇيۇلدى. بەلكىم ئۇلار پەرزەنتلىرىنىڭ ئەقلىي كۈچ بايلىقىنى ئاشۇرۇشنى پۇل تېپىش بىلەن باراۋەر ئورۇنغا قويالىسا كېرەك. بالىلار ھارۋىدا ئولتۇرۇپ بېرىشكە بەكلا كۆنۈكتەك قىلاتتى، ئۇلار ئانىلىرىغا ماسلىشىپ بېرىۋاتقاندا، ئۈنچە غەلۋە قىلىپ كەتمەيتتى. كۈتۈپخانىلاردا بالىلارنىڭ خەقشلىك

قىلغىنىنى كۆرۈپ باقمىغاندەك قىلىمەن.

نەزىرىمدە، بۇ يەرنىڭ بالىلىرى بەكلا بەختلىكتەك قىلاتتى. ئۇلار ئىككى ياشقا كىرە - كىرمەيلا يەسلىگە مەھكۇم بولۇپ، «قوش تىل» ئالۋىنىغا تۇتۇلمايتتى. جانىجان ئانىلىرى ھەر زامان ئۇلارنىڭ بېشىدا پەرۋانە ئىدى. يەسلىگە بارغاندىمۇ ئۇلارغا ئۆز ئانىلىرى ھەمراھ ئىدى. زامان ئۇلارنى بىمەھەللا ئۆگىنىش ماشىنىسىغا ئايلاندۇرۇپ قويمىغانىدى. ئۇلار ئاتا - ئانىلىرىدىن تەبىئىي ئېقىپ چىققان مېھىر - مۇھەببەت بۇلىقىغا قېنىپ، مېھىر - مۇھەببەتنى ھېس قىلىشنى ئۆگىنەتتى. ئويناشنى ئۆگىتىش بۇ يەردىكى ئائىلە مائارىپى ۋە يەسلى مائارىپىنىڭ مۇھىم مەزمۇنى. چۈنكى، ئويۇن بىھۇدە ھەرىكەت بولماستىن، بەلكى بىر خىل ماسلىشىش، كوللېكتىپلىشىشنى تەلەپ قىلىدىغان ئىجادكارلىق پائالىيىتى. بالىلار ئويۇن داۋامىدا ئۆزلىرىمۇ سەزمىگەن ھالدا تەبىئەت ۋە ھاياتنى تەجرىبە قىلىدۇ ۋە ئۆزى دەپ بېرەلمەيدىغان چوڭقۇر كەچۈرمىشلەرگە ئېرىشىدۇ. بالىلار تۇرمۇشنىڭ ئەركىن قۇشلىرى، ئۇلار پۇرسەتپەرەس مائارىپ سىياسەتچىلىرىنىڭ تەجرىبە ماتېرىيالىغا ئايلىنىپ قالماسلىقى كېرەك ئىدى.

كۆزىتىشىمچە، لوندوندا باغچىسىز ۋە كۈتۈپخانىسىز مەھەللە يوق ئىدى. بۇ يەردە مەكتەپسىز، كۈتۈپخانىسىز، مەدەنىيەت ۋە تەنتەربىيە مەركىزىدىن خالىي مەھەللىنى تەسەۋۋۇر قىلىش مۇمكىن ئەمەس ئىدى. بۇ يەرنىڭ باغچىلىرى ئېگىز ئۆسكەن كادالڭ دەرەخلەرنىڭ بۈك - باراقسان قامەتلىرىدە خىيaban كۆرۈنىدۇ، ئادەملەر ئاز، ئورۇندۇقلار بوش. يامغۇر ياغمىسىلا بولۇشىغا خىيال سۈرگىلى بولىدۇ. ئاسفالتلانغان پىيادىلەر يولى دەرەخلەرنى بويلاپ سوزۇلۇپ، كۆز ئالدىڭىزدا تارىيىپ، قايسىدۇر بىر دەرەخنىڭ كەينىدە كۆزدىن غايىب بولىدۇ. يەرلىك كىشىلەر تېخى لوندوننى يېشىللىق ئاز شەھەر دېيىشىدىكەن. بۇ پەقەت

شۇلارنىڭ ئۆزىگىلا يارىشىدىغان گەپ بولسا كېرەك.

تۇرالغۇغا يېقىن كۈتۈپخانىلاردا بولغان كۈنلىرىمدە چۈشلۈك تاماقنى ياتىقىمدا يەيتتىم. توك قازاندا گۈرۈچ دۈملەپ، بىر دانە تۇخۇمنى قورۇپ، قورساقنى بىردەمدىلا جۈندەيتتىم. بەزى كۈنلىرى توڭلاتقۇغا سېلىپ قويغان بېلىق قاقلىمىسىنى دۇخوپكىدا ئىسسىتىپ يەيتتىم. قىلتىرىقىسىز بۇ بېلىق شۇنداق مەزىلىك ئىدى. ئۆزۈم يالغۇز مەرزە قىلىپ، ئىچىمدىن يورۇقلۇق تاراۋاتقاندا بىلىنگەندە، بالىلىرىمنى ئويلايتتىم، ئۇلارغا ئۆز قولۇم بىلەن ئاشۇ مەزىلىك بېلىق قاتلىمىسىدىن يەتكۈچە ئىسسىتىپ بەرگۈم كېلىپ كېتەتتى. باشقىلارنى زوقلاندۇرۇش كاتتا زوق ئاتا قىلىدىغۇ كىشىگە!

بىر مۇسۇلمان ئۇيغۇر ئۈچۈن لوندوندا ياشاش جۇڭگونىڭ ئىچكى ئۆلكىلىرىدىكى ھەرقانداق شەھەردە ياشاشقا قارىغاندا كۆپ ئاسان دەپ ئويلايمەن. لوندوننىڭ بەينەلمەنل (خەلقئاراۋى) خاراكتېرى چەت ئەللەرگە چىقىش شەھەر ئېلىش بىلەن تەڭ تۈيۈلىدىغان تەكلىماكان بالىلىرى ئۈچۈنمۇ قولايلىق شارائىتلارنى ئاتا قىلالايدۇ. بۇ يەردە ئىرقىي ۋە دىنىي تۇرمۇشقا ئائىت ھەرقانداق تەلەپ دەخلىسىز ھالدا قالىدۇ. كۆڭلۈمدىكىنى ئېيتسام، مەن ئۈرۈمچىگە قايتىپ كېلىپمۇ لوندوننىڭ ھالال، ساپ، بىخەتەر يېمەك - ئىچمەكلىرىنىڭ ئارمانلىرىنى يېدىم. لوندوندا ئانچە كۆپ ۋاقىت سەرپ قىلمايمۇ سۈپەتلىك، لەززەتلىك بىر قېتىملىق غىزانىڭ ئېچىنى قىلغىلى بولىدۇ. كەچلەردە بەرەڭگە بىلەن كالا گۆشىنى قورۇپ، تۈركلەرنىڭ يۇمشاق ئەكمەكلىرى بىلەن يەيمەن. بەزىدە بەرەڭگە ۋە تاسما پۇرچاقلارنى پىشۇرۇپ يەيمەن. ھىندىستاننىڭ ئۇۋاق مۇچىنى ئەكېلىپ، سامساقلىق ياغمۇچ ئېتىۋالىمەن، ئاچچىقسۇنى جۇڭگولۇقلارنىڭ دۈكىنىدىن ئەكېلىمەن. بەرەڭگە بىلەن تاسما پۇرچاقنى ئاچچىقسۇ بىلەن مۇچقا مېلەپ يېسە باشقىچە ھۇزۇر بولىدۇ. ئەنگلىيەنىڭ

يەرلىك ئاچچىقسۇيى تازا تېتىمايدىكەن، جۇڭگونىڭ ئېچىتقۇ مەدەنىيىتىگە ئوبدانلا كۆنۈپتۇق، ئالايتەن جۇڭگولۇقلارنىڭ ئاچچىقسۇيىنى ئىزدەيدىغان گەپ. يەنە كۈدە قىممىسىدا تۈگۈلگەن تۈگرە يېگۈم كەلگەندە كۈدىنى چوڭ بازارلاردىن تاپالمىدىم، يەرلىكلەر كۈچلۈك پۇراقلىق نەرسىلەرنى يېيىشنى ياخشى كۆرمەيدىكەن. كۈدىنىمۇ جۇڭگولۇقلار دۈكىنىدىن تېپىپ كېلىپ، قېرىنداشلارنىڭ ئۆيىدە تۈگرە ئەتكۈزۈپ يېدىم. بەزى ئاخشاملىرى قىزىلچا پىشۇرۇپ يېدىم. ياتارغا ئاز قالغاندا ئازراق ماروژنىلىق بۆلجۈرگەن قىيامى يەپ قويىمەن. يۈگۈرۈپ كىرىپ بەدەن قىزىپ تۇرغاندا، ئۇ تازا خۇشياقاتتى. شۇ خىل تۇرمۇش ئۇسلۇبىدا كەيپىياتىم ھەمىشە شاش تۇردى. بۇ يەردە زورلىنىپ ئارتۇق تاماق يەيدىغان كەچلىك سورۇنلار يوق - تە! ھەپتە ئاخىرلىرىدا بىرنەچچىمىز يېقىن ئەتراپتىكى تۈرك دۇكانلىرىدىن قوي قوۋۇرغىسى ئەكېلىپ، دۇخوپكىدا كاۋاپ قىلاتتۇق. كاۋاپ پىشىپ تەييار بولغۇچە ئىتالىيە چۆپىنى راسا قايتىنىپ، سۈزگەندىن كېيىن مۇچلۇق ئاچچىقسۇنى سېپىپ، سەرەڭگە تېلىدەك توغراغان تەرخەمەكنى سېلىپ، سېرىقئاش قىلىپ يېيىشەتتۇق. شۇنداق ئىسسىق باساتتى. بىر مۇساپىرغا ئالىجاناب ئىشلار ۋە ئەركىن تاللاشنىڭ ھۇزۇرى نېسىپ بولمىغاندا، ئۇ ھېچبولمىغاندا يېمەك - ئىچمەكتىن كېلىدىغان جىسمانىي لەززەت ئارقىلىق ھەممىنى تولدۇرۇپ، ئۆزىنى ئاۋۇندۇرىدىغان بولۇپ قالىدۇ. «گادايىنىڭ بىر قېتىم تويغىنى بىر قېتىم باي بولغىنى» دېگەن گەپ مۇساپىرلارنىڭ كۆڭۈللۈك بىر قېتىملىق ئوقەتلىنىشكە تازا مۇۋاپىق كەلگۈدەك، دەپ ئويلىدىم.

لوندوندىكى تۇرمۇشۇمدا مۇتلەق كۆپ چاغ يالغۇزچىلىقتا ئۆتىدۇ، ئەلۋەتتە. شۇڭا، كاللامنى تۈگىمەس پىكىر غەلىيانلىرى بېسىۋالاتتى. كىتابتىكى پىكىرلەر تۈس ۋە مەزمۇنلىرىنى ئۆزگەرتىشپ مېنى تالان - تاراج قىلاتتى. كىتاب مېنى ئاستا -

ئاستا يەپ كېتىۋاتقاندا ھېس قىلاتتىم. ئولتۇرغان پېتىم خىيالىنى بىر باشلىۋالسام ئۇنىڭ ھېچ ئايىغى چىقىدىغاندا ھەمەس. مۇھىت ۋە ئادەملىرىمىزدىن سۆيۈنمەسلىكتىن كېلىپ چىققان مەيۈسلۈك، ئارمان يۈكلىرىنى ئارتىپ ماڭغاندىكى چەكسىز تەنھالىق، ئۆتمۈش ھاياتتىن يامرىغان ئۆكۈنۈشلۈك ئۇھ تارتىشلار، كافكانىڭ قەلئەسىدەك ئىزدەپ يېقىنلاشقان سېرى ئۆزىنى يىراققا تارتىپ تۇرىدىغان مەنزىرىلەر مېنى ئېزىپ بوزەك قىلاتتى. گويا ئۆزۈمنى ئۆز خىيالىنى كونترول قىلالماسلىق كېسىلىگە گىرىپتار بولغاندا ئويلاپ، ئۆز - ئۆزۈمدىن ئەنسىرەپمۇ قالاتتىم. شۇنداق ۋاقىتلاردا شېئىر يازمەن. باشقىلار تەرىپىدىن تاشلىنىپ كەتكەنلىكىمنى ھېس قىلغىنىمدا، ۋۇجۇدۇمنىڭ قەيرىدىدۇر يوشۇرۇنۇپ ياتقان شېئىرىي تۇيغۇلىرىم ئۆزىنى ئاشكارىلايدۇ، شۇ ۋاقىتتا قەلىمىمنى ئالسام، شېئىر چىقىدۇ. ئاشۇ چىدىغۇسىز تەنھالىقنى ماكان تۇتقانلار ئۆزلىرى ھەققىدە ساپ ئىنسانىيەتلىكى بىلەن پىچىرلاپ بېرىش پۇرسىتىگە ئېرىشىدۇ. بىراق، بىز ھازىرقى زامان ئادەملىرى باشقىلار تەرىپىدىن تاشلىنىپ كېتىشتىن قورقىمىز، تەنھالىقنى ئۆلۈمدىنمۇ قورقۇنچلۇق بىلىمىز. نېمە قىلغىنىمىزنى يادىمىزدىن چىقارغان ھالدا ئۆچرەتلەرگە ئەسەبىيلىك بىلەن ئۆزىمىزنى ئۇرىمىز، قانداق بولۇشىدىن قەتئىينەزەر توپقا ئەگىشىپ، توپ ئىچىدە تۇرساق ئۆزىمىزنى خەۋپسىز ھېس قىلىمىز. شۇڭا، بىر - بىرىمىزگە ناھايىتى ئوخشاپ كېتىمىزكى، گويا جەمئىيەتتىن ئىبارەت خۇمداننىڭ خىشلىرىمىز. شۇ كۈنلەردە مۇنداق مىسرالارنى يازغانىكەنمەن:

بولۇپ راستىنلا ئەرزىمەس ئىنسان،
جانغا پاتقۇدەك ئۇنتۇلۇپ باققىن.

مۈجۈپ يۈرەكنى ئۆز قولۇڭ بىلەن،
ئاچچىق ئاھ ئۈرۈپ تولغىنىپ باققىن.

سۈرەتلەر زىنھار بەرمەس تەسەللى،
تاشلا ئۇلارنى ئېقىن سۇلارغا.
ياشاپ كۆر مۇزدەك سوغۇق ھىجراندا،
بولما ئىنتىزار نېسى دىلدارغا.

لوندوندىكى تەنھالىق ماڭا مۇنداق بىر تەسەۋۋۇرنى بەخش
ئەتتى: سەن ئۇيغۇر تىلىدا شېئىر يازدىڭ، لېكىن ئۇنى نەشر
قىلىدىغان ئورۇن، نەشر قىلسا ئوقۇيدىغان ئوقۇرمەن يوق دەيلى،
تارىخ توساتتىنلا سېنى مۇشۇ ھالغا كەلتۈرگەن خەلق ۋە ئۇنىڭ
مەدەنىيىتىنى سېنىڭ بەدىئىي ھاياتىڭدىن مۇستەسنا قىلىۋەتتى
دەيلى، ئۇ ھالدا سەن نېمە، كىمگە، كىم ئۈچۈن سۆزلەيسەن؟ بۇ
قورقۇنچلۇق سوئال ئىدى. شۇ يېگانە ھاياتىمدا ئۆزۈمنى بەئەينى
خەلقىتىن ئايرىلىپ كەتكەن يازغۇچىدەك ھېس قىلىپ، ئەنە
شۇنداق غەلىتە تەسەۋۋۇرلارنى قىلىپ كۆرگەن بولسام كېرەك.
ئادەم ھەممىدىن ئايرىلىپ ئۆزىنى غېرىب ھېس قىلغاندا، ئۆزىنى
ھىمايىسىز ۋە خەلقسىز ھېس قىلغاندا، خۇدا ئۇنىڭ ئۈستىدە
كۈلۈپ قاراپ تۇرغان ھالدا، ئەنە شۇ چاغدا ئۇ ئېيتىشقا تېگىشلىك
گەپنىڭ خۇداغا تەئەللۇق ئىكەنلىكىنى چوڭقۇر تونۇپ يېتىدۇ.
لوندوندىكى تۇرمۇشۇم قوۋمىدىن ياكى قوۋمىنىڭ مەدەنىيەت
تومۇرىدىن ئايرىلىپ قالغان شائىرنىڭ بەختسىزلىكى ھەققىدىكى
بىر قېتىملىق تەجرىبىگە ئوخشاپ قالاتتى.

نورمان مانېئا (Norman Manea) ئىسىملىك رومىنىيەلىك
بىر يازغۇچى بار. ئۇ 1986 - يىلى ئەينى ۋاقىتتىكى سىياسىي،
ئىجتىمائىي مۇھىتتىن نارازى بولۇپ غەربىي يېرىلغا چىقىپ

كەتكەنىكەن. كېيىن 1988 - يىلى ئامېرىكىدا ئولتۇراقلىشىپ، يېزىقچىلىق قىلغانىكەن. ئۇنىڭ «يېزىقچىلىق قىلغان ۋاقتىمدا ھەمىشە ئەتراپىمدىكى ۋە ئىچىمدىكى مۇشكۇلاتلار بىلەن تىركىشىمەن» دېگەن سۆزى ئەھۋالىمغا ماس كېلىپ قالغاندەك بىلىنىدۇ. يېزىقچىلىق قىلىش نان ۋە جانغا نىسبەتەن خەتەرلىك بىر تەۋەككۈلچىلىككە ئايلىنىپ قالغاندا، ئەدىب ئۈچۈن يېزىش ۋە يېزىشتىن ۋاز كېچىشنىڭ ھەر ئىككىسى ئازاب ئىدى. قەلبىدىكى ۋەھىمە بىلەن ئېلىشىش مۇساپىرەتنى تاللىغان يازغۇچىلارنىڭ تولىسى مۇقەررەر دۇچ كېلىدىغان كەچمىش بولسا كېرەك. فىرانسىيە يازغۇچىسى سارتېرى مۇنداق دەپتىكەن: «ئەدەبىيات دۇنياسىغا قايسى تەرزىدە ئاياغ باسمىغىن، قانداق پىكىرلەرنى تەرغىب قىلمىغىن، ئەدەبىيات سېنى كۈرەشكە چىللاپ ئەكىرىدۇ. يېزىقچىلىق ئەركىنلىك تەلەپ قىلىشنىڭ بىر خىل شەكلى، يېزىشنى باشلىدىڭمۇ، خالاش - خالىماسلىقىڭدىن قەتئىينەزەر شۇ كۈرەشكە ئارىلاشقان بولىسەن». سارتېرنىڭ بۇ گېپى بويىچە ئېيتقاندا، ھەرقانداق ئىپادىلەش بىر قېتىملىق كۈرەش ئىدى. شېئىرنى يېزىپ بولۇپلا ھەممىدىن خالاس بولمەن - دە، يېنىكلەپ قالمەن. مۇشۇنىڭدىن كېيىنكى ئۇيقۇم ئارامبەخش ئۇيقۇ بولىدۇ.

لوندوندىكى تەنھالىقىمدا ۋاقىت ناھايىتى بەرىكەتلىك ئىدى. بەزىدە كۈنبويى ھېچكىم بىلەن گەپلەشمەيدىغان كۈنلىرىممۇ بولۇپ قالىدۇ. بۇنداق كۈنلەردە ئەتەي بىرەرسىگە تېلېفون قىلىپ، تۆت ئېغىز گەپلىشىپ قويىمەن. نە كىتاب، نە تەپەككۇرغا رايىم بارمىغان ئاخشاملاردا ئىنگلىزچەمنى ئاشۇرۇش ئۈچۈن كومپيۇتېردا فىلىم كۆرىمەن. كۆرگەن فىلىملىرىمنىڭ ئىچىدە بىر - ئىككىسى مېنى ھازىرمۇ ئويلاشقا مەجبۇر قىلىدۇ. ئۇنىڭ بىرى «قۇملۇقتىكى شىر» (Lion of the Desert) بولۇپ، ئىككىنچى دۇنيا ئۇرۇشى مەزگىلىدە لىۋىيەگە بېسىپ كىرگەن ئىتالىيە

ئارمىيەسى بىلەن پارتىزانلىق ئۇرۇشى ئېلىپ بارغان لىۋىيە پارتىزانلىرى ۋە ئۇلارنىڭ يولباشچىسى ئۆمەر مۇختارنى ئاساسىي تېما قىلغانىدى. بېنىتو مۇسسولىنىنىڭ (Benito Mussolini) لىۋىيەنى ئەبەدىي تىنچىتىپ تارىختىكى رىم ئىمپېرىيەسىنىڭ شانۇشەۋكىتىنى تىرىلدۈرۈش خىيالى ئويلىمىغان يەردىن يوغان چاپانلىق لىۋىيە قەبىلىلىرى تەرىپىدىن بەربات بولغاندا، ئۇ گېنېرال رودولفو گرازيان (Rodolfo Grazian) نى ھۆكۈمران سۈپىتىدە لىۋىيەگە ئەۋەتىدۇ. ئاددىي بىر مۇدەررىسلىكتىن فاشىزمغا قارشى پارتىزانلىق ئۇرۇشىنىڭ رەھبەرلىگە ئايلانغان ئۆمەر مۇختار بۇ ئۇرۇشنىڭ ئۇنىڭ ئۆمرىدە نۇسرەت قازىنالمىدىغانلىقىنى مۆلچەرلىسىمۇ، كۈرەشكە مۇرەسسەسىز كەسكىنلىك بىلەن ئاتلىنىدۇ. گېنېرال گرازيان لىۋىيەنى تانكا، زەمبىرەك ۋە ئۇرۇش ئايروپىلانلىرى بىلەن مەھكەم قاماللاپ تۇرىدۇ. ئۇ يەرلىك ئاھالىلەرگە ئۆلتۈرۈش، قىرىش، ئوت قويۇش، زىرائەتلىرىنى چەيلەش قاتارلىق ۋەھشىيەتلىك ئۇسۇللارنى قوللىنىدۇ. لىۋىيە پارتىزانلىرىنىڭ قورالى ئاددىي، ئۇرۇشتا ناھايىتى زور تالاپەتكە ئۇچرىغان بولسىمۇ، ئۆزلىرىنىڭ تىز پۈكمەس روھى بىلەن ئۇرۇشنى يىگىرمە يىل داۋاملاشتۇرىدۇ. گرازيان كازاپلىق قىلىش، ۋەدىسىدىن تېنىۋېلىش قاتارلىق ئۇرۇش قانۇنى ۋە ئىنسانىي ھەققە خىلاپ قىلمىشلار بىلەن تاقابىل تۇرىدۇ. گرازيان لىۋىيە پارتىزانلىرىنىڭ ئۇرۇش قىلىش ماھارىتى ۋە قەيسەرلىكىگە قايىل بولماي تۇرالمىدۇ. ئاخىرىدا پارتىزانلار رەھبىرى ئۆمەر مۇختار ئۇرۇش مەيدانىدا قولغا چۈشۈپ قېلىپ، ئىتالىيە دائىرىلىرىنىڭ مۇرەسسە تەلەپلىرىنى رەت قىلىپ، ئۇلار تەرىپىدىن دارغا ئېسىپ ئۆلتۈرۈلىدۇ.

فىلىمىدىكى ئۆمەر مۇختارنىڭ ئوبرازى ناھايىتى جانلىق بولۇپ، كىشىگە ئۇنتۇلماس تەسىرات بېرىدۇ. ئۇ ئاددىي، ئەمما پاكىز كۆرۈنەتتى، بۇ ھالىتى بىلەن ئۇ ئۆز خەلقىنىڭ ئارىسىغا

سىڭىپلا كېتەتتى. ئۇ مۈشكۈل ۋە خەتەرلىك پەيتلەردە تەمكىن ئىدىكى، گويا ھەممە قىسمەتنى قوبۇل قىلىپ بولغانىدى. ئۇ ئەتراپىدىكىلەرنى تەشكىللەشتە ئۆزىنىڭ ئىناۋىتىنى پەش قىلىپ يۈرمەستىن، پۇختا تۈزۈلگەن تەدبىرگە تايىناتتى. ئېتىقاد ئۇنىڭ ھاياتىدىكى ھەربىر ھەرىكەت، ھەربىر سۆز، ھەربىر قارارىدا مۇكەممەل ئەكس ئېتەتتى. فىلىمدىكى ئىككى كۆرۈنۈش يادىمىدىن چىقمايدۇ: پارتىزانلار ئۈرۈشتىن قايتىدۇ، بىر كىچىك ئوغۇل بالا ئانىسى بىلەن بىللە ئۈرۈشتىن قايتقان قەھرىمان دادىسىنىڭ ئالدىغا قارشى ئالغىلى چىقىدۇ. باشقىلار ئامان - ئېسەن قايتىپ كەلگەن ئەزىزلىرى بىلەن قۇچاقلىشىپ كۆرۈشىدۇ، يىغلىشىدۇ، كۈلۈشىدۇ. كىچىك ئوغۇل بالا بوينىنى سوزۇپ شۇنچە قاراپ كەتكەن بولسىمۇ دادىسىنىڭ قارىسىنى كۆرەلمەيدۇ، ئۇنىڭ ساھىبجامال ئانىسى توپقا قارىغانسىرى تاقەتسىزلىنىدۇ. بىراق، ئۇلار شۇ قاراپ تۇرغان پېتى يېگانە ھالدا تۇرۇپ قالىدۇ، كىچىك بالا چېدىردا قولىنى يۇيۇۋاتقان ئۆمەر مۇختاردىن سورايدۇ: - دادام قېنى؟

- داداڭنى ئاللا ياخشى كۆرىدىكەن، ئۆز دەرگاھىغا چاقىرىپ كەتتى.

ئانا ھەممىنى چۈشەندى. بالا چەكچەيگىنىچە تۇرۇپ قالدى. ئۆمەر بالىنىڭ قولىدىن يېتىلەپ سىرتقا چىقىدۇ ۋە بىر پەس ئوينىشىدۇ.

مەنمۇ دادامدىن كىچىك قالغاچقا، ئاق شاپاق دوپپا كىيگەن ئاشۇ كىچىك ئوغۇل بالىنىڭ تەقدىرى ۋە قىياپىتى زېھنىمدە تېرەن ئورۇن ئالدى. يەنە بىر كۆرۈنۈش: ئۆمەر باشلىق پارتىزانلار ئەترىتىنى تاجاۋۇزچى ئەسكەرلەر قوغلايدۇ. پارتىزانلار قۇملۇقتا بۆكتۈرمە قىلىپ، ئويلىمىغان يەردىن چىقىپ ئىتالىيە ئەسكەرلىرىگە قاتتىق زەربە بېرىدۇ، بىر ئۆسمۈر ئەسكەر ئەسىرگە چۈشىدۇ، پارتىزانلاردىن بىر - ئىككىسى بالا ئەسكەرنى

ئۇچۇر تۇرۇۋاتقان ۋە تەمەككى بولىدۇ، ئۆمەر مۇختار:
 - تۇتقۇننى ئۆلتۈرۈشكە بولمايدۇ، - دەيدۇ.
 - بىراق ئۇلار ئادەملىرىمىزنى ئۆلتۈرگەن، - دەيدۇ كىملىرىدۇر
 غەزەپ بىلەن.
 - ئۇلار بىزگە ئۇستاز ئەمەس، - دەيدۇ ئۆمەر. ئەسلىدە ئىسلام
 ئەھكاملىرىدا ئەسلىرىنى ئۆلتۈرۈش چەكلەنگەنىدى. ئۇ:
 - بىز ئادەم ئۆلتۈرۈش ئۈچۈن ئەمەس، ۋەتىنىمىز ئۈچۈن
 ئۆرۈشۈۋاتىمىز، - دەيدۇ ۋە يەرگە چۈشۈپ كەتكەن ئىتالىيە
 بايرىقىنى ئېلىپ بالا ئەسكەرگە تەڭلەپ:
 - بۇ بايراق بۇ يەرگە تەۋە ئەمەس، ئېلىپ قايتىپ كەت، -
 دەيدۇ.

مەزكۇر فىلىم قەرزافى (كازافى) ھۆكۈمىتىنىڭ مەبلەغى بىلەن
 مۇستافا ئاككاد (Moustapha Akkad) تەرىپىدىن 1981 - يىلى
 ئىشلەنگەن بولۇپ، فىلىمنى 1982 - يىلى ئىتالىيە دائىرىلىرى
 «ئىتالىيە ئارمىيەسىنىڭ شان - شەرىپىنى بۇلغىغان» دەپ
 مەنئى قىلىنغان. 2009 - يىلى ئىيۇندا قەرزافى ئىتالىيەگە
 زىيارەتكە بارغاندا، ئىتالىيەنىڭ ئاسمان (Sky) تېلېۋىزىيەسىدە
 رەسمىي تارقىتىلغان.

ھازىرغىچە پات - پات ئېسىمگە كېلىپ تۇرۇۋالىدىغان يەنە بىر
 فىلىم «The terminal» («ئاداقلىما»). فىلىمدە ۋىكتور
 ناۋورىسكى (Victor Navorski) دېگەن ئادەم كېنىدى (JFK)
 خەلقئارا ئايرودۇرۇمغا چۈشىدۇ. بىراق، ئۇنىڭ ئايرودۇرۇمدىن
 چىقىپ نىيۇيورك شەھىرىگە كىرىشىگە رۇخسەت قىلىنمايدۇ.
 ئەسلىدە ئۇ ئامېرىكىغا قاراپ سەپەرگە چىققاندا، ئۇنىڭ دۆلىتى
 كراكوۋچىيا (Krakozhia) - بۇ بىر ئويدۇرما ئىسىم) دا ئىچكى
 ئۇرۇش باشلىنىپ كېتىپ، ئامېرىكا ھۆكۈمىتى ئۇ دۆلەتنى
 ئىگىلىك ھوقۇقىغا ئىگە دۆلەت سۈپىتىدە تونۇمايدۇ. شۇنىڭ
 بىلەن ۋىكتور ناۋورىسكى يا ئامېرىكىغا كىرەلمەي، يا دۆلىتىگە

قايتالمىي، ئاداقلىمىدا تۇرۇپ قالىدۇ. ناۋورىسكى نۇرغۇن مۈشكۈلاتقا دۇچ كېلىدۇ. ئۇ بوشىغان يۈك - تاق ھارۋىلىرىنى رەتلەپ جايغا تىزىپ، ئۇنىڭ ھەققىگە بولكا ئېلىپ يەيدۇ. ئۇ ئاداقلىمىدا تۇرۇش جەريانىدا بەزىلەرنىڭ يامان غەرەزدىكى مۇئامىلىسىگە، بەزىلەرنىڭ دوستانە ياردىمىگە ئېرىشىدۇ. ۋىكتور ناۋورىسكىنىڭ نيۇيوركقا بېرىشتىكى مەقسىتى مەشھۇر يۇقىرى ئاۋازلىق ئەر ناخشىچى ۋە ساكسوفونچى بېننى گولسون (Benny Golson) دىن ئىمزا توپلاش ئىدى. ئۇنىڭ دادىسى جاز مۇزىكىسى مەستانىسى بولۇپ، 1958 - يىلى ۋېنگرىيەدىكى بىر گېزىتتە ئېلان قىلىنغان «خارلېمدىكى ئاجايىپ كۈن» (Great Day in Harlem) دېگەن سۈرەتتە ئۇنىڭمۇ بارلىقى بايقىلىدۇ. ناۋورىسكى سۈرەتتىكى 57 نەپەر جاز مۇزىكىچىسىنىڭ ئىمزاسىنى ئالىمەن دەپ ئانت ئىچىدۇ. ئاخىر كراكوچيادىكى ئۇرۇش تۈگەپ، تىنچلىق ئەسلىگە كېلىدۇ، ناۋورىسكى بىر ئاماللار بىلەن نيۇيوركقا كىرىپ، ئۇزۇن تۇرمايلا ۋەتىنىگە قايتىدۇ.

فىلىم باكۇ ئايرودۇرۇمىدىكى ئون بەش سائەتلىك يېگانىلىكىمنى ئەسلىتىپ قويدى ۋە شۇنىڭ ئۈچۈنمىكىن دىققىتىمنى تارتتى. ئادەتتە ماڭا پويىز ئىستانسىسىنىڭ كۈتۈش زالى بىلەن ئايرودۇرۇمنىڭ ئاداقلىمىسى سوغۇق بىلىنىدۇ، باكۇدىكى ئون بەش سائەتلىك كۈتۈش بۇ سوغۇقلۇقنى تېخىمۇ ئەۋجىگە چىقاردى. ۋىكتور ناۋورىسكىنىڭ كەچۈرمىشى يۇمۇرىستىك ۋاسىتىلەر بىلەن كۆرسىتىلگەچكە تۇرمۇشتىكى بەختسىزلىكلەر كومېدىيەلىك تەمگە كىرگەن، شۇڭا فىلىمنىڭ ھەسرەت تۈسى ئۈنچە قويۇق ئەمەس. ۋىكتور ناۋورىسكى پائالىيەتچان، ئەمگەكچان، قولىدىن ئىش كېلىدىغان ئادەم، ئۇ سەۋرچانلىق بىلەن ئىشلەيدۇ ۋە بۇ ئارقىلىق باشقىلارنىڭ ھېسداشلىقىنى قوزغايدۇ.

ۋاھالەنكى، فىلىمدىكى ۋىكتور ناۋورىسكىنىڭ پىروتوتىپى بولغان مېھران كەرىمى ناسسىرى (Mehran Karimi Nasser) -

نىڭ تەقدىرى ناھايىتى ئېچىنىشلىق ئىدى. مېھران 1942 - يىلى ئىراندا تۇغۇلغان بولۇپ، ئوتتۇز ياشلاردا ئەنگلىيەدە ئوقۇغان. ئۇ 1977 - يىلى پادىشاھقا قارشى ھەرىكەتكە قاتناشقانلىقى ئۈچۈن ئىراندىن ھەيدىلىپ، بىرلەشكەن دۆلەتلەر تەشكىلاتى ئالىي كومىسسسىيەسىنىڭ پاناھلىقىغا ئېرىشىپ، بېلگىيەدە تۇرماقچى بولىدۇ. 1986 - يىلى ئەنگلىيەدە تۇرۇشنى نىيەت قىلىدۇ. 1988 - يىلى ئەنگلىيەگە بېرىش سەپىرىدە ئۇنىڭ سومكىسى پارىژدا بىرى تەرىپىدىن ئوغرىلىنىدۇ. سومكىدا ئەلۋەتتە ئۇنىڭ پاسپورتى بار ئىدى. گەرچە ئۇ لوندونغا بارىدىغان ئايروپىلانغا چىقىپ بولغان بولسىمۇ، پارىژغا قايتۇرۇلىدۇ. شۇنىڭ بىلەن ئۇ تامامەن دۆلىتى يوق بىر ئادەم سۈپىتىدە پارىژدىكى دې گول ئايروودۇرۇمىنىڭ ئاداقلىمىسىدا ئۆزىنىڭ غەيرىي تەۋەلىك ھاياتىنى باشلايدۇ. ئۇ پەقەت ئاداقلىمىدىلا تۇرۇش ھوقۇقىغا ئىگە ئىدى. ئۇ 1988 - يىلىدىن 2006 - يىلىغىچە شۇ يەردە تۇرۇپ، داۋالىنىشقا توغرا كېلىپ، پارىژدا داۋاملىق پاناھلىنىپ تۇرغان. ئۇنىڭ بۇ كەچۈرمىشلىرى دۇنيا خەلقىگە ئاشكارا بولغاندىن كېيىن، ئۇ ھەقتە كىتابلار يېزىلغان. «The Terminal» («ئاداقلىما») دېگەن فىلىمىمۇ دەل مېھراننىڭ سەرگۈزەشتىلىرىنى ماتېرىيال قىلغان.

ياشىغان زېمىنىدا سىياسىي ئىستىقبالى بولمىغان كىشىلەرنىڭ ۋەتىنى زادى قەيەر بولۇشى كېرەك؟ بۇ جاھاندىكى جىمى سىياسىي مۇساپىر مۇقەررەر دۇچ كېلىدىغان سوئال. جاۋابىمۇ رېئال ۋەزىيەتكە قاراپ ئوخشىمايدۇ، ئەلۋەتتە. مېھران باشقا بىر ئەلدىن پاناھلىق ئىزدەپ، 18 يىللىق ئۆمرىنى ئايروودۇرۇمدىكى كىچىككىنە بىر بوشلۇقتا ئۆتكۈزىدۇ. بەزىلەرنىڭ سىياسىيىنىڭ يۈزى يوق، كۆزىمۇ يوق دېگىنى ئاشۇنداق قىسمەتلەرگە تازا ئۇدۇل كەلسە كېرەك.

فىلىم مېنى پەلسەپىۋى ئويلارغا ئۈندىگەن بولسا، ئۇنىڭ

تۇرمۇشتىكى خۇرۇجى بولغان مېھراننىڭ سەرگۈزەشتىلىرى مېنى زىلزىلىگە سالدى. مەيلى ۋىكتور ناۋورسكى، مەيلى مېھران بولسۇن، ھالقىلىق پەيتلەردە ئۆزىنىڭ شەخسىي تاللاش ھوقۇقىدىن ئايرىلغانلار بولۇپ سانىلىدۇ، نېمە قىلىش ئۇلارنىڭ ئەركىدە ئەمەس. ئۇلار ئۆزلىرىمۇ تەسەۋۋۇر قىلىمىغان كاج تەقدىرنىڭ كىرىزىسىدە تىرىكىشىدۇ، كۆز ئالدى ھەرقانچە قاراڭغۇ بولغان ھالەتتەمۇ ئۈمىد بىلەن ياشايدۇ. بۇ ئەھۋالنى كىشىلىك تۇرمۇشقا يۆتكەسەك شۇنى ھېس قىلغىلى بولىدۇكى، بىزمۇ ئاخىرلىشىش ۋە باشلىنىش مومېنتىدىكى ئىلاجىسىزلىققا يولۇقۇپ تۇرىمىز. خۇددى مېھراندەك ئالدىغا ياكى كەينىگە مېڭىشتىكى تەشەببۇسكارلىق ھوقۇقىمىزدىن ئايرىلىپ قالىمىز، بىزگە قالىدىغىنى پەقەت نەپەس ئېلىش. بۇنداق ۋاقىتتا، بارلىق ئالىجاناب ئويللىرىڭمۇ ئۆز - ئۆزىڭىزگە بەند بولۇپ قالىدۇ. لېكىن، تارىخ سىزدىن ئانچە يىراق بولمىغان بىر يەردە ئۆزىنىڭ شەكلى ۋە مەزمۇنىنى تەدرىجىي ئۆزگەرتىپ تۇرغان بولىدۇ. سىز ھەممە نەرسە ئۆزگەرمەي شۇ پېتى تۇرغاندەك ھېس قىلىپ مەيۈسلىنىسىز، كۈتۈشلىرىڭىزنى پاسسىپ بېقىنىشتا داۋام ئېتىسىز. تارىخ خۇددى ئۆسۈملۈككە ئوخشاش جىم تۇرغان رەۋىشتە يېتىلىدۇ. بۇنى ئۆسۈملۈككە كۈندە قاراپ تۇرغان ئادەم روشەن سېزەلمەيدۇ. شۇنداق قىلىپ، سىز تارىخنىڭ قوينىغا قانداقلارچە كىرىپ قالغىنىڭىزنى بىلمەي قالسىز.

ئايرودۇرۇمنىڭ كۈتۈش زالى كۈتۈش، گۇمان، بىخەتەرلىك، ئۆزىنىڭ كىملىكىنى بىلدۈرۈش قاتارلىق زىددىيەتلىك كەچۈرمىش بىلەن تولغان بولۇپ، كىشىلەر بۇ يەردە ئىمكانقەدەر ئۇزاق تۇرۇپ قالماسلىقىنى ئارزۇ قىلىدۇ. لېكىن، بۈگۈنكى دۇنيادىكى ھەرقانداق ئۇزۇن سەپەر ئاشۇنداق تەشۋىشنى يېقىلغۇ قىلىدۇ.

مەنمۇ قانداقتۇر بىر ئايرودۇرۇمنىڭ ئاداقلىمىسىدا تۇرۇۋاتامدىم - قانداق؟ كەلمىشىم قايان؟ بارمىشىم قايان؟

ياتاق ۋە كۈتۈپخانا ئارىلىقىدىكى مېخانىك تۇرمۇشتىن زېرىككىنىمىدە، كوچا ئاپتوبۇسلىرىغا چىقىپ ئايلىنىپ كېلىمەن. كارتىنى ئۈچ قېتىم سۈركىگەندىن كېيىن، تۆتىنچى قېتىمدىن باشلاپ كارتىدىن پۇل چىقىم بولمايتتى. خالىغىنىمچە كوچا كېزەتتىم. مەن ئۈچۈن ئېيتقاندا، ھەربىر كوچا، كوچا بويلىرىدىكى بىنالار، مەن ئۇچراتقان ھەر خىل ئىرقىتىكى ئادەملەر، ئۇلارنىڭ قىلىق - ھەرىكەتلىرى تامامەن يېڭى بولۇپ، قانداقتۇر جانلىق يېزىق ئىدى. مەن بۇ يېزىقلارنى ئوقۇپ لوندون ھەققىدە، كىشىلەرنىڭ روھىي ھالىتى ھەققىدە ئۆزگىچە مەلۇماتلارغا ئىگە بولاتتىم. قانداق ئوقۇشنى بىلگەن ئادەملەرگە نىسبەتەن ھاياتمۇ ياراتقۇچىنىڭ ئىرادىسى بويىچە يېزىلغان مۆجىزىلىك كىتاب. بۇ كىتابنىڭ ئالدىدا كۈتۈپخانىدىكى كىتابلار ھامان چولتا ۋە بىر تەرەپلىمە بولۇپ چىقىدۇ.

مەن ئۈچۈن سىرتلارنى ئايلىنىشنىڭ يەنە بىر ئەۋزەل تەرىپى بار ئىدى، مەن ئۇ ئارقىلىق نەۋقىران بویتاق ئەرنىڭ ۋۇجۇدىدىكى ئەخلاقىي ئۇقۇمدىن ھالقىپ كەتكەن تەشەنالىق، خىيالىي ئىستەكلەردىن ۋاقىتلىق بولسىمۇ ئۆزۈمنى خالاس قىلالايتتىم. ھەتتا بەزى كۈنلىرى روزا تۇتۇپ، ۋۇجۇدۇمدىكى ئىسيانلارنىڭ ۋەزىنىنى ئاجىزلىتىشقا تىرىشاتتىم. ئادەم ئۆز ۋۇجۇدىدىكى ئامىللارنى مۇۋازىنەتتە ساقلايمەن دېسە، قولىدىن كەلگەن ئەقلىي ۋاسىتىلەرنى ئىشقا سالماي بولمايدۇ. لېكىن، بىر ئادەمنىڭ ئەقلىي كۈچى زادى قانچىلىك؟ جۈپتى ھالالىسىز مۇكەممەل ئەرنى تەسەۋۋۇر قىلىش مۇمكىنمۇ؟

لوندون كۆۋرۈكىنىڭ رېشاتكىسىغا يۆلىنىپ، تايمىس دەرياسىغا نەزەر سېلىش خېلىلا كۆڭۈللۈك ئىدى. سۇلار مۇلايىم رەۋىشتە لېيىپ ئاقاتتى، چوڭ - كىچىك ساياھەت كېمىلىرى يىراق - يېقىنلاردا ئۈزۈپ يۈرەتتى. يېپىلىپ تۇرغان دەريا قىنىنىڭ ئىككى قاسنىقىدا ئانچە ئېگىز بولمىغان ھەشەمەتلىك

بىنلار دېرىزىلىرىنى دەريا تەرەپكە قارىتىپ پارقرايتتى. دەريا دىققەتكە سازاۋەر نامايىشچىلار سېپىدەك لۆمۈشۈپ، بىنلار قۇچىقىدا يىراققا سوزۇلغان بولۇپ، شەھەرنىڭ سۆلىتىنى مۇشۇ يەردە كۆرگىلى بولىدىغاندەك ئىدى. ئاسماندىكى قوغۇشۇن رەڭلىك بۇلۇتلار دەريانىڭ ھۆسنىگە باشقىچە بىر تۈس بېرەتتىكى، ئۇ خالىسىلا دەرياغا قوشۇلۇپ كېتەلەيتتى. دەريانىڭ مۇزدەك شامىلى يۈزۈمگە ئۇرۇلغانسېرى روھىم كۆتۈرۈلۈپ قالاتتى. مەن ئورنۇمدىن مىدىرلىماي تۇرغىنىمچە، شاماللارنىڭ ئۇرۇلۇشىنى مەرزە قىلاتتىم. بۇ جاھاندا ئىرق، مىللەت، تۈزۈم ئايرىماي ھەممە ئادەمگە ئوخشاش مۇئامىلە قىلىدىغان پەقەت شاماللا بولسا كېرەك، دەيتتىم ئىچىمدە. كۆز ئالدىمدىكى دەريا خۇددى مەندىن چىقىپ ئېقىۋاتقان قۇۋۋەتتەك دېڭىز تامان ئاقاتتى.

تايىمىس دەرياسىنىڭ قاسناقلىرىدا ھەر خىل سىمۋوللۇق ھەيكەللەر ۋە كۆرۈنۈشلەر بىلەن زىننەتلەنگەن پىيادىلەر كوچىسى بار. كوچا بويلاپ قاۋاقخانا، رېستوران، قەھۋەخانا ۋە پىۋىخانلار جايلاشقان. كۈچلۈك قەھۋە ھىدى بۇرنۇمنى غىدىقلاپ ئىشتىھايىمنى قوزغىغاندا، قەھۋەخانىغا كىرىپ ئىسسىق قەھۋەدىن سۈمۈرىمەن. چۈنكى، ئۇ بىر مۇساپىرنىڭ ئۆز ئالدىغا قىلالايدىغان ئىشلىرىغا كىرىدۇ.

تايىمىس دەرياسىنىڭ لۆمۈلدەپ تۇرغان يۈزىدە چىراغ شولىلىرى جىلۋىلەنگەندە، ئىجارە ئالغان ئۆيۈمگە قايتىشىم كېرەكلىكىنى ئېسىمگە ئالىمەن. لېكىن، ئۇ يەردە مېنى قارشى ئالىدىغان ھېچكىم يوق.

مەن ئۇ ئۆيگە ئەمەس، باشقا بىر ئۆيگە قايتىپ باقسام دەيمەن. بىر ئادەمنىڭ ئۇ يەر - بۇ يەرلەرگە بېرىپ بېقىشى مۇمكىن ئىكەن، ئۇ ئۆز سەيلىسىنىڭ ئۈزۈلمەسلىكىنى ئۈمىد قىلىشىمۇ مۇمكىن ئىكەن، بۇلارنىڭ كۆڭۈللۈك بولۇشى ئۈچۈن شۇ ئادەمنىڭ قايتىمىسا زادى بولمايدىغان مۇستەقىل ئۆيى بولۇشى كېرەك

ئىكەن. ئۆي توغرىسىدا گەپ بولغاندا، لوندوندىكى كەچۈرمىشلىرىم ئېسىمگە كېلىدۇ. خاتالاشمىسام، ئەنگلىيەدە بەش قېتىم ئۆي كۆچكەن بولسام كېرەك. بۇ جەرياندا تامامەن بەش خىل خۇيى بار بەش غوجايىنىنى كۆردۈم. شۇلارنىڭ ئىچىدە كۈلەبى ئۆزگىچە بىر ئادەم. ئۇنى مەن ئىجارىكەشلىك قىلىدىغان بىر ۋەتەندىشىمىزنىڭ دۈكىنىدا تۇنجى قېتىم كۆرگەنىدىم. ھازىر كۆز ئالدىمغا كەلگىنى ئۇنىڭ ئۆسكىلەڭ قارا بۈدۈر چېچى بولدى. پاكىز، دىققەت بۇ ئادەمنىڭ چىرايىنى قورۇق قاپلاپ كەتكەن بولۇپ، ساقىلىنى ئالمىغانغا خېلى كۈنلەر بولغاندەك قىلاتتى. ئۇچىسىدىكى كاستۇم تولا كىيگەنلىكتىن شۇنداقمۇ، پېتىدىن چۈشۈپ، پەشلىرى ئۇدۇل كەلمەي قالغانىدى. لېكىن، ئۇنىڭ كۆز نۇرى ئۆتكۈر ئىدى. كۆرۈشكەندە ئادەمگە مەغرۇر قول سۇناتتى. كۆرۈشكەن ۋاقىتىمىزدا ئۇنىڭ يەنە بىر قولىغا دىققەت قىلىپ قالدۇم، چاپىنىنىڭ سول يېڭىنىڭ سىرتىدا ئاللىقان ياكى بارماق يوق ئىدى.

ئۇ ئۇزۇن ئۆتمەيلا بىز بىلەن خوشلىشىپ چىقىپ كەتتى. ۋەتەندىشىمىز ئاشۇنداق غەلىتە ئادەملەر بىلەن تونۇشۇپ قېلىشقا ئۈستى بولسا كېرەك. بېشى قايغان مۇساپىرلار ئاندا - ساندا بۇ دۇكاندا پەيدا بولۇپ قالاتتى. ۋەتەندىشىمىزنىڭ بايانىدىن مەلۇم بولدىكى، كۈلەبى ئەسلىدە سىپرۇس پۇقراسى بولۇپ، ئەنگلىيەگە كېلىپ سىياسىي پاناھلىق تىلەپ تۇرغىلى بىرنەچچە يىل بوپتۇ، تىلىكىنىڭ رەسمىي قوبۇل قىلىنىشىنى كۈتۈپ تۇرۇۋېتىپتۇ.

تەقدىر قىزىق. بىرەر ئايدىن كېيىن مەن كۈلەبىنىڭ مېھمىنى بولۇپ قالدۇم. قېرىندىشىم خالمۇرات بىلەن Seven sisters دېگەن يەردە بىر ئۆيدە تۇرۇۋاتقاندا. قوشنىلىرىمىز ئۇششاق سۆز چىقىپ قالدى، ئۇنىڭ ئۈستىگە ئۇ ئۆيىنىڭ مۇنچىسى قولايلىق ئەمەس، يۇيۇنىدىغان ئادەممۇ كۆپ ئىدى. بۇنىڭدىن ئانچە رازى بولماي تۇرۇۋاتقان ۋاقىتىمدا، خالمۇرات ھېلىقى ۋەتەندىشىمىزنىڭ دۈكىنىدا كۈلەبى بىلەن ئۇچرىشىپ قاپتۇ. ئۇ، كۈلەبىدىن ئۇنىڭ

ئىلتىجاسىنىڭ ھۆكۈمەت تەرىپىدىن قوبۇل قىلىنىپ، خاس ئۆي بېرىلگەنلىكىنى، بېرىپ بىللە ئولتۇرسا قىزغىن قارشى ئالدىغانلىقىنى ئاڭلاپتۇ.

خالمۇرات مېنى كۈلەبىنىڭ ئۆيىگە كۆچۈپ كېتىشكە ھەر ئاماللار بىلەن قىزىقتۇراتتى. بىركۈنى خالمۇرات ئىككىمىز كۈلەبىنىڭ ئۆيىنى كۆرگىلى باردۇق. تار پەشتاق ئۇدۇل ئىككىنچى قەۋەتكە ئېلىپ چىقاتتى. پەشتاق ۋە پولغا ئاچ رەڭ سۈنئىي توقۇلما يېپىتىلغان بولۇپ، ئۆي يېڭى بېرىلگەچكە پاكىز ئىدى. خالمۇرات ئىككىمىز ئۈچىنچى قەۋەتتىكى چوڭراق ئۆيدە تۇرۇشنى ئىختىيار قىلدۇق، كۈلەبى ئۆزى ئىككىنچى قەۋەتتىكى ئاشخانىغا تۇتاش ئۆيدە تۇرىدىكەن. ئاشخانىدىكى گاز ئوچاق تېخى ئىشلىتىپ باقمىغاندەك قىلاتتى، توڭلاتقۇ قۇيۇرۇق ئىدى. بىز ئۆينىڭ ئىجارە ھەققىنى دېيىشمەكچى بولۇۋىدۇق، كۈلەبى:

— مۇرات، ئۆي سېنىڭ، كېلىپ ئولتۇرۇۋەرگىن، — دېدى.

ئۈچ كۈن ئىچىدە بىز كۈلەبىنىڭ ئۆيىگە كۆچۈپ كەلدۇق. كۈلەبى خېلى گەپدان ئىدى. ئۇ مېنىڭ يازارمەن ئىكەنلىكىمنى ئۇققاندىن كېيىن نازىم ھېكمەت ھەققىدە گەپ قىلدى، ھەتتا بەزى شېئىرلىرىنى يادلاپ بەردى. ئۇ گەپ ئارىلىقىدا قولىدىكى تاماكىنى تىنماي شورايىتتى، جاۋغىيىنىڭ ئەتراپىدىكى بۇرۇت — ساقاللار سارغىيىپ كەتكەنىدى. بىز ئۇنىڭ ئۆيىگە كۆچۈپ بارغان كۈنى قاچا — قۇچىلىرىمىز بىلەن قۇرۇق ئۆيىنى خېلى سەرەمجانلاشتۇرۇپ قويدۇق، ماڭىزىلاردىن يېمەك — ئىچمەكلەرنى ئەكىرىپ، توڭلاتقۇنى تولدۇردۇق. خالمۇراتنىڭ قولى ئەپلىك ئىدى، بىردەمدىلا گۈرۈچ دۈملەپ گۆشلۈك قورۇملار بىلەن بىللە يېدۇق، كۈلەبىمۇ داستىخاننىمىزنىڭ ھۆرمەتكە سازاۋەر مېھمىنى بولدى. بىز شۇ ئاخشىمى ئۆينىڭ ئىجارىسى ھەققىدە كېلىشتۈق، كۈلەبى بوش ئەمەس ئىكەن، باھانى چىڭقاپ تۇرۇپ قوياتتى. بىز ئاخىر ئۆيىگە ھەپتىسىگە 75 فۇندىستىرلىك بېرىدىغان بولۇدۇق ۋە

ئىككى ھەپتىلىك ئىجارىنىڭ ھەققىنى ئالدىن بەرگەندىن سىرت، يەنە 150 فۇندىستىرلىڭنى رەنىگە قويىدۇق. كۈلەبى 300 فۇندىستىرلىڭنى ساناپ، رازىمەنلىك بىلەن يانچۇقىغا سالىدى. داستىخان يىغىلىپ، كېچىلىك ئارامنىڭ تەييارلىقىغا كىرىشتۇق. مەن خالمۇراتقا چاقچاق قىلىپ: — «مۇرات، ئۆي سېنىڭ»، — دەپ قويدۇم. خالمۇرات دەرھال چۈشىنىپ كۈلۈۋەتتى.

كۈلەبى چۈشكىچە ئۇخلايدىكەن، چۈشتە ئورنىدىن تۇرۇپ بىر چىقىپ كەتسە، يېرىم كېچىدە قايتىپ كېلەتتى. ناشتىلىق تەييارلاش ئۈچۈن ئاشخانىغا چىققاندا، ئۇ ياتقان ئۆيدىن ئۆتۈشكە توغرا كېلەتتى. كۈلەبى گويا ھېچنېمىنى سەزمىگەندەك ياتاتتى، كارىۋىتىنىڭ يېنىغا قويۇلغان ئۈستەلدىكى كۈلدىن كۈل ۋە تاماكا قالدۇقلىرى بىلەن توشۇپ كەتكەن بولاتتى، ئۆي ئىچى ئىس پۇرايتتى. چايىنى ئېھتىيات بىلەن دەملەپ، پۈتمىزنىڭ ئۈچىدا دەسسەگەنچە ئۆيىمىزگە ئېلىپ چىقىپ كېتىپ ناشتا قىلاتتۇق.

كۈلەبىنىڭ ئۆيى سوغۇق ئىدى، ئۇ گاز تېجەيمەن دەپ، كۈندۈزلىرى گازنى ئېتىپ قوياتتى. لوندوننىڭ قىشتىكى سوغۇقى دەماللىققا بىلىنىمىگەن بىلەن ئاستا - ئاستا سۆڭەككە ئۆتۈپ كېتەتتى. دېگەندەك ھىم بولمىغان كونا دېرىزىدىن شامال كىرگەندەك تۇيۇلاتتى. سىرتقا چىقماي ئۆيدە كىتاب ئوقۇغان كۈنلىرىم زىيادە توڭلاپ كېتەتتىم ۋە ئاخىر ھېچ يەردە بولمىغان زۇكام كۈلەبىنىڭ ئۆيىدە مېنى تاپتى. نە تېلېۋىزور، نە ئىنتېرنېت بولمىغان بۇ ئۆي پەقەت جان ساقلاشقا ئەسقاتاتتى. ئەنگلىيەدە باشقا ئەللەردىن كېلىپ، پاناھلىق تىلىگۈچىلەرنىڭ ئىلتىجاسى قوبۇل قىلىنىپ قالسا، دەرھال ئۆي بېرىلىدىكەن ۋە ھەر ھەپتىسى يەتكۈدەك تۇرمۇش راسخوتى بېرىلىدىكەن. لېكىن، بۇ راسخوت تېجەشچان ئادەملەرنىڭ تۇرمۇشىغا نورمال يەتسىمۇ، كۈلەبىنىڭ تۇرمۇشىغا يەتمەيتتى، چۈنكى ئۇنى چەكمىدى دېگەندە

كۈنىگە بىر قاپ تاماكا چېكىدۇ دېسە مۇبالىغە بولمايتتى. ئەنگلىيەدە تاماكا بەك قىممەت بولۇپ، بەش فۇندسترلىڭدىن ئاز پۇلغا تاماكا كەلمەيتتى. بەزى كۈنلىرى كۈلەبىنىڭ ئۆيىدە قالايمىقان چېچىلىپ ياتقان پىۋا قۇتىلىرىنى كۆرگىلى بولاتتى. بىز كۈلەبىنىڭ ئۆز قولى بىلەن بىرەر نەرسە ئېتىپ يېگىنىنى كۆرۈپ باقمىدۇق، پەقەت ئۇنىڭ ئۇخلىغىنىنى كۆرەتتۇق. بىر قىزنىڭ رامكىلانغان سۈرىتى كۈلەبىنىڭ باش تەرىپىدە ھەمىشە تۇراتتى. ئۇقساق، ئۇ كۈلەبىنىڭ قىزىنىڭ سۈرىتى ئىكەن. ھەر ھالدا ئۇ كىشىلىك دۇنياسى تەرىپىدىن ئۇنتۇلۇپ كەتكەن ئىنسان ئەمەستەك قىلاتتى. كۈلەبى كىملىرىدىن سۆيۈنىدۇ، نېمىگە ئۈمىد باغلاپ ياشايدۇ، بۇلارنى بىلگىلى بولمايتتى. ئۇ چېكەتتى، ئىچەتتى ۋە ئۇخلايتتى، ئۇنىڭغا كىملىرىنىڭ ئۈلپەت ئىكەنلىكى نامەلۇم ئىدى.

قاتتىق سوغۇق بولۇپ كەتكەن كۈنلەرمۇ بولدى. شۇ ۋاقىتلاردا كۈلەبىدىكى كارتىنى ئېلىپ، ئۆزىمىز گاز قاچىلىدۇق، بۇ ئارقىلىق ئىسسىق ئولتۇرماقچى بولدۇق. لېكىن، گاز ناھايىتى تېز تۈگەيتتى، بىز سىرتقا چىقىپ كەتكەن كۈندۈزلەردە كۈلەبىمۇ گازنى بىمالال يېقىپ ئىسسىنغانىكەن.

كۈلەبىنىڭ تەلەتى بارغانسېرى يامانلىشىشقا باشلىدى، ئۇ بىزگە ئارتۇق گەپ قىلمايدىغان بولدى، بەزىدە خالمۇراتنى چاقىرىپ بىرنېمىلەرنى دەيتتى. كۈلەبىنىڭ پاسىق، غېرىبانە تۇرمۇشى ۋۇجۇدۇمنى توڭلىتىپ، بىئارام بولۇشقا باشلىدىم ھەمدە كۈلەبىنىڭ ئۆيىدە ئۇزۇن ۋاقىت تۇرۇشقا بولمايدىغانلىقىنى مۆلچەرلىدىم. ئۇنىڭ ئۈستىگە ساخاۋەت قىلىپ بېرىلگەن ئۆيىنى ئىجارىگە بېرىش ۋە ئىجارىگە ئېلىش قانۇنسىز ئىدى. كۈلەبى ئارىدا خالمۇراتتىن قەرز ئالدى، مەن خالمۇراتنىڭ قەرز بېرىشىنى مۇۋاپىق كۆرمىگەنىدىم.

ئارىدا خالمۇراتقا باشقا بىر يەردە ئىش چىقتى، ئۇ يەر خېلى

يىراق بولغاچقا، شۇ يەرگە كۆچۈشكە توغرا كېلەتتى. خالمۇراتنىڭ كۆچۈشى مېنىڭمۇ كۆچۈپ كېتىشىمگە باھانە بولدى. بىز كۆچۈپ كەتكەن كۈنى كۈلەبىدىن ئالدىنلا رەنىگە قويغان پۇلىمىزنى ئالالمىدۇق. خالمۇرات قەرز بېرىپ تۇرغان پۇلىمۇ ئالالمىدى. ھەپسىلىمىز پىر بولغان ھالدا كۈلەبىنىڭ كەڭ - كۈشادە، سوغۇق، بىسەرەمجان ئۆيىدىن خوشلاشتۇق. بىز كۈلەبىگە ئامالسىز تاشلاپ كەتكەن پۇل ھەرگىز ئاز پۇل ئەمەس ئىدى. خالمۇرات ئاگاھلاندۇرۇشلىرىمىنىڭ تېگىگە ئەمدى يەتكەندەك شۈكلىشىپ كەتتى. مەن:

— مۇرات، بۇ سېنىڭ ئۆيۈڭ، — دېدىم چاقچاق قىلىپ. خالمۇرات بۇ گېپىمدىن كۈلمەي تۇرالمىدى. ئۇ شۇ كۈلگىنىچە باشقا بىر يەرگە ئاتلاندى. ھالىمدىن ئوبدان خەۋەر ئالىدىغان بۇ ئىنىمنى چىڭ قۇچاقلاپ، ئامانلىق تىلىدىم. كۈلەبىنىڭ سالاھىيىتىنى تولۇق ۋە ئېنىق بىلەلمىدىم. تۈركمىكىن دەي دېسەم ئىرقىي قىياپىتى تازا ئوخشاپ كەتمەيتتى، كۈردىمىكىن دەي دېسەم، تۈركچە سۆزلەيتتى. ئۇنىڭدىن ئېرىشكەن يەكۈنۈم شۇ بولدىكى، بىرەر ئېتىقادقا ئىخلاس قىلمايدىغان ئادەمنىڭ يۈرىكى ھايات ۋە ئادەملەرگە قارىتا قېتىپ كەتكەن بولىدىكەن. ئەقىدىسىز ياشايدىغان قېرىندىشىڭىز سىزگە ھېچكىم يەتكۈزۈلمىگەن كۈلپەت ۋە ئاھانەتلەرنى كەلتۈرۈپ بېرەلەيدىكەن. ئېتىقادسىز قېلىش تولمۇ يامان ئىش ئىكەن.

ئۇيغۇرلاردا «ئۆيى يوقنىڭ جېنى يوق» دېگەن ماقال بار. ئۆي نوقۇل ھالدا تۆت تامدىن تۈزۈلگەن فىزىكىلىق ئۆيىنلا كۆرسەتمەيدۇ. ئۆي كىشىلىك ھاياتتىكى بىر پۈتۈنلۈكنىڭ، مۇستەقىللىقنىڭ، بۇرچ ۋە ئادىمىيلىكنىڭ، غۇرۇرنىڭ باشقىچە ئاتىلىشى. ئۇ بەزى ھاللاردا «ۋەتەن» دېگەن ئۇقۇم بىلەن باراۋەر. ھەربىر ئادەمنىڭ ئۆز ئالدىغا تۇرمۇشى بولىدۇ، شۇنداقلا چۈشى بولىدۇ، رېئاللىقتا لەززەت قالمىغاندا، چۈش بىر ئادەم ئۈچۈن

تولمۇ مۇھىم ئورۇن تۇتىدۇ. ئۆي بىزنىڭ ئارامخۇدا چۈش كۆرۈشىمىزگە قولايلىق بېغىشلايدۇ.

ئىنگلىز يازغۇچىسى ۋېرگىنىيە ۋولف (W. Woolf) «بىر ئايال رومان يازماقچى بولسا ئۇنىڭ ئۆزىگە تەۋە پۇلى ۋە ئۆيى بولۇشى» كېرەك، دەپ يازغانىكەن. بۇ گەپكە «ئاياللارنىڭ ئۆزىگە تەۋە ئېرىمۇ بولۇشى كېرەك» دېگەننى قوشۇپ قويغۇم بار. ناۋادا بۇ سۆزنى ئەرلەرگە تەتبىقلىساق قانداق گەپ چىقار؟ «ناۋادا بىر ئەر مەيلى نېمە قىلمىسۇن ئۇنىڭ ئۆزىگە تەۋە خوتۇنى، ئۆيى ۋە پۇلى بولۇشى كېرەك» دېگۈم كېلىدۇ.

شەپقەتسىز چوڭ شەھەرلەرنىڭ تۇرمۇشىدا «ئۆي» دېگەن ئۇقۇم ھەممە نەرسىنى ئۆز ئىچىگە ئالىدۇ. ھارغاندا ۋە ئېچىرقىغاندا لوندوندىكى ئاشۇ ئىجارىگە ئالغان ئۆي يەنىلا بىردىنبىر كۆڭۈللۈك ماكانىم ئىدى. ئۇ يەردە قورساقنى تويغۇزۇپ بولۇپ، خالىسام كىتاب كۆرىمەن، خالىسام بىرنەرسىلەرنى يازمەن، خالىسام كىملىرىگىدۇر تېلېفون بېرىمەن.

بىر كۈنى «قۇملۇقتىكى شىر» فىلىمىنى كۆرگەن كۈنى خاتىرىمگە شۇنداق يازغىنىم ئېسىمدە:

بەزىدە نامەردلىك مەردلىك ئۈستىدىن، ۋەھشىيلىك ئىنسانپەرۋەرلىك ئۈستىدىن غەلىبە قىلىشى مۇمكىن. لېكىن بۇ ھەرگىزمۇ ئاخىرقى غەلىبە ئەمەس. دۇنيادا مۇتلەق كۈچلۈكلۈك ۋە مۇتلەق ئاجىزلىق، مۇتلەق بەخت ۋە مۇتلەق بەختسىزلىكمۇ يوق. ھەقسىزلىككە جاۋاب قايتۇرۇشنىڭ مىڭلاپ يولى بار، مانا بۇ ئىلاھىي كۈچ قانۇنى.

مەيدان

سۆزلىسەم داغمەن، سۆزلىمىسەممۇ داغ.

— ئەھمەد زىيائى

بىر ئېغىز راست گەپنىڭ سالىمىقى پۈتكۈل دۇنيادىنمۇ ئېغىر.

— ئالىپكساندىر سولژنىتسىن

ئۇلار نە بىر ھەقنى تونۇمايدۇ، نە بىر باتىلنى ئىنكار قىلمايدۇ،
نە ئۆزلىرىنى قوغدىيالمايدۇ.

— سەئىد سۇلايمان نەدۋى: «ھەزرىتى ئائىشە» دىن

ئەنگلىيەدە ئاممىۋى پائالىيەتلەرنىڭ كۆپلۈكىدىن ھەيران قالدىم. مۇزىيلار، سەنئەت سارايلىرى، كىنو خانىلار ۋە تىياتىر خانىلار، كۈتۈپخانىلار، تەنتەربىيە كۇلۇبلىرى، پۇتبول مەيدانلىرى، بەيگە مەيدانلىرى، ئالىي مەكتەپلەرنىڭ لېكسىيە زالىلىرى، شەھەرنىڭ چوڭ - كىچىك خاتىرە مەيدانلىرى گويا بىر كۈنمۇ بىكار قالمايتتى. ئۇلار ھېچقانداق ھۆكۈمەت ياكى پارتىيە - گۇرۇھلارنىڭ بۇيرۇق، ياكى چەكلىمە دائىرىسىدە بولمايتتى، بەلكى قانۇننىڭ نوپۇزىغا ھۆرمەت قىلغان ھالدا ئۆز خىزمىتىنى

ئادا قىلاتتى. دۇنياۋى مەشھۇر شەخسلەر بۇ يەردىكى خەلقنىڭ مەدەنىيەت ھاياتى بىلەن تەبىئىي قوشۇلۇپ كەتكەنىدى. مەن كۆرگەن سەنئەت ۋە ئىلمىي پائالىيەتلەردە ئادەتتىكى ئامما مەشھۇر كىشىلەر بىلەن بىمالال ئىدىيە ئالماشتۇرالايتتى، ھودۇقۇش ۋە تەمتىرەشلەردىن خالىي ئىدى، ئۆزلىرىنى ئەرگىن، تەبىئىي تۇتاتتى. ئۇلار مەشھۇر ئادەملەرنىڭ گېپىنىڭ قارىقويۇق چوقۇنغۇچىسى ياكى قارىغۇ ئەگەشكۈچىسى ئەمەس، بەلكى تەنقىدىي باھالىغۇچىسى ئىدى. ئۇلار ئۆزلىرىنى مەشھۇر ئادەملەر ۋە سىياسىي زاتلار بىلەن ئىنسانىي باراۋەرلىككە قويۇپ تۇرۇپ سوئال سورايتتى. لېكىن، ھەرگىزمۇ تەلۋە ھۇجۇمكارغا ئايلىنىپ كەتمەيتتى. ئۇلار ئۆزى ۋە ئۆزىگە بولغان مۇۋاپىق ھۆرمەتنى ئەقلىي يول بىلەن تەڭشەشنى بىلەتتى. «دۇنيا» دېيىلگەندە، مەن ئۇنى ئۆزۈمدىن يىراق بىر مەۋھۇم دۇنيادەك چۈشىنىمەن، يىراق كۆپ ساندىكى ئەنگلىيە پۇقرالىرى ئۆزلىرىنى «دۇنيا» دەپ چۈشىنىدىكەن. دېمەك، ئۇلار ئۆزلىرىنى دۇنيانىڭ ئىچىدە، دەپ قارايتتى، مەن ئۆزۈمنى دۇنيانىڭ سىرتىدا، دەپ قارايدىكەنمەن. مۇشۇ ئۆمرۈمگىچە دۇنيانىڭ ھېچنېمىسىگە ئاۋاز قاتناشتۇرۇپ باقمىدىم، بەلكى مەن ئۆزۈممۇ چۈشەنمەيدىغان نامەلۇم ئاۋاز ۋە قارارلارنىڭ مەھسۇلى ئىدىم.

ئەنگلىيەدە كۆچمەنلەر جىق، بۇ كۆچمەنلەر ئۆز تۈركۈملىرى بويىچە كۆپىيىپ، چوڭ - كىچىك جامائەت (Community) نى ھاسىل قىلغان بولۇپ، ھەرقايسىلىرى ئۆزلىرىنىڭ ئىرقىي ۋە دىنىي ئادەتلىرىگە كۆرە ھەر خىل كۆلەمدىكى پائالىيەتلەرنى قىلىپ تۇرىدىكەن. قانۇن بويىچە ھەر دەرىجىلىك ھۆكۈمەت ئۇلارغا پائالىيەت ئورنى ۋە پائالىيەت راسخوتى ئاجرىتىدىكەن. ھەربىر جامائەت ئۆزلىرىنىڭ دىنى، ئۆرپ - ئادىتى ۋە تىلىغا بولغان يۈكسەك ئىخلاسىنى ساقلىغان ھالدا بېرىتانىيەنىڭ قانۇن ئوربىتىسى دائىرىسىدە بىللە مەۋجۇت بولۇپ تۇرىدىكەن. بازار،

سودا، مەدەنىيەت ئالاقىسى ئىنگىلىز تىلى ئارقىلىق ئۇلارنى بىر يەرگە ئەكىلىدىكەن. ئۇلار ھەمكارلىشىدىكەن ۋە ئارىلىشىدىكەن، لېكىن سىڭىپ كەتمەيدىكەن. لوندوننىڭ بەزى يەرلىرىدە مەسچىت بىلەن چېركاۋنىڭ يانمۇيان تۇرغانلىقىنى كۆردۈم. ھەر كىم ئۆز ئېتىقادى بىلەن مەشغۇل ئىدىكى، باشقىلارنىڭ ئېتىقادى ھەققىدە ئاغزىغا كەلگەننى سۆزلەپ يۈرمەيتتى. بۇ يەردىكى مۇسۇلمانلار جامائەسى قاتمال، ھېسسىياتقا ئاسان بېرىلىپ كېتىدىغان، كۆز ئالدىنىلا كۆرىدىغان ساددا مۇسۇلمانلاردىن ئەمەستەك قىلاتتى. ئۇلار ئوخشىمىغان ئېتىقاد ۋە مەدەنىيەتتىكى ئىنسانلار بىلەن پىرىنسىپال بىللە ئۆتۈشنى، شۇ ئارقىلىق ئۆزلىرىنىڭ سالماق ۋە چىقىشقا قىلىق ئوبرازىنى تىكلەشنى بىلىدىغان پىكىرلىك مۇسۇلمانلاردەك قىلاتتى. ئۇلار لوندوننىڭ ئاۋات رەستىلىرىدە ئۆزلىرىنىڭ ئادەتلەنگەن مىللىي كىيىملىرى بىلەن بىمالال يۈرۈۋېرەتتى، ھەرگىز خۇدۇكلىنىپ قالمايتتى. لوندون كوچىلىرىدا سويلاپ يۈرگەن ئون سەككىز مېتىرلىق قىزىل كوچا ئاپتوبۇسىنى ھەيدەپ يۈرگەن شوپۇرلارنىڭ بەزىلىرى پاكىستانلىق ياكى مىسىرلىق بولسا كېرەك، ئۇزۇن قارا ساقاللىرى ئۇلارغا سۈر ۋە ھەيۋەت بېغىشلىغانىدى، بېشىدىكى قارا ياكى ئاق دوپپا ۋە تەن كوچىلىرىدىكى قايسىدۇر بىر مويىسىپىتنى ئېسىمگە سېلىپ قوياتتى. لوندوندىكى مۇسۇلمانلارنىڭ يۈرۈش - تۇرۇشلارغا قاراپ شۇنداق ئويلاپ قالدىم: بىزنىڭ مەدەنىيەتتىمىزدە نۇرغۇن دۇنياۋى ئامىل بولۇپ، ئۇزاق مۇددەت سىرتقا چىقماي ياشاپ، بۇ تەرەپلەرنى بايقىماس بولۇپ كەتكەنىمىز، شۇنىڭ بىلەن بىللە تەپەككۈرىمىزنى ياشىغان مەھەللىمىزنىڭ ئۆزگەرمەس ئادەتلىرى بىلەن بوغۇپ قويغانىكەنىمىز. بۇ خۇددى ئېقىندىن ئايرىلىپ قالغان سۇ قۇرتلاپ كەتكەندەك بىر ھال.

لوندوندا بېرىتانىيە پادىشاھىنىڭ مەمۇرىي ئورنى بار، ئۇنى

باكىڭخام ئوردىسى (Palace Buckingham) دېيىشىدىكەن. ئۇنىڭ ئالدىدا قېرى دەرەخلەر بىلەن قاپلانغان بىر باغچە بولۇپ، باغچىنىڭ يېنىدا چوڭ بىر كوچا بار ئىدى. بۇ كوچا بۇ يەردىن ئانچە يىراق بولمىغان ھەيدى باغچىسى (Hyde Park) غا ئاپىرىدۇ. باكىڭخام ئوردىسى ئالدىدىكى باغچە بىلەن كوچىنى مەزمۇت قارا تۆمۈر رېشاتكا ئايرىپ تۇرىدۇ. ھەپتە ئاخىرلىرىدا ئاشۇ كوچىدىن ئۆتۈپ قالسىمەن. رەسساملار سىزمىلىرىنى رېشاتكىغا يۆلەپ قويۇشىدىكەن. بىرەر يۈز مېتىر ئارىلىقتا ئاشۇنداق رەسىملەر پىيادىلەرنى ئۆزىگە جەلىپ قىلىپ تۇراتتى. رەسىملەرنىڭ ئىچىدە ھەر خىل ئۇسلۇبتىكى مەنزىرە رەسىملىرىمۇ بار ئىدى. ئەمما، تونى بلاير (Tony Blair) ۋە ئۇنىڭ ھۆكۈمىتىنى، ئامېرىكا رەئىس جۇمھۇرى جورجى ۋولكېر بۇش (كىچىك بۇش، George W. Bush) نى مەسخىرە قىلىدىغان ھەجۋىي رەسىملەرمۇ ناھايىتى كۆپ ئىدى. دەسلەپتە بۇلارنى كۆرگىنىمدىن ئەندىشە قىلدىم، كېيىن دېموكراتىك دۆلەتلەردە بۇنداق ئىشلارنىڭ نورمال ئىش ئىكەنلىكىنى ئېسىمگە ئېلىپ، ئەندىشەمنى زورمۇزور باستىم. بەزى رەسىملەردىكى بىزەپچىلىك ئىستاننىڭ ئېغى بىلەن باغلىنىپ كەتكەن بولۇپ، بىزنىڭ سورۇنلاردىكى سېرىق يۇمۇرلىرىمىزنىڭ خاراكتېرىگە بەكلا يېقىن ئىدى. رەسىمنى تىل جەھەتتىكى بايانغا ئايلاندۇرساق، ئۇيغۇرلارنىڭ سېرىق يۇمۇرى ھاسىل بولاتتى. ئەنگلىيە پۇقرالىرى ئۆز ھۆكۈمىتىنىڭ ئىراق ئۇرۇشىغا قاتناشقانلىقىدىن ئىنتايىن نارازى بولۇپ، تونى بلايرنى بۇشقا قېتىپ ھەجۋىي قىلاتتى. بۇ ئەھۋالدىن ھەيران قالماي تۇرالمىدىم. ئۇنىڭ ئۈستىگە بلايرنى سەتلەشتۈرىدىغان ھەجۋىي رەسىملەر پادىشاھ سارىيىنىڭ ئالدىدىكى چوڭ كوچىنىڭ بويىدا كىشىلەرنىڭ دىققەت مەركىزىدە تۇراتتى. بۇنى سىزغانلارنى تۇتۇلۇپ كەتتىمىكىن دېسەم، رەسسام ئۆز ئەسىرىنىڭ يېنىدا خېرىدار كۈتۈپ ئولتۇراتتى. ئەنگلىيەدە ھۆكۈمەت خەلقىتىن چوڭ ئەمەستەك قىلاتتى.

ھۆكۈمەتسىزلىكنىڭ زىيىنىنى چۈشەنگەن خەلق ئۆزلىرىنىڭ ھۆكۈمەتنىڭ بولۇشى كېرەكلىكىنى ۋە بۇ ھۆكۈمەتنىڭ نېمە ئىشلارنى قىلىشى كېرەكلىكىنى ئوبدان بىلەتتى. خەلقنىڭ رايى ھۆكۈمەتنىڭ خاراكتېرىنى بەلگىلەيدىغان ئەلدە ھۆكۈمەت خەلقنىڭ كۈچلۈك بولۇپ كېتەلمەيتتى، ئەكسىچە، ھۆكۈمەت كۈچىنىڭ بەلگىلىك چېكى بار ئىدى. خەلقنىڭ ئۇنىۋېرسال ساپاسى ھۆكۈمەتنىڭ ئىقتىدار ساپاسىنى بەلگىلەيدۇ، خەلق نادان بولغانسېرى ھۆكۈمەت قارام ۋە كۆكەرمە بولۇپ كېتىدۇ. «دېموكراتىك تۈزۈمدە بىر ئادەمنىڭ نادانلىقى پۈتكۈل جەمئىيەتنىڭ ئامانلىقىغا قادالغان مىخ بولىدۇ» دېگەنىدى ئامېرىكىنىڭ سابىق رەئىس جۇمھۇرى جون كېنېدى. ئەنگلىيەنىڭ تاراتقۇلىرى ھۆكۈمەتنىڭ ھەممە ئىشىنى خەلقنىڭ كۆز ئالدىدا ئاشكارا قىلاتتى. چۈنكى، تاراتقۇلار ھۆكۈمەتنىڭ تەسىرىدىن مۇستاسنا ئايرىم گەۋدە ئىدى. ئەنگلىيەدە كىشىلەر قانۇننىڭ نوپۇزىدىن باشقا ھەرقانداق نوپۇزنى قايرىپ قويالايتتى ۋە ئۇلارغا ئۆزىنىڭ مۇستەقىل باھاسىنى بېرەلەيتتى.

لوندوننىڭ ئاۋات كوچىلىرىدا ماھارەت كۆرسىتىۋاتقان سەنئەتچىلەرنى داۋاملىق ئۇچراتقىلى بولىدۇ. ئۇلارنىڭ بەزىلىرى سېمونت رەڭگىدە ئۆزىنى ياساپ، ئۇزاققىچە قېتىپ تۇرالايدۇ. بالىلاردىن بىرەرسى قولىنى تۇتۇپ قويسا ياكى ئالدىدىكى قاچىغا بىرەر تەڭگە تاشلىسا، روبوتلاردەك قىلىقلارنى چىقىرىپ، كىشىلەرنى كۈلدۈرىدۇ. بەزىلىرى ئالۋاستى شەكلىگە كىرىپ، يالغان قىلىچىلىرىنى شىلتىپ، سەت ئەلپازى بىلەن كىشىلەرنى قوغلاپ، ھەييارلىق قىلىشىدۇ. مەن مۇشۇلارغا قاراپ، لوندوندا زېرىكىپ قالغان ئادەم تۇرمۇشتىن ئاللىبۇرۇن زېرىككەن ئادەم بولۇشى مۇمكىن، دەپ ئويلىدىم. كاپىتالىزم ئادەملەرنىڭ ئېھتىياجىنى قوزغاپ، ئېھتىياج بىلەن تەمىنلەش ئوتتۇرىسىدىكى مۇناسىۋەتنىڭ قانۇنى ئارقىلىق ئۇلارنى

باشقۇرىدىكەن. ئۇ كىشىلەرنىڭ مېڭىسى بىلەن ھەۋىسىنى ئەركىن قويۇپ بېرىپ، ئىقتىسادتىن ئىبارەت كۆرۈنمەس يىپ بىلەن پەرۋاز قىلدۇرىدىكەن. بۇ يەردە چېركاۋلاردىكى ئاۋاتلىق بانكىلارغا كۆچكەندى.

كوچىلارغا قارىسىڭىز كىشىلەر ئەركىن ۋە تېز قەدەملەر بىلەن كېتىپ بارغان. لەيلەپ، نېمە قىلارنى بىلمىگەن ئادەملەرنى كۆرگىلى بولمايدۇ. قەدەملەر سالماق ۋە ئىلدام، چىرايلاردا مەغرۇرلۇق، كۆزلەردە ئېنىق نىشان. ئىككىلىنىش، ئىزتىراپ دېگەندەك نەرسىلەر گويا ئۇلاردىن يىراقتەك. ئۇلارنىڭ قېشىدىكى يەنە بىر ئادەمنىڭ چىراي ۋە ھەرىكىتىگە سەپسالغۇدەك ھالى يوق. ھېچكىم ھېچكىمگە كاشىلا قىلمىغان.

مېترولار بەلگىلەنگەن ۋاقىتتا نىشانغا يېتىپ بارىدۇ، ئادەملەر يەرنىڭ ئاستىدا يامراپ ئاقىدۇ. لوندون مېترولىرىنى ئادەملەرنىڭ كارىزمىكىن دەپ قالىمەن. تەرتىپ ۋە ئىنتىزاملارنىڭ ھەممىسى ئېنىق، جەمئىيەت قانداقتۇر يېگانە بىر ئادەمنىڭ ئىرادىسى بويىچە ئەمەس، خەلقنىڭ ئىرادىسىدىن تۈزۈلگەن سىستېما بويىچە قانۇنىيەتلىك ھەرىكەتتە ئىدى. شۇڭا، كىشىلەر قانداق ۋاقىتتا نېمە قىلىشىنى ئۆزلىرى بەلگىلەيتتى. ئۇلار ئۈچ - تۆت كۈنلۈك دەم ئېلىش بولسىلا باشقا ئەللەرگە بېرىپ كۆڭۈلدىكىدەك دەم ئالالايتتى. ئۇلار ھەقىقەتەن دۇنيا پۇقراسى ئىدى.

مۇشۇنداق مۇھىتنى كۆرگىنىمدە، ئىختىيارسىز ھالدا «خەلق» دېگەن ئۇقۇم توغرىسىدا ئويلىنىپ قالىمەن. ھازىرقى زامان ئۇيغۇر تىلىدىكى «خەلق» دېگەن سۆز ئەرەبچىدىن كەلگەن بولۇپ، مەنىسى «يارالغۇچى» دېگەن بولىدۇ. «يارالغۇچى» دېگەن ئۇقۇم بولغانىكەن، مۇقەررەر ھالدا «ياراتقۇچى» دېگەن ئۇقۇممۇ بار بولىدۇ. بۇ ئىككى ئۇقۇمنىڭ مۇناسىۋىتىدە خەلق ئۆزىنىڭ پۇقرالىقىنى ياراتقۇچىنىڭ ئالدىدا ئۆتەيدۇ. ئېلىمانى ھاكىمىيەت (دىندىن خالىي ھاكىمىيەت) نىڭ پەيدا بولۇشىغا ئەگىشىپ

«خەلق» دېگەن ئۇقۇمنىڭ مەنىسىمۇ ئۆزگەرگەن. ھازىرقى شارائىتتا، مەلۇم مەنىدە جاھاندا قانچە خىل ھاكىمىيەت بولسا، شۇنچە خىل خەلق بار دېيىشكىمۇ بولىدۇ. بەزى ھاكىمىيەتلەر «خەلق» دېگەن ئۇقۇمنى دالدا قىلىپ تۇرۇپ، بىرنەچچە دىكتاتورى راھەت - پاراغەتتە باقىدۇ، يەنە بەزى ھاكىمىيەتلەر خەلقنى ئۆزىنىڭ مول ھوسۇللۇق ئېتىزى دەپ بىلىدۇ. ئەگەر «خەلق» دەپ ئاتىلىدىغان ئاشۇ تىرىك نوپۇس تۈركۈملىرى ئۆز ھاكىمىيىتىگە مۇستەقىل باھا بېرەلمىسە، نورمال قىممەت ھۆكۈم ئىقتىدارىغا ئىگە بولمىسا، نېمىنى قوللاپ، نېمىگە قارشى تۇرۇشنى ئۆزلىرىنىڭ ھوقۇق - مەنپەئىتى بىلەن باغلىيالمىسا، ئۈزۈل - كېسىل سايلام ھوقۇقىغا ئېرىشەلمىسە، ئۆز ئالدىغا سۆزلەش ھوقۇقىغا ئىگە بولمىسا، ئۇلارنى ھەقىقىي مەنىدىكى خەلق دېگىلى بولمايدۇ، ئۇلاردىكى پۇقراۋى ئاڭدىن سۆز ئاچقىلى تېخىمۇ بولمايدۇ. ئۇلارنى «خەلق» دېگەندىن كۆرە «نوپۇس» دېگەن تۈزۈك بولىدۇ. بۇنداق ئەلدە ھۆكۈمدارلار كىشىلەرنى ئابستىراكت «خەلق» دېگەن ئۇقۇمغا چوقۇندۇرۇپ قويۇپ، خالىغىنىنى قىلىدۇ. بۇ يەردە ھەرقانداق بىر كونكرېت شەخس خەلق سۈپىتىدە ھۆرمەتكە ئېرىشەلمەيدۇ، ھۆرمەت پەقەت ئابستىراكتلاشتۇرۇلغان «خەلق» قە مەنسۇپ بولىدۇ. 1958 - يىلى 23 - ئۆكتەبىردە، شىۋېتسىيە خان جەمەتى ئەدەبىيات ئىنستىتۇتى شۇ يىللىق نوبېل ئەدەبىيات مۇكاپاتىنى «دوختۇر ژىۋاگو» نىڭ ئاپتورى بورس پاسترناكقا بەرگەنلىكىنى ئېلان قىلغاندا، سابىق سوۋېتلەر ئىتتىپاقى ھۆكۈمىتى پاسترناكنى يازغۇچىلار جەمئىيىتىدىن ھەيدەيدۇ ۋە مۇكاپاتنى ئالماقچى بولساڭ، ۋەتەندىن قوغلاندى قىلىنسەن، دەپ ۋەھىمە سالىدۇ. پاسترناك خىروشىپقا خەت يېزىپ ۋەتەندىن قوغلىۋەتمەسلىكىنى ئۆتۈنىدۇ. ئەينى ۋاقىتتىكى مەدەنىيەت مىنىستىرى خىروشىپقا ۋاكالىتەن جاۋاب بېرىپ، «پاسترناكنىڭ ۋەتەندە تۇرۇشىغا

قوشۇلدۇق» دەيدۇ ۋە «بىز خەلقنىڭ غەزىپىنى ھەرگىز توسۇپ قالالمايمىز» دېگەن گەپنى قوشۇپ قويىدۇ. بۇنىڭدىن قاتتىق سەسكەنگەن پاسترناك ئۆزىنى تۇتالماستىن «خەلق! خەلق! سەن بەئەينى ئىشتاننىڭ ئىچىدىن چىققان نەرسىگە ئوخشاپ قالدىڭ» دەۋىتىدۇ. روشەنكى، خەلق ھوقۇقنىڭ مەركىزى بولالمىغاندا، ئەۋرەت لاتىسىغا ئوخشاش نەرسىگە ئايلىنىپ قالىدۇ.

«خەلق» دېيىلگەندە، يەنە مۇسا ئەلەيھىسسالامنىڭ قوۋمى كۆز ئالدىمغا كېلىدۇ. پىرئەۋننىڭ زۇلمىغا تەبىئىي كۆنۈپ كەتكەن خەلق مۇسا ئەلەيھىسسالامنىڭ قۇتۇلدۇرۇش يولىغا ناھايىتى تەستە ئەگىشىدۇ. مەھكۇملۇق تەبىئىي ئۇلارنى مۇسا ئەلەيھىسسالامنىڭ يولىدىن يۈز ئۆرۈشكە، پىرئەۋننىڭ ھاكىمىيىتىگە پاناھ تارتىشقا ئۈندەپ تۇرىدۇ. ھەقىقەت ئاشكارا تۇرسىمۇ، خەلق سۈكۈت قىلدى ۋە بۇ سۈكۈت ئۇلارغا ساقلىنىش تەس ھالاکەتنى ئاخىر ئېلىپ كەلدى. مۇسا ئەلەيھىسسالام توغرىسىدىكى قىسسىدىن مەلۇم بولىدۇكى، تەبىئىي مەھكۇملۇققا كۆنۈپ كەتكەن خەلقنىڭ يول باشلىغۇچىلىرى ۋە سەگەك ئالىملىرى مىسلىسىز ئەرزىيەتلەرنى چېكىدۇ. بۇ ھەقتە مۇنداق بىر بېيىتنى كەلتۈرۈش مۇمكىن:

نادان ئەل جاھىلاتنى تەڭ بىلەر گوياكى ئىشرەتكە،
غېمىگە ئاشىنا ئاقىللىرى پاتقاي مۇسبەتكە.

لېكىن، ھەرقانچە نادان ۋە ئەزىمەس بولغاندىمۇ، ئۇنىڭ قوينى نى - نى ئەزىمەتنى يېتىشتۈرۈشكە قادىر بولالايدۇ. چۈنكى، خەلق بار يەردە خالىق (ياراتقۇچى) بار.

لوندون كوچىلىرىنى ئارىلىغاندا مۇنداق بىر ئىش دىققىتىمنى تارتاتتى: كوچا بويلىرىدىكى بەزى ئۆيلەرنىڭ ئىشىكى ئۈستىگە «بۇ يەردە پالانى كىشى مۇنچىلىك تۇرغان» دېگەن سۆزلەر چۈشۈرۈلگەن

يۇمىلاق قاپارتما چىقىرىپ قويۇلىدىكەن. بۇلار بىر بولسا ئەنگلىيەلىك، بىر بولسا چەت ئەللىك ئالىملار ياكى مەشھۇر زاتلار ئىدى. ھەتتا باغچىلاردىكى ئورۇندۇقلارنىڭ يۆلەنچۈكىگە شۇ يەردىكى ئەلنىڭ ئىخلاسىغا سازاۋەر بولغان ئادەملەرنىڭ نامى ئويۇپ قويۇلىدىكەن. مەن بۇلاردىن تۆھپىكارلارغا بولغان ھەقىقىي ھۆرمەتنى كۆرۈپ يەتكەندەك بولدۇم. بۇ ھەرگىزمۇ ھۆكۈمەتنىڭ سەپەرۋەرلىكى بويىچە بولىدىغان ئىش ئەمەس، بەلكى ئاۋامنىڭ تەبىئىي خاھىشىغا ئايلانغان ئاممىۋى مەدەنىيەت شەكلى ئىدى. دېمەك، ئەنگلىيەدە خەلقنىڭ ياشىشىغا، خەلقنىڭ خاھىشىغا بېرىلگەن بوشلۇق ناھايىتى چوڭ ئىدى. بۇ چەكلىك سەھىپىدە ئۇلارنىڭ ھەممىسى ھەققىدە توختالغىلى بولمايدۇ. ئۇنىڭ ئۈستىگە بىزنىڭ چوڭقۇرلاپ تەكشۈرۈش ئىمكانىيىتىمىزمۇ يوق. مەن پەقەت ئاممىۋى بوشلۇق (ئاممىۋى جاي) توغرىسىدا ۋەكىللىك خاراكتېرگە ئىگە دەپ قارىغان بىرنەچچە يەرنى بايان قىلىپ ئۆتۈشنى مۇۋاپىق كۆردۈم.

كوپ كۈلتۈرچىلىك ھاۋاسىغا تويۇنغان لوندوننىڭ سىتوك نېۋىڭتون (Stoke Newington) رايونىدا ئىسلام بىناكارلىقى ئۈسلۇبىدىكى بىر بىنا ئۆزگىچىلىكى بىلەن كىشىلەرنىڭ دىققىتىنى تارتىپ تۇرىدۇ. كىشىلەر ئۇنى ئەزىزىيە مەسچىتى (Azizia Mosque) دەپ ئاتايدىكەن. مەسچىتنىڭ ئەتراپىدىكى مەھەللىلەردە ئاساسەن تۈرك مۇسۇلمانلىرى، كورد مۇسۇلمانلىرى ۋە باشقا ئاسىيالىقلار تىرىكچىلىك قىلىدۇ. مەن خاككى سېنترال (Hackney Central) نىڭ Graham Road كوچىسىدىكى بىر ئۆيدە ئىجارىدە ئولتۇرغاندا، ئەزىزىيە مەسچىتىنىڭ ئاستىنقى قەۋىتىدىكى ئەپچىلگىنە دۇكاندىن گۆش ئالاتتىم. چۈنكى، مەن تۇرغان ئۆي بىلەن مەسچىتنىڭ ئارىلىقى ئانچە يىراق ئەمەس ئىدى. مەسچىت ئىككى قەۋەت بولۇپ، يېنىدىلا بىر چېركاۋ بار ئىدى، لېكىن مەن بۇ چېركاۋنىڭ ئېچىلغان ۋاقتىنى بىرەر

قېتىمىمۇ كۆرمىدىم. دېگىنىمىدەك، مەسچىتنىڭ بىرىنچى قەۋىتىدە ھەممە تەل بىر دۇكان بولۇپ، يېمەك - ئىچمەكنىڭ ھەرقاندىقى تېپىلىدۇ. ئاپپاق خالات كىيگەن پېشقەدەم قاسساپ خۇش چىراي ئىدى. لوندوندىكى تۈركلەرنىڭ گۆش دۈكىنى ناھايىتى پاكىز ئىدى. ئۇلار قوي گۆشىنى بويۇن، قوۋۇرغا، سان، ئومۇرتقا پېتى تۈرلەپ، چىرايلىق كېسىپ، پەتنۇسلارغا سېلىپ قويىاتتى. جىگەر، بۆرەكلەرنىمۇ ئايرىم پەتنۇسقا سېلىپ، ئەڭ ئەرزان باھادا ساتاتتى. گۆشلەرنىڭ مېيى پۈتۈنلەي ئېلىپ تاشلانغان بولۇپ، گۆشلەر ئەينەكلىك سوغۇق ساقلاش ساندۇقىدا يېڭى پېتى تۇراتتى. دۇكاننىڭ ئالدىدا تۈرك تىل - يېزىقىدىكى گېزىت ھەقسىز تارقىتىلىدۇ. بىر تەرەپتىن ئايلانما كاۋاپداندا توخۇ كاۋىپى پىشۇرۇپ ساتىدۇ. مەسچىتنىڭ ئەتراپىدا تۈرك ئاشپۇزۇللىرى بار. بىر تەرەپتىن كىتابخانىدا تۈرك ۋە ئىنگلىز يېزىقىدىكى ئىسلامىي كىتابلار ۋە ھەر خىل تۇرمۇش بۇيۇمى، يېقىنلا بىر يەردە كوردلار جامائىتىنىڭ مەدەنىيەت ئۆيى بار بولۇپ، ئىچىدە ماركس، لېنىن، ماۋ زېدۇڭلارنىڭ چوڭايتىلغان سۈرەتلىرى كۆزگە ئالاھىدە چېلىقىدۇ. ئۆيدە خېلى كۆپ كىتاب بولۇپ، كوممۇنىزم داھىيلىرىنىڭ ئەسەرلىرى، كوممۇنىزم مەۋقەسىدىكى شائىرلارنىڭ توپلاملىرى جىق ئىدى.

مەسچىت جۈمە كۈنلىرى باشقىچە ئاۋاتلىشىپ كېتەتتى. مەسچىتنىڭ بېقىنىدىكى ئىشىكتىن مەسچىتنىڭ كەينى تەرىپىدىكى ھويلىغا كىرگىلى بولىدىكەن. مەسچىت ھويلىسىنىڭ ئۇ تەرىپىدىكى ئىككى قەۋەتلىك ئۆي مەكتەپ ئىكەن. ئۇ يەردە بۇ يەردىكى جامائەتنىڭ پەرزەنتلىرى دىنىي ساۋاتلارنى ۋە ئانا تىل ساۋاتلىرىنى چىقارسا كېرەك. مەسچىتنىڭ ئىچىگە كىرىش بىلەنلا ئاياغلار سېلىنىپ، تامدىكى ئاياغ ئىشكاپلىرىغا قويۇلىدىكەن. يەرگە مەرمەر تاش ياتقۇزۇلغان بولۇپ، جامائەت ساپما كەش كىيىپ، سول تەرەپتىكى مۇستەھەپخانلارغا

كېرىپ تەرەت ئېلىشىدىكەن. مۇستەھەپخانلار پۈتۈنلەي مەرمەر تاش بىلەن زىننەتلەنگەن، ئىسسىق سۇ ۋە سۇيۇق سوپۇن تەييار، غەلىتە پۇراقىلار، قىستاڭچىلىق يوق. كىشىلەر تەرەت ئېلىپ بولۇپ پايپاقلىرىنى كىيىشىپ، پەشتاق بىلەن ئىككىنچى قەۋەتكە چىقىدىكەن. مەسچىت زالى كەڭ ۋە يورۇق بولۇپ، مېھراب شەكلى چۈشۈرۈلگەن پۈتەي گىلەم مەسچىت خانىسىنىڭ يۈزىنى قاپلاپ سېلىنغانىكەن. گىلەمدىكى ھەربىر مېھراب شەكلى بىر ئادەمنىڭ سەجدىسى ئۈچۈن قويۇلغان، قىزىل گىلەمدىكى رەتمۇرەت مېھراب شەكلى ئۆزىگە خاس رېتىمنى ھاسىل قىلغانىدى. جامائەتنىڭ ئىرقى ۋە مىللىتى كۆپ خىل بولۇپ، قارا تەنلىكلەرنىمۇ كۆرگىلى بولاتتى. ئالانىڭ ئۆيىدە كىشىلەرنىڭ ئەمەل - مەرتىۋىسى، بايلىقى، ئابروى ۋە سۆلىتى بىھۇدە ئىدى. ئۇلار كۆڭلىدىكى تەقۋالىقى بىلەن بۇ ئۆيگە كىرىشىدۇ، ئىجتىمائىي دەرىجە ۋە ئىرقلىرىنى ئۇنتۇشقان ھالدا ئاللاغا يۈزلىنىپ، مەغپىرەت ۋە ياخشىلىقلارنى تىلەشىدۇ. قارىماققا بۇ تۆت تامدىن تۈزۈلگەن ئۆي، ماھىيەتتە ئادەمزات دۇنياسى. ئادەمزات دۇنياسىدىكى ھەقىقىي بەخت ئىنساننىڭ ئىنسانغا بولغان مەھكۇملۇقىنىڭ يوقىلىشى ۋە بارلىق ئىرقىتىكى ئىنسانلارنىڭ بىرلا قىلىگە - ئاللاغا يۈزلىنىشى، ئىنسانلاردىكى ياخشىلىق تەبىئىتىنىڭ كامالەت تېپىشى. بۇ ئادەملەر بۇ يەردە ئالانىڭ نەزىرىدىكى باراۋەرلىكنىڭ تەمىنى تېتىشىپ، ئوخشاش بىر سەپتە قەلبلىرىنى رەببىگە تاپشۇرىدۇ.

مەسچىت خانىسىنىڭ ئىچىدە تاقا شەكىللىك كۆتۈرمە ئۆي بولۇپ، رېشاتكىسى دالدېلانغانىدى. ئۇ يەردە ئاياللار ئىبادەت قىلىدىكەن. بەزىدە بالىلارنىڭ خەقىشلىرىمۇ ئاڭلىنىپ قالىدۇ.

نامازدىن ئىلگىرى مويىسىپىت بىر كىشى ئەمىرمەرۇپ قىلاتتى، كىشىلەر مەسچىتتە ئەركىن ئولتۇرۇپ ئاڭلايتتى، بەزىلەر چازا قۇرۇپ، بەزىلەر يۈكۈنۈپ، يەنە بەزىلەر تاملارغا يۆلىنىپ ئولتۇراتتى.

بالىلار دادىلىرىغا يۆلىنىپ ئاللىقاچانلارغا قىزىقسىنىپ قارىشاتتى. كىملىرىدۇر يانچۇقىدىكى ئەتىرىنى چىقىرىپ يېنىدىكى ناتونۇش ئادەمنىڭ ئاللىقىنىغا سېپىپ قوياتتى، بۇ ئادەم تەبەسسۇم بىلەن تەشەككۈر بىلدۈرۈپ، ئەتىرىنى قوللىرىنىڭ دۈمبىسىگە، ساقاللىرىغا سۇۋايتتى. كىشىلەر قانداقتۇر بىرەر يول بىلەن بىر - بىرىگە قېرىنداشلىق ئىزھار قىلاتتى.

مېھرابنىڭ ئىككى تەرىپىگە ئېگىزلىكى بەلگە كېلىدىغان كىتاب ئىشكاپى ئورنىتىلغان بولۇپ، ئۇنىڭغا تۈركىي، ئەرەب، ئىنگلىز يېزىقلىرىدا يېزىلغان توم - توم كىتابلار تىزىپ قويۇلغانىدى. كىشىلەر خالىسا ئۇ كىتابلارنى ۋارقىلاپ، تەلىم ئالاتتى. مېھرابنىڭ ئۈستى تەرىپىدە ناماز ۋاقتىنى ئۇقتۇرۇپ تۇرىدىغان سائەت بار ئىدى.

ناماز ۋاقتى بولغاندا، سەپلەر تۈزۈلۈشكە باشلايدۇ، بالىلار ئاتىلىرىنىڭ يېنىدا تۇرۇپ، ئاتىلىرى نېمە قىلسا ئەگىشىدۇ. بەزى بالىلار نامازنىڭ تەرتىپلىرىنى بىلىپ كېتەلمەي، كۈلكىلىك قىلىقلارنى چىقىرىپ قوياتتى، چوڭلار بۇنى توغرا چۈشىنەتتى. ئۇلار بالىلارغا ئارتۇقچە تەنبە بېرىپ ئولتۇرمايتتى. ئۇلارچە مەسچىت بالىلار تەنبە ئاڭلايدىغان جاي ئەمەس، بەلكى ئىبادەتنىڭ قانداق بولىدىغانلىقىنى ئۆز كۆزى بىلەن كۆرىدىغان جاي ئىدى.

ئىمام ياش ئىدى، جاراڭلىق، سۈزۈك ئاۋازدا تەجۋىتلىرى بىلەن ئوقۇلغان ئايەتلەر قاتقان كۆڭۈللەرنى يۇمشىتاتتى. ئاھاڭدىكى مۇڭ تېكىستنى چۈشەنمىگەن ئادەملەرگىمۇ بۇ چاغلىق ھاياتتا ھەددىدىن ئاشماسلىقىنى، تۇرمۇش ۋە ئادەملەرگە كەمتەر مۇئامىلىدە بولۇش كېرەكلىكىنى ئۇقتۇراتتى. كىشىلەر ئوخشاش بىر بۇيرۇقتا، ئوخشاش ئىتائەتتە رۇكۇغا بېرىشاتتى ۋە ئورنىدىن تۇرۇشاتتى. بۇ ئەھۋالدا مەنپەئەت ۋە سۆھبەت بىر - بىرىگە قانخورلۇق قىلىشقان، بىر - بىرىگە تۆھمەت چاپلاشقان

ئىنسانلارنىڭ قىلمىشىدىكى بىھۇدىلىكلەر دىللارغا روشەن ئايان بولاتتى. مەسچىتنىڭ سىرتىدا تاشتەك قاتقان كۆڭۈللەر مەسچىتنىڭ ئىچىدە ئېرىپ، سىمابىتەك تىترەيتتى.

ياش ئىمام قاۋۇل ۋە تەمكىن ئىدى، ئۇنىڭ تاشقى سۈپەتلىرىمۇ كۆڭۈلنى مەھلىيا قىلاتتى. ئۇ خۇتبىنى ھېلى تۈرك تىلىدا، ھېلى ئىنگلىز تىلىدا سۆزلەيتتى. ھەربىر تىلدىكى مۇسۇلمان خۇتبىدىن ئۆزىگە تېگىشلىك نېسىۋىنى ئالالايتتى. ئىمامنىڭ سۆزلىرى دانە - دانە، ۋەزىمىن بولۇپ، ئاۋازىدا قۇلاقنى بىئارام قىلىدىغان يېقىملىق يوق ئىدى، ھەربىكىتىمۇ سىلىق - سىپايە ئىدى. گەپلىرىدە باتناش، تەئەددىي، تاپا - تەنە ئالامەتلىرىنى سەزگىلى بولمايتتى. ئىمام جامائەتنىڭ ماددىي ۋە مەنىۋى تۇرمۇشىغا، ئىجتىمائىي ۋەزىيەتكە دائىر مەسىلىلەرنى چۈشىنىشلىك، ئىخچام ئوتتۇرىغا قويمايتتى.

نامازدىن تارقىغاندا، پەشتاقنىڭ يېنىدىكى يەشىكلەرگە ئەكمەك (نان) لار قويۇپ قويۇلاتتى، ھاجەتمەنلەر بىرەردىن ئېلىپ كەتسە بولاتتى. مەن جامائەتنىڭ ئىچىدە مەينەت، توپا چىراي پېتى كەلگەن بىرمۇ ئادەمنى ئۇچراتمىدىم. جامائەتنىڭ ھەممىسى دېگۈدەك يۇيۇنۇپ - تارىنىپ، پاكىز كىيىملىرىنى كىيىپ مەسچىتكە يېتىپ كېلەتتى. مەن مەسچىتنىڭ ئىچى ۋە سىرتىدىكى تۇرمۇش ئالامەتلىرىدىن شۇنداق خۇلاسىگە كەلدىمكى، ئەزىزىيە مەسچىتىنى ئىجتىمائىي تۇرمۇشتىن ئايرىلغان، پەقەت نامازلا ئوقۇيدىغان مەسچىت دېگىلى بولمايتتى. مەسچىتتە بولۇنغان پىكىر، مەسچىت تەسىرگە ئالغان تۇرمۇش تەرەپلەردىن قارىغاندا، ئەزىزىيە مەسچىتى شۇ ئەتراپتىكى مۇسۇلمانلارنىڭ ئىجتىمائىي، مەدەنىي تۇرمۇشى بىلەن زىچ باغلانغانىدى.

مەسچىت مۇسۇلمانلار جامائىتىنىڭ بىر ئورگىنى ئىدى. ئۇ ئارقىلىق ھەر خىل يۇرت ۋە ئىقلىمدىن كەلگەن كىشىلەر قايسى ئىرقىتىن بولۇشىغا قارىماي جامائەت شەكلىگە كىرىدۇ، بىر - بىرى

بىلەن كارى بولمايدىغان، تەرتىپسىز، ئىستىخىيەلىك ھالەتتىن ساقىت بولىدۇ. مۇئەللىپنىڭ بىلىشىچە، لوندوندا كۆلىمى بىرقەدەر چوڭ مەسچىتلەردىن شاھ جاھان مەسچىتى (Shah Jahan Mosque)، رېجېنېس پارك مەسچىتى (Regen'ts Park Mosque)، لوندون جامە مەسچىتى (London Jamia Masjid)، سۇلايمانىيە مەسچىتى (Sulaymaniye Mosque) قاتارلىقلار مەشھۇر. بۇنىڭدىن باشقا مەسچىتلەرنىڭ بارلىقىمۇ مەلۇم. ئەنگلىيە تۇپرىقىغا تۇنجى كۆچمەن بولۇپ كەلگەن مۇسۇلمانلار ئەڭ باشتا ئۆزلىرىنىڭ ئۆيلىرىنى، ئىش مەيدانلىرىنى مەسچىت قىلىپ ئىبادىتىنى داۋام قىلغان. كۆچمەن مۇسۇلمانلارنىڭ بېرتانىيەدە تۇغۇلغان پەرزەنتلىرى چوڭ بولغانسېرى بېرتانىيە جەمئىيەت سىستېمىسىنىڭ تەسىرى ۋە بېرتانىيەنىڭ دىنىدىن خالىي مائارىپىنىڭ تۈرتكىسى بىلەن ئاتا - ئانىلىرىغا قىممەت قاراش جەھەتتىن ئوخشىمايدىغان، ھەتتا ئاتا - ئانىلىرىغا قارشى بولغان ھالەتكە يەتكەندە، مۇسۇلمان كۆچمەنلەر مۇسۇلمانلار جامائىتىنىڭ ئۆزلىرىگە خاس مۇنتىزىم بىر پائالىيەت ماكانىنىڭ بولۇشى كېرەكلىكىنى جىددىي تونۇپ يەتكەن. دېمىسىمۇ «يەر شارى خاراكتېرلىك كۆچۈش» ۋە «ئېتنىك كۆپ خىللىق» دەپ سۈپەتلىنىۋاتقان بىر دەۋردە، ياشلارنىڭ بېرتانىيە تۇرمۇش يۈرۈشلىرىگە مايىللىشىشى چوڭلارنى ئەندىشىگە سالىدىغان بىر ھادىسە ئىدى. ئۇلار بېرتانىيە جەمئىيىتىنىڭ ئىجتىمائىي تۈزۈمى ۋە مەدەنىيەت مۇھىتىغا مۇناسىپ كېلىدىغان بىر يول بىلەن ئۆزلىرىنىڭ سالاھىيىتىنى قوغداپ قالمىسا بولمايتتى. يەنە بىر تەرەپتىن، بۇ زۆرۈرىيەت مەسچىتنى بېرتانىيەنىڭ ئەنئەنىۋى خاسلىقىنى شالغۇتلاشتۇرۇپتىدۇ، دەپ ئەنسىرەيدىغان بىر قىسىم يەرلىك كۈچنىڭ يەكلىشىگىمۇ ئۇچرايدۇ. لېكىن، يىللىرى كۆپىيىۋاتقان مۇسۇلمانلارنىڭ ئىجتىمائىي مەسىلىلىرى بېرتانىيە دائىرىلىرىنىڭ بېشىنى قاتۇرماي تۇرالمىدى،

مۇسۇلمانلارنىڭ خاسلىقىغا ياتىدىغان ئىشلارنى ئۇلارنىڭ ئۆزلىرىگە قالدۇرۇش، مۇنداقچە ئېيتقاندا، ئۆزلىرىنىڭ مەسىلىلىرىنى ئۆزلىرى ھەل قىلىدىغان فىزىكىلىق ۋە پىسخىكىلىق بوشلۇقنى قالدۇرۇش يەرلىك دائىرىلەرنىڭ ئاقىلانە تاللىشىغا ئايلاندى.

مائارىپ، ساخاۋەت، ئۆلۈم - يېتىم، نەزىر - چىراغ، خىزمەت تېپىش، زىددىيەتلەرنى ھەل قىلىش قاتارلىقلارنى ئىبادەت بىلەن بىر گەۋدىلەشتۈرگەن مەسچىتنىڭ بولۇشى مۇسۇلمانلارنىڭ تەلىپى، يەرلىك دائىرىلەرنىڭ قارارىغا ئايلاندى. مەسچىتلەر بارا - بارا ھەرقايسى دائىرىلەرنىڭ مالىيە جەھەتتىكى ھىمايىسىگە ئېرىشتى.

مانا بۈگۈن «غەرب مۇسۇلمانلىرى» دېگەن بىر ئۇقۇم كىشىلەرنىڭ كۈندىلىك نۇتۇقلىرىدا ئۇچراپ تۇرىدىغان بولدى. ھەتتا ياۋروپادا تۇغۇلۇپ، شۇ يەرنىڭ سىياسىي، ئىجتىمائىي مۇھىتىدا چوڭ بولغان مۇسۇلمان مۇتەپەككۇرلارمۇ چىقىشقا باشلىدى. ئەنە شۇلارنىڭ بىرى تارىق رامادان (Ramadan Tariq). ئۇ، كۈنىمىزدە شىۋېتسارىيەلىك زىيالىي، پەيلاسوپ ۋە ئىلاھىيەتچى دەپ قارىلىدۇ. ئوكسفورد ئۇنىۋېرسىتېتىدا تەتقىقات ۋە ئوقۇتۇش بىلەن شۇغۇللىنىۋاتقان تارىق رامادان خەلقئارالىق نۇرغۇن ئىلمىي مۇنبەردە مۇسۇلمان ئەللىرىدىكى مۇسۇلمانلار ۋە غەربتىكى مۇسۇلمانلارنىڭ دۇنيادىكى ئورنى، سالاھىيىتى ھەققىدە تالاي قېتىم نۇتۇق سۆزلىگەن.

ئۇ غەرب مۇسۇلمانلىرىنىڭ ئۆزى تۇرۇۋاتقان مەدەنىيەت مۇھىتىغا يارىشا ئارقا كۆرۈنۈشتىكى ئىسلام مەدەنىيىتىنى شەكىللەندۈرۈش لازىملىقىنى، بۇنىڭ ئىچىدە ئىسلام دىنىنىڭ ئەسلىي تېكىستلىرى بولمىش «قۇرئان كەرىم» بىلەن «ھەدىس شەرىف»نى ئەنە شۇ ئارقا كۆرۈنۈش ۋە غەرب جەمئىيىتىدىكى مۇسۇلمانلارنىڭ چىقىش نۇقتىسى بويىچە تەپسىر قىلىش لازىملىقىنى تەكىتلەيدۇ. ئۇ دەيدۇكى، مۇسۇلمانلار ئۆزى تۇرۇۋاتقان

جەمئىيەتنىڭ ئىسلامىي (دارۇل ئىسلام) بولۇش - بولماسلىقىدىن قەتئىينەزەر، ئۇنىڭغا مەسئۇل بولۇشى، ھە دېسلا ئۆزىگە يات «ئۇلار» ئارقىلىق ئۆزىنىڭ ئىسلامىي سالاھىيىتىنى ئىسپاتلايدىغان خۇدۇكسىرەش كېسىلىدىن ئازاد بولۇشى كېرەك. غەربتىكى مۇسۇلمان ئالىملىرى غەرب ئەللىرىنىڭ تىللىرىدا كۆپلىگەن تەتقىقات نەتىجىسىنى ئوتتۇرىغا چىقىرىپ، غەرب جەمئىيىتىنىڭ ئىسلام ھەققىدىكى خۇدۇكسىرەشلىرىنى، ئىسلام ھەققىدىكى بىر تەرەپلىمە قاراشلىرىنى تازىلىشى كېرەك. چۈنكى، بەزى ئىسلام مەملىكەتلىرى ئىسلام دىنىنىڭ ئەسلىي ئەھكاملىرىدىن چەتنىگەن بىر قاتار سىياسىي تۈپەيلى ئىسلامنىڭ بۇرمىلاپ چۈشىنىلىشىگە باھانە بولدى. غەربنىڭ جەمئىيەت سىستېمىسى مۇسۇلمانلارنىڭ دىنىي پائالىيەتلىرىگە يول قويدى ۋە ئۇنى ھۆرمەتلىدى، نەتىجىدە يېڭى ئەۋلاد غەرب مۇسۇلمانلىرى بارلىققا كەلدى. ئۇلار ئىسلام جامائىتىنىڭ مەۋجۇدىيىتى ھەققىدە يېڭىچە ئويلىنىشقا باشلىدى. ئۇلار غەرب جەمئىيىتىگە سىڭىپ كىرەلەيدىغان ئىسلامىي كىملىك بىلەن يېڭى دەۋرنى ئاچىدۇ.

تارىق رامادان غەرب مەدەنىيەت مۇھىتىدا ئۆسۈپ يېتىلگەن بىر مۇسۇلمان مۇتەپەككۇر بولۇش سۈپىتى بىلەن غەربتىكى مۇسۇلمانلارنىڭ مۆتىدىل كىملىك تاللاش خاھىشىنى گەۋدىلەندۈردى. ئۇنىڭغا نىسبەتەن پۈتكۈل مۇسۇلمانلار دۇنياسىنىڭ باھاسى قانداق بولۇشىدىن قەتئىينەزەر، ئۇنىڭ سىياسىي غەرب دۇنياسىغا نىسبەتەن ئۈنچىلىك يېقىشلىقمۇ ئەمەس. گەرچە تارىق رامادان مۇسۇلمانلارنىڭ غەربكە «قارشىلىق كۆرسىتىش» ئىستېرىيەسىنى ئەيىبلەسەمۇ، غەربتىكى بىر قىسىم كىشى تەرىپىدىن يەنىلا «خۇپسەن قىياپەتتىكى مۇسۇلمان ئالىم» (Robert Sibley, Paul Berman) دىيىلىدۇ. تارىق رامادانغا ئۆزىمىزچە باھا بېرىش بۇ تېمىمىزنىڭ سىرتىدىكى ئىش. ئەمما،

ئۇ غەرب دۇنياسىدا مۇناسىپ ئورۇن ۋە ئىپتىتىم ھوقۇقىغا ئېرىشىپ، غەرب مۇسۇلمانلىرىنىڭ ھازىرقى سالاھىيىتى، مەسئۇلىيىتى ۋە كەلگۈسى توغرىسىدا چاقىرىق كۈچىگە ئىگە بايانلارنى يۈرگۈزۈپ كېلىۋاتىدۇ. بىز شۇنداق دېيەلەيمىزكى، كۆچمەن سۈپىتىدىكى غەرب مۇسۇلمانلىرىنىڭ پائالىيەت بوشلۇقى ئۇلارنىڭ ئەسلىي يۇرتىدىكىدىن خېلىلا كەڭ - كۈشادە بولغان.

ئەزىزىيە مەسچىتى غەربنىڭ جاھانساللىق مەدەنىيىتىدىن پەرقلىنىدىغان ئىسلامىي مەدەنىيەت ۋە تۇرمۇشقا بېرىلگەن ئاممىۋى بوشلۇقنىڭ بىر ئىپادىسى سۈپىتىدە سەھىپىمىزدىن بەلگىلىك ئورۇن ئالدى. مۇسۇلمانلار تىرىشىپ قولغا كەلتۈرگەن ئاممىۋى ماكان ۋە سىياسىي ئىمكانلىرى ئارقىلىق ئۆزلىرىنىڭ پۇقرالىق مەجبۇرىيەتلىرىنى ئەسلىدىكى تۇرمۇش شەكلى ۋە قىممەت قارىشى بويىچە ئۆتىگەن. ئۇلار شۇ ئارقىلىق ئۆزلىرىنى ئىپادىلىگەن، دۆلەتنىڭ پۇقراۋى ئىشلىرىغا پىكىر قاتناشتۇرغان. شۇنداق قىلىپ، بارا - بارا ئاممىۋى قاراشلارنىڭ بىر تەركىبلىگۈچىسىگە ئايلانغان. بۇ ھال بىزنىڭ بېرىتانىيە جەمئىيىتىدىكى پۇقراۋى ئىمكانىيەتلەرگە نەزەر ئاغدۇرۇشىمىزنىڭ مۇھىم بىر كۆزنىكى بولالايدۇ.

تېلېۋىزوردا لوندوننىڭ ھاۋا رايونى ئۇقتۇرغاندا، لوندون مۇنار كۆۋرۈكى (Tower Birdge) نىڭ كۆرۈنۈشىنى بېرىدۇ. بۇنىڭدىن بىز لوندوندىكى تايىمىس دەرياسىغا مىنگىشىپ تۇرغان مۇنار كۆۋرۈك (1886 - يىلى قۇرۇلغان) نىڭ بىر سىمۋول ئىكەنلىكىنى ھېس قىلىمىز. ئەمما، ئەنگلىيە ھۆكۈمەت دائىرىلىرىنىڭ سىياسىي ئىشلىرىدىن ئۇچۇر بېرىلگەندە، ھازىرقى پارلامېنت ئورگىنى بولمىش ۋېستمىنستېر (Westminster) نىڭ سائەت مۇنارى كۆرسىتىلىدۇ. بىزگە ۋېستمىنستېر (Westminster) دىكى ئاشۇ سائەت مۇنارى ئەنگلىيە سىياسىي دائىرىلىرىنىڭ بەلگىسىدەك تۇيغۇ بېرىدۇ. پۈتۈل ۋە ئولمىپىك تەنھەرىكىتىنىڭ

ساھىبخانىلىق نۆۋىتىنى تالىشىش ھەققىدىكى گەپلەر بولۇنغاندا، ئېكراندىن ھايان ئىلىكىدە تۇرغان بىر توپ ئاممىنى كۆرىمىز. مۇخبىر ئۇلارنىڭ تۇرغان جايىنى ترافالگار مەيدانى (Trafalgar Square) دەپ چۈشەندۈرىدۇ. بىز بۇنىڭدىن ترافالگار مەيدانىنىڭ مەشھۇر ئاممىۋى پائالىيەت ئورنى ئىكەنلىكىنى بايقايمىز. لوندوندا چوڭ - كىچىك ئاممىۋى پائالىيەت ئورۇنلىرى ناھايىتى كۆپ. مۇنداقچە ئېيتقاندا، دېموكراتىك دۆلەتنىڭ مۇتلەق كۆپ ساندىكى جايى ئاممىغا مەنسۇپ بولىدۇ، ئامما دۆلەت ئالدىدىكى مەسئۇلىيىتىنى ئۆزىنىڭ شەخسىي ئېتىبارى بىلەن جانلىق بىرلەشتۈرەلەيدىغان ساپانى ھازىرلىغان بولىدۇ. دەل مۇشۇنداق ئۆكتىچى ئامما بولغاچقىلا ئۇ دۆلەت مۇستەھكەم بولىدۇ. لوندون شەھىرىنىڭ مەركىزىدىن ئورۇن ئالغان ترافالگار مەيدانى خەلق ھەر خىل ئاممىۋى يىغىلىش، خاتىرە پائالىيىتى ۋە مۇزىكا كېچىلىكىنى ئۆتكۈزىدىغان ئاممىۋى جاي (Public Space) لارنىڭ ئىچىدىكى بىرقەدەر داڭلىق جاي ھېسابلىنىدۇ. ئەسلىدە بۇ مەيداننىڭ نامى «پادىشاھ ۋىليام IV مەيدانى» بولۇپ، ئۇنىڭ «ترافالگار مەيدانى» دېگەن نامغا ئۆزگەرتىلىشىدە ئالاھىدە تارىخىي ئارقا كۆرۈنۈش بار. 1788 - يىلى ئەنگلىيە باشچىلىقىدا فىرانسىيەگە قارشى بىر ئىتتىپاق تۈزۈلگەن بولۇپ، ناپولېئون 1799 - يىلىدىن ئېتىبارەن بۇ ئىتتىپاقنى پاچاقلاش تەييارلىقىنى باشلايدۇ. ئۇ ئەنگلىيە زېمىنىغا قوشۇن تارتماقچى بولىدۇ. كۈچلۈك ئەنگلىيە دېڭىز ئارمىيەسىنى تىزگىنلەش ئۈچۈن س. ۋىلنەف (1763 - 1806 Silvestre de Villeneuve) نى فىرانسىيە ۋە ئىسپانىيە بىرلەشمە فىلوتىغا قوماندان قىلىپ تەيىنلەيدۇ. ئىككى تەرەپنىڭ فىلوتىلىرى دېڭىزدا خېلى مەزگىل تىركىشىدۇ. ئاخىر 1805 - يىلى 21 - ئۆكتەبىردە ئىسپانىيەنىڭ ترافالگار (Trafalgar) دېڭىز تۇمشۇقىدا قاتتىق ئۇرۇش باشلىنىپ، بەش سائەت ئەتراپىدا داۋام قىلىدۇ. بىلىملىك ۋە قەيسەر ۋىلنەفنىڭ

خاتا قوماندانلىق قىلىشى سەۋەبىدىن فىرانسىيە - ئىسپانىيە بىرلەشمە فىلوتى ئۇرۇشتا قاتتىق يېڭىلىپ، غەلىبە ئەنگلىيە دېڭىز ئارمىيەسىنىڭ قوماندانى خوراتىئو نېلسون (Horatio Nelson, 1758 - 1805) غا مەنسۇپ بولىدۇ. بىراق، قوماندان نېلسون شۇ ئۇرۇشتا ھاياتىدىن ئايرىلىدۇ. ئۇنىڭ ئۆلۈمىنى ئەنگلىيە ئارمىيەسىنى دەۋر بۆلگۈچ شەرەپ ۋە زەپەرگە ئېرىشتۈرگەن ئۆلۈم دېيىشكە بولاتتى. ئۇ بۇ نۆۋەتلىك دېڭىز ئۇرۇشىدا كونا، قاتمال نەزەرىيەلەرنىڭ ئېزىقتۇرۇشىدىن قۇتۇلۇپ، جانلىق، ئەمەلىي تاختىكىلارنى قوللانغان. ئۇنىڭ بۇنداق ئىجادكارلىقى ۋە قەھرىمانلىقى، پەۋقۇلئاددە ئۇرۇش سەنئىتى سەلتەنەتلىك تارىخلاردىن ئورۇن ئالغان. ناپولېئون نېلسوننىڭ ئۆلۈم خەۋىرىنى ئاڭلىغاندىن كېيىن، فىرانسىيەنىڭ جەڭ پاراخوتلىرىغا نېلسوننىڭ سۈرىتىنى ئېسىپ، ئەسكەرلەرنىڭ ئۇنى ئۈلگە قىلىشى توغرىلىق بۇيرۇق چۈشۈرگەن. كۆپ ساندىكى ئۇيغۇر ئوقۇرمەن ناپولېئوننىڭ رۇسىيە مارشالى مېخائىل كوتوزوف (1745 - 1813) تەرىپىدىن يېڭىلىنىپ بىلىدۇ. كوتوزوفنىڭ ئوبرازى تولستويىنىڭ «ئۇرۇش ۋە تىنچلىق» ناملىق يىرىك ھەجىملىك رومانىدا تەمكىن بىر سالاپەتتە نەزىرىمىزگە چۈشىدۇ. ئەمما، ئۇيغۇر ئوقۇرمەنلىرى ئۈچۈن نېلسون دېگەندەك تونۇش ئەمەس. ئىنگىلىزلار نېلسوندىن شۇنىڭ ئۈچۈن پەخىرلىنىدۇكى، ئۇ بىر ئىنگىلىز قەھرىمانى بولۇپلا قالماي، ئۆزىنىڭ ترافالگار ئۇرۇشىدىكى غەلىبىسى ئارقىلىق ئەنگلىيەنىڭ دېڭىز تەۋەسىدىكى ھۆكۈمرانلىق ئورنىنى بەلگىلىگەن. كىم بىلىدۇ، ئەگەر شۇ قېتىملىق ئۇرۇشتا ۋە 1812 - يىلىدىكى موسكۋا ئۇرۇشىدا غەلىبە ناپولېئون ئارمىيەسىگە مەنسۇپ بولغان بولسا، ئىنگىلىز تىلىنىڭ ئورنىدا فىرانسۇز تىلى دۇنياۋى تەسىر ئالاتتىمىكىن؟! ناپولېئوننىڭ موسكۋا تالاپىتىدە ئېيتقان «بۈيۈكلۈك بىلەن كۈلكىگە قېلىش ئوتتۇرىسىدا پەقەت بىر قەدەملا پەرق بار» دېگەن

دارىتما بولسا كېرەك. بىراق، ئاشۇ بىر قەدەم نېمىدىن دېرەك بېرىدۇ؟ تەقدىرنىڭ ئىرادىسىدىنمۇ ياكى؟...

ئەنگلىيە دېڭىز ئارمىيەسىنىڭ قوماندانى نېلسون بۇرۇنقى ئۇرۇشلاردا بىر قولى ۋە بىر كۆزىدىن ئايرىلىدۇ. ئاخىرىدا ئۆزىنىڭ ھاياتىنى تەقدىم قىلىش بەدىلىگە ئەنگلىيەنىڭ بىر ئەسىردىن ئۇزاق داۋاملاشقان دېڭىز ھۆكۈمرانلىقىنى كاپالەتكە ئىگە قىلىدۇ. كېيىن كىشىلەر ئۇنىڭ ترافالگار ئۇرۇشىدىكى غەلىبىسىنى خاتىرىلەش ئۈچۈن ئەسلىدىكى ۋىللىام IV مەيدانىغا «ترافالگار مەيدانى» دەپ نام بېرىدۇ. بۇ مەيدان بىرنەچچە كۈچىنىڭ دوقمۇشىغا جايلاشقان بولۇپ، بەكمۇ چوڭ دېڭىزلى بولمايتتى، چوڭلۇقى بەلكىم بىزنىڭ ناھىيەلىرىمىزدىكى خەلق مەيدانلىرىنىڭ يەر كۆلىمىگە يەتمەيدۇ. قايسىدۇر بىر شائىر «بايراقنى بايراق قىلغان شېھىتلەرنىڭ قېنى» دېگەندەك، كۆلىمى كىچىك بولسىمۇ ترافالگار مەيدانى دۇنياۋى شوھرەتكە ئىگە قىلغان نەرسە تارىختىكى ئەنگلىيە دېڭىز ئارمىيەسى فىلوتىدىكى تالاي مىللىي قەھرىماننىڭ قېنى ئىدى.

كۆز ئالدىمىدىكى ترافالگار مەيدانىدا سۈپسۈزۈك بىر فونتان ئوقچۇپ تۇرىدۇ. كەپتەرلەر ساياھەتچىلەرنىڭ قەدىمىدىن ئۈركۈپ، قاناتلىرىنى قېقىپ قويۇشىدۇ. ساياھەتچىلەر قاڭقىپ يۈرۈشكەن كەپتەرلەر ئارىسىدا خاتىرە سۈرەتكە چۈشۈشىدۇ. مەيداننىڭ بىر تەرىپىدە دۆلەتلىك سەنئەت كۆرگەزمىخانىسى بولۇپ، ئۇنىڭ مەيدانغا تۇتاشقان پەلەمپەيلىرىدە بەزىلەر ئولتۇرغىنىچە ئۇسسۇزلۇق ئىچىشمەكتە. مەيدان ئەتراپىدىكى ئورۇندۇقلاردا ياشانغانلار ئاپتاپسىنىپ ئولتۇرۇشىدۇ، ئاشىق - مەشۇقلار كۈسۈرلىشىدۇ. مەيداننىڭ بىر تەرىپىدە بېشىنى كۆتۈرۈپ تۇرغان، بىرونىزدىن قاتۇرۇلغان تۆت شىر ھەيكىلى بولۇپ، تۆت شىرنىڭ دائىرىسىدىن 56 مېتىر ئېگىزلىكتىكى بىر تاش مۇنار كۆككە بوي

سوزغانىدى. بۇنى نېلسون تاش مۇنارى دەپ ئاتايدىكەن. تاش مۇنارنىڭ ئۈستىگە نېلسوننىڭ 5.5 مېتىر ئېگىزلىكتىكى تاش ھەيكىلى قوندۇرۇلغانىدى. مۇنارنىڭ ئۇل قىسمى پاراللېل تۆت تەرەپلىك شەكلىدە بولۇپ، ھەربىر تەرەپىگە بىردىن قاپارتما مىس تاختا ئورنىتىلغانىدى. بۇ نېلسوننىڭ ئۆز ھاياتىدىكى تۆت قېتىملىق ھەربىي غەلىبىسىگە بېغىشلانغان. مەلۇم بولۇشىچە، بۇ مىس تاختىلار ئەينى ۋاقىتتا فىرانسىيە ئارمىيەسىدىن ئولجا ئالغان زەمبىرەكلەردىن ئېرىتىپ تەييارلانغانىكەن.

بىزدە تولا ئادەم سىرتقا ساياھەتكە چىققاندا پەقەت مەنزىرە ياكى ماڭىزىنلارنى تاماشا قىلىش بىلەن چەكلىنىدۇ. ئەمەلىيەتتە ھەربىر شەھەر ۋە بۇ شەھەردىكى ھەربىر بىنا ھەم ھەربىر كوچا ئۆز ئالدىغا بىر تارىخ. ياخشىسى ساياھەتكە چىقىشتىن ئىلگىرى نىشان قىلىنغان يەرنىڭ تارىخىنى بىر ۋاراقلاپ قويۇش كېرەك، شۇ چاغدىلا بۇ ساياھەتنىڭ تەربىيەۋى ئەھمىيىتى چوڭ بولىدۇ. ئۆز تارىخىدا تالاي نامايىش، تالاي پائالىيەتلەرگە گۇۋاھ بولغان ترافالگار مەيدانىنى يۇقىرىقى تارىخى ئارقا كۆرۈنۈشتىن مۇستەسنا ھالدا كۆزەتكىنىمىزدە، ئۇنىڭ قىممىتى ھەققىدە ھېچقانداق چۈشەنچىگە ئېرىشەلمەي قالىمىز.

ترافالگار مەيدانى ئىنگىلىزلارنىڭ مىللىي غۇرۇرىغا ۋەكىللىك قىلىدۇ. ئۇنىڭ خاتىرە ئەھمىيىتى ئەڭ چوڭ بولغاندا ئىنگىلىز مىللەتچىلىكى دائىرىسىدە بولىدۇ، فىرانسۇز مىللەتچىلىكى بىلەن زىتلىشىدۇ.

18 - ئەسىردىكى غەربىي دىنىي پىكىر شەكلىنىش سۈسلىشىپ بېرىشى بىلەن مىللەتچىلىك ئىدىيەلىرى باش كۆتۈردى. باشتا گويا ئىنسانىيەتكە زور بەخت ئېلىپ كېلىدىغاندەك كۆرۈنگەن بۇ ئىسلاھاتلار ئىنسانىيەتنىڭ بېشىدىكى قايغۇ بىلەن كۈلپەتنى تۈگىتەلمىدى، بەلكى يېڭى بىر كۈلپەتنى ئېلىپ كەلدى - دۇنيا مىللەتچىلىك غوۋغالىرى بىلەن تولدى.

مىللىي دۆلەتنىڭ يېڭىدىن ئايرىدە بولۇش دولقۇنى بۈگۈنمۇ پەسەيگەن يوق. ھەرقايسى مىللىي دۆلەتنىڭ چوڭ - كىچىك شەھەرلىرى ھەر خىل تىپتىكى مىللىي قەھرىمانلارنىڭ خاتىرىلىرى بىلەن توشۇپ، ئەۋلادلارغا ئۆز مىللىتىدىن پەخىرلىنىشنىڭ چەكسىز تەسەۋۋۇر بوشلۇقىنى ئاتا قىلدى. ئەگەر بۇ مىللىي ئىپتىخار ئەزۋەيلەپ سىستېمىلاشسا ياكى تۈزۈملەشسە شوۋىنىزمنى كەلتۈرۈپ چىقىرىشى مۇمكىن. بۇ ھەقتە دې گولنىڭ مۇنۇ سۆزى تازا لايىقىدا چۈشكەن: «خەلقىڭنىڭ مۇھەببىتى بىرىنچى ئورۇندا تۇرسا ۋە تەنپەرۋەرلىك بولىدۇ، باشقا ئەللەرگە بولغان ئۆچمەنلىك بىرىنچى ئورۇنغا ئۆتسە مىللەتچىلىك بولىدۇ.»

دۇنيادىكى ھەرقايسى ئەل ئوتتۇرىسىدىكى كۈچ تەڭپۇڭلۇقىنىڭ ئۆزگىرىشى دەۋرنىڭ ئۆزگىرىشىدىن دېرەك بېرىدۇ. ھەرھالدا بۈگۈن تار قورساق پوزىتسىيەنىڭ ھېچكىمگە پايدا ئېلىپ كەلمەيدىغانلىقىنى چۈشىنىپ يەتكەن ئىنسانلار ئاز ئەمەس. مىللىي مەنپەئەتنى تار مىللەتچىلىك كۆزى بىلەن كۆرىدىغانلارنىڭ ئاشكارا بازىرى يوق، ھېچبولمىغاندا ياۋروپادا شۇنداق.

ترافالگار مەيدانىدا زادى قانچىلىك ئاممىۋى پائالىيەت بولۇپ ئۆتتى، بۇنىسى ھازىرچە بىزگە نامەلۇم. ئەمما، كىشىلەر بۇ مەيداندا تۇرۇپ ھۆكۈمەتكە ئوخشىمايدىغان قاراشلىرىنى بىلدۈرىدۇ. ئىراق ۋە ئافغانىستان ئۇرۇشلىرىغا قارشى تالاي قېتىملىق نامايىشقا ترافالگار مەيدانىغا ئوخشاش نۇرغۇن مەيدان ئوبدان شاھىت بولالايدۇ. بۇ مەيدانلار گىراژدانلارغا قالدۇرۇلغان پائالىيەت، سۆز بوشلۇقىنىڭ نامايەندىسى سۈپىتىدە خەلقنى ھاكىمىيەت ئىشلىرىغا دادىل قاتناشتۇرۇشتا ۋاسىتىلىك رول ئوينايدۇ. گىراژدانلىقنىڭ مۇھىم شەرتلىرىدىن بىرى، دۆلەت ۋە جەمئىيەتنىڭ بارلىق ئىشى توغرىسىدا بىمالال مۇزاكىرە قىلىش

پۇرسىتىگە ئېرىشكەن بولۇش، تالاش - تارتىش ئارقىلىق ئورتاق ئادالەتنى تېپىپ، ئۇنى مىزان قىلىش. ئەركىن تالاش - تارتىش بولمىغان يەردە مەسىلىنى ئادىل ھەل قىلىشتىن گەپ ئاچقىلى بولمايدۇ.

لوندوندا مەنىۋى تۇرمۇشۇمنى بېيىتقان يەنە بىر ئورۇن بار. ئۇ بولسىمۇ ھەيدى باغچىسى (Hyde Park). بۇ باغچە مەركىزىي لوندونغا جايلاشقان چوڭ باغچە بولۇپ، ئادەتتە لوندوندىكى خان جەمەتى باغچىلىرىنىڭ بىرى ھېسابلىنىدىكەن. نەچچە ئەسىرلىك تارىخنى باشتىن كەچۈرگەن بۇ باغچە ئۆزىنىڭ بۈك - باراقسانلىقى بىلەن كۆڭۈلنى رام قىلاتتى. چوڭ دەرۋازىدىن كىرىش بىلەنلا ئېگىز - قېرى دەرەخلەرنىڭ قۇچاقلىرىدا يىراققا سوزۇلغان تارام - تارام يوللارنى كۆرگىلى بولىدۇ. يوللار گويا دەرەخ شاخلىرى بىلەن يېپىلغان يېشىل كارىدوردەك ئىدى. باغچىدا ئادەملەر شالاڭ، خاتىرە قىممىتىدىكى ھەيكەللەر، مۇنارلار، سۇپىلار باغچىنىڭ تەبىئىي مۇھىتىغا تەسىر كۆرسەتكۈدەك دەرىجىدە كۆپ ئەمەس ئىدى. سانائەتنىڭ بۆشۈكى بولمىش لوندوننىڭ مەركىزىدىكى بۇ يېشىل ۋادا قايسى نۇقتىدىن قارىمايلى يەنىلا تەبىئەتنىڭ بىر بۆلىكى بولالىغانىدى. چوڭ يوللاردىن تارماق يوللار شاخلىنىدۇ، يوللار يوللارغا تۇتىشىدۇ. بەزى دەرەخلەر شاخلىرىنى پەسكە يېيىپ، يامغۇردا پاناھلانغىلى بولغۇدەك دەرىجىدە بىر يېشىل كەپىنى ھاسىل قىلغان. يول بويىدىكى بوش ئورۇندۇقلارغا غازاڭلار تۆكۈلۈپ قالغان. باغچىنى بىسەرەمجان قىلىدىغان كىشىلەر بولمىغاچقا، باغچە گويا ھەربىر سەيياھقا ئوڭچە قالغاندەك تۇيغۇ بېرىدۇ. بەزى يوللار ئۈشتۈمتۈت ھالدا مەيىن چايقىلىپ تۇرغان زۇمرەت كۆللەرگە ئېلىپ بارىدۇ. ئۈزۈپ يۈرگەن سۇ قۇشلىرى يالغۇزلۇقتىن ئىچى پۇشقان ئادەمگە ئوبدانلا ئەرمەك بولالايتتى. سۇدىكى بېلىقلار ۋە قۇشلارنىڭ غەزەزدىن خالىي مۇلايىم كۆزلىرى رىقابەت ۋە خىرىس بىلەن تولغان بۇ دۇنيادىكى ھەقىقىي تەسەللى ئىدى. قۇشلارغا

ئامراقلىقىم كەلگىنىدىن بىرنى تۇتۇۋېلىپ باغرىمغا چىڭ باسقۇم، كۆزلىرىگە كۆزلىرىمنى سۈرتكۈم كېلەتتى. ئەمما، بۇنداق قىلىش شۇ ۋاقىتتىكى ھېسسىياتىمغا مۇناسىپ كەلگىنى بىلەن، قۇشلارغا نىسبەتەن بىر زوراۋانلىق ئىدى. شۇنداق ۋاقىتتا مۇھەببەت بىلەن زوراۋانلىقنىڭ ئارىلىقى بىردەملىكلا مۇساپە بولسا كېرەك، دەيتتىم ئۆزۈمگە. بىر كۈنى بىر غاز تۇمشۇقلىرىنى سوزۇپ، ئاغزىنى چاكىلداتتى، بۇ ھال غېرىبلىقتا سۆيۈشنى ئۇنتۇپ كەتكەن ئادەمگە بېرىلگەن ئازابلىق ئىلتىپاتتەك تۇيۇلۇپ كەتتى. ماڭا تەبىئەتنىڭ ھىدىنى بەرگەن ھەيدى باغچىسى نازۇك ھېسلىرىمغا قۇچاق ئېچىپ، جەمئىيەتنىڭ ئۆگەيلىشىدىن پەيدا بولغان دىل سۇنۇقۇمغا مەلھەم بولغانىدى. ئاپتاپ چىققان كۈنلەردە بەزى بوۋاي - مومايلار باغچە مۇلازىمەتخانىسىدىن ئارىيەتكە ئالغان قاتلىما ئورۇندۇقلىرىنى يېيىپ ئولتۇرغىنىچە ئۇخلاپ كېتىشەتتى. ئەلۋەتتە، ھەيدى باغچىسى ھەققىدىكى تەسىراتىم ئاران مۇشۇلا ئەمەس ئىدى.

لوندونلۇقلار ھەيدى باغچىسىدا ھەر يەكشەنبە چۈشتىن كېيىن كىشىلەر تەرىپىدىن ئىختىيارىي تەشكىللىنىدىغان ۋائىزلار سۈپىسى (Speaker's Corner) نى ئوبدان بىلىشىدۇ. ۋاقىتىم بولسىلا، ھەر يەكشەنبە كۈنى چۈشتىن كېيىن شۇ يەرگە بارايتتىم. تۇرغان ئۆيۈمدىن ھەيدى باغچىسىغا ئۇدۇل ئاپىرىدىغان ئاپتوبۇس بار ئىدى. ناشتىدىن كېيىن تازىلىق قىلىپ كىيىملىرىمنى رەتلىۋالاتتىم، ئاندىن قاتنان (ساندېۋىچ) تەييارلىۋېلىپ، يولغا چىقاتتىم. باغچىغا يېتىپ بارغاندىن كېيىن بىرەر ئورۇندۇقنى تېپىپ ئولتۇرۇپ چۈشلۈك غىزالىناتتىم - دە، ۋائىزلار بۇرجىكى ۋاقتىنىڭ توشۇشنى كۈتەتتىم.

ۋاقتىنىڭ توشۇشى بىلەن كىشىلەر تەرەپ - تەرەپتىن يېتىپ كېلىشەتتى، بىردەمدىلا بەش - ئالتە يۈز ئادەم يىغىلاتتى. ۋائىزلار ئورۇندۇق، قاتلىما شوتا قاتارلىق نەرسىلىرىنى ئەكېلىشىپ خالىغان يېرىگە قويۇپ مۇنبەر قىلاتتى. ئۇلار ئۆزلىرى

ئېلىپ كېلىشكەن بۇ ھەرىكەتچان مۇنبىرىگە چىقىشىپ سۆزلىرىنى باشلايتتى. ئاڭلىغۇچىلار قايسى ۋائىزنىڭ سۆزىنى ياقتۇرسا شۇنىڭ ئالدىدا تۇراتتى. بۇ يەردە مەن ئىنگلىزچىدىكى «Speaker» دېگەن سۆزنى ئۇيغۇرچە «ۋائىز» دەپ ئېلىشنى مۇۋاپىق تاپتىم. ئۇنىڭ مەنىسى «ۋەز ئېيتقۇچى» دېگەن بولىدۇ. ئۇلار ئۆزلىرىنىڭ مەسلىھەتلىرىنى توسقۇنسىز ھالدا سۆزلەيتتى. ۋائىزلارنىڭ بەزىلىرى ياش، بەزىلىرى ياشانغانىدى. بەزى ۋائىزلار خېلىلا جەلىپكار بولۇپ، ئاڭلىغۇچىلىرى كۆپ بولاتتى. ئۇلار كىشىلەر كۆڭۈل بۆلىدىغان رېئال، ئىجتىمائىي، سىياسىي مەسىلىلەرنى سۆزلەيتتى. ئۇلارنىڭ سۆزى تەنقىدىي روھقا ئىنتايىن باي بولۇپ، ئەنگلىيە ھۆكۈمىتى يۈرۈگۈزۈۋاتقان ئىچكى - تاشقى سىياسەتلەرنى قاتتىق ئەيىبلەيتتى. ھېلى بۇشنى، ھېلى بلايرنى تىلغا ئېلىپ سۆكەتتى. بەزى يۇمۇرستىك ئىبارىلەر ئاڭلىغۇچىلارنى كۈلدۈرەتتى. ئاڭلىغۇچىلار ئىختىيارسىز چاۋاك چالاتتى. ۋائىزلارنىڭ كۆرۈنۈش جەھەتتە ھېچقانداق ئالاھىدە تەرىپى يوق بولۇپ، كىيىنىشلىرى شۇ قەدەر ئاددىي، ئۇدۇل ئېيتقاندا، ئۇلار ئاددىي ئادەملەر ئارىسىدىن كەلگەنىدى. بەزى ۋائىزلار پەلەستىن مەسلىسى ئۈستىدە، بەزىلىرى ئافغانىستان مەسلىسى ئۈستىدە سۆزلەيتتى. تېمىلار شۇنداق كەڭ: سىرى لانكا، كاپىتالىزمنىڭ قاراڭغۇلۇقى، جەمئىيەتنىڭ بىمەنىلىكى، دۇنيادا ھەممىگە باراۋەر مۇئامىلە قىلىدىغان فېدېرال ھۆكۈمەت قۇرۇش كېرەكلىكى، خىرىستىيان ۋە ئىسلام مەسلىلىرى... ئەلۋەتتە، تېمىلار خەلقئارا ۋەزىيەتنىڭ يېڭى يۈزلىنىشى بويىچە ۋۇجۇدقا كەلسە كېرەك. ئۇلار ئۈچۈن ھېچقانداق بىر ئىدىيە چەكلەنگەندەك ئەمەس.

بەزىدە مۇنازىرە قايناپ كېتەتتى، بەزى مۇسۇلمان ياشلار غەربنىڭ زىيانكەشلىكى ئۈستىدىن شىكايەت قىلغاندا، كىمدۇر بىرى (خىرىستىيان بولسا كېرەك) ئۇنىڭغا رەددىيە بېرەتتى ۋە

مۇسۇلمان مەملىكەتلىرىدىكى ھۆكۈمەتلەرنىڭ چىرىكلىكىنى پاش قىلاتتى. بۇ مۇنازىرە شۇنداق قىلىپ كېتەتتىكى، ئاڭلىغۇچىلارمۇ ئىككى تەرەپكە بۆلۈنۈپ پىكىر قاتناشتۇراتتى. لېكىن، ئۇرۇش - جېدەل، تىللىشىش، ھاقارەتلەشلەر يۈز بەرمەيتتى، قانۇن بۇ قىلمىشلارغا يول قويمايتتى. ھەربىر ۋائىزنىڭ بايرىقى ياكى تۈپ شوئارى يېزىلغان تاختىسى بولاتتى. بەزى ۋائىزلار بىرمۇ ئاڭلىغۇچىسى يوق بولسىمۇ سۆزلەيتتى. ئىچىمدە ئۇلارنىڭ ئىرادىسىگە بەكرەك قايىل بولاتتىم. بەزىلىرى ئۆز - ئۆزىگە سۆزلەيتتى. ئۇلارنى بىر ئاز نورمال ئەمەستەك ھېس قىلاتتىم. ئىشقىلىپ، بۇ يەردە كىمنىڭ سۆزلىگۈسى بولسا سۆزلەيتتى. ئېيتىلىشىچە، مۇشۇ يەردە سۆزلەپ يۈرۈپ نۇرغۇن سىياسىيون ۋە ناتىق يېتىشىپ چىققانىكەن.

ئىنگلىزچە ئاڭلاش سەۋىيەمنى ئۆستۈرۈش غەرىزىدە بۇ يەرگە كېلىپ، نۇرغۇن پىكىرى ھاسىلاتقا ئىگە بولدۇم. ئالدى بىلەن ۋائىزلارغا قىلىنغان شۇ قەدەر كەڭ قورساقلىقتىن ھەيران بولماي تۇرالمىدىم. شەرق ھاكىمىمۇتلەقلىقى ئەسىرلەردىن بېرى كىشىلەرنى جىم تۇرۇشقا دالالەت قىلىپ كەلگەنىدى. بىزنىڭ تارىختىكى مۇتەپەككۈرلىرىمىزمۇ «پۈت يۈگۈرۈكى ئاشقا، ئېغىز يۈگۈرۈكى باشقا»، «بېشىڭ نەدىن كېتەر، تىلىڭدىن» دەپ ئاگاھلاندۇرۇپ كەلگەنىدى. بىراق، كۆز ئالدىمدىكى نەق مەيدان ئادەتلەنگەن تىلىمنى ئىدارە قىلىش ئىدىيەمگە ھۇجۇم قىلىپ، تامامەن ئۆزگىچە بىر رېئاللىقنىڭ پاكىتىنى ئېتىراپ قىلىشقا مەجبۇر قىلاتتى. مەن ۋائىزلارنىڭ سۆزلىرىدىن سۆزلىگەنگە بۇ جاھانمۇ ئاستىن - ئۈستىن بولۇپ كەتمەيدىكەن - ھە؟ دەپ ئويلىدىم. چۈنكى، بۇ يەردە ھەممە ئادەم سۆزلەيدىكەن، لېكىن ھەربىر سۆزلىگۈچىنىڭ پىكىرى مۇتلەق توغرا بولمايدىكەن، بەلكى بىر - بىرىگە قارىمۇقارشى سۆزلەردىن ھەقىقەتنىڭ ئوخشاشمىغان يۈزى ئاشكارا بولۇپ، ھەرقانداق ئىنسانىي پىكىرنىڭ نىسپىيلىكى

كىشىلەرنى تەنقىدىي پوزىتسىيە تۇتۇشقا ئېلىپ بارىدىكەن. شۇڭلاشقا، بۇ يەردە بىرەر زاتنىڭ سۆزىدىن بوراندىكە ئۇچۇپ كېتىدىغان يەڭگىلتەك پۇقرالار كۆپ بولمايدىكەن. زېمىننىڭ مەلۇم بىر بۆلىكىدە سوغۇق بولسا، يەنە بىر بۆلىكىدە ئىسسىق بولىدۇ. بىر يەردە شامال چىقسا، يەنە بىر يەردە تۇمان بولىدۇ، يەر شارى ئۆزىنىڭ ئېكولوگىيەسىنى ئەنە شۇنداق ساقلايدۇ. بىر جەمئىيەتنىڭ پىكىر ئېكولوگىيەسىمۇ ھەر خىل پىكىر، ھەتتا قارشى پىكىرلەرنىڭ بىر - بىرىنى ئىسپىلەشتۈرۈپ، تەڭپۇڭلۇق ھاسىل قىلىشىدىن كېلىدۇ.

سۈرۈشتۈرسەم ھەيدى باغچىسىدىكى ۋائىزلار سۈپىسى تۈنۈگۈنلا پەيدا بولۇپ قالغان ئەمەس ئىكەن. خان جەمەتى باغچىسى 1637 - يىلى ئېچىلغان بولۇپ، ۋائىزلار سۈپىسى 1700 - يىللاردا شەكىللەنگەنىكەن. ئۇنىڭ ھەيدى باغچىسىدىكى ھازىرقى ئورنى 1851 - يىلى تەسىس قىلىنغانىكەن. پۇقرالارنىڭ تالاي قېتىملىق قوزغىلىڭى، نامايىشى ۋە ئۆكتە قوپۇشى نەتىجىسىدە ۋائىزلار سۈپىسى قانۇنلىشىپ، ئۆز نۆۋىتىدە بېرىتانىيە قانۇنلىرىنىڭ قانۇنىي سۈپىتى ۋە ھەقىقەتلىقنى ئىلگىرى سۈرگەنىكەن. ھەيدى باغچىسىنىڭ ۋائىزلار سۈپىسى ئەينى ۋاقىتتا لوندوندا تۇرۇۋاتقان كارل ماركس (1818 - 1883) نىڭ قىزىقىشىنى قوزغىغان بولۇپ، ماركسمۇ پىرولېتارىيات سىنىپىنىڭ مەنپەئەتى توغرىسىدىكى بەزى نۇتۇقلىرىنى ئەنە شۇ يەردە سۆزلىگەنىكەن. بۇ يەرگە يەنە لېنىن (1870 - 1924)، جورجى ئورۋېل (George Orwell, 1903 - 1950)، كۋامې نكرۇما (Kwame Nkrumah) قاتارلىق نۇرغۇن داھىي ۋە يازغۇچىلار ئاكتىپ ئىشتىراك قىلغانىكەن.

تارىختىن خەۋىرىم بولمىغاچقا، ئالدىمدىكى بۇ ۋائىزلار سۈپىسى ئەنگلىيە تۇپرىقىدا بولۇشقا تېگىشلىك ئاددىي بىر ھادىسە سۈپىتىدە كۆرۈنگەنىدى. ئەمما، ئۇنىڭ تارىخىنى يۈزەكى ۋاراقلاپ كۆرۈۋىدىم، بۇ

كىچىككىنە يەر پۇقرالار پىكىر ئەركىنلىكى ۋە دېموكراتىك تۈزۈمنىڭ تىرىك ئوچىقى بولۇپ چىقتى. تارىخنىڭ ئادىتى شۇكى، يېڭى ئىدىيەلەر ئۆز دەۋرىگە سىغىمىغاندا، ئۇ كىشىلەرنىڭ خىيالىغا يەتمىگەن بىر بۇلۇڭدا يوشۇرۇنۇپ تۇرۇشقا مەجبۇر بولىدۇ. بۇ ھال يۈسۈپ ئەلەيھىسسالام بىلەن مۇسا ئەلەيھىسسالامنىڭ تەقدىرىنى ئېسىمىزگە سالىدۇ. بىر تارىخىي دەۋر ئۇنى ئاخىرلاشتۇرغۇچى كۈچكە ھامان ھامىلىدار بولماي قالمايدۇ.

بۇنداق ۋائىزىلار سۈپىسى لوندوندىلا بولۇپ قالماي، ئەنگلىيەنىڭ باشقا شەھەرلىرىدىمۇ بار ئىكەن، شۇنداقلا ئاۋسترالىيە، كانادا، گوللاندىيە، ئىسپانىيە، سىنگاپور، تايلاند قاتارلىق دۆلەتلەردىمۇ بار ئىكەن.

گېرمانىيە پەيلاسوپى يۈرگېن خابېرماس (Jurgen Habermas) ئۆز نەزەرىيەسىدە «ئالاقە ئەقلى» (Communicative Reason) دېگەن بىر ئۇقۇمنى ئوتتۇرىغا قويىدۇ. ئادەتتە تولا ئادەم مۇئەييەن مەسىلە توغرىلىق بەس - مۇنازىرە قىلغاندا، ھەرقايسىسى ئۆز پىكىرلىرىنى يورغىلىتىپ، قارشى تەرەپنىڭ پىكىرلىرىنى ھۆرمەت قىلمايدۇ، بەزىدە ئۆزىنى تۇتالماي، قارشى تەرەپكە تىل سالىدۇ، ھەتتا قول سالىدۇ. دىكتاتورلارمۇ ئۆزىگە ياقمايدىغان ھەرقانداق پىكىرنى قوپاللىق بىلەن باستۇرىدۇ. خابېرماسنىڭ قارىشىچە، ئوخشىمىغان پىكىرلەر ئۈستىدىكى تالاش - تارتىشلار ئەقلىي پىرىنسىپ ئۈستىگە قۇرۇلسا، ھەممىگە ئورتاق پىكىرنى تېپىپ چىقىشقا بولىدۇ. ئەگەر ئاممىۋى سۆزلەشمىگە قاتناشقان ئادەملەردە ئەقلىي ساپا ۋە ئەستايىدىللىق بولسا، (سۆزلەشمە) ۋە مۇنازىرىدە ئورتاق تونۇش ھاسىل قىلالايدۇ. ئەمما، ئوخشىمىغان ئېتىقاد، ئوخشىمىغان مەيدان، ئوخشىمىغان قىممەت قاراشتىكى ئادەملەرنىڭ قىممەت قاراش ۋە مەيدانىغا بېرىپ تاقىلىدىغان مۇنازىرىسىدە ئورتاقلىق ياراتقىلى بولامدۇ؟ بۇنداق ئەھۋالدا، كىشىلەرنىڭ ئوخشىمىغان قىممەت قارىشىنى بىرلىككە

كەلتۈرۈشنىڭ ئورنى يوق، پەقەت ھەربىر تەرەپ بىر - بىرىنىڭ مەۋجۇتلۇقىنى ھۆرمەت قىلىشلا بولىدۇ. ئۇلارنى سېلىشتۇرۇش، ئۆلچەش ۋە دەرىجىگە تۇرغۇزۇش ئارىدا جىددىيلىك پەيدا قىلىدۇ. ئادەتتە قەھۋەخانا، كۈلۈپ، ئاممىۋى مەيدان، رېستوران، ئىنتېرنېت تورخانىسى، ئىنتېرنېت تورى، گېزىت - ژۇرنال قاتارلىقلار دائىم پىكىر ئالماشتۇرۇلۇپ تۇرىدىغان ئاممىۋى سورۇن (Public Sphere) بولۇپ ھېسابلىنىدۇ. بۇ يەر ئادەتتە كىشىلەر جەم بولۇپ، ئاممىۋى ئىشلار توغرىسىدا ئەقلىي - تەنقىدىي تالاش - تارتىش قىلىدىغان سورۇندۇر. بۇ سورۇندا كىشىلەر ئىجتىمائىي مەسىلىلەرنى ئەرەكەت، سوغۇققان ھالدا مۇزاكىرە قىلىدۇ، بۇ ئارقىلىق دۆلەتنىڭ سىياسىيىسىغا تەسىر كۆرسىتىدۇ ۋە سىياسەتنىڭ ئادىللىق ئۈنۈمىنى ئاشۇرىدۇ. شۇڭا، بىر دۆلەتتە بۇنداق سورۇنلارنىڭ كۆپ بولۇشى پۇقرالارنىڭ دۆلەت ئىشلىرىغا ئارىلىشىش ئىمكانىيىتىنىڭ كەڭ ئىكەنلىكىدىن، سەۋىيەسىنىڭ يۇقىرىلىقىدىن دېرەك بېرىدۇ.

ئادەتتە نامراتلىق ئىقتىسادىي كىرىمنى ئۆلچەم قىلىپ چۈشەندۈرۈلىدۇ. «ئىقتىساد ئىلمىنىڭ ۋىجدانى» دەپ تەرىپلىنىدىغان، نوبېل ئىقتىساد مۇكاپاتى ساھىبى ئامارتيا سېن (Amartya Sen) تەرەققىياتنى GDP ياكى ئوتتۇرىچە كىرىم ئارقىلىق ئەمەس، ئەرەكەتلىك بىلەن ئۆلچەش لازىملىقىنى ئېيتىدۇ. چۈنكى، بىر ئادەمدە يېتەرلىك تەربىيە ئېلىش، ئۆزى قارار چىقىرىش، پۇرسەت تاللاش ھوقۇقى بولۇشى كېرەك. بۇ مەنىدىن ئېيتقاندا، ھەقىقىي نامراتلىق بىر ئادەمنىڭ ئۆزىدە قانداق ئادەم بولۇش، نېمە قىلىش ئۆلچىمىنىڭ بولماسلىقى، شۇنداقلا جەمئىيەت ئىشلىرىغا پىكىر قاتناشتۇرۇش زوقىنىڭ بولماسلىقى، توغرىسىنى ئېيتقاندا، قاتناشتۇرغۇدەك ئىدىيەنىڭ بولماسلىقىدۇر. بۇ مەنىدىن ئېيتقاندا، ئاممىۋى سورۇن ۋە ئاممىۋى مۇنازىرە روھى ئىجتىمائىي پاراۋانلىقنىڭ يەنە بىر يۈزىدۇر.

مەن ئۇيغۇر تىلى ئوقۇتقۇچىسى

پىلىك بوپ ئېشىلدىم، ماي بولۇپ ئاقتىم،
يۇرتۇمنىڭ تاشلاندىق چىراغلىرىغا.
«ئەلىق» نى تەمتىرەپ يازغان بالىنىڭ
سىڭدىم قۇۋۋەت بولۇپ بارماقلىرىغا.

– ئابدۇقادىر جالالىددىن: «مەمتىلى توختىھاجى»

بېرىتەننىيە ئۇنىۋېرسىتېتلىرىنىڭ ئىككى نەپەر دوكتورانتىغا
ئۇيغۇر تىلى – ئانا تىلىدىن دەرس ئۆتۈپ قېلىشىمنى ھەقىقەتەن
ئويلىمىغانىكەنمەن. ئۇلارغا مەن ئۇيغۇر تىلىدىن دەرس ئۆتكەن
ئاشۇ كۈنلەر مېنى ئىنتايىن قۇۋۋەندۈرگەن، ئاۋۇندۇرغان، ئانا تىل
غۇرۇرۇمنى قاندۇرغان ئۆزگىچە كۈنلەر بولغانىكى، ئۇنتۇپ
كېتەلمەيمەن. ئوقۇرمەنلىرىمگە بۇ ھەقتە بىرنەچچە سەھىپە
ئىزھارىمنى قالدۇرمىسام كۆڭلۈم ئارام تاپمايدىغاندەك تۇرىدۇ.
لوندون ئۇنىۋېرسىتېتىنىڭ شەرق ۋە ئافرىقا تەتقىقات
يۇرتىدىكى مۇزىكىشۇناس راچېل خانىم ئۆزىنىڭ بىر
ئوقۇغۇچىسىنىڭ ئۇيغۇر تىلى ئۆگىنىشكە ئېھتىياجى بارلىقىنى
ئېيتىپ، مېنىڭ دەرس ئۆتۈپ بەرگۈدەك ۋاقتىمنىڭ بار –
يوقلۇقىنى سورىغانىدى. مەن ئۆز نۆۋىتىدە ۋاقىت چىقىرىشنىڭ
ئىلاجىنى قىلىدىغانلىقىمنى بىلدۈرگەنىدىم. ئارىدا نەچچە ئاي
ئۆتۈپ كەتكەچكىمىكىن، راچېل خانىم بىلەن بولۇنغان ئۇ
گەپلەرنى يادىمدىن چىقىرىپ قويغانىكەنمەن.

بىركۈنى تېلېفون كەلدى، ئۇ تېلېفون مېنى خۇشال ھەم ھەيران قىلدى.

– ئەسسالامۇ ئەلەيكۇم ئابدۇلقادر ئاكە! مەن راچىل خانىمنىڭ ئوقۇغۇچىسى ۋېل بولمەن.

تېلېفوندىكى ئاۋاز ناھايىتى سالماق بولۇپ، سۆزلەر ئاستا ۋە دانە – دانە ئىدى. شېۋىدىن گويا بىر ئۆزبېك يىگىت بىلەن پاراڭلاشقانداك تەسىراتقا كېلىپ قالدۇم.

ۋېل ماڭا ئۇيغۇر تىلى ئۆگىنىش ئېھتىياجىنىڭ بارلىقىنى، مېنى ئۇنىڭغا راچىل خانىمنىڭ تونۇشتۇرغانلىقىنى، تېلېفون نومۇرىمنى راچىل خانىمدىن ئالغانلىقىنى ئالدىرماي سۆزلىدى. بىز كۆرۈشىدىغان ۋاقىت بىلەن ئورۇننى دېيىشىپ تېلېفوننى قويدۇق.

لوندوننىڭ بىر كوچىسىدا ئىدىم. كۆز ئالدىمدا ئالدىراپ – تېنەپ نەگىدۇر كېتىۋاتقان پىيادىلەر، ماشىنىلارمۇ ئۆز يولىدا، پىيادىلەرمۇ ئۆز يولىدا. ئادەملەر دولقۇنىدا مەن بىر بىگانە. بۇ، قەدەمدە بىر تونۇشلىرىم ئۇچراپ، قىزغىن ئەھۋاللىشىپ ئۆتىدىغان دۆڭكۆۋرۈك كوچىلىرى ئەمەس ئىدى. تېلېفوندىكى ئۆزبېكچە شېۋە خىياللىرىمنى كاشغەر بىلەن تاشكەنتكە ئېلىپ كەتكەندەك بولدى، لېكىن مەن لوندون كوچىلىرىنىڭ بىرىدە تۇرۇۋاتىمەن. شۇ تاپتا خىياللىرىمنى ئانا ماكان مەنزىرىلىرى بىلەن كۆز ئالدىمدىكى لوندون كوچا مەنزىرىسىنىڭ پەرقىنى ئايرىيالماي، گادىرماش ھالەتتە ئېسەنگىرەپ تۇراتتىم. بەلكىم بۇ ئانا تىلنىڭ سېھرىي كۈچى ھەققىدىكى ئاددىي بىر مىسال بولسا كېرەك، بىر ئامېرىكىلىق بالىنىڭ ئاغزىدىن ئاڭلانغان ئۆزبېكچە شېۋە مەنىۋىيىتىمگە ئانا يۇرت ھىدىنى باشلاپ كەلگەندەك بولدى – دە، گويا:

ئۆزۈم لوندوندىمەن، ئەمما خىياللىرىمدا كېزەر قەشقەر، يەنە ياركەند، بۇخارا، ئەندىجاننىڭ ھەربىرى ئەختەر.

دېگەندەك بىر ھال نامايان بولدى. تىلنى روھىي ۋەتەن دەپ تالاي

زىكىر قىلدۇق. شۇنداق ئىكەنلىكىگە كىممۇ گۇمان قىلار؟! تۇيغۇلىرىم تاتلىق بولغان ھالدا پىيادىلەر ئارىسىدا ئۆزۈم بولۇپ ئاقتىم. قەدەملىرىم ئىشەنچلىك ۋە بىمالال ئىدى. «شائىر تىل ئۈچۈن ياشايدۇ» دېگەن شۇ - دە. تىل دېگەن بىر مىللەتنىڭ خۇلقى ۋە تارىخى دېگىنىمىزدە، شائىر ئۇلارنى ئالدى بىلەن ۋىجدانىغا، ئاندىن قەغەزگە پۈتىدۇ.

پۈتۈشكەن ۋاقتىمىز بويىچە ۋېل بىلەن كۆرۈشتۈم. ئۇ كۈنى مەن ئون نەچچە مىنۇت بالدۇر كېلىپ قالدىم. لوندون ئۇنىۋېرسىتېتىدىكى ئاسىيا - ئافرىقا تەتقىقات يۇرتىنىڭ ئۇدۇلىدىكى كىتابخانىدا كىتاب كۆرگەچ ۋېلنى ساقلىدىم. ۋېل ئىككىمىز بۇرۇن كۆرۈشۈپ باقمىغان، بەلگىلەنگەن يەرگە كەلسەكمۇ، دەماللىققا تونۇشۇپ كېتەلمەيتتۇق. مەن كىتاب كۆرگەچ، ئارقا - ئالدىمدىكى ئادەملەرگە سەپسىلىپ تۇردۇم. يىگىرمە مىنۇتلار ئۆتتى، بىرىنى ئىزدەيدىغان تەلەتنى بار بىرەرسىنى كۆرگەندەك قىلىمىدىم. ئاخىر تېلېفون قىلىدىم. كەينىمدىنلا بىر ئاۋاز ئاڭلاندى، ئۆرۈلۈپ قارىسام پاكارغىنە بىر بالا تۇرۇپتۇ.

— ۋېل سىز بولامسىز؟ — دېدىم مەن ئۇنىڭغا.

— سىز ئابدۇقادىر ئاكىمۇ؟ — دېدى ئۇمۇ.

بىر ئامېرىكىلىق بالا بىلەن لوندوندا ئۇچرىشىپ، تۈركىي تىلىنىڭ ئۇيغۇر - ئۆزبېك شېۋىلىرىدە گەپلىشىش ماڭا ناھايىتى تاسادىپىي ھەم قىزىق تۇيۇلدى، مۇشۇنداق نەق پاكىتنى تۇيغۇم دەرھال قوبۇل قىلالىدى.

بىز كىتابخانىنىڭ سىرتىغا چىقتۇق. مەن ئۇنىڭغا ئىنگلىزچە سۆزلىسەم، ئۇ ئۆزبېكچە جاۋاب بېرەتتى. چەت ئەللىكلەر تىل ئۆگىنىشكە كەلگەندە ئۆزىگە ناھايىتى پۇختا بولىدۇ، ھەربىر پۇرسەتنى ئۆزلىرىنىڭ نىشانىدىكى ئۆگىنىشكە توغرىلايدۇ. مەنمۇ ئىمكانقەدەر ئىنگلىزچەمنى جىقراق مەشىق قىلسام دەيتتىم.

ئەمما، ئۆگەتكۈچى بولۇش سۈپىتىم بىلەن پۇرسەتنى ۋېلغا ئۆتۈنۈپ بېرىشىمگە توغرا كەلدى.

ۋېلنىڭ بويى دىقماق بولۇپ، مۇلايىم پارقىراپ تۇرغان كۆپكۆك كۆزلىرى ھەممىدىن بۇرۇن كۆزگە چېلىقاتتى. چۆكۈرۈپ كىيىۋالغان كەپكىسى چوڭ كېلىپ قالغاندەكلا ئىدى. ئۇنىڭ كۆزلىرى كەپكىنىڭ قاسقىنى ئاستىدىن گۈڭگۈرت يالقۇنىدەك يېشىل كۆرۈنەتتى. ئۇنىڭ مايكىسى، چاپىنى، ھەتتا ئايغىمۇ ئۆزىگە چوڭ كېلىپ قالغاندەك ئىدى. ماش رەڭ ئىشتىنىنىڭ ئېغى يوغان بولۇپ، تىزغىچە ساڭگىلاپ تۇراتتى. يۇمران سېرىق ساقاللىرى يۈزلىرىنى بىر ئالغان، شۇ تاپتا ئۆزىگە ئېتىبار بەرمەيدىغان بىر بالىنىڭ سىياقى كۆز ئالدىمدا ئىدى. ئۇ ئەتراپقا تامامەن بىپەرۋا ئىدىكى، مۇشۇ مۇھىتتا پەقەت ئۆزىلا باردەك تەسىر بېرەتتى. سورالغان سوئاللارغىمۇ ئېزىلەڭگۈلۈك بىلەن قىسقا جاۋاب بېرىپ، تۆشۈكتەك قاراپ تۇراتتى.

— بىز ئازراق پاراڭلىشايلى، — دېدىم مەن ئۇنىڭغا، — مۇشۇمۇ بىر ئۆگىنىش. سىز ئۇيغۇر تىلىنى قايسى دەرىجىدە ئۆگەنمەكچى؟

ۋېل ئۆزى ھەققىدە سۆزلەپ بەردى. ئۇ ئازراق سۆزلەپ توختاپ قالغاندا، مەن سوئال بىلەن چۈچىلاپ تۇراتتىم. مەلۇم بولدىكى، ئۇ راچېل خانىمنىڭ دوكتورانت ئوقۇغۇچىسى بولۇپ، ئېتنىك مۇزىكىشۇناسلىق يۆنىلىشى بويىچە ئۆزبېكلەرنىڭ شەش (ئالتە) مۇقامىنى تەتقىق قىلىۋېتىپتۇ. تاشكەنتتە بىر مەزگىل تۇرۇپ ئۆزبېك تىلى ئۆگەنگەنىكەن. ئۇنىڭدىن بۇرۇن ئىرانغا بېرىپ پارس تىلى ئۆگىنىپتۇ، پارسچە كىتابلارنى، ھەتتا قول يازمىلارنى ئوقۇيالايدىكەن. نۆۋەتتە دوكتورلۇق دىسسىپلىنىسىنى يېزىشنىڭ تەييارلىق باسقۇچىدا ئۇيغۇر مۇقاملىرى ھەققىدىكى بەزى زۆرۈر مەلۇماتلارنى بىلىشكە توغرا كەپتۇ. ئۇ ئوتتۇرا ئاسىيا رايونلىرىدىكى خەلقلەرنىڭ مۇزىكىلىرىدىن مۇقامغا ئائىت

ئۇچۇرلارنى كەڭ دائىرىدە قىدرىپ چىقىپتۇ، ئەزەربەيجان مۇقاملىرى ھەققىدىمۇ ئىزدىنىپ كۆرۈپتۇ. ئۇ ھازىر 20 - ئەسىرنىڭ دەسلەپىدە ئۆتكەن ئۆزبېك مۇقامچىلار ۋە سازەندىلەر ھەققىدە ئەينى يىللاردا قالدۇرۇلغان بىر قىسىم رىسالىنى كۆرۈش بىلەن بىللە، خوتەندە 19 - ئەسىردە ياشاپ ئۆتكەن تارىخشۇناس موللا ئىسمەتۇللا بىننى نېمەتۇللا (مۇجىزى) نىڭ «تەۋارىخى مۇسقىيۇن» دېگەن ئەسىرىنىڭ ھازىرقى زامان ئۇيغۇر تىلى نەشرىنى ئىنگلىز تىلىغا تەرجىمە قىلغانىكەن. ئۇنىڭ مەندىن كۈتىدىغان ئۈمىدى ئۆزبېكچە رىسالەرنىڭ ئۇ چۈشىنەلمىگەن تەرەپلىرىنى شەرھلەپ بېرىش ۋە «تەۋارىخى مۇسقىيۇن» نىڭ ئىنگلىزچە تەرجىمىسىنىڭ توغرا - خاتا تەرەپلىرىنى كۆرسىتىپ بېرىش ئىكەن. مەن بۇ ئۈمىدىنى خۇشاللىق بىلەن ئۈستۈمگە ئالدىم. بىزنىڭ بىرىنچى نۆۋەتلىك دەرسىمىز ئۆزئارا چۈشىنىش ۋە مەقسەت - پروگراممىلارنى ئېنىقلاش خاراكتېرلىك سۆھبەتتىن ئىبارەت بولدى.

كېيىن بىز دەرسنى «تەۋارىخى مۇسقىيۇن» نىڭ ئىنگلىزچە تەرجىمىسىنى قايتا كۆرۈپ چىقىشتىن باشلىدۇق. ۋېل تېكىستنىڭ ئەسلىنى ئالدىرىماي ئوقۇيتتى. ئۇ چۈشىنەلمىگەن ئىبارىلەرنىڭ ئاستىغا قېرىنداش بىلەن سىزىپ قويغان بولۇپ، مەن ئۇلارنى ئىنگلىزچە ئىزاھلاپ بەردىم. جۈملىلەردىكى ناتونۇش سۆزلەرنىڭ مەنىسىنى چۈشەندۈرۈپ بولغاندىن كېيىن، ۋېلدىن پۈتۈن بىر جۈملىنىڭ مەزمۇنىنى قانداق چۈشەنگەنلىكىنى سورايتتىم. ۋېل ئاغزاكى ھالدا ئىنگلىزچە تەرجىمە قىلاتتى. مەنە تولۇق چىققاندا ئۇ جۈملىدىن خوشلىشىپ يېڭى بىر جۈملىگە تۇتۇش قىلاتتۇق. بەزى ئۇيغۇرچە سۆزلەرنى چۈشەندۈرۈشتە ئىنگلىزچە سۆزلۈكلىرىم يەتمەي ئاۋارە بولۇپ كېتەتتىم. شۇ ۋاقىتتا، مۇپەسسەل تۈزۈلگەن «ئۇيغۇرچە - ئىنگلىزچە لۇغەت» نىڭ بولۇشىنى بەكلا ئارزۇ قىلدىم. مىللەتلەر

ئارىلىشىپ ياشاۋاتقان بۇ ھالقىما مەدەنىيەت ئالاقە دەۋرىدە ئۆزىنىڭ مەۋجۇتلۇقىنى ئىپادىلەپ ياشايمەن دەيدىغان خەلقنىڭ دۇنيادىكى تەسىرچان خەلقلەرنىڭ تىللىرى بىلەن بولغان سېلىشتۇرما ئىزاھلىق لۇغەتلەرگە ئىگە بولۇشى ۋە تىلدىكى نازۇك تەرەپلەرنى شۇ تىللاردا دەل ۋە ئېنىق چۈشەندۈرۈپ بېرىشى ناھايىتى مۇھىم ئىدى. گەرچە بىزدە ئۇيغۇرچە ۋە ئىنگلىزچە سېلىشتۇرما لۇغەت بارلىققا كەلگەن بولسىمۇ، كۆلەملەشكەن، ئىشەنچلىك بىرەر لۇغەت تېخى قوللىمىزغا چىقمىدى. ئۇ قوللىمىزدا بولغان بولسا تىللىمىزنى قاندىلىك، مەنتىقلىق چۈشەندۈرۈشىمىزگە راۋان يول ئېچىلغان بولاتتى. ۋېلىنىڭ قولىدا ئۆزبېكچە - ئىنگلىزچە بىر لۇغەت بار ئىدى، ئەمما، ئۇ ئانچە چوڭ ئەمەس بولۇپ، بەزى نازۇك ئىبارىلەرنىڭ ئىزاھاتىنىمۇ تاپقىلى بولمايتتى.

ۋېلى بەزى سۆزلەرنىڭ مەنىسىنى زىغىرلاپ سورايتتى. مەن ئۇلارنى ئىنگلىزچە چۈشەندۈرۈپ بېرىشكە ئامالسىز قالاتتىم. چۈنكى، مەندە بىر سۆزنىڭ ئوخشىمىغان جۈملە ئۇرانىدىكى تۈسلىرىنى، گىرامماتىكىلىق مەنىلىرىنى، ھەربىر ئېھتىماللىققا كېڭەيگەندىكى يوشۇرۇن مەنىلىرىنى تەسۋىرلەپ بەرگۈدەك ئىنگلىزچە سۆز بايلىقى ۋە ئىپادە كۈچى يوق ئىدى. شەيئىلەرنىڭ ئىسىملىرىنى چۈشەندۈرۈش قىيىن ئەمەس، بىراق ئىنسانلارنىڭ ئىچكى دۇنياسىدىكى مۇرەككەپ ئۆزگىرىشلەرنى، مەنىۋى توقۇنۇشلارنى، ئىلاھىي تېۋىتىشلارنى ئىزھار قىلىدىغان سۈپەت، رەۋىش ۋە پېئىللارنى ئىككىنچى بىر مىللەتنىڭ لۇغەت تەركىبى بىلەن تەلتۈكۈس ئىپادىلەپ بېرىش مۇمكىن بولمايدىغان ئىش ئىدى. مەلۇم بىر سۈپەت بايان قىلغۇچىنىڭ ئۆزى بايان قىلىۋاتقان شەيئى بىلەن مەنىۋى ئالاقىسىدىن دېرەك بېرىدۇ، ۋاقتى كەلگەندە ئۇنىڭ سۈپىتىنىڭ ئورنىنى ئىككىنچى بىر بايان قىلغۇچى باسالمايدۇ. بۇ ھال ئىنسانلارنىڭ مېتافىزىك

كەچۈرمىشلىرىنى ئىپادىلەشكە يۈزلەنگەن نازۇك شېئىرلاردا تىپىكلەشكەن ھالدا دىققىتىمىزگە چېلىقىدۇ. پەيغەمبەرلەرنىڭ ئىلاھىي ئىلھاملارنىڭ تۈرتكىسىدە ئېيتقان سۆزلىرىنىڭ ئىچىگە كىرىش ھەممە ئادەمگە نېسىپ بولۇۋەرمەيدۇ. چۈنكى، ئادەملەرنىڭ ئىلاھىي دۇنيا بىلەن بولغان ئالاقىسى ئوخشاشمىغاننىڭ ئۈستىگە، خېلى كۆپ ئادەم ماددىي دۇنيانىڭ يۈزىدە چالا ساۋات پېتى يۈرگەن بولىدۇ. مۇشۇ مەنىدىن ئېيتقاندا، ھەربىر تىل قائىدە ۋە مەنە جەھەتتە ئىنسانىي ئورتاقلىققا ئىگە بولۇش بىلەن بىر ۋاقىتتا، ئۆز ئالدىغا يېگانىدۇر. بۇ يېگانىلىكنى تەشكىل قىلغۇچى خۇسۇسىيەتلەرنى باشقا بىر تىلنىڭ خۇسۇسىيەتلىرى بىلەن تەسۋىرلەپ بەرگىلى بولمايدۇ. شۇڭا، بىر مىللەتنىڭ بىر پۈتكۈل ھاياتىدا ئۇنىڭ يەرلىك تىلىنىڭ ئورنىنى ھەرقانداق باشقا بىر تىل تولۇقلاپ بېرەلمەيدۇ. مەن بۇنداق پىكرىي كەچۈرمىشنى بىرەر ئىنگلىزچە ياكى خەنزۇچە ئاتالغۇنى ئۇيغۇرچە ھەل قىلىش يۈزىسىدىن لۇغەت ئاختۇرغىنىمدا ياكى شېئىر تەرجىمىسى بىلەن شۇغۇللانغىنىمدا روشەن ھېس قىلىپ قالىمەن. لى گوشياڭ (李国香) ئەپەندىنىڭ تەرجىمىسىدىكى نەۋبەتتىكى، مۇلا بىلال شېئىرلىرىنى كۆرگەندىمۇ شۇنداق تەسىراتتا بولغانىدىم. دېمەك، ھەربىر تىل كۆپ نوپۇسلۇق ياكى ئاز نوپۇسلۇق مىللەتلەرنىڭ تىلى بولۇشىدىن قەتئىينەزەر تەڭدىشى يوق بىر تىلدۈركى، ئۇنى ئىككىنچى بىر تىلنىڭ ئايرىم تەرەپلىرىنى ئۆلچەم قىلىپ باھالىغىلى بولمايدۇ.

چارچىغان چاغلىرىمىزدا ۋېل ئىككىمىز ئازراق سوغۇق ئىچىملىك ئىچەتتۇق. ئۇ ھەر ھالدا ئوقۇغۇچىلىق مېھرىنى يەتكۈزۈشنى ئۈنتۈپ قالمايتتى. ئۇ مېنىڭ نېمە ئىچىدىغانلىقىمنى سورىۋالغاندىن كېيىن، يېقىن يەردىكى ئاپتوماتىك ئىچىملىك ئېلىش ساندۇقىدىن ئۆزىگە ۋە ماڭا ئىچىملىك ئېلىپ كېلەتتى. پۇل تەڭلىسەم بەزىدە ئالاتتى، بەزىدە ئالمايتتى. بىز تولىراق

لوندون ئۇنىۋېرسىتېتى ئوقۇغۇچىلار ئاشخانىسىنىڭ خىلۋەترەك بىر يېرىنى تاللاپ ئولتۇراتتۇق. ئاشخانا بىر كۈننىڭ ھەممە ۋاقتىدا مۇلازىمەت قىلىدىكەن. ئادەملەر ئانچە كۆپ بولمىسىمۇ ئۈزۈلمەي كىرىپ تۇراتتى. تاتلىق - تۇرۇملار، مېۋە - چېۋە، قەھۋە ۋە چايلار ھەر زامان تەييار ئىدى. شىرە ۋە ئورۇندۇقلار ئۆگىنىش قىلىشقىمۇ ئەپلىك ئىدى.

— ئامېرىكىدىكى ئۆيىڭىزگە بېرىپ تۇرامسىز؟ — دەپ سورىدىم ئۇنىڭدىن.

— يىلدا بىر قېتىم بارىمەن، — دېدى ئۇ، — ئەگەر بارماي قويسام ئاپام مەندىن رەنجىيدۇ. ئاپام ماڭا بەك ئامراق.

— لوندونغا كۆنەلىدىڭىزمۇ؟

— ماڭا ھەممە يەر ئوخشاش. لوندوننىڭ ھاۋاسىنى ئانچە ياقتۇرمايمەن، بولۇپمۇ پۇلۇم ئاز قالغان كۈنلەردە. پۇل بولمىسا لوندون تېخىمۇ زېرىكىشلىك.

— ھەممە يەردە شۇ.

— ئىستانبۇلنى ياقتۇرىمەن. ئىستانبۇل بەك گۈزەل.

— پات - پات بېرىپ تۇرامسىز؟

— بىرەر ھەپتىلىك ۋاقىتىم بولسىلا ئىستانبۇلغا كېتىمەن. ئۇ يەردە ئېسىل دوستلىرىم بار.

ئالدىمىدىكى ۋېل دۇنيا پۇقراسى ئىدى. ئۇنىڭ پاسپورتىمۇ ھەممە تۆشۈكتىن ئۆتەلەيدۇ. قايسىدۇر بىر دۆلەتكە بېرىش ۋېل ئۈچۈن ئېيتقاندا تۇرپانلىقلارنىڭ ئۈرۈمچىگە كېلىشىگە ئوخشاشلا بىر ئىش ئىدى. ۋېلنىڭ دۆلىتىنىڭ پۇلى، پاسپورتى، گېپى ھەممە يەردە ئۆتىدۇ. ئۇ قانداقلىكى جايغا بېرىپ ئانا تىلىدا سۆزلىسە، چۈشىنىدىغان ئادەم چىقىدۇ، شۇنداقتىمۇ ئۇ پارسچە، ئۆزبېكچە، تۈركچە سۆزلەيدىكەن، بۇ تىللاردىكى ئىلمىي، تارىخىي مىراسلارنى كۆرىدىكەن. ياش جەھەتتە مەندىن ئون نەچچە ياش كىچىك بولغان ۋېل دۇنيانى كۆرۈپ چوڭ بولغانىدى. شۇڭا، ئۇ

دۇنيانىڭ يىراق جايلىرىغا سىڭىپ ياشاشنى ئوبدان بىلەتتى. بىركۈنى ۋېل بىلەن چۈشتىن كېيىنرەك كۆرۈشتۈم. لېكىن، ئۇ كۆرۈشىدىغان يەرگە ئادىتى بويىچە كېلىشكەن ۋاقىتتا كەلمىگەنىدى. مەنمۇ ۋېلنىڭ بۇنداق ئەزىملەرچە قىلىقلىرىغا كۆنۈپ قالغانىدىم. ۋېلغا تېلېفون قىلىۋىدىم، ئۇ ئۆچرەتتە تۇرۇپ تاماق ئېلىۋاتقانلىقىنى، ھازىرلا كېلىدىغانلىقىنى ئېيتتى. لوندون ئۇنىۋېرسىتېتىدىكى SOAS نىڭ ئالدىدا ئۇزۇن بىر ئۆچرەت تۇراتتى، ۋېل شۇ ئۆچرەتتە ئىكەن. ئۆچرەتتە تۇرۇۋاتقانلار لوندون ئۇنىۋېرسىتېتىنىڭ ئوقۇغۇچىلىرى بولۇپ، قىز - ئوغۇللار ئارىلاش ئىدى. ئەسلىدە ئۇلار يېقىن ئەتراپتىكى دىنىي جەمئىيەت تارقاتقان ساخاۋەت تامىقىنى يېمەكچى بولغانلار ئىكەن. دىنىي جەمئىيەت (بۇددا دىنى جەمئىيىتى بولسا كېرەك) ھەر ھەپتىدە بىر قېتىم ئوقۇغۇچىلارغا ھەقسىز تاماق بېرىدىكەن. ئوقۇغۇچىلار بىر - بىرى بىلەن چاقچاق قىلىشىپ، پاراڭ سالغاچ، تېلېفونلىرىنى ئوينىغاچ نۆۋەت ساقلايتتى. ئۆچرەتتە كېلىشكەن، تەنناز قىزلارمۇ ئاز ئەمەس ئىدى. قارىغاندا، ئۇلارمۇ بۇتخانىنىڭ ساخاۋەت تامىقىنى ئېلىپ يېيىشتىن ئارسىنىمىغاندەك قىلاتتى. ئۇلار بۇ تاماق ئارقىلىق ھېچبولمىغاندا ئىككى - ئۈچ فۇندسترلىك پۇلىنى تېجەپ قالالايتتى.

ۋېل ئاخىر ئالدىمغا پەيدا بولدى، ئۇ مېنى ساقلاشقانغا ئۆزى خاھلىق ئېيتىۋېتىپ، قەغەز قاچىدىكى تاماققا تۇتۇش قىلغىلى تۇردى. ئۇنىڭ قولىدىكى تاماق تامامەن گۆشسىز بولۇپ، قارا ئاشلىقتىن ئېتىلگەنىكەن، خېلى مەزىلىك پۇرىدى.

— پۇلىڭىز بار تۇرۇپ ساخاۋەت تامىقى يەيدىكەنسىز، ئاۋۇ ئوقۇغۇچىلارمۇ شۇنداققۇ دەيمەن، — دېدىم مەن.

ۋېل مۇغەمبەرلىك بىلەن كۈلۈپ قويۇپ:

— ئەگەر بۇ تاماقنى بىز يېمىسەك، ئۇلار ساۋابىنى نەدىن

تاپىدۇ؟ — دېدى.

— سىلەر ئامېرىكىلىقلار ھەممە ئىشتا سودا قىلىسىلەر، سىز بۇ تاماقنى ساۋابقا تېگىشىپسىز — دە؟
— ئۇلار ساۋابقا موھتاج، مەن تاماققا، — دېدى ۋېل كۈلۈپ تۇرۇپ.

ئەمەلىيەتچىلىك (پىراگماتىزم) ئامېرىكىلىقلارنىڭ قىممەت قارىشىنىڭ نېگىزى. ئۇلار ھەممە نەرسىدىن پايدىلىنىشنى بىلىدۇ. مەن كۆرگەن غەربلىكلەر ماڭا مۇنداق تەسىراتنى بەردى: ئەمەلىي قىممەتتى بولمىغان نەرسىلەر ئۈچۈن باشقىلار بىلەن زىددىيەتلىشىپ يۈرمەسلىك، بىر ئادەمنىڭ توقسان پىرسەنتلىك كېرەكسىز يېرى بولسىمۇ، ئۇنىڭ ئون پىرسەنتلىك پايدىلىق تەرىپىدىن پايدىلىنىشقا توغرا كەلسە مۇرەسسە قىلىش ۋە ئېرىشىدىغان مەنپەئەتنى ئېلىپ بولغاندىن كېيىن چىرايلىقچە چېكىنىش. بۇ دۇنياغا مەنپەئەتكە ئۇيغۇن ھالدا مۇئامىلە قىلىشنىڭ ئەمەلىي مىساللىرى بولسا كېرەك.

ۋېل مۇزىكىنىڭ كىتابىي بىلىملىرىنى ئۆگىنىش بىلەن چەكلەنمەي، يەنە راۋابمۇ ئۆگىنىدىكەن. مەن ئۇنىڭ تەكلىپى بىلەن ئۆزبېكىستاننىڭ بۈيۈك بېرىتانىيە ۋە شىمالىي ئىرېلاندىيە بىرلەشمە پادىشاھلىقى (ئەنگلىيە) دا تۇرۇشلۇق باش ئەلچىخانىسىدا ئۆتكۈزۈلگەن نورۇزلۇق سەنئەت كېچىلىكىگە داخىل بولدۇم. كارىدورغا ئۇلۇغبەگنىڭ رەسمىي چۈشۈرۈلگەن لەۋھە ئېسىلغان بولۇپ، ئىككى تەرەپتە ئۆزبېكىستاندىن چىقىدىغان بادام، قارا كىشىمىش، گۈلە — قاقلار چىرايلىق تىزىپ قويۇلغان. ئوخشىتىپ پىشۇرۇلغان ھەر خىل تاتلىق — تۇرۇم داستىخاننى بېزەپ، كۆڭۈلنى مەھلىيا قىلاتتى. بۇ ئاخشامغا ئۆزبېكىستانغا ئالاقىدار سىياسىي ئەربابلار، ئالىم — مۇتەخەسسسلەرمۇ ئىشتىراك قىلغانىدى. ئۇلارنىڭ بەزىلىرى بىلەن تونۇشىدىكەنمەن. ھەممىمىز كىچىك بىر زالدىن ئورۇن ئالدۇق. ئۆزبېك ئەلچى نورۇز خۇسۇسىدا قىسقىچە سۆز قىلغاندىن

كېيىن، كونسېرت باشلاندى. ئۇدۇلدىكى ئېكراندا ئۆزبېكلەرنىڭ نورۇز پائالىيىتىگە دائىر گۈزەل كۆرۈنۈشلەر ئالمىشىپ تۇراتتى. ئۆزبېكچە ناخشىلار ۋە ئۇسسۇللار ئۆزبېك ياشلار ۋە چەت ئەللىكلەرنىڭ ھەمكارلىقىدا ئورۇنلاندى. ماھارەتلەر ۋايىگە يېتىپ كەتمىگەن بولسىمۇ نومۇرلار جەلىپكار ۋە يېقىشلىق ئىدى. بىر ئازدىن كېيىن ۋېل راۋابىنى ئېلىپ سەھنىگە چىقتى. بېشىغا بادام دوپپا، ئۇچىسىغا كانۇا كۆڭلەك كىيىۋالغان ۋېل ئۇيغۇر ياكى ئۆزبېك يىگىتلىرىدىن پەرقسىز بولۇپ قالغانىدى. قىزىل ئەتلەستىن تامبال ۋە كۆڭلەك كىيىپ، بېشىغا دوپپا قوندۇرۇۋالغان بىر قىز داپنى كۆتۈرۈپ چىقىپ ۋېلنىڭ قېشىدىن ئورۇن ئالدى. ۋېل ئۇ قىزنى ماڭا ئىتالىيەلىك دەپ تونۇشتۇرغانىدى. ئېگىز ۋە بەستلىك كەلگەن ئىتالىيەلىك قىز ئەتلەسنىڭ ئىچىدە تولغان ئايغا ئوخشاپ قالغانىدى. ئۇنىڭ مۇرىسىگە يېپىلىپ تۇرغان قوڭۇر چاچلىرى ياندىكى دېرىزىدىن كىرگەن شامالدا مەيىن توزۇپ تۇراتتى. بىر ئۆزبېك يىگىت مۇقام ئېيتتى، ۋېل بىلەن ئىتالىيەلىك قىز سازلارنى تەڭكەش قىلدى. ئۇلارنىڭ نومۇرى مۇڭلۇق مېلودىيە ئىچىدە كىشىلەرنى ئېغىر سۈكۈتكە غەرق قىلدى. ۋېلنىڭ سەھنىدىكى قىياپىتى بىر سەنئەتچىگە ئانچە ئوخشاپ كەتمىسىمۇ راۋابىنى چانمايدىغان دەرىجىدە ياخشى چالدى ۋە گۈلدۈراس ئالقىشلار ئىچىدە سەھنىدىن چۈشتى.

«تەقدىرنىڭ ئاچىلىدا ئىككىلىنىپ تۇرما، قەدىمىڭنى ئال، ئىشىڭنى باشلا!» دېگەن مەزمۇندىكى بىر ئەقلىيە كاللامدىن كەچتى. ۋېل ھەممىدىن ياخشى قىلىدىغانلاردىن بولمىسىمۇ، قىلدى. دېمەك، دەڭسەپلا يۈرمەي قىلىش كېرەك. ئەڭ ياخشىغا شۇنىڭدىلا يەتكىلى بولىدۇ.

ۋېلنىڭ سەۋەبى بىلەن يەنە بىر كونسېرت كېچىلىكىگە قاتنىشىپ قالدىم. ۋېل ئۇ كۈنى بالدۇرراق كېلىشىمنى، بىللە

تاماق يەيدىغانلىقىمىزنى ئېيتتى. ئۇ ئاخشىمى لوندون ئۇنىۋېرسىتېتىدىكى SOAS نىڭ ئۇدۇلىدىكى زالىدا ئەزەربەيجان مۇقاملىرى ئورۇنلىنىدىكەن، مۇقامچىلار ئەزەربەيجاندىن تەكلىپ قىلىنغان خەلق مۇقامچىلىرى ئىكەن. بىز دېگەن ۋاقىتتا ئوقۇغۇچىلار ئاشخانىسىدا كۆرۈشتۈك. ۋېل چىرايلىق بىر قىزنى ئەگەشتۈرۈپ كەلگەنىدى. ۋېل مېنى ئۇ قىزغا تونۇشتۇردى، قىز ئازراق ئېگىلىپ ماڭا سالام بەردى. ۋېل ئارقىدىن ئۇ قىزنى ماڭا تونۇشتۇردى.

— سەمىرە، ئىراندىن كەلگەن ئەزەربەيجان (ئەزەربەيجان مىللىتىدىن).

— ئەسسالامۇ ئەلەيكۇم، — دېدىم مەن قىزغا قاراپ.
— ۋە ئەلەيكۇم، — دېدى قىز، — سىز مۇسۇلمانمۇ؟
— شۇنداق، ئۇيغۇر تۈركلىرىدىن بولمەن، جۇڭگودىن كەلدىم، — دېدىم مەن جاۋابەن.

— كەچۈرۈڭ، مەن ئۆز ئانا تىلىمدا گەپلىشەلمەيمەن.
— سىز ئەزەربەيجانچە پاراڭلىشالامسىز؟ — دەپ سورىدىم ئىشەنچلىك.

— شۇنداق، ناھايىتى ئەپسۇس، — دېدى قىز.
بىز تاماققا ئولتۇردۇق. سەمىرەگە ئۇيغۇرچە سۆزلەپ سىناق قىلىپ باققان بولسام قانداق ياخشى بولاتتى دېدىم ئىچىمدە. باكۇ ئايروپورتىدا تۇنىگەن ۋاقىتىمدا خىزمەتچىلەرگە ئۇيغۇرچە سۆزلەپ ئۇقتۇرالىغانىدىم.

سەمىرە غۇنچە بوي، ئاق سۈزۈك قىز بولۇپ، چاچلىرى ۋە قاشلىرى قاپقارا ئىدى. ئۆسكىلەڭ كىرىپىكلىرى قارا كۆزلىرىنىڭ جازىبىسىنى تېخىمۇ ئاشۇرغان، بۈركۈت تۇمشۇقىدەك ئەگمەچ قاشلىرى نىھالەدەك يۇمران بۇ قىزنى جەسۇر قىلىپ كۆرسىتەتتى. سارغۇچ چاقماق كوپتا ۋە تۆمۈر رەڭ پادىچى ئىشتان، سېرىق رەڭلىك ساياھەت ئايىغى كىيىۋالغان سەمىرەنىڭ خۇش بېچىمى

مانا مەن دەپ كۆرۈنۈپ تۇراتتى.

سەمىرە پارسچە ۋە ئىنگلىزچە سۆزلەيدىكەن. ئۇ ماڭا يېقىن كەلگۈسىدە ئەزەربەيجانغا بېرىپ ئازەر تىلى ئۆگىنىدىغان پىلاننىڭ بارلىقىنى، ئىرانغا قايتىپ كېتىش ئويىنىڭ يوقلۇقىنى ئېيتتى.

— مەن لوندوندىكى ئەزەربەيجان قېرىنداشلىرىم بىلەن ئۇچرىشىپ قېلىشتىن خىجىل بولىمەن، — دېدى ئۇ.
— لېكىن بۇ ئۆزىنى پاسسىپ ھالدىكى ئايال بولىدۇ، — دېدىم مەن.

بىز تاماقنى تىزىرىك يەپ، زالىدىن ئورۇن ئالدۇق. سەمىرە يېنىمدا ئولتۇردى. سەھنە يورۇدى، زالىنىڭ چىرىغى ئۆچتى. مۇقامچىلار — بىرقالۇنچى، بىر داپچى، بىر غەزەلخان سەھنىگە سېلىپ قويۇلغان كۆرىدە چازا قۇرۇپ ئولتۇرۇشتى، مىكروفون پاكارلىتىلدى. بىر ئايال بۇ ئاخشامنىڭ ئەزەربەيجاندىن تەكلىپ قىلىنغان يەرلىك مۇقامچىلارغا بېرىلگەنلىكىنى، ئۇنىڭ تولىمۇ قىممەتلىك، ئۇنتۇلماس بىر ئاخشام ئىكەنلىكىنى بايان قىلدى ۋە مۇقامچىلارنى قىسقىچە تونۇشتۇرۇپ، سەھنىنى مۇقامچىلارغا بەردى. غەزەلخان بالا سوزۇپ ئېيتىشقا باشلىدى. زالىنىڭ ئىچى جىمىپ كەتتى. بالىنىڭ كۆزلىرى يۇمۇلدى، مۇشتۇملىرى تۈگۈلدى، بالا گويا سەھنىدە ئەمەس، تارىخنىڭ قاينىمىغا شۇڭغۇپ كەتكەنىدى. مۇھەببەت ۋە مېھنەتنىڭ دەرد — ئەلەملىرى نەغمىلىرىنىڭ نازاكتىدىن مەست بولۇپ، تىترىگەن ھالدا ئاشىقلارنىڭ كۆزلىرىدىن دۈملەيتتى.

ساقىيا مەي سۈنكى، دامى غەمدۈرۈر ھوشيارلىغ،

مەستلىكتۈر كىم قىلۇر غەم ئەھلىگە غەمخارلىغ.

(ئەي ساقىي شاراب سۈنكى، ھوشيارلىق دېگەن غەم تۈزىقىدۇر،

غەم ئەھلىگە سەرخۇشلۇقتىن باشقا غەم يوق.)

ۋار فىكرىن يوق غەمىن چەكمەك نەدۇر بىر جام ئىلە
بىر خەبەر قىلىكىم ماڭا بىر ئولا يوقلۇق ۋارلىغ.
(بۇ بار، ئۇ يوق دەپ غەم يېيىشنىڭ ھاجىتى نېمە، بىر قەدەھ
بىلەن مېنى خالاس قىلىكى، كۆزۈمدە بارلىق بىلەن يوقلۇق بىر
بولسۇن.)

ئىنسانلار بۇ دۇنيانىڭ كۈلپەت ۋە غەم - دىشۋارلىرىدىن
ساقىت بولۇشنىڭ تۈرلۈك يولىنى ئىزدىدى. شەرق شائىرلىرى
ئاشۇ قۇتۇلۇشنىڭ رېتسىپىنى «شاراب» دېگەن مېتافورىغا
جەملىدى. لېكىن، «شاراب» نىڭ مەنىسىنى ئىزدەش تېخى
ئاخىرلاشقىنى يوق، شۇڭا مۇقاملارنىڭ مۇڭى زامانىمىزغىمۇ
ئورتاق.

مەن مۇقام ئاڭلاۋېتىپ فۇزۇلىنىڭ يۇقىرىقى مىسرالىرىنى
قايتا مەرزە قىلدىم. مۇقام ئويغاتقان كەيپىيات شېئىرنىڭ
بالاغىتىنى يېڭىباشتىن بۆلەكچە بىر ئەلپازدا پاش قىلدى. نەق
مەيداندا ئورۇنلىنىۋاتقان مۇقام ماڭا تۈركلەرنىڭ ئەسلى
تۇرمۇشىدىكى ئۇدارلارنى بىرقەدەر روشەن ئاڭلاتقانداك بولدى. بۇ
جەھەتتە ئۇ بىزنىڭ دولان مۇقامىغا يېقىندەك تۇيۇلدى.

بىر بۆلۈك مۇقام ئورۇنلانغاندىن كېيىن زالىنىڭ چىراغلىرى
ياندى، رىياسەتچى ئايال سەھنىگە چىقىپ غەزەلخان بالىنىڭ قارا
چاچلىرىنى سىلاپ قويۇپ، مۇنداق دېدى:

— مەن بۇ بالا ئېيتقان مۇقامنى ئاڭلاپ، ئۇنى بىر مۆجىزىمىكىن،
دەپ چاچلىرىنى تۇتۇپ باقتىم. ۋاھالەنكى، ئۇ بالىنىڭ چېچى
ئادەتتىكى ئادەملەرنىڭ چېچىغا ئوخشايدىكەن. قارىغاندا، بىزگە بۇ
مۆجىزىلىك تۇيغۇلارنى ئاتا قىلىۋاتقان نەرسە سەنئەت ئىكەن.
سەنئەت ئىنسانلاردىكى مۆجىزىنىڭ بىر ئىپادىسى، بىز ئۇنى
تەرجىمانسىزلا چۈشىنىپ يېتەلىدۇق.

زالدا قىزغىن ئالقىشلار ياڭرىدى. چىراغ ئۆچۈپ، مۇقاملارنىڭ يېڭى بۆلىكى باشلاندى.

— تېكىستلەرنى چۈشىنەلمىدىم، پەقەت مۇزىكىدىنلا زوق ئالالىدىم، — دېدى سەمىرە ماڭا ئارىلىقتا.

— لېكىن، مەن ئاساسەن چۈشەندىم، — دېدىم جاۋابەن.
كېچىلىك ئاخىرلاشقاندا مەن سەمىرەگە:

— بۇ كېچە سىزنىڭ ئانا تىلىڭىزنى تېپىۋېلىشىڭىزغا چوقۇم ئىلھام بېرىدۇ، — دېدىم.

— راستتىنلا ھاياجانلاندىم، — دېدى سەمىرە، — مەن ۋېلىنىڭ ئالدىدا خىجىل بولۇشۇم كېرەك.

بىز خوشلاشتۇق. كەچتە ئاپتوبۇس ئازادە ئىدى. چەترەك بىر ئورۇندا ئولتۇرۇپ خىيالغا چۆكتۈم. ئېسىمگە ئىران شائىرى ئىمران سالىھ (Emran Salahi) كەلدى. مەن ئۇنى 2006 - يىلى كۈزدە ئۈرۈمچىدە كۆرگەنىدىم. شۇ يىلى ئۇ سەككىز دۆلەت شائىرلىرىدىن تەشكىللەنگەن «پامىر شېئىرىيەت سەپىرى» گە قاتنىشىپ، قەشقەر تەرەپلەرگە بېرىپ، ئۈرۈمچىگە قايتىپ كېلىشى ئىكەن. شائىر شىچۈەن (西川) رىياسەتچىلىك قىلغان شېئىرىيەت كېچىلىكىگە پەرھاد ئىلياس، ئەيبۇ ياقۇپ ئۈچىمىز قاتناشقاندىۇق. ئىمران سالىھ تەكلىپ بىلەن شېئىر ئوقۇدى. كەسپىم ئەدەبىيات بولغاچقىمىكىن دۆلەتلەرنى ھامان شۇ دۆلەتلەرنىڭ شائىرلىرى بىلەن باغلاپ تەسەۋۋۇر قىلىدىغان ئادىتىم بار. مىسالەن، گېرمانىيە دېسە ھىيوتى، ئامېرىكا دېسە ۋالت ۋىتمان ئېسىمگە كېلىدۇ. مەلۇمكى، ئىران شائىرلار دۆلىتى، ئىران شائىرلىرىدىن بىۋاسىتە كۆرگەنىم ئىمران سالىھ بولغاچقىمىكىن، چاچلىرى ئاقارغان، سالماق بۇ پېشقەدەم شائىر كۆز ئالدىمدا جانلاندى. ئىككى يىل ئىلگىرى بىر كىتابتىن ئىمران سالىھنىڭ شېئىرلىرىنى كۆرۈپ قالدىم. ئۇنىڭ شېئىرلىرى نېمىشقىدۇر سەمىرەنى ئېسىمگە سالدى. نېمىشقا

شۇنداق بولىدۇ، شائىر ئىمران بىلەن سەمىرەنىڭ نېمە ئالاقىسى؟
 ئىمران شېئىر ئوقۇغان كۈنى ماڭا ئۇنىڭ بىر يەرلىرى تۈركتەك
 بىلىنىپ كەتتى. ئۇنىڭ شۇ كۈنى ئوقۇغان شېئىرىنىڭ ماۋزۇسى
 «تۈرك قەھۋەخانىسى» مېكىن دەيمەن، لېكىن خاتىرەم
 مۇجمەللىشىپ قاپتۇ، ئەيىۋ ياقۇپ «ئىمراننىڭ ئۇ كۈنى ئوقۇغان
 شېئىرى (قەغەز ئايروپىلان) بولۇشى مۇمكىن. ئىمراننىڭ
 شەجەرىسى ھەققىدىكى مۇجمەللىكنى يوقىتىش ئۈچۈن توردىن
 ئىمران ھەققىدە مەلۇمات ئاڭلىدۇم. ئىمران ھەققىدە ئىنگلىزچە
 بىر قىسقىچە باياننامە ئۇچراپ قالدى. ئېيتىلىشىچە، ئۇنىڭ
 ئانىسى روزا باكۇدا تۇغۇلۇپ، كېيىن ئىران تەرەپكە مۇساپىر بولۇپ
 بارغان ۋە ئىسمىنى «پاناخەندە» (پاناھلىق ئىزدىگۈچى) دەپ
 ئۆزگەرتكەنىكەن. ئىمراننىڭ دادىسى مۇھىبۇللا ھازىرقى ئىراننىڭ
 غەربىي شىمالىدىكى نوپۇسى ئاساسەن ئەزەربەيجانلار (ئەزەربەيجانلار)
 دىن بولغان ئەردەبىل (Ardebil) ئۆلكىسىدە تۇغۇلغانىكەن.
 دېمەك، سەمىرە بىلەن ئىمراننىڭ خىيالىمدىكى باغلىنىشىنىڭ
 رېئال يىپ ئۈچى تېپىلدى. ئىران تەۋەسىدە تۇغۇلۇپ پارس
 شېئىرىيىتىدىكى يىرىك شەخسكە ئايلانغان ئىمران بىلەن گۈزەل
 قىز سەمىرەنىڭ چوڭ ئىجتىمائىي تەقدىرى بىر ئىدى. سەمىرە
 ئەينى چاغدا ئۆز ئانا تىلىنى بىلمىسىمۇ، بۇ ھەقتىكى ئەپسۇس -
 نادامەتلىرى ماڭا سەمىمىي تۇيۇلۇپ، ئىچىم ئاچچىق بولغانىدى.
 ئىمران سالىھنىڭ مۇنۇ مىسرالىرى بەئەينى سەمىرەگە بېغىشلاپ
 يېزىلغاندەكلا:

خانىم
 سىزنىڭ گەپلىرىڭىز
 ئايلاندۇرىدۇ تاشنى سۇغا
 باشلاپ بارار ئۇيقۇنى چۈشكە
 بالكونلارغا چۈشۈرەر ئايدىڭ.

سۆزلىرىڭىزدە ئۆزىسىز بىمالال
بۇلاقتا يالتىرىغان ئاينىڭ گۈلىدەك
سۆزلەيسىز لەرزىلەر ھەم ئەركىن
كۈمۈش رەڭ كۆلىدىكى فونتاندەك.

سۆزلىرىڭىزدىن سۆزىمەن سىزنى
سۆزلىرىڭىزدىن پۇرايمەن سىزنى.

خانىم، سىز
قىسسە شاخلىرى ھەم ياپرىقى ئارا
بەئەينى قۇش بولۇپ قىلىسىز ناۋا.

سىز ئۆچۈرەلەيسىز
باشقا بىر ئاتەشتە ئاتەشلەرنى
بىز ئۈچۈن يوق قىلىسىز ئاپەتلەرنى.

ۋېلغا ئۇيغۇر تىلىدىن دەرس ئۆتۈش داۋامىدا، ئۇنىڭ تۈرتكىسى
بىلەن ئىككى قېرىنداش ئەلنىڭ سەنئەت سورۇنىغا قاتناشتىم.
شۇ ئىككى قېتىملىق سورۇندا خەلقىمنىڭ سەنئەت بايلىقىدىن
باشقىچە پەخىرلەندىم، ئۆزىمىز قەدىرگە يېتىشنى بىلسەك
چاقنايدىغان نەرسىلىرىمىز نۇرغۇن ئىكەن، دەپ كۆڭلۈم ئاۋۇندى.
سەمىرەمۇ ئانا بولىدۇ، ئۇ ئەۋلادلىرىغا ئۆز خەلقىنىڭ ئاجايىپ
خىسلەتلىرى ۋە تالاي ئاچچىق قىسمىتىنى نېمىگە تايىنىپ
ئېيتىپ بېرىدۇ. ئۇ ئەۋلاد زەنجىرىنىڭ ئۈزۈلگەن بىر ھالقىسى
بولۇپ قالارمۇ ياكى ئەۋلاد زەنجىرىنى ئۆز ئانا تىلى بىلەن ئۇلاپ،
ھەيۋەتلىك تارىخ مېلودىيەسىنىڭ بىر تەركىبىگە ئايلانارمۇ؟
سەمىرە بىلەن قايتا ئۇچراشمىدۇق. ئەمما، ئۇ ماڭا يۇقىرىقى

سوئالنى قالدۇردى.

ۋېلمۇ ئوقۇشنى پۈتكۈزۈپ دۆلىتىگە قايتقان بولۇشى مۇمكىن. ئۇ «تەۋارىخى مۇسقىيۇن» نىڭ ئىنگلىزچە تەرجىمىسىنى ئېلان قىلدىمۇ - يوق، ئۇقۇقلى بولمىدى. ئۇ ماڭا ئادەم ئۆز نىشانى ۋە ھەرىكىتىگە ئىگە بولالمىغان يەردە ئۆز ۋاقتىنىڭ غوجايىنى بولالايدىكەن، دېگەن بىر تەسىراتنى ئاتا قىلدى.

مەندىن ئۇيغۇر تىلى ئۆگەنگەن ئىككىنچى ئوقۇغۇچۇم ئانتونى روس (Anthony Ross) ئىدى. ئۇ كەمبىرىج ئۇنىۋېرسىتېتى پېمبىروك يۈكسەك ئوقۇلى (Pembroke College) دا سوتسىيال ئانتروپولوگىيە (ئىجتىمائىي ئىنسانشۇناسلىق) يۆنىلىشى بويىچە دوكتورلۇقتا ئوقۇۋاتقان جەنۇبىي ئافرىقىلىق يىگىت بولۇپ، تېڭى ئىنگلىز ئىدى. ئۇ نېمىشقىدۇر ئۇيغۇرلارنىڭ بۈگۈنكى جەمئىيەتتىكى ئىجتىمائىي مۇناسىۋەتلىرى ۋە قوشنىدارچىلىقى ھەققىدە بىرەر تېمىنى ياقلاشنى ئويلاپ قاپتۇ. ئۇ ئۇيغۇر تىلىدىن باشلانغۇچ مەلۇمات ئېلىش نىيىتىدە كەمبىرىج ئۇنىۋېرسىتېتىنىڭ ئوتتۇرا ئاسىيا تەتقىقات مەركىزىدىكى مۇناسىۋەتلىك خادىملارنى ئىزدىگەنىكەن، ئۇلار مېنى ئىزدەش كېرەكلىكىنى ئېيتىپتۇ. بىز لوندون ئۇنىۋېرسىتېتىدىكى ئېدمۇندنىڭ ۋاسىتىسى بىلەن كەمبىرىج ئۇنىۋېرسىتېتىدا كۆرۈشتۈك.

ئېدمۇند ئىككىمىز ئاۋات بىر قەھۋەخانىدا قەھۋە ئىچكەچ روسنى ساقلىدۇق. ھايال ئۆتمەي روسمۇ كەلدى. ئۆزئارا تونۇشتۇق، ھال - ئەھۋال سوراشتۇق. روس سېرىق چاچ، قامەتلىك يىگىت بولۇپ، سېرىق تۈك قاپلىغان يۈزى تۈچ رەڭگىدە ئىدى. قاپاقلىرى ئىچىگە تارتىلىپ تۇرغاچقا، قارىماققا ئاچچىقى ياماندەك كۆرۈنەتتى. ئۇ ئىسسىپ كەتكەن بولسا كېرەك،

چاپىنىنى سېلىپ ئورۇندۇقنىڭ يۆلەنچۈكىگە ئارتىپ قويدى ۋە تەرلىگەن يۈزىنى قەغەز بىلەن سۈرتتى. تەر باسقان يۈزى قانسىرتىلمىغان ئۆپكىدەك قىزىرىپ كەتكەنىدى.

ئۇ مەقسىتىنى بىر - بىرلەپ چۈشەندۈردى. روس گەپ قىلغاندا ئەتراپىدىكى مۇھىتنى ئۇنتۇپ كەتكەندەك تەسىرات بېرەتتى. ئۇنىڭ ئالدىدىكى قەھۋە سوۋۇپ كەتتى. ئۇ بىزنىڭ ئانا ماكانغا بېرىپ دالا تەكشۈرۈش قىلماقچى ئىكەن، شۇڭا ئۇيغۇر تىلى ئۆگەنمەكچى بوپتۇ. مەن بېرىتئانىيە كۈتۈپخانىسىدا كۆرىدىغان ماتېرىياللارنى كۆرۈپ بولغاندىن كېيىن، كەمبىرىجىدە تۇرغاچ روسقا ئۇيغۇر تىلىدىن باشلانغۇچ دەرس ئۆتۈپ بەرمەكچى بولدۇم.

شۇنىڭدىن كېيىن روس ماڭا ئانچە - مۇنچە تېلېفون قىلىپ تۇردى. كەمبىرىجىدىن لوندونغا كىرگەندە قىز دوستى مېي (密) بىلەن بىللە مېنى ئىزدىدى. مېي ئەسلىدە شاڭخەيدە تۇغۇلغان قىز بولۇپ، ئون ئىككى ياشقا كىرگەندە ئاتا - ئانىسى بىلەن ئاۋسترالىيەگە كۆچمەن بولۇپ چىقىپ كەتكەنىكەن. ئۇ قىز كەمبىرىج ئۇنىۋېرسىتېتىدا ئەدەبىيات تەتقىق قىلىدىكەن. خەنزۇ تىلى ۋە ئىنگلىز تىلىنىڭ ھەر ئىككىسىدە راۋان ئىكەن. مېي ئون ئىككى يېشىغىچە ئانا تىلىنى ئىگىلەپ، ئۇنىڭدىن كېيىن باشقا تىلنى ئۆگەنگەن بولغاچقا ماڭا ھەقىقىي قوش تىللىق بولۇش سالاھىيىتىنى ھازىرلاشنىڭ تىپىك ئۈلگىسىدەك كۆرۈنىدى. مېي كالىپۇكلىرى توم، ياغاق يۈز، كالتە چاچ قىز ئىدى. ئۇ، ئەركىن پىكىرلىك بولۇپ، كىشىلىك ھوقۇق كومىتېتىنىڭ ئوتتۇرا شەرققە ئائىت بەزى تۈرلىرىگە ھەمكارلاشقۇچى بولۇپ قاتنىشىدىكەن. ئۇنىڭ ئەدەبىيات، قانۇن ۋە سىياسىي ساھەلەردىكى بىلىمى ئەتراپلىق ئىكەن. ئادەتتە ئۇ ئادۋوكاتلىق ئورۇنلىرىدا ياردەمچى بولۇپ، ئۆزىنىڭ خىراجىتىنى قامدايدىكەن.

2007 - يىلى ئاپرىلدا ئامېرىكىنىڭ مىننوسوتا ئىشتاتى كارلىتون يۈكسەك ئوقۇلى (Carleton College) دىكى ئوتتۇرا ئاسىيا تەتقىقاتچىسى ئەدەبىي خالىد (Adeeb Khalid) كەمبىرىج ئۇنىۋېرسىتېتىنىڭ يەسۇ يۈكسەك ئوقۇلىدا لېكسىيە سۆزلىدى. روس بىلەن يەنە شۇ يەردە كۆرۈشتۈق. ئەدەبىي خالىد لېكسىيەسىنى تۈگەتكەندىن كېيىن ئۇنىڭغا تونۇشلۇق بەردىم ۋە ئۇنىڭ ئوتتۇرا ئاسىيا جەدىدىزىمى توغرىسىدىكى كىتابىدا ئۇيغۇر جەدىدىلىرى توغرىسىدىكى مەزمۇنلارنىڭ كەم قالغانلىقىنى ئېيتتىم. ئۇ ماڭا «سىلەر تەرەپتىكى جەدىدىلەر توغرىسىدا تۈزۈك بىرنەرسە بىلمەيمەن، ئۇنى تولۇقلاش يەنىلا ئۆزۈڭلارنىڭ زىممىسىدە» دەپ جاۋاب بەردى. ئەدەبىي خالىد كەمتەر، كىچىك پېئىل ئادەم ئىكەن. شۇ كۈنى سۆھبەت ئۇزۇن داۋاملاشتى بولغاى، لوندونغا قايتىشقا بەك كەچ قالغانىدىم، ئاخىرقى قېتىملىق پويىزمۇ كېتىپ بولغانىدى. روس مېنى ئۆزىنىڭ ياتىقىدا قونۇپ قېلىشقا ئۈندىدى، ئۇ: «مەن باشقا بىر ياتاققا ئۇخلايمەن، ياتىقىمدا تارتىنماي دەم ئالالايسىز» دەپ ئەسكەرتتى. شۇنداق قىلىپ روسنىڭ ياتىقىدا قونۇپ قالدىم. روسنىڭ ياتىقى كەمبىرىج ئۇنىۋېرسىتېتى قارىمىقىدىكى بىر ئۆيىنىڭ ئۈچىنچى قەۋىتىدە بولۇپ، خېلى چوڭ ئىدى، ئىككى تامغا يۆلەپ قويۇلغان كىتاب ئىشكاپىدا لىق كىتاب بار ئىدى. تورۇستا يوغان بىر تۈڭلۈك بولۇپ، كىشىگە ئۆگزىدە ياتقاندا تۇيغۇ بېرەتتى. شۇ ئاخشىمى چارچاپ قالغان ئوخشايمەن، قاتتىق ئۇخلاپ كېتىپتىمەن. ئەتىگەندىلا قوپۇپ كەمبىرىج ئۇنىۋېرسىتېتىنىڭ ئىچىنى ئايلاندىم. ھاۋا ئوچۇق ۋە تازا ئىدى. فىتىز ۋىللىيام (Fitz William) مۇزېيىنىڭ ئالدىدىن مېڭىپ پېمىروكىي ئىنىستىتۇتى (Pembroke College)، خان جەمەتى ئىنىستىتۇتى (King's College)، تىرىنتى ئىنىستىتۇتى (Trinity College) لارنى ئارىلاپ چىقتىم. ئەتىگەنلىك سۇس تۇمان تىنچ قانالنىڭ سۈيىنى

خىيالى مەنزىرىدەك كۆرسىتىدۇ. دەرەخ شاخلىرىنىڭ ئاراچلىرىدىن چۈشكەن قۇياش نۇرى تۈپتۈز دەستىلىرى بىلەن تۇمانلارنى يېرىپ، چىملار ۋە گۈللەرگە باشقىچە جۇلا ئاتا قىلغانىدى. قويۇق دەرەخلىكتىكى پاكىز رەستىلەر گۈلشەنلەر قۇچىقىدا سوزۇلۇپ يېرىپ چوڭ كوچىلارغا تۇتىشاتتى. ئەتراپتا ئادەملەر بەك ئاز، گۈللەر ۋە باشقا گىياھلاردىن كېلىۋاتقان پۇراقىلار تەبىئەتكە بولغان كۈچلۈك شەيدالىقنى ئويغاتتىكى، ئۇزاقتىن بېرى بۇنداق شەيدالىقنى ئۇنتۇپ كەتكىنىمنى ھېس قىلدىم. مەندە بۇ يەردىكى نەرسىلەرگە بۆلەكچە بىر يېقىنچىلىق تۇيغۇسى پەيدا بولۇپ، ھەربىر مەنزىرە نۇقتىسىدا كۆزۈم قىيمىغاندەك بىرھالدا تۇرۇپ كەتتىم. بىر - ئىككى مويىسىپت قېشىمدىن كۈلۈمسىرەپ ئۆتۈپ كېتىشتى. قايسىدۇر بىر كوچىدىن بايرون، ۋوردىسۋورس، نىيۇتونلار چىقىپ كېلىدىغاندەك قاراپ كەتتىم. نوبېل مۇكاپاتى ساھىبىدىن 88 نەپەر ئالىمنى ۋە ئۇنىڭدىن باشقا تالاي تۆھپىكارنى ئىنسانلار جەمئىيىتىگە تەقدىم قىلغان، سەككىز يۈز يىللىق تارىخقا ئىگە، دۇنياۋى شۆھرەتلىك بۇ مۆتىۋەر ئالىي مەكتەپنىڭ ھەممە يېرىدە ئاشۇ ھەيۋەتلىك ئىلىم تاجدارلىرىنىڭ ئىزى يوق دەپ كىممۇ ئېيتالايدۇ؟ بۇ مەكتەپنىڭ كارامىتىنى قىسقىغىنە ۋاقىت تۇرۇپ تونۇپ يېتىش ھەرگىز مۇمكىن ئەمەس ئىدى. يېقىنلا بىر يەردە خان جەمەتى ئىنستىتۇتى (King's College) نىڭ قەدىمىي بىنالىرى، يىراقتا چوقچىيىپ كۆرۈنۈپ تۇرغان چىركاۋ مۇنارلىرى ئەتىگەنلىك ئاپتاپتا رىۋايەتتىكى سىرلىق قەلئەلەرنى ئەسلىتىدۇ. ئالدىمدىكى رىئال مەنزىرە چىركاۋ بىلەن مەكتەپنىڭ قېرىنداش ئىكەنلىكىگە گۇۋاھ بولۇپ تۇراتتى.

مەن ئاستا مېڭىپ، كىۋىن يۈكسەك ئوقۇلى (Queen's College) نى ئىككى بۆلەككە ئايرىپ تۇرغان كەمبىرىج دەرياسىغا قوندىرۇلغان ماتېماتىكىلىق كۆۋرۈككە كېلىپ، ئۇنى ئىنچىكە

كۆزىتىپ باقتىم. بۇنىڭدىن بۇرۇن بۇ ئاددىي ياغاچ كۆۋرۈكنىڭ سۈرىتىنى كىتابلاردىن كۆرگەنىدىم. كەمبىرىج ئۇنىۋېرسىتېتىنى چۈشەندۈرىدىغان قوللانمىلاردا ئاشۇ كىچىككىنە كۆۋرۈك گويا بۇ ئالىملار بۆشۈكىنىڭ سىمۋولىدەك كۆرۈنەتتى. ياغاچتىن ياسالغان بۇ ئەگمە كۆۋرۈك قارىماققا ئالاھىدە ئەمەس، شۇنداق ئاددىي. بىراق، بۇ ھەقتە «كۆۋرۈكنى نيۇتون لايىھەلىگەن ۋە ياسىغانىكەن. ھېچقانداق مىخ ۋە بولتىلارنى ئىشلەتمىگەن، ياغاچلارنى كۈچ جەھەتتە بىر - بىرىگە تاياندۇرۇپ، مۇقىم ھالەتكە كەلتۈرگەنىكەن. كېيىنكىلەر چۇۋۇپ بېقىپ ئەسلىگە كەلتۈرەلمىگەنىكەن» دېگەندەك ھېكايىلەر بار ئىدى. ئەمەلىيەتتە، كۆۋرۈك 1749 - يىلى جېمىس ئېسكس (James Essex) دېگەن كىشى تەرىپىدىن ياسالغان بولۇپ، نيۇتون ئۇنىڭدىن 22 يىل بۇرۇن ۋاپات بولغانىكەن. تەخمىنەن 260 يىل بولغان بۇ كۆۋرۈكنىڭ شۆھرىتى مېنى ئويلاندۇراتتى.

كەمبىرىج ئۇنىۋېرسىتېتىدىكى ھەربىر بىنا، ھەربىر يول، ھەربىر چېركاۋ، ھەربىر قەھۋەخانا، ھەربىر ئەسلىھەنىڭ ئىلىم - پەن، مەدەنىيەت تارىخىدىكى بۆسۈشلەرگە ئالاقىدار نىشانلىق كەچۈرمىشى بولغاچقا، كەمبىرىج ئۇنىۋېرسىتېتىنى ئارىلاپ يۈرۈش قەدىمىي، سۆلەتلىك بىر مۇزېينى زىيارەت قىلىش بىلەن ئوخشاش ئىش ئىدى. كەمبىرىج ئۇنىۋېرسىتېتىدىكى ھەربىر يۈكسەك ئوقۇل (College) نىڭ دەرۋازىسىدا يوغان ۋېبىسكىلارنى كۆرگىلى بولمايتتى، تاملاردا ھەيۋەتلىك شوئارلارمۇ يوق ئىدى. ئېگىز بىنالار، ھەيۋەتلىك مەيدانلارمۇ يوق بولۇپ، كىشىنى ئەيمەندۈرىدىغان، باشقا بىنالاردىن پەرقلىق مەمۇرىي بىنالارنىمۇ كۆرگىلى بولمايتتى. قەشقەر شەھىرىنىڭ ھېيتگاھ، ئوردىئالدى، جانقورغان، چاسا مەھەللىلىرىدىكى تار، ئەگرى - بۈگرى كوچىلارنى ئەسكە سالدىغان تار كوچىلار تەبىئىي بىر تورنى ھاسىل

قىلغانىدى. «كەمبىرىج ئۇنىۋېرسىتېتى» دېگەن غايەت يوغان خەت چۈشۈرۈلگەن ھەيۋەتلىك دەرۋازىمۇ، كىرسە ئادەم تىزىملايدىغان توك قاپاق ئىشك باقارلارمۇ يوق، مەكتەپنىڭ ئوقۇتۇش ۋە تەتقىقات رايونلىرى جەمئىيەت، بازار ۋە تەبىئەت بىلەن ئورگانىك بېرىكىپ كەتكەنىدى. «كەمبىرىج ئۇنىۋېرسىتېتى» دېگەن گەپ ئەمەلىيەتتە تەڭ ھوقۇقلۇق 31 يۈكسەك ئوقۇلنىڭ فېدرال بىرلەشمىسىدىن دېرەك بېرەتتى. ھەربىر يۈكسەك ئوقۇل ئۆز ئالدىغا قارار چىقىرالايدىغان ئاپتونومىيەلىك ھوقۇققا ئىگە ئىدى. ھەربىر ئوقۇل (学院) مۇستەقىل مالىيە ھوقۇقى ۋە مەمۇرىي ھوقۇققا ئىگە بولۇپ، ئىلمىي نۇقتىدىن باشقا ئوقۇلار بىلەن ھەمكارىي بىرلىكنى تۈزىدۇ. يۈكسەك ئوقۇلار كەمبىرىج شەھىرىدىكى ھەرقايسى جايغا ئورۇنلاشقان بولۇپ، رېشاتكا ياكى تام بىلەن قورشىلىپ، نازارەت قىلىنىدىغان قورۇ دېگەن ئۇقۇم مەۋجۇت ئەمەس. مەكتەپكە كىرىشىمىز بىر شەھەرنىڭ ئۆزىگە تەبىئىي كىرىپ كەلگىنىمىز ئىدى.

ئايلىنىپ - ئايلىنىپ خان جەمەتى يۈكسەك ئوقۇلى (King's College) نىڭ ئالدىدىكى چوڭ رەستىگە كېلىپ قاپتىمەن. سۆڭەك رەڭ قەدىمىي بىنالار يارقىن ئاپتاپتا ئىللىق چىراي كۆرۈنەتتى. قىز - يىگىتلەر رەستە بويلىرىدىكى پاكار قاشا تاملاردا ئولتۇرۇپ قەھۋە ئىچىشەتتى، پاراڭلىشاتتى. مەنمۇ بىر دۇكانغا كىرىپ بىر ئىستاكەن قېنىق چاي ۋە تاتلىق - تۈرۈم ئېلىپ، يول بويىدىكى بىر تاش ئورۇندۇقتا ئولتۇرۇپ ناشتا قىلدىم. ئىسسىق چاي ۋۇجۇدۇمغا تاراپ، روھلاندۇرغاندەك بولدى. يېقىندىكى بىر چېركاۋنىڭ دەرۋازىسى ئالدىدا ئۈچ قىز ئىسكىرىپكا چېلىۋاتاتتى، مۇزىكا مەيلىمنى تارتقاندا بولۇپ، توپقا

يېقىنلاپ باردىم. قىزلار چىرايىدىن قارىغاندا شەرقىي ئاسىيالىق بولسا كېرەك، ئىسكىرىپكىنى ئېڭەكلىرىگە تىرەپ، بېرىلىپ چالماقتا ئىدى. مۇزىكىنىڭ تەسىرىدە، قەبىرە ئالدىدا تۇرغان ياش چوكاننىڭ شامالدا لەپىلدەپ تۇرغان باش ياغلىقىنى، يىراق ئاسمان بۇرجىدىكى ئاق بۇلۇتقا ئۇدۇل كەتكەن چىغىر يولىنى تەسەۋۋۇر قىلىدىم. مۇزىكا ئاخىرلاشقاندا كىشىلەر چاۋاك چالدى، قىزلار كىشىلەر ئارىسىنى ئارىلاپ ۋەرەقچە تارقاقلىق تۇردى.

— بەك ياخشى چالدىڭلار، — دېدىم ئالدىمغا كەلگەن بىر قىزغا، — سىلەر ئوقۇغۇچىمۇ؟

— رەھمەت، بىز ئوكسفورد ئۇنىۋېرسىتېتىنىڭ ئوقۇغۇچىلىرى، بىز دەم ئالغان ۋاقىتلاردا دىنىي تەربىيات ئېلىپ بارىمىز، — دېدى قىز ماڭا بىر ۋاراق قەغەزنى بېرىپ.

— سىلەر جۇڭگودىنمۇ؟ — دەپ سورىدىم مەن.

— مەن كورىيەلىك، ئاۋۇ قىز جۇڭگودىن بولىدۇ، — دېدى قىز. قولۇمدىكى ۋەرەقكىگە قارىسام، ئۇ خىرىستىيان دىنىغا ئائىت ۋەزىلەر ئىكەن.

چۈشكىچە ماڭىزىن ۋە كىتابخانا ئارىلاپ، چۈش بولغاندا روسقا خوش دەپ، لوندون تامان يول ئالدىم.

بىرەر ئايدىن كېيىن مەن كەمبىرىجىدە مۇقىم تۇرۇپ، روسقا ئۆتىدىغان ئۇيغۇر تىلى دەرسىمنى باشلىدىم. مەن پېتىز ۋىللىيام مۇزېيىنىڭ ئۇدۇلىدىكى بىر تار كوچىغا جايلاشقان ئۆينىڭ ئۈچىنچى قەۋىتىدە تۇردۇم. مەن بۇ ئۆيگە كۆچۈپ كىرىشتىن بۇرۇن، قوشنىلارغا مېنىڭ كۆچۈپ كىرىشىم توغرىسىدا ئۇچۇر بېرىۋەتكەن ئىكەن. ئەمەلىيەتتە، روس مەن كىرگەن شۇ ئۆينىڭ ھۆددىگىرى بولۇپ، ئىجارىگە بېرىش، ئىجارە ھەققىنى يىغىش ئىشلىرىنى كۆتۈرە ئېلىپ، ئارىدىن پايدا ئالىدىكەن. مەندەك ناتونۇش بىر ئادەمنىڭ

تاسادىپىي كۆچۈپ كېرىشىنىڭ باشقىلارنىڭ خاتىرجەملىكىنى بۇزماسلىقى ئۈچۈن، ئۇلارنى ۋاقىپلاندۇرۇپ قويۇش لازىم ئىكەن.

ئەسلىيەللىشىمچە، ئۆيىدە بەش خانى بولۇپ، ھەربىرىدە بىردىن ئوقۇغۇچى بار ئىدى، ئولتۇرغۇچىلار ئەر - ئايال ئارىلاش ئىكەنمىز، مۇنچا ۋە ئاشخانا ئورتاق ئىشلىتىلەتتى. قوشنىلارنىڭ مېنىڭ كېلىشىمدىن خەۋىرى بولغاچقا، مېنى كۆرگەندە ئوچۇق - يورۇق سالام قىلىشتى. بەزىدە مۇنچىدىن چىققان قىزلار چاچلىرى ھۆل ھالدا كارىدوردا ماڭا دوقۇرۇشۇپ قالاتتى - دە، ئازراق خىجىل بولغان ھالدا، ئۆزىنى چەتكە ئېلىپ يول بېرەتتى. كۆپ ھاللاردا باشقا ياتاقلاردا ئادەم بار - يوقلۇقىنى بىلگىلى بولمايتتى، مۇھىت تولمۇ تىنچ ئىدى، بىراۋغا بىراۋ پۇتلىشىدىغان، كاشىلا قىلىدىغان ئىشلار يۈز بېرىپ باقمايتتى. بەزى ئۆيلەرنىڭ ئىشىكلىرى ئېتىلمەيتتى، شۇنداقتىمۇ بىرەر سىنىڭ نەرسە - كېرەكلىرىنىڭ يىتىپ كەتكەنلىكى توغرىسىدا بىرەر شىكايەت ئاڭلانمايتتى. روسمۇ ياتىقىغا پۇللىرىنى تاشلاپ قويۇپ يۈرۈۋېرەتتى. مۇنچا كەڭ بىر ئېغىز ئۆي بولۇپ، چىنىدەك پاكىز ئىدى. چاچ سۈپۈنلىرى ۋە بەدەن سۈپۈنلىرى بىر چەتتە دۆۋە بولۇپ تۇراتتى، ھەر كىم ئۆزىنىڭكىنى تېپىپ ئىشلىتەتتى.

روسنىڭ كەچ يېتىپ، كېيىن قوپىدىغان ئادىتى بار ئىكەن. ئۇ تۈز كۆڭۈل، قولى ئوچۇق، دوستانە، پاراڭخۇمار يىگىت ئىدى. لېكىن، ئۇنىڭ بىر ئاز چېچىلاڭغۇ، تەرتىپسىز، ھۇرۇن تەرەپلىرىمۇ بار ئىدى. مەن ئەتىگىنى مەخسۇس كىتاب كۆردۈم، چۈشتە تاماق ئېتىپ يەپ بولغاندىن كېيىن، مەكتەپ ئىچىنى ئايلىنىپ، كۈن چۈشتىن قايرىلغاندا، روس بىلەن كۆرۈشتۈم. مانا بۇ روس بىلەن بولغان ھەمكارلىقتىكى دائىمىي بىر تەرتىپ ئىدى.

بۇنداق ۋاقىتتا، روس بايىلا قوپۇپ تاماق يەۋاتقان بولاتتى. بىز بىر بىناغا باراتتۇق، ئىشلىكلەر ئوقۇغۇچىلىق كارتىسىنى تونۇپ ئاپتوماتىك ئېچىلاتتى. دىۋان ۋە يېزىق ئۈستەللىرى سەپلەنگەن بىر زال بولۇپ، ئىچىدە ھەر خىل ئىچىملىكلەر تەل ئىدى. ئازادە، پاكىز، تىنچ بۇ مۇھىت كۆڭۈلدىكىدەك ئۆگىنىش ئۆيى ئىدى. شۇ ئۆيىدە تۇنجى دەرسنى باشلىدۇق.

مەن ئالدى بىلەن روسقا ئۇيغۇر تىلىدىكى 32 ھەرپنى ھازىرقى زامان ئۇيغۇر يېزىقى بويىچە يېزىپ، يېنىغا خەلقئارا تىرانسكرىپسىيە يېزىقى بويىچە ھەرپلەرنىڭ ئوقۇلۇشىنى قوشتۇم. ئاندىن ھەربىر ھەرپنى ئايرىم - ئايرىم ئوقۇپ بەردىم، روس ماڭا ئەگىشىپ ئوقۇدى. ئۇ باشقا ھەرپلەرنى تەلەپپۇز قىلىشتا ئانچە قىيىنلىپ كەتمىسىمۇ، ھ، ق، غ ھەرپلىرىگە كەلگەندە قىيىنلىپ كېتەتتى. ئۇ بۇ ھەرپلەرنى بىر ھالدا مەشىق قىلىپ كۆردى، لېكىن تەلەپپۇزى چۈشمەي قالدى. روس قىيىنلىپ، تەرلەپ كېتەتتى ۋە دەرھال بېرىپ قەغەز ئىستاكاندا ئىچىملىك ئەكىلىپ ئىچەتتى. بىز تاغدىن - باغدىن پاراڭ قىلىپ، تەنەپپۇس قىلاتتۇق.

مەن روسقا ئۇيغۇرلار جەمئىيىتىدە كۆپ ئىشلىتىلىدىغان جۈملىدىن ئوننى ئۆگەتتىم. جۈملىلەرنى ھازىرقى زامان ئۇيغۇر يېزىقى بىلەن يېزىپ، ئاستىغا ئۇنىڭ ئوقۇلۇشىنى لاتىن ھەرپى بىلەن ئىزاھلاپ بەردىم.

«ئەسسالامۇ ئەلەيكۇم»

«ياخشىمۇسىز؟»

«تىنچلىقمۇ؟»

«قەيەرگە بارىسىز؟»

«مەن كۈتۈپخانىغا بارىمەن.»

.....



ئاپتور روسقا ئۇيغۇر تىلى ئۆگەتكەندە



ئاپتور ۋېلغا ئۇيغۇر تىلى ئۆگەتكەندە

روسنىڭ تەلەپپۇزى مېنى كۆلدۈرەتتى. ئۇ جۈملىلەردىكى تاۋۇشلار ۋە بوغۇملارنىڭ مۇناسىۋىتىنى ئايرىيالماي، غەلىتە تاۋۇشلارنى چىقىراتتى ۋە قاملاشتۇرالماي، خۇددى ھوشىنى تاپماقچى بولغاندەك كالىسنى سىلكىپ قوياتتى. «چاشقانغا قىيىن، مۈشۈككە ئويۇن» دېگەندەك، روسنىڭ قىيىنلىشى ماڭا ئويۇندەك بىلىنەتتى.

دەرس تۈگىگەندە، روسقا باشتىكى 16 ھەرپنى ئۆگىتىپ كېلىشكە ۋە بايا يېزىپ بەرگەن ئون جۈملىنى مەنىسىنى چۈشەنگەن ھالدا يادلاپ كېلىشكە تاپشۇرۇق بەردىم.

روس بۇرۇن تەيۋەنگە ئىنگلىز تىلىدىن دەرس ئۆتكىلى بېرىپ، خەنزۇ تىلى ئۆگىنىپ باققانىكەن. ئۇ شۇ ۋاقىتتا ئۆگەنگەن بىرنەچچە ئېغىز خەنزۇچىسىنى مېنىڭ ئالدىمدا ئىشلىتىپ باقتى.

— مېي غا خەنزۇچە سۆزلەمسىز؟ — دەپ سورىدىم ئۇنىڭدىن.

— ياق، مېي ئىككىمىز ئىنگلىزچە سۆزلىشىمىز، خەنزۇچە سۆزلىشىمىز بەك قىيىنلىشىپ، مۇھەببەتنىڭ پەيزىنى يوقىتىپ قويدىكەنمەن، — دېدى. مەن كۈلۈپ كەتتىم ۋە:

— تېخىچە سۆزلىشىپ يۈردىڭىزمۇ؟ مۇھەببەت ئۈچۈن سۆزلا كېرەكمۇ؟ — دەپ سورىدىم چاقچاق قىلىپ.

— مۇھەببەتتە سۆزۋازلىق مۇھىم. سۆز مەقسەتلەرگە يول ئاچىدۇ، — دېدى روسمۇ كۈلۈپ.

— تىل ئۆگىنىش مۇھىم ئىش، مەنمۇ ئىنگلىزچە سۆزلەيمەن دەپ، تىلىمنى چايناپ يۈرۈۋاتىمەنغۇ، — دېدىم مەن روسقا.

— چوڭ بولغاندا تىل ئۆگىنىش ھەقىقەتەن تەس، — دېدى روس جاۋابەن. ئۇ ماڭا ئاتاقلىق تىلشۇناس ۋە

سىياسىيون نوئام چومسكى (Noam Chomsky) نىڭ تىل توغرىسىدىكى نەزەرىيەسىدىن ئازراق سۆزلەپ بەردى. چومسكىنىڭ قارىشىچە، ئادەمنىڭ مېڭىسىدە تەبىئىي بىر تىل ئۆگىنىدىغان رايون بولۇپ، ئۇ ئىرسىي بولىدۇ ۋە مەخسۇس تىل ئىقتىدارىغا ئىگە بولىدۇ. ھايۋانلاردا ئۇنداق رايون بولمىغاچقا، ئۇلاردا تىل ئۆگىنىدىغان قابىلىيەت بولمايدۇ. بالىلار ئاساسەن ئوخشاش بىر قۇرامدا (مەزگىلدە) تىلى چىقىپ، ئانا تىلدا سۆزلەيدىغان بولىدۇ، بۇ خۇددى ئوخشاش بىر مەزگىلدىن كېيىن، تەبىئىي رەۋىشتە ئايىغى چىقىپ، ماڭالايدىغان بولغاندەك بىر ئىش. شۇڭا، كىشىلەر بالىلارنىڭ پالانى ياشقا كەلگەندە تىلى چىقىدۇ، پوكۇنى ياشقا كەلگەندە ئايىغى چىقىدۇ، دەپ قانۇنىيەتلەشتۈرۈپ تەسۋىرلەشنى بىردەك قوبۇل قىلغان. بالىلاردا تەبىئىي تىل ئەقلى بار بولغاچقا، كېيىنكى ئۆگىنىش مۇھىتى بىردەك بولمىغان ئەھۋال ئاستىدىمۇ، تۆت - بەش ياشلارغا كىرگەندە ھەممىسى دېگۈدەك سۆزلەيدىغان بولۇپ كېتىدۇ. ئۇ خىل ئىقتىدار قۇرۇلمىسىنى چومسكى «تىل ئىگىلەش قۇرۇلمىسى» (Language Acquisition Device)، قىسقارتىپ، LAD) دەپ ئاتىغان. بالىلار ئۆزلىرىنىڭ يېتىلىش مەزگىلىدىكى تىل مۇھىتىدىن دەسلەپكى ئامىللارنى تەدرىجىي قوبۇل قىلىپ، ئۇلار خاراكتېرلىك تىل ئىقتىدارىنى شەكىللەندۈرىدۇ ۋە ئۆزىمۇ سەزمىگەن ھالدا تىلنىڭ ئومۇمىي ئالاھىدىلىكى - ئۇنىۋېرسال گىرامماتىكا (Universal Grammar) نى ئىگىلىگەن بولىدۇ، ئۇلار مۇشۇ گىرامماتىكىلىق ئىقتىدار قۇرۇلمىسى بويىچە ئانا تىلى توغرىسىدىكى سىستېمىلىق گىرامماتىكىلىق بىلىملەرنى ھاسىل قىلىدۇ. بۇ بىلىملەر مۇستەھكەم، ئېنىق، ئىجادىي كۈچكە ئىگە بولۇپ، ۋاقتى كەلگەندە ئىككىنچى، ئۈچىنچى

تىللارنى ئۆگىنىشنىڭ ئىلمىي ئاساسىغا ئايلىنىدۇ. بۇ خىل تىل ئىقتىدارى ئۆگىنىشتىن ئەمەس، پەيدىنپەي ئادەتلىنىشتىن كەلگەچكە، كىشىدە بېسىم ۋە زورلىنىش تۇيغۇسى پەيدا قىلمايدۇ. ئەگەر بالىلار بىرىنچى تىلنى 12 ~ 10 ياشقىچە ئۆگەنمەي، كېيىنكىگە قالدۇرسا، ئۇ تىلنى مۇكەممەل ئىشلىتىش ئىقتىدارىنى ھازىرلاش پۇرسىتىدىن مەھرۇم بولغان بولىدۇ.

روسىنىڭ چۈشەندۈرۈشلىرىنى ئاڭلاپ، تىل ئۆگىنىش توغرىسىدىكى مۇنداق بىر پىكىر كالىلامدا چاقنىدى: زورلاپ ئۆگەنگەن تىل پەقەت يېزىق ھالىتىدىكى ئىنكاس دەرىجىسىدە تۇرۇپ قېلىپ، تۇرمۇش ۋە مەدەنىيەتنى ھېس قىلدۇرالمايدۇ. تۇرمۇش ئىچىدە يېتىلدۈرۈلگەن تىل بىر ئادەمنىڭ خاس تەپەككۇرىغا ئايلىنالايدۇ.

روسقا بېرىلىدىغان ئۇيغۇر تىلى كۈنىگە ئىككى سائەتتىن داۋام قىلدى. بارا - بارا روس بىلەن بىۋاسىتە ئۇچراشقاندا ياكى تېلېفوندا كۆرۈشكەندە ئۇيغۇر تىلىدا تىنچلىق سوراڭىنى ئادەت قىلىۋالدۇق. روس بەزى سۆزلەرنى ئويلاپ دېگۈچە مەن ساقلاپ تۇراتتىم ۋە ئۇنىڭ ئۇتۇقلىرىنى تېپىپ مۇئەييەنلەشتۈرۈپ، ئىلھام بېرىپ تۇراتتىم. ئۇيغۇر تۇرمۇشىدا ئەڭ كۆپ قوللىنىلىدىغان تاق سۆزلەرنى تىزىۋېلىپ، روسقا بىر - بىرلەپ ئۆگەتتىم ۋە ئۇنىڭ ئىنگىلىزچە مەنىسىنى ئىزاھلاپ بەردىم. مىسالەن، «رەھمەت»، «تاماق»، «نان»، «ئەر»، «ئايال»، «سوغۇق»، «ئىسسىق»، «دوست»، «ياز»، «قىش»، «ئۇخلاش»، «كۈن»... دېگەنلەردەك. ئاندىن ئۇ سۆزلەرنىڭ تۇرمۇشتىكى ئىشلىتىلىشىنى تۈرلەپ تۈرۈپ جۈملە تۈزۈپ، ئۇ جۈملەلەرنى يادلاتقۇزدۇم. كېيىنچە، روسمۇ ئۇيغۇر تىلى ئۆگىنىشتە تەشەببۇسكار ئورۇنغا ئۆتتى، ئۇ ئىنگىلىزچە

سۆزلۈكلەرنى ئېيتىپ، ئۇنى ئۇيغۇرچە قانداق دەيدىغانلىقىنى سورايدىغان بولدى. ئۇنىڭدا كىشىلىك تۇرمۇشتىكى ھېسسىياتنى ئىزھار قىلىدىغان سۆزلەرمۇ بار ئىدى. شۇنداق قىلىپ، روس ئىككى ئاي ئىچىدە بىر ئۇيغۇر بىلەن ئۇچرىشىپ قالسا، ئۆزىنى ئۇيغۇر تىلىدا تونۇشتۇرالايدىغان، ئۇيغۇر جەمئىيىتىگە بولغان ئىنتىلىشلىرىنى بىر ئاماللار بىلەن بىلدۈرەلەيدىغان ھالەتكە كەلدى.

روسقا ئۇيغۇر تىلى ئۆگەتكەن ۋاقىتلىرىم ئەڭ كۆڭۈللۈك ۋە مەنىلىك چاغلىرىم ئىدى. ئەجدادلىرىم نەچچە مىڭ يىل مابەينىدىكى تارىخ داۋانلىرىدىن ئامان - ئېسەن ھالقىتىپ، قولۇمغا تۇتقۇزغان ئانا تىلىمنىڭ چىرىغىنى ئەنگلىيەنىڭ داڭلىق بىر ئۇنىۋېرسىتېتىدىكى بىر دوكتور ئوقۇغۇچىسىنىڭ قەلب خانىسىغا ئەكىرىپ ياندۇرغىنىم ئۈچۈن ئۆزۈمنى تەلەپلىك ھېس قىلدىم. ئانا تىلىنىڭ چىرىغى ئالدى بىلەن قەلبتە يېنىشى كېرەك. قەلبتە يانغان چىراغ ھەرقانداق ئىجتىمائىي بوران - چاپقۇندىمۇ ئۆچمەيدۇ. ئىچىدە تەپەككۇر قىلىپ تۇرغان ئادەمنىڭ قەلبىدىكى ئانا تىل چىرىغى تېخىمۇ نۇرلۇق بولىدۇ. قەلبىدە چىرىغى بار ئادەملەر چىراغ يوق يەرلەردىمۇ تەمتىرىمەي ماڭالايدۇ ۋە تالاي چىراغسىز ئۆيگە چىراغ ياقالايدۇ. قەلبىدە چىرىغى يوق ئادەملەر كۈپكۈندۈزدىمۇ ئۆزىنىڭ قەيەرگە كېتىۋاتقانلىقىنى ئاڭقىرالمايدۇ. قانداقلا بولمىسۇن، نۇرغۇن چىراغ كۆزلەرنى قاماشتۇرۇپ يېنىپ تۇرغان كەمبىرىج ئۇنىۋېرسىتېتىنىڭ بىر ئۆيىدە مەن ئۇيغۇر تىلىنىڭ چىرىغىنى غىل - پال ياندۇرغان بولدۇم.

چەمبەرنى يۇمىلاق قىلىپ سىزالمىغان ئا Q، ئەۋلادلىرىم يۇمىلاق سىزىدىغان بولىدۇ، دەپ ئۆزىگە

تەسەللى بەرگەنمىكەن. مەنمۇ ئانا تىلىنىڭ چىرىغىنى دۇنيادىكى داڭلىق ئىلىم مەركەزلىرىدە ئەۋلادلىرىم نۇرلۇق قىلىپ ياندۇرىدۇ، دەپ تەسەللى تېپىشىم كېرەكمىدۇ؟!

— سىز كەمبىرىجىدە ئۇيغۇر تىلىدىن دەرس ئۆتكەن تۇنجى ئۇيغۇر بولۇپ قالدىڭىز، — دېدى ئېدىمۇند بىركۇنى ماڭا. — مۇبالىغە قىلىپ شۇنداق دېسە بولىدۇ، — دېدىم مەن جاۋابەن، — لېكىن، بۇ ئۆزۈمنى ھاماقەتلەرچە خۇشال قىلىشتىن باشقا نەرسە ئەمەس.

— راست دەۋاتىمەن، — دېدى ئېدىمۇند، — سىز كەمبىرىجىدە ئۇيغۇر تىلىدىن دەرس ئۆتكەن ئاخىرقى ئۇيغۇر بولۇپ قالماستىڭىزلا ئەسكە ئېلىشقا ئەرزىيدۇ. لېكىن، سىز ئاخىرقىسى بولۇپ قالسىڭىز، دەرۋەقە، تىلغا ئېلىشقا ئەرزىمەيدىغان ئىش بولىدۇ. كەمبىرىج ئۇنىۋېرسىتېتىدا موڭغۇللار، قازاقلار ۋە ئۆزبېكلەرنى تەتقىق قىلىدىغان مەركىزىي ئاسىيا مۇنبىرى بار، بۇ مۇنبەردە سىلەر بولساڭلارمۇ بولىدىغۇ.

ئېدىمۇندنىڭ گېپى مېنى ئويلاندۇرۇپ قويدى. قەھرىمانغا مەيدان، مەيدانغا قەھرىمان بولمىسا بىكار. بىراق، بۇ ئىككىسىدىن قايسىسى بىرلەمچى؟ قەھرىمانمۇ ئۆزىگە مۇناسىپ كېلىدىغان مەيدانغا بىر كۈندىلا ئېرىشمەيدىغۇ، مەسىلە، مەيدان ئىزدەشتە.

كەمبىرىج ئۇنىۋېرسىتېتىنىڭ مەركىزىي ئاسىيا مۇنبىرى (Cambridge Central Asia Forum) نىڭ رەئىسى، پروفېسسور سىدخارس ساكىسېنا (Siddharth Sexena) ماڭا نىسبەتەن ئاكادېمىك ئۈلگە بولالايدىغان يىگىت ئىدى. ئادەتتە ئۇنى مونتۇ (Montu) دەپ چاقىرىشىدىكەن. ئۇ 1971 - يىلى ھىندىستاندا تۇغۇلۇپ، ئوتتۇرا مەكتەپ ۋە ئالىي

مەكتەپلەرنى ئامېرىكىدا تاماملىغانىكەن. ئۇ فىزىكىنى نۇقتىلىق كەسىپ قىلىپ تۇتۇش بىلەن بىللە ئىسلام تارىخىنىمۇ ئۆگىنىپتۇ. دوكتورلۇق ۋە دوكتور ئاشتىلىقنى ئەنگلىيە ۋە گوللاندىيەلەردە تۈگىتىپتۇ. ئۇ فىزىكا ساھەسى، كۈچلۈك تەسىرلەشمە ئېلېكترون (Strongly Correlated Electrons)، دەرىجىدىن تاشقىرى توك ئۆتكۈزۈشچانلىق ۋە ماگنىتىزم (Super Conductivity and Magnetism) قاتارلىق ساھەلەردە تەتقىقات قىلىدىكەن. ئۇ خەلقئارادا ئالدىنقى قاتاردا تۇرىدىغان فىزىكا ئالىمى بولۇش سۈپىتى بىلەن ئىسلام تارىخى، ئىنسانشۇناسلىق تارىخى، ئوتتۇرا ئاسىيا جەمئىيىتىگە ئالاقىدار تەتقىقاتلارنىمۇ قىلىپ، ئالمۇتا، ئاستانە، قەشقەر ۋە ئافغانىستاننىڭ بەزى يەرلىرىگە تەكشۈرۈش بىلەن بارغانىكەن. ئۇنىڭ ئىلىم ئىزدىگەن قەدىمى ئىران، مىسىرلارغىمۇ تۇتاشقانىكەن. ئۇ ئوتتۇرا ئاسىيا ۋە موڭغۇلىيە تەتقىقاتىغا دائىر كۆپلىگەن ئىلمىي جەمئىيەتنىڭ مەسلىھەتچىسى ئىكەن. دېمەك، مونتۇنىڭ ۋۇجۇدىدا تەبىئىي پەنلەر بىلەن ئىجتىمائىي پەنلەر، قېتىرقىنىپ تەتقىق قىلىش بىلەن ئىجتىمائىي پائالىيەتچانلىق بىرلىشىپ كەتكەن بولۇپ، ئۇنىڭ ئايىغى يەر شارىنىڭ شەرقى ۋە غەربىي يېرىمىنىڭ ئىقلىملىرىدا ئىز قالدۇرغانىدى. مانا بۇ مېنىڭ نەزىرىمدىكى دۇنياۋى پۇقرا ئىدى. ھازىرقى ھەۋەس ۋە ئىستەكلىرىم مونتۇنىڭ ئىلمىي ئوبرازىدا تولۇق ئەكس ئەتكەنىدى. شۇڭا، ئۇنىڭغا ھەۋىسىم كېلەتتى. ئۇ مېنى كەمبىرىج ئۇنىۋېرسىتېتىغا تەكلىپ قىلغان باش ساھىبخانا بولۇش سۈپىتى بىلەن قەلبىمدە تەشەككۇرانە ھېسسىيات ئويغاتقاچقا، مونتۇغا نىسبەتەن مەندە ئىللىق تۇيغۇ يېتىلىپ بولغان. لېكىن، مەن ئۇنىڭ بۇ قەدەر ياش ۋە كىچىك پېئىل ئىكەنلىكىنى

ئويلاپ باقمىغانىكەنمەن. ئۇ ئىلىم سورۇنلىرىدا خۇش چاقچاق، ئايىغى يەڭگىل سالاپەتتە ھەممىگە يېتىشەتتى. ئۇنىڭغا قاراپ، ئىلىمدە كامالەت تاپمەن دېگەن ئادەم ئەركىن تاللاش پۇرسىتى بېرىدىغان مۇھىتنى ئىزدەپ تېپىشنى بىلىشى كېرەك ئىكەن، دەپ ئويلىدىم. مونتۇ ئۆزىنىڭ مۇنبىرىنى ئاخىر تاپقاندى.

روسقا ئۇيغۇر تىلى ئۆگىتىش داۋامىدا ئىنگلىز تىلىدىكى ئېغىزچەم تېز يۈكسەلدى. روس بىلەن پەلسەپە، ئەدەبىيات، دۇنيا ۋەزىيىتى توغرىسىدا كەڭ كۈشادە پاراڭلىشاتتۇق. مېنى روسنىڭ سۆيگىنى مېي بىرنەچچە قېتىم تاماققا چاقىرىۋالدى. ئۇ مېنى شۈبھىلەنمەي يېسۇن، دەپ دېڭىز مەھسۇلاتلىرىدىن تائام تەييارلايتتى. ئۇنىڭ داستىخاندا روسنىڭ باشقا دوستلىرى بىلەنمۇ تونۇشۇپ قالدۇق، ئۇلارمۇ مېنى تاماققا چاقىرىشتى. ئۇلار مەندىن نېمە يەيدىغانلىقىمنى سورىۋېلىپ، خاھىشىمنى ھۆرمەت قىلغان ھالدا كۈتەتتى. ئۇ بالىلار تۈز كۆڭۈل، مۇڭداشقاق ۋە دوستانە ئىدى، ياردەم تەلەپ قىلىسام قىزغىنلىق بىلەن بەجا كەلتۈرۈشەتتى.

روس بۈگۈنكى مەدەنىيەت تەنقىدچىلىرىدىن فرىدېرىك جامېسۇن (Fredric Jameson) نى، پەيلاسوفىلاردىن سالاۋوج زىزەك (Slavoj Zizek) نى ئالاھىدە ياخشى كۆرەتتى، ياتىقىدا بۇلارنىڭ كىتابلىرىنى ئەتىۋارلاپ ساقلايتتى. گەپلىرىدە ئۇلارنىڭ سۆزلىرىدىن نەقىل ئالاتتى. مەن روسنىڭ تەۋسىيەسى بىلەن زىزەكنىڭ لوندون ئۇنىۋېرسىتېتىدىكى بىر قېتىملىق لېكسىيەسىنى ئاڭلىغانىدىم. يۈزلىرىنى ساقال بېسىپ كەتكەن زىزەك مايكىچان ھالدا لېكسىيەسىنى باشلىغاندا، ئاڭلىغۇچىلار ئۇنىڭ راھەت، ئىختىيارى سەھنە ئوبرازىدىن سۆيۈنۈپ

كۈلۈپ كېتىشتى. ئۇ خۇددى قولى قىچىشىدىغان ئادەمدەك ھېلى بۇرنىنى سىلاپ، ھېلى مايكىسىنى چىمدىپ تارتىپ، ھېلى مۇرىسىنى قاشلاپ، تېز - تېز سۆزلەيتتى. سىلوۋانىيەلىك بۇ پەيلاسوپنىڭ ئىنگلىزچىسىدە رۇسچە تەلەپپۇز كۈچلۈكتەك بىلىندى. چۈشىنەلمىگەن جايلارنى روس ماڭا ئاددىي قىلىپ چۈشەندۈرۈپ قويدى. روسنىڭ دەپ بېرىشىچە، زېزەك ياۋروپا ۋە ئامېرىكىدىكى ئون بىر ئۇنىۋېرسىتېتنىڭ تەكلىپلىك پىروفىسسورى بولۇپ، جاھان كېزىپ لېكسىيە سۆزلەيدىكەن. مېنىڭ نەزىرىمدە زېزەكمۇ دۇنيا پۇقراسى ئىدى.

روس يەنە تاغقا چىقىش ھەۋەسكارى ئىدى. ئۇ، دۇنيادىكى خەتەرلىك، ھەيۋەت قارلىق تاغلارنىڭ سۈرەتلىرىنى يىغىپ، ئۇلاردىن زوق ئالىدىكەن. بىر قېتىملىق ھەپتىلىك دەم ئېلىشتا مېي بىلەن ئىككىسى گوللاندىيەگە بېرىپ تاغلارنى ئارىلاپ، تاغ جىراللىرىدا تۈنەپ دەم ئېلىپ كېلىشتى. روس دۇنيادىكى تاغ مەنزىرىلىرىنى سۈرەتتىن كۆرۈپلا قەيەر ئىكەنلىكىنى بىلىۋالاتتى. ئۇ، خەتەرلىك ئىشلارغا تەۋەككۈل قىلىش ھەۋەسىگە ئىگە ساغلام، قاۋۇل يىگىت ئىدى. روس بىلەن مېي گويانىكا ھەلىق ئەر - ئاياللاردەك چىقىشىپ كەتكەنىدى. مەن مېنىڭ تەۋسىيەسى بىلەن ئەنگلىيە يازغۇچىسى جورجىي ئورۋېل (George Orwell) نى باشقىدىن تونۇدۇم. س. ئا. بايلى (C.A. Bayly) نىڭ «ھازىرقى زامان دۇنياسىنىڭ بارلىققا كېلىشى» (The Birth Of Modern World) دېگەن كىتابىنى كۆرۈپ چىقتىم.

روس مېنى زېرىكىپ قالمىسۇن دەپ كەمبىرەج ئۇنىۋېرسىتېتىدىكى مەدەنىيەت پائالىيەتلىرىگە ئاپىراتتى. ئوقۇغۇچىلار بىلەن تاماق يەپ بېقىش دەپ مەكتەپ

ئاشخانىسىغا ئېلىپ چىقىپ، ساۋاقداشلىرى بىلەن ئورتاقلاشتۇراتتى. ئۆزىنىڭ ۋاقتى يەتمىسە، مېنى ساۋاقداشلىرىغا تاپشۇرۇپ قوياتتى. فىرانسۇز قىز سۈننىيە، شىوتلاندىيەلىك قىز كېيىنسىلار بىلەن چاي ئىچكەچ پاراڭلىرىغا داخىل بولدۇم. روس مېنى يەنە كەمبىرىج قانىلىدا قولۋاق سەيلىسى قىلدۇردى.

روس ئۆز ئوقۇشىنىڭ تەرتىپى بويىچە بىر يىللىق جەمئىيەت تەكشۈرۈشنى پىلانلىدى. ئۇ ماڭا ئۇيغۇرچە ئۆگىنىش بىلەن خەنزۇچىنىمۇ ئۆگەنگىسى بارلىقىنى ئېيتىپ، بۇنىڭغا قايسى مەكتەپنىڭ مۇۋاپىق كېلىدىغانلىقىنى سورىدى، مەن ئۇنىڭغا شىنجاڭ ئۇنىۋېرسىتېتىنى تەۋسىيە قىلدىم ۋە ئۈرۈمچىنىڭ ئىجتىمائىي ئىنسانشۇناسلىق قاتلىمىنى چۈشەندۈردۈم. روس تەۋسىيەمنى قوبۇل قىلدى ۋە 2007 - يىلى ئاۋغۇستتا ئۈرۈمچىگە يول ئالدى. مەن سېنتەبىرنىڭ ئاخىرلىرىدا ئەنگلىيەدىن ۋەتەنگە قايتتىم. روس بىلەن ۋەتەندىكى مۇلاقەتلىرىمىز باشلاندى. روس ھەپتە ئاخىرلىرىدا تاغ - دالالارغا چىقىپ كېتەتتى. ئۇ تەبىئەت ۋە جەمئىيەتمىز ھەققىدىكى كۆرگەن - بىلگەنلىرىنى ماڭا سۆزلەپ بېرەتتى. نىياز كېرىم تۈپەناتانىڭ يەر ناملىرى توغرىسىدىكى كىتابىنى ماڭا كۆرسىتىپ، ئۇ كىتابنىڭ قىممىتىنى يۇقىرى باھالايتتى. ئۇ كىتابتا قەيىت قىلىنغان يەر ناملىرى ۋە كىچىك ناملىرىنى ئېىدىتلاپ، ئۈرۈمچىنىڭ كونا كوچىلىرىنى ئارىلاپ چىقتى ۋە ئۇنى ھازىرقى خەرىتە بىلەن سېلىشتۇرۇپ، خاتىرە يازدى.

روس بارا - بارا ئۈرۈمچىدىكى ئادىمىيەت مۇھىتىمىزدىن قاقشايدىغان ۋە رەنجىيدىغان بولۇپ كەتتى. ئۇ دۆڭكۆۋرۈك ۋە بۇلاقبېشى تەرەپلەردە تۆت قېتىم يانفونىنى ئوغرىغا

بەردى. ئۇ بۇ ھەقتە ماڭا شىكايەت قىلغاندا، مەنمۇ لوندوندا بىر قېتىم يامغۇرلۇقۇمنى ئوغرىغا بەرگەنلىكىمنى ئەسكەرتتىم ۋە ئۆزۈڭگە پۇختا بولمىساڭ ھەممە يەردە ئوغرى بار، دېدىم. ئۇ بىزنىڭ جامائەت قاتلىمىمىزنىڭ ئادىمىيەت ساپاسىدىن رازى بولمىدى. بىر قېتىم ئۇ مۇنداق بىر ئىشنى يۈزۈمگە سالدى:

ئۇ ئۇيغۇرچە ئۆگىنىمەن دەپ شارائىت ئىزدەپ يۈرسە، بىر ئۇيغۇر ئوقۇتقۇچى «بۇ تىلنى ئۆگىنىپ قەيەردە ئىشلىتەلەيتتىڭ، ئۇنىڭ ئورنىغا خەنزۇچە ئۆگەن» دەپتۇ. ئۇ جاۋابەن، سەن ئۆزۈڭگە قىزىقمىساڭمۇ، ساڭا مەن قىزىقمەن، دەپتۇ.

مەن روسنىڭ گېپىگە «خەلقنىڭ نېنىنى يەپ، غېمىنى يېمەيدىغان ئادەملەر بىزدە ئاز ئەمەس» دەپ جاۋاب بېرىپ، گەپنى پەم بىلەن يۆتكىۋالدىم.

روس ئىشلىرىنى تۈگىتىپ ئەنگلىيەگە كەتتى. ئۇ دوكتورلۇق دىسسىپلېنىسىنى يېزىش جەريانىدا دۇچ كەلگەن مەسىلىلىرىنى تور ئارقىلىق مەندىن سوراپ تۇردى. ئۇ ھازىر ئوقۇشنى نەتىجىلىك تاماملاپ بولدى، ۋاقتى يەتكەندە ئېلخەت ئارقىلىق مەندىن ھال سوراپ تۇرىدۇ. خۇددى كەمبىرىجىدىكى تۇرمۇشۇم روس بىلەن باغلىنىپ كەتكەندەك، كەمبىرىج ئۇنىۋېرسىتېتىدىكى روھىي كەچۈرمىشلىرىمنى روستىن مۇستەسنا ھالدا ئەسلىيەلمەيمەن.

كەمبىرىج ئۇنىۋېرسىتېتىدىن بىر كەچقۇرۇن خوشلاشقاندىم. شۇ ۋاقىتتىكى ھېسسىياتىمدا ئەپسۇس، كۆزى قىيماسلىق، مەھرۇم بولۇش كەبى مۇرەككەپ روھىي ھالەت بار ئىدى. بۇ ھال تەبىئىي ھالدا بىر چاغلاردا ئوقۇغان جۇڭگو شائىرى شۈجىمۇ (徐志摩) نىڭ «خەير - خوش كەمبىرىج» (再别康桥) دېگەن شېئىرىنى يادىمغا

سالدى. 1920 - يىلى شىۋىمۇ كەمبىرىج ئۇنىۋېرسىتېتىدىكى پەيلاسوپ بېرتراندى راسسىلغا ئىخلاس قىلغىنىدىن ئامېرىكىنىڭ كولومبىيە ئۇنىۋېرسىتېتىدىكى دوكتورلۇق ئوقۇشنى تاشلاپ، ئۇنىڭ ئوقۇغۇچىسى بولۇش ئۈچۈن ئەنگلىيەگە بارغانىكەن. ئەپسۇسكى، كەمبىرىج ئۇنىۋېرسىتېتىنىڭ تىرىنتى يۈكسەك ئوقۇلى (Trinity College) دا ئىشلەۋاتقان راسسىل ئەينى ۋاقىتتىكى ياۋروپا ئۇرۇشىدا تىنچلىقنى تەرغىب قىلغانلىقى ئۈچۈن مەكتەپتىن ئىستېپا بېرىشكە مەجبۇر بولغانىكەن. نەتىجىدە، شىۋىمنىڭ كەمبىرىج ئۇنىۋېرسىتېتىنىڭ رەسمىي ئوقۇغۇچىسى بولۇش ئارزۇسى ئىشقا ئاشماي، بىرەر يىلدەك ياندىن دەرس ئاڭلاپ قايتىپ كەتكەنىكەن. شىۋىمنىڭ مەھرۇمىيەت تۇيغۇسى مېنىڭكى بىلەن ئاساسەن ئوخشاپ كەتكەچكە، ئۇنىڭ شېئىرىنى تەرجىمە قىلىش ئارقىلىق ھېسسىياتىمنى بىلدۈرەي دېدىم:

خەير - خوش، كەمبىرىج

كىرىپ كەلگەندىم مەن جىمجىت،
يەنە جىمجىت ئۇزاپ ماڭدىم مەن.
ئۇيۇقتىكى رەڭدار بۇلۇتقا
قوللىرىمنى پۇلاڭلاتتىم مەن.

ساھىلىدىكى ئاشۇ زەرگۈن تال،
شەپەقتىكى كېلىنچەك گويا.
دولقۇندىكى نەپىس سايىلەر
تىترەر دىلدا قىلغاندەك ھايا.

لاي تۇپراقتا ئۆسكەن يېشىل لەش،
چايقىلىدۇ سۇنىڭ ئاستىدا.
سۇنىڭ مەيىن دولقۇنى ئارا
تۇرغۇم كەلدى بولۇپ بىر گىياھ.

بىر بۇلاق بار دەرەخ ئاستىدا،
نە بۇلاقكى، ھەسەن - ھۈسەن ئۇ.
ئوتلار ئارا بولدى سەكپارە،
بىر چۈش كەبى بەربات بولدىغۇ.

چۈش ئىزدەسەڭ، تىرەپ خادىنى -
كىر ئوتلارنىڭ خىلۋەت يېرىگە.
يۇلتۇزلارغا لىق تولسۇن كېمەڭ،
ۋە ناخشاڭنى چىقار ئەۋجىگە.

ئېيتالمىدىم لېكىن ئۇن قويۇپ،
بولدى سۈك ۋەت ھىجراننىڭ نېيى.
ھاشاراتلار تىنىدى مەن ئۈچۈن،
جىمىپ كەتتى كەمبىرىج ئەينى.

كىرىپ كەلگەندىم مەن ئاستا،
يەنە ئۇزاپ چىقتىم تىۋىشسىز.
يەڭلىرىمنى قويدۇم مەن شىلتىپ،
قايتاي دېدىم ھەتتا بۇلۇتسىز.

سۇنىڭ مەيىن دولقۇنى ئارا،
تۇرغۇم كەلدى بولۇپ بىر گىياھ.



ئاپتور كەمبىرىج ئۇنىۋېرسىتېتىدا قولۋاقتا

ئىبلىسنىڭ كۆلەڭگىسى : لوندوندا ئوقۇغان بەزى كىتابلىرىم

ھەقىقەت جىلۋەگەردۇر دەرھەقىقەت ياشۇرۇپ بولماس،
مەجاز ئەھلى زەلىلى تەلبەگە مۇنداق قەباب ئەيلەپ.
(چاقناپ تۇرغان ھەقىقەتنى يوشۇرغىلى بولمايدۇ، سۆزمەنلەر
زەلىلىگە ئۆزىنى چىرايلىق كۆرسەتسىمۇ بىكار.)

— مۇھەممەد سىدىق زەلىلى

ساڭا ئۆز تېرەڭنىڭ رەڭگىگە ئۆچ بولۇشنى ئۆگەتكەنلەر كىم،
سېنى بۇجغۇر چاچلىرىڭغا ئۆچ قىلغان كىم، سېنى ئۆز بۇرنۇڭ ۋە
كالىپۇكۇڭنىڭ شەكلىگە ئۆچ بولۇشقا كۈشكۈرتكەنلەر كىم،
بېشىڭدىن تاپىنىڭغىچە سېنى ئۆزۈڭگە ئۆچمەنلىك قىلىشقا
ئۈندىگەن كىم؟

— مالكوم ئېكس (Malcolm X)، ئامېرىكىلىق نېگىر مۇسۇلمان

مەن ئۆيىنى ئىزدەپ تېپىشىم كېرەك.

— غادا كەرمى (پەلەستىنلىك يازغۇچى)

تۇرمۇش ماددىي ھاجەت بىلەن تولغان. ۋاقتىمىزنىڭ خېلى كۆپ قىسمى ھاجەتلەرنىڭ زۆرۈرىيەت سىزىقى ئىچىدە قاندۇرۇلۇشى ئۈچۈن سەرپ بولىدۇ، شۇنىڭ بىلەن ئەمگەكنى يادرو قىلغان بىر قاتار مەشغۇلاتنى ئېلىپ بارىمىز ۋە بۇ جەرياندا ئۆزىمىزگە خاس ھايات كەچۈرمىشلىرىگە ئىگە بولىمىز. ئۆز كەچۈرمىشلىرى ئۈستىدە ئاز - تولا مەنتىقىي پىكىر يۈرگۈزۈش ئالاھىدىلىكىگە ئىگە بولغان كىشىلەر ئىبرەتلىك ساۋاقلارنى نوۋەتتىكى تۇرمۇش قەدەملىرىگە سەرمايە قىلىدۇ. ۋاھالەنكى، ئۆز كەچۈرمىشلىرى ئۈستىدە ئويلىنىش ئادىتىنى يېتىلدۈرمىگەن كىشىلەر ھەرقانچە پاجىئەلىك كۈنلەرنى باشتىن كەچۈرسىمۇ ئاگاھلاندىرۇش خاراكتېرلىك بىرەر ئاددىي خۇلاسىگىمۇ ئېرىشەلمەي، ئاز - نومۇسسىز ياشاۋېرىشكە مەجبۇر بولىدۇ ھەمدە ئۆزلىرىنىڭ ئىنسانىي شەرىپىنى تەرك ئېتىشكە قايتۇرغۇسىز ھالدا يۈزلەنگەن بولىدۇ.

شۇنداق، ھەربىرىمىزنىڭ ئۆزىمىزگە خاس سەزگۈرەشتىمىز بار، لېكىن ھامان چەكلىك. چەكلىك سەزگۈرەشتىمىزنى ئەقلىي خۇلاسىگە ئايلاندۇرۇش ئىقتىدارىمىز تېخىمۇ چەكلىك، بەلكى، ئويلاش ئۇسۇللىرىغا كەلگەندە، ئۆزىمىزنى ناقىس ھېس قىلىشىمىز مۇمكىن. دەل مۇشۇنداق ۋاقىتتا بىز سۆھبەتكە، مەسلىھەتكە ۋە ئەنجۈمەنلەرگە ئېھتىياجلىق بولىمىز. كىتاب تەنھا ۋاقىتلىرىمىزدا ئەقىل - پاراسەت ۋادىسىدا غايىۋانە سۆھبەت ئۆتكۈزۈشىمىزگە تۈرتكە بولىدۇ. ئۇ بىزنىڭ بىر كىشىلىك سەزگۈرەشتىمىزنىڭ تار دائىرىسىنى بۆسۈپ چىقىپ، نىسبەتەن كەڭ دائىرىلىك تەپەككۇر قىلىشىمىزغا ياردەم بېرىدىغان ۋاسىتىلەرنىڭ بىرى.

ئەنگىلىيەدىكى تەنھا ۋاقىتلىرىمىزدا ئويلار كەلكۈن بولۇپ يامرىدى، ئۆزۈمنى قەيەرگە قويۇشنى بىلمىگەندەك، بىسەرەمجان بولىدۇم. روھىي سىقىلىشلىرىمغا كىتاب ئوقۇش ئارقىلىق


تەسەللى تاپتىم. تەتقىقاتىمغا ئائىت نۇقتىلىق ماقالىلەرنى كۆرۈشنى شۇ ۋاقىتتىكى مەجبۇرىيىتىم دائىرىسىگە كىرگۈزۈپ تۇرۇپ پىلانلىق ئوقۇپ، خاتىرە يازدىم. بۇ خىل ئاساسلىق مەشغۇلاتقا يانداش ھالدا ئېستېتىك ئېھتىياجىمنى قامداش يۈزىسىدىن كۆڭلۈم تارتقان بەزى كىتابلارنى ھەۋەس بىلەن ئوقۇپ چىقتىم. ھازىرغا قەدەر مەن ئوقۇيدىغان كىتابلارنىڭ تېما دائىرىسىگە قانداقتۇر بىرەر چەكنى قويۇپ باققىنىمنى بىلمەيمەن. مېنى جەلپ قىلالىسىلا، قانۇن ياكى ئىقتىسادقا دائىر بولامدۇ، بوتانىكا ياكى بىيولوگىيەگە دائىر بولامدۇ، ئوقۇۋەردىم. ئۇلار ماڭا يېڭىچە كۆزىتىش نۇقتىسىنى ئاتا قىلىپ، نەزەر دائىرىمىنى كېڭەيتتى. يېشىمنىڭ چوڭىيىشىغا ئەگىشىپ مۇستەقىل كۆزىتىش خاھىشىم كۈچىيىشكە باشلىدى. ئۆزۈم ياشاۋاتقان جەمئىيەتنى كۆزىتىپ، ئېرىشكەن مەسىلىلەرگە جاۋاب تېپىش غەرىزىدە كىتاب ئوقۇيدىغانمۇ بولدۇم. بەزىدە ئېستېتىك تەلەپ ئۈچۈن، بەزىدە ئىجتىمائىي مەسىلىلەرگە جاۋاب تېپىش ئۈچۈن، بەزىدە كەسپىي ئېھتىياج ئۈچۈن ئوقۇيمەن. ئومۇمەن، كىتاب ئوقۇشتىن ئىبارەت قارىماققا ئاددىي كۆرۈنىدىغان بۇ پائالىيەتنىڭ مەزمۇن قاتلىمى مەندە يىللىرى كۆپىيىشكە باشلىدى. كىتابقا كىرىپ، ئۇنىڭدىن چىقىپ كېتىشنى بىلىشمۇ پىشىپ يېتىلىشنى تەلەپ قىلىدۇ. كۆرگەن - بىلگەنلىرى كۆپەيگەن ئادەم ئۈچۈن كىتاب تەجىربە دېڭىزىدىن كېرەكلىك نەرسە سۈزۈش ئۈچۈن ھەيدەلگەن كېمىگە ئوخشاپ قالىدۇ. مەن كىتابتىن ئىبارەت بۇ كېمىگە چىقىپ، يوشۇرۇن تەجىربە دېڭىزىمنىڭ ئوخشىمىغان قۇتۇپ ھەم مۇھىتلىرىغا كىرىمەن ۋە ئۇنىڭ نەقەدەر پايانسىزلىقىنى ھېس قىلىمەن.

ئەنگلىيەدىكى ئاشۇ بىر يىلدا مۇمكىنقەدەر كۆپ كۆزىتىشكە، كۆپ ئويلاشقا، كۆپ ئوقۇشقا تىرىشتىم. بىر تۈركۈم تەتقىقات ئەسەرلىرىنى ئوقۇغاندىن سىرت، تەنەپپۇس قىلىش يۈزىسىدىن يەنە

بەزى كىتابلارنى ئىختىيارىي رەۋىشتە ئوقۇپ چىقتىم. بۇ كىتابلار مېنى جەمئىيەت ۋە مەدەنىيەت مەسىلىلىرى ئۈستىدە ئويلىنىپ بېقىشقا ئۈندىدى. مەن بۇ كىتابىمدا ئاشۇ كىتابلارنىڭ بىرقانچىسىنى تەپەككۈر قىلىشقا ئامراق ئوقۇرمەنلىرىمگە قىسقىچە تونۇشتۇرۇپ قويۇشنى ئەھمىيەتلىك دەپ قارىدىم. بۇ كىتابلارنىڭ كۆپ قىسمى خەنزۇ تىللىق ئوقۇرمەنلەر بىلەن ئاللىبۇرۇن يۈز كۆرۈشكەن بولسىمۇ، ئۇيغۇر تىلىدا ھەر خىل سەۋەب تۈپەيلى نەشر قىلىنىش پۇرسىتىگە ئېرىشەلمىگەن. مېنىڭ بۇ تونۇشتۇرۇشۇم ئالدى بىلەن مۇلاھىزىلىك قېرىنداشلارغا بولغان بىر تەۋسىيە بولۇپ، كىتابلارنى ئۆزلىرى ئۆگىنىپ لايىقەت ھازىرلىغان باشقا تىل - يېزىقلاردا كۆرۈشكۈم بولىدۇ. ئىمكانىيەت يار بەرسە ئانا تىلىمىزغا تەرجىمە قىلساقمۇ بولىدۇ. ھېچبولمىغاندا، ئۇلاردىكى پىكرىي يورۇتمىلار ئارقىلىق مەنىۋىيىتىمىزنى يورۇتساقمۇ بولىدۇ. «سازلار تۈزەلدى، ئاڭلىغۇچى، سەنمۇ تۈزەل». (مۇختار ئەۋىزوف)

ئېدۋارد . ۋ . سەئىد: «مەدەنىيەت ۋە جاھانگىرلىك»

ئېدۋارد . ۋ . سەئىد
(爱德华. W. 萨义德)
بۇ ئىسىمنى غەربنىڭ
مەدەنىيەت تەنقىدچىلىكى ۋە
ئەدەبىي تەنقىدچىلىكىگە
ئائىت ماقالىلەردىن كۆپ
ئۇچرىتاتتىم. ئۇنىڭ باشقىلار



تەرىپىدىن نەقىللەنگەن سۆزلىرى مەندە يېڭى ئوي - پىكىرلەرنى پەيدا قىلىپ، ئۇنىڭ ئەسلىي ئەسەرلىرىنى كۆرۈپ بېقىش ئىستىكىنى ئويغىتاتتى. ئۇ ئىسىم بىلەن تونۇشۇشۇم ئون يىللار ئىلگىرى باشلانغان بولسا كېرەك. شۇنىڭدىن بېرى ئۇنىڭ خەنزۇ

تىلىدا نەشر قىلىنغان ئەسەرلىرىنىڭ ھەممىسىنى توپلىدىم ۋە ۋاقىتىم يەتكەندە كۆز يۈگۈرتۈپ تۇردۇم. ئالىي مەكتەپلەر گەرچە ئالىي بىلىم يۇرتلىرى سانالسىمۇ، ئۇنىڭدىكى بىيۇروكرات سىستېمىلار ئادەمنى بىلىمنىڭ ھەقىقىي ماھىيىتىدىن چەتلەشتۈرۈپ، شەكلەن ۋەزىپە ئۆتەيدىغان بىلىم مەدىكارلىرىغا ئايلاندۇرۇپ قويۇۋاتىدۇ. مەن ئېدۋارد سەئىدنىڭ ئەسەرلىرىگە مەخسۇس چۆكۈپ، تەتقىق قىلىشنى ئارزۇ قىلساممۇ، ئۇ پەقەت شەخسىي خاھىش سۈپىتىدە تۇرۇپ قېلىپ، خىزمەت كۈنتەرتىپىدىن ئورۇن ئالالمىدى. ئۇيغۇر مەدەنىيەت ساھەسىنى ئۇنىڭ تەنقىدىي روھى بىلەن ئۇچراشتۇرۇشنى ھازىرمۇ ئارزۇ قىلىمەن ۋە بۇ ئارزۇيۇمنىڭ قېرىنداش بىر قەلەم ساھىبىنىڭ ئىجتىھاتى بىلەن ئەمەلگە ئېشىشىغا سۈرۈڭداشمەن.

ئېدۋارد ۋادى سەئىد (Edward wadie said, 2003 - 1935) دۇنياۋى تەسىرگە ئىگە ئەدەبىيات ۋە كۈلتۈر تەنقىدچىسى بولۇپ، يېرۇسالېم (قۇددۇس شەھرى) شەھىرىدىكى بىر ئەرەب ئائىلىسىدە تۇغۇلغانىكەن. ئۇ تۇغۇلغان شۇ مەزگىلدە «ئىسرائىلىيە» دېگەن دۆلەت مەۋجۇت ئەمەس ئىدى ۋە يېرۇسالېم ئەنگلىيە كونتروللۇقىدىكى پەلەستىننىڭ تەۋە قەدىمىي شەھەر ئىدى. ئۇنىڭ ئاتا - ئانىسى پروتېستانت (Protestant) دىنى ئارقا كۆرۈنۈشىدىكى كىشىلەر بولۇپ، بۇ مۇقەررەر ھالدا ئېدۋارد سەئىدنىڭ پروتېستانت مۇخلىسى سۈپىتىدە يېتىلىشىنى بەلگىلىگەن. ئۇنىڭ دادىسى يېرۇسالېم ۋە مىسىر ئارىلىقىدا يۈرىدىغان سودىگەر ئىدى. سەئىد ئون ئىككى يېشىغىچە قاھىرە ۋە يېرۇسالېم ئارىلىقىدا چوڭ بولغان. ئۇ ئەنگلىيە ئىشغالىيىتىدىكى مىسىرنىڭ قاھىرە شەھىرىدىكى غەربچە مەكتەپلەردە ئوقۇغان. كېيىن ۋىكتورىيە ئالىي ئوقۇلى (维多利亚学院) دا ئىيوردانىيەنىڭ سابىق پادىشاھى ھۈسەيىن

بىلەن ساۋاقداش بولۇپ ئوقۇغان. 1950 - يىلى ئۇنىڭ ئائىلىسى ئامېرىكىغا كۆچۈپ بارغان. ئۇ ئامېرىكىنىڭ پرىنستون ئۇنىۋېرسىتېتى (Princeton University) دا سەنئەت باكلاۋۇرلۇقىنى، خارۋارد ئۇنىۋېرسىتېتىدا سەنئەت ماگىستىرلىقىنى ھەمدە ئىنگلىز ئەدەبىياتى بويىچە دوكتورلۇقىنى ئالغان. ئىنگلىز، فىرانسوز، ئەرەب تىللىرىغا پىششىق ئېدۋارد سەئىد 1963 - يىلىدىن باشلاپ كولومبىيە ئۇنىۋېرسىتېتىدا ئوقۇتقۇچىلىق قىلىشقا باشلاپ، ئىنگلىز تىلى ئەدەبىياتى ۋە سېلىشتۇرما ئەدەبىيات پىروپېسسورى بولغان.

ئېدۋارد سەئىدنىڭ كىشىلىك سالاھىيىتى ھەقىقەتەن ئۆزگىچە بولۇپ، بۇ ھەقتە ئۇنىڭ ئۆزى مۇنداق يازغان: «سەئىد دېگەن بۇ ئەرەبچە فامىلىگە زۆرۈرىيىتى بولمىغان ئىنگلىزچە ئىسىم قوشۇلۇپ قالغان (مەن تۇغۇلغان يىللاردا ئانام ۋېلىش شاھزادىسى ئېدۋارد (Edward) قا ئىخلاس قىلار ئىكەن). مەن كىچىكىمدە ئوقۇقلى بولمايدىغان بىر ئوقۇغۇچى ئىكەنمەن، ئۆزۈم پەلەستىنلىك، مىسىردا ئوقۇيتىمەن. ئەرەبچە ئىسىمغا ئىنگلىزچە ئىسىم قوشۇلۇپتۇ. پاسپورتۇم ئامېرىكا پاسپورتى، سالاھىيىتىم مۇجمەل، ئانا تىلىم ئەرەبچە، مەكتەپ تىلىم ئىنگلىزچە.»

غەربىنىڭ ئەرەبلەرگە بولغان كۈلتۈرەل جاھانگىرلىكى ئۈستىدىن بىر ئۆمۈر شىكايەت قىلغان بۇ ئالىمنىڭ روھىدا ئەنە شۇ جاھانگىرلىكنىڭ ئىزناسى ۋە ئۇنىڭغا بولغان نەپرەت گىرەلىشىپ كەتكەنىدى. ئۇ، تارىخنىڭ زىددىيەتلىك كىملىك توغرىسىدىكى تىپىك بىر يالدامىسىنى ئۆزىدە نامايان قىلغان. ئۇ ئامېرىكا پۇقراسى بولسىمۇ، پەلەستىننىڭ ھوقۇقى ئۈچۈن سۆزلىدى، پروتېستانت مۇخلىسى بولسىمۇ مۇسۇلمانلارنىڭ جاراھىتىگە دىياگنوز قويدى. غەربتە ياشاپ، شەرققە ھېسداشلىق قىلدى، ئامېرىكىدا ئولتۇراقلاشقان بولسىمۇ، ئۆزىنى كۈلتۈرەل سەرگەردان ھېس قىلدى. ئۇ ئىسرائىلىيە تەرەپدارلىرى تەرىپىدىن

«رادىكال» ئاتالدى. ياش ئەرەفاتنى ئىسرائىلىيەنىڭ مەۋجۇتلۇقىنى ئېتىراپ قىلىپ، ئوتتۇرا شەرقنىڭ قاتمىال ۋەزىيىتىنى ئوڭشاشقا ئۈندىگەنلىكى ئۈچۈن پەلەستىنلىكلەر ئۇنى «ئىلمان» دېدى. ئۇ پەلەستىنلىكلەرنىڭ پارتىلىتىشلىرى ئۈستىدە سۆزلىگەندە «مەن ھەرقانداق شەكىلدىكى تېررورلۇقنى ئەيىبلەيمەن، شۇنداقلا ئىسرائىلىيەنىڭ پەلەستىن مۇساپىرلىرىنى بومباردىمان قىلىشىنىمۇ تېررورلۇق دەپ قارايمەن» دەيدۇ ۋە يەھۇدىي تەشكىلاتلىرىنىڭ قەستلەش ئوبيېكتىغا ئايلىنىدۇ.

ئېدۋارد سەئىد 11 - سېنتەبىر ۋەقەسىدىن كېيىن، ئامېرىكىنىڭ مۇسۇلمانلارغا قاراتقان بىر تەرەپلىمە سىياسىتىنى، جۈملىدىن ئەينى چاغدىكى كىچىك بۇش ھۆكۈمىتىنى قورقماي تەنقىدلىدى ۋە «تېررورىزم ھوقۇقى ئاياغ - ئاستى قىلىنىپ، ھېچقانداق تاللاش يولى قالمىغان نامراتلارنىڭ قورالى» دېدى.

ئېدۋارد سەئىد ئىشخانىسىدىن چىقماي پىكىر قىلىدىغان زىيالىيلاردىن ئەمەس ئىدى، بەلكى ئۇ بىر ئۆمۈر ئاجىزلار ئۈچۈن سۆزلىدى ۋە ئۆز پىكىرىگە پەلەستىننىڭ ئىس - تۈتەكلىك زېمىنىدىن خۇرۇج ئىزدىدى. ئۇ «ئورېنتالىزم»، (شەرقچىلىق)، «پەلەستىن مەسىلىسى»، «كۈلتۈر ۋە جاھانگىرلىك»، «يېپىقلانغان ئىسلام»، «لاماكان» قاتارلىق كۆپلىگەن ئىلمىي، سىياسىي ئەسەر يېزىپ، زور تەسىر قوزغىدى ۋە كۈلتۈر تەنقىدچىلىكى ساھەسىدىكى كېيىنكى مۇستەملىكىچىلىك ئېقىمىنىڭ يىرىك ۋەكىلىگە ئايلاندى. ئەنگلىيەلىك دوكتور ۋالىرىيە كېننېدى (Valerie Kennedy) ئېدۋارد سەئىد تەتقىق قىلغان ئەدەبىيات، سىياسىي، كۈلتۈرلەر ئوتتۇرىسىدىكى مۇناسىۋەتنىڭ تەھلىلىنى مۇنداق ئۈچ شەكىلگە يىغىنچاقلايدۇ: 1. غەرب - شەرق مۇناسىۋەتلىرىنى مۇستەملىكە ۋە كېيىنكى مۇستەملىكە ئۇرانى (كونتېكىستى) بويىچە تەھلىل قىلىش. (مىسالەن، «ئورېنتالىزم»، «كۈلتۈر ۋە جاھانگىرلىك»). 2.

دېققىتىنى پەلەستىن مەسلىسىگە، ئەرەب - ئىسلام مەدەنىيىتىگە ۋە بۇلارنىڭ غەرب بىلەن بولغان مۇناسىۋىتىگە قارىتىش. 3. زىيالىيلار ۋە ئۇلارنىڭ بۈگۈنكى ۋەزىپىسىنى شەرھلەش.

ئېيتىلىشىچە، ئېدۋارد سەئىد ھۆكۈمەت ئورگىنىنىڭ ئاقىللار ئۆمىكىدە خىزمەت قىلىمىغانىكەن. ئۇنىڭچە بۇ بىلىمنى ھوقۇق - مەنپەئەتكە بويسۇندۇرۇش بولۇپ، ئۇنداق بولغاندا، بىلىمنىڭ غۇرۇرى ۋە مۇستەقىللىقى دەپسەندە بولاتتى. ئۇ ئامېرىكىدا ياشاپ تۇرۇپ، ئامېرىكىنىڭ تاشقى ئىشلار سىياسىتىنى قاتتىق سۆكۈپ كەلگەنىكەن.

ئېدۋارد سەئىدنىڭ ئەسەرلىرى نەزىرىمدە سىستېمىلىق ئوقۇمىسام بولمايدىغان ئەسەرلەر بولۇپ، ئىچكىرىلەپ ئوقۇشقا مۇۋەپپەقىيەت بولالمىغانلىقىم ئۈچۈن بىئارام بولاتتىم. چۈنكى، ئۇنىڭ ئەسەرلىرى ئادەمنى قېتىرقىنىپ پىكىر قىلىشقا، ئۆز رېئاللىقىمىزغا چۆكۈپ تۇرۇپ ھەزىم قىلىشقا ئۈندەيدىغان نەزەرىيەۋى ئەسەرلەر ئىدى.

ئەنگلىيەگە ماڭغاندا، سەئىدنىڭ «كۈلتۈر ۋە جاھانگىرلىك» دېگەن ئەسىرىنىڭ خەنزۇچە نەشرىنى ئېلىۋالغانىدىم. چۈنكى، مەن ئەنگلىيەدىمۇ خەنزۇچە كىتابلارنى كۆرۈپ تۇرۇشۇم كېرەك ئىدى. ئۇنداق قىلىمىسام، خەنزۇچە كىتابلارنى كۆرۈشتىن چىقىپ قالاتتىم ياكى بەزىبىر خەتلەرنى ئۇنتۇپ قېلىشىم مۇمكىن ئىدى. كېيىن ئۆگەنگەن تىلنى ئىزچىل پەپىلەپ تۇرمىسا، ئارىلىقىمىز يىراقلاپ كېتىشى مۇمكىن ئىدى.

بىرقانچە پارچە كىتابنى ئوخشاش كۈنلەردە ماس قەدەمدە ئوقۇيدىغان ئادىتىم بار. بىر تىلدىكى كىتابنى ئوقۇپ زېرىكسەم يەنە بىر تىلدىكى كىتابنى ئوقۇيمەن. بۇنداق بولغاندا، كەيپىيات ئالمىشىپ، كىتاب ئوقۇشنى ئۈنۈملۈك ھالدا ئۇزۇن داۋاملاشتۇرغىلى بولاتتى. ئەنگلىيەدىمۇ شۇنداق قىلىدىم. ئىنگلىزچە كىتابلارنى قىيىنلىپ ئوقۇپ يۈرۈپ چارچىغان

ۋاقىتلىرىمدا، «كۈلتۈر ۋە جاھانگىرلىك» دېگەن ئەسەرنى ئۇلاپ ئوقۇدۇم. خەنزۇچە كىتاب ماڭا ئاسان ھەم چۈشىنىشلىك تۇيۇلۇپ كېتەتتى.

1993 - يىلى ئېلان قىلىنغان «كۈلتۈر ۋە جاھانگىرلىك» نى 1978 - يىلى ئېلان قىلىنغان «ئورېنتالىزم» («شەرقچىلىك» - «东方主义») نىڭ داۋامى دېيىشكە بولاتتى. لېكىن، «ئورېنتالىزم» نەزەرىيىۋىلىكى ناھايىتى كۈچلۈك، چۈشىنىش قىيىن بىر ئەسەر بولغان بولسا، «كۈلتۈر ۋە جاھانگىرلىك» غەرب ئەدەبىياتى تارىخىدىكى ئەسەرلەر ئۈستىدە كۈلتۈرلەر مۇستەملىكىنىڭ ئەرزىيەتلىرىگە يولۇققۇچى بىر مۇتەخەسسسىنىڭ نەزىرى بىلەن تەكشۈرۈش ئېلىپ بارغان، نىسبەتەن ئاممىباب ئەسەر ئىدى. ئېدۋارد سەئىد كۈلتۈر (文化) نى جەمئىيەت، سىياسىي، تارىخ ۋە ئەدەبىيات بىلەن بىرىكىپ كەتكەن ئۇقۇم دەپ قارايتتى. شۇڭلاشقا ئۇ غەرب ئەدەبىياتى تارىخىدىكى بىر قىسىم كىلاسسىك ئەسەرنى نوقۇل ئەدەبىيات نۇقتىسىدىن كۆزەتمەستىن، ئۇلارنىڭ سىياسىي ۋە ئىقتىسادىي مەنىپەئەت تەقەززاسى بىلەن بولغان ۋاسىتىلىك ياكى بىۋاسىتە شېرىكچىلىكىنى ئېچىپ كۆرسەتكەن. ئۇ ۋىللىيام بلاك (William Blake) نىڭ «جاھانگىرلىكنىڭ ئاساسى سەنئەت بىلەن پەن، جاھانگىرلىك سەنئەت بىلەن پەنگە سەل قارىسا مەۋجۇت بولالمايدۇ» دېگەن سۆزىنى نەقىل ئېلىپ، كۈلتۈرنىڭ جاھانگىرلىكنىڭ ھامىيىسىغا ئايلاندۇرۇلۇشىدەك تارىخىي رېئاللىقنى ئىشارە قىلىدۇ. كۈلتۈر جاھانگىرلىك مەقسىتىگە يەتمەكچى بولغان ھاكىمىيەتلەرنىڭ ئۆزلىرىنىڭ مەقسىتى، ئارزۇسى، ئەخلاق ئۆلچىمى ۋە ئېستېتىك ئىنتىلىشىنى ئۈستىلىق بىلەن سىڭدۈرۈپ، ئۆزىگە قارشى كۈچلۈكلەر بىلەن كۈچ سىنىشىدىغان ۋە ئۆزىنىڭ تەسىر كۈچىنى ئۆتكۈزىدىغان بىر ساھە دېگەن نۇقتىئىنەزەر كىتابقا باشتىن - ئاخىر سىڭگەنىدى. غەرب ئەدەبىياتىدىكى رومان ژانىرىمۇ يىراق

ئەللەرگە ئىنتىلىش ۋە كېڭىيىش خاھىشلىرى بىلەن زىچ باغلىنىپ كەتكەن، سىياسىي تىندىنسىيەسى كۈچلۈك بىر فورما بولۇپ، ئۇنىڭدىكى باياننىڭ تەرتىپى ۋە قۇرۇلمىسى بىر ھاكىمىيەتنىڭ غەربىدىن دېرەك بېرىدۇ. بۇ مەنىدىن ئېيتقاندا، قانداق بايان قىلىش ھاكىمىيەتتۇر. ئېدۋارد سەئىد «دېڭىز سەرگەردانى روبىنزون كىرۇزون»دىكى بىر ياۋروپالىقنىڭ ياۋروپاغا تەۋە بولمىغان يىراق بىر ئارالدىكى تەنھا ئېچىش خاراكتېرلىك پائالىيەتلىرىنىڭ تەسۋىرى تاسادىپىي بولماسىتىن، بەلكى كېڭەيمىچىلىك ئورۇنۇشلىرىنىڭ سەنئەتلىك نامايەندىسى، دەپ قارايدۇ. ئۇ دانېل دېفۇ (Daniel Defoe)، چارلز دىككېنس (Charles Dickens)، يوسېف كونراد (Joseph Conrad)، لۇدىارد كىپلىڭ (Ludyard Kipling) قاتارلىق ئەنگلىيە يازغۇچىلىرىنىڭ ئەسەرلىرىدە غەربنىڭ «بىز چوڭ، بىز كۈچلۈك، بىز باشقىلارنى يېتەكلەشكە ھەقلىق، بىز ئەركىنلىك ۋە تەرتىپكە ۋەكىللىك قىلىمىز» دەيدىغان خوجا بولۇش ئىدىيەسى ئەكس ئېتىدۇ، دەيدۇ ۋە ئۇلارنىڭ ئەسەرلىرىنى ئىنچىكە تەھلىل قىلىدۇ. بىز ئىنسانىيەتنىڭ ئورتاق ئازابى ۋە بىمەنە تەقدىرى ئۈستىدە قەلەم تەۋرەتكەن مەۋجۇدىيەتچى، دەپ قارايدىغان ئالبېرت كامىيۇ (Albert Camus) ئېدۋارد سەئىدنىڭ نەزىرىدە فىرانسىيە جاھانگىرلىكىنىڭ ئالجىرىيەدىكى مۇستەملىكە سىياسىتىنىڭ سەنئەت ئابىدىسىنى تىكلەگەن يازغۇچى. كامىيۇنىڭ ئۇيغۇر ئوقۇرمەنلىرىگە تونۇش بولغان «يېگانە ئادەم» ناملىق پوۋېستىدىكى مېرسول ئاپتورنىڭ ئەرەبلەرگە بولغان كەمسىتىشنى نامايان قىلىپ بېرىدۇ. مېرسول بىر ئەرەبىنى ئويۇننىڭ ئورنىدا ئۆلتۈرۈۋېتىپ، ھودۇقۇش ۋە ئازابلىنىش تۇيغۇسىدا بولمايدۇ، بەلكى ئەسەردە ئۆلگەن ئەرەبىنىڭ ئىسمىمۇ ئېيتىپ بېرىلمەيدۇ. ئۇنىڭ تەقدىرى بەئەينى جانسىر بىرنەرسىنىڭ تەقدىرىدەك ئېرەنسز بىر تەرەپ قىلىنىدۇ. ئەسەردە «ئەرەب» دېگەن ناممۇ

نەرسىنىڭ نامىدەك تەسىرات بېرىدۇ. سەئىد كامبۇنىڭ پىروزا ئەسەرلىرىنى نەچچە ئەۋلاد فىرانسىيەلىكلەر ئىنچىكىلىك بىلەن قۇرۇپ چىققان ئالجىرىيەنىڭ سىياسىي جۇغراپىيەسىنىڭ بىر قىسمى بولۇپ، فىرانسىيە مۇستەملىكىسىنىڭ ماھىيىتىنى ئەكس ئەتتۈرگەن، دەپ باھالالايدۇ.

سەئىد كىتابىنىڭ «قاتمۇقات زېمىن، چىرماش تارىخ» دېگەن بابىدا، جاھانگىرلىك توغرىسىدا مايكول دويل (Michael Doyle) دېگەن بىر ئاپتورنىڭ سۆزىنى نەقىل كەلتۈرىدۇ: «جاھانگىرلىك بىر تۈرلۈك رەسمىي ۋە غەيرىي رەسمىي مۇناسىۋەت بولۇپ، بۇ مۇناسىۋەتتە بىر دۆلەتنىڭ باشقا سىياسىي جەمئىيەتنى كونترول قىلىشتا ئۈنۈملۈك ئىگىلىك ھوقۇقى بولىدۇ. بۇنداق كونترول قىلىش زورلۇق كۈچ ياكى سىياسىي ھەمكارلىق ئارقىلىق ئەمەلگە ئاشىدۇ ۋە ياكى ئىقتىساد، جەمئىيەت ۋە مەدەنىيەت جەھەتتىكى تايىنىش ئارقىلىق ئەمەلگە ئاشىدۇ... دەۋرىمىزدە بىۋاسىتە كونترول قىلىش ئاساسەن ئاخىرلاشتى. نۆۋەتتە كۆرىمىزكى، جاھانگىرلىك بۇرۇنقىدەكلا كونكرېت سىياسىي، ئىدىئولوگىيە، ئىقتىساد ۋە ئىجتىمائىي پائالىيەتلەردە، ئادەتتىكى مەدەنىيەت ساھەلىرىدە داۋاملىق مەۋجۇت بولۇپ تۇرىدۇ». روشەنكى، قورال كۈچى بىلەن باشقىلارنىڭ زېمىنىنى، بايلىقىنى ئىگىلىۋېلىش ۋە مۇئەييەن ئىدىئولوگىيە تەشۋىقاتلىرى ئارقىلىق بۇ قىلمىشنى ھەقىلىق قىلىپ كۆرسىتىش جاھانگىرلىكنىڭ ئەنئەنىۋى فورمىسى سۈپىتىدە داۋاملىق ساقلىنىدۇ. شۇنىڭ بىلەن بىر ۋاقىتتا باشقىلارنىڭ ئېتىقادى، تەپەككۈر قىلىش شەكلى، ۋاقىت باشقۇرۇش ئۇسۇلى، ساياھەتچىلىكى، مۇزىي ۋە چۈشلىرىنى ئىنتىزام قىلىپىغا چۈشۈرۈشنى خاراكتېر قىلغان كۈلتۈرەل جاھانگىرلىك (مەدەنىيەت جاھانگىرلىكى) بىر پۈتكۈل جاھانگىرلىك سىستېمىسىنى ئۇسۇل جەھەتتىن يەنىمۇ

بېيىتتى. جاھانگىرلىك ۋە جاھانگىرلىككە قارشى مىللەتچىلىك بۈگۈنكى دۇنيانىڭ سىياسىي خەرىتىسىگە ئۆچمەس ئىزلارنى قالدۇردى، شۇنداقلا ئەينى ۋاقىتتىكى كەمسىتىش تۈپرىقىدىن ئۈنگەن مىللەتچىلىك كۈچىيىش باسقۇچىنى تاماملاپ، يېڭى بىر جاھانگىرلىك تاماسىدا ئۆزىنى نامايىش قىلدى.

جاھانگىرلىكنىڭ كۈلتۈر (مەدەنىيەت) ساھەسىدىكى تەسىرىنى شۇنىڭدىن كۆرۈۋالغىلى بولىدۇكى، جاھانگىرلىكنىڭ ھەربىي، سىياسىي، ئىقتىسادىي شەكىلىدىن ساقىت بولغان خەلقلەر ئۇزۇن ئۆتمەيلا ئەينى ۋاقىتتىكى غوجايىننى سېغىنىشقا باشلايدۇ. چۈنكى، مۇستەملىكىدىن قۇتۇلۇپ، بەرپا بولغان يېڭى دۆلەتنىڭ بۇرژۇئا قاتلىمىنىڭ رەھبەرلىكى ۋە مۇستەبىتلىكى كىشىلەرگە كېتىپ قالغان يات، كونا غوجايىننى ئەسلىتىپ قويىدۇ. 1990 - يىلىدىن ئېتىبارەن پەيدا بولغان ئوتتۇرا ئاسىيا دۆلەتلىرىدىكى بىر قىسىم ئاۋامنىڭ ئىستالىن دەۋرىنى سېغىنىشى بۇنىڭغا ئوبدان مىسال بولىدۇ. مانا بۇ ئالامەتلەر مەدەنىيەت جاھانگىرلىكىنىڭ زامانىۋى تەرزىدىكى پىسخولوگىيەلىك جاھانگىرلىكتىن ئىبارەت ئىكەنلىكىنى كۆرسىتىدۇ.


جاھانگىرلىك ياكى مەدەنىيەت مۇستەملىكىچىلىكى يەر شارىدىن قاچان يوقايدۇ؟ ئېدۋارد سەئىد ئېنىق بىر جاۋابنى ئوتتۇرىغا قويمايدۇ. بۇ سوئال نېمىشقىدۇر «قەيسەر يۈرەك» فىلىمىدە باش رول ئالغان مېل جىبسون (Mel Gibson) نىڭ رېژىسسورلۇقىدا ئىشلەنگەن «بېشارەت» (Apocalypto) دېگەن فىلىمدىكى بىر قەبىلە باشلىقىنىڭ چۆچىكىنى ئېسىمگە سالدى: بىر ئادەم دۇنياغا ئىگە بولماقچى ئىكەن، بىراق كۈچى ئاجىز كېلىپ قاپتۇ. ھايۋانلار ئۇنىڭغا ياردەم قىلىپ، يىلان ئۆتكۈر پۇراش سېزىمىنى، قاپلان كۈچلۈكلۈكى ۋە چەبدەسلىكىنى، بۈركۈت ئۆتكۈر

كۆزىنى ئۇ ئادەمگە بېرىپتۇ. ئۇ ئادەم ھايۋانلار ئاتا قىلغان تۈرلۈك قابىلىيەتنى ئۆزىگە جەملەپ، مەقسەتكە يېتىش ئۈچۈن ئاتلىنىپتۇ. شۇ ۋاقىتتا بىر جەرەن «ئۇ ئادەم مەقسەتكە يېتىپ بەختلىك بولىدىغان بولدى» دېگەنىكەن، بۇنى ئاڭلىغان مۈشۈكياپىلاق تەمكىنلىك بىلەن: «ئۇ ئادەم سىلەر تەقدىم قىلغان كۈچ - قۇدرەتكە ئىگە بولدى، بىراق مەن ئۇنىڭ روھىدىن مەڭگۈ تولدۇرۇپ بولغىلى بولمايدىغان بىر ھاڭنى كۆرگەندەك بولدۇم. ئىنسانلار ئەنە شۇ ھاڭنى تولدۇرۇپ بولالماي بەختنى قولىدىن بېرىپ قويىدۇ» دەپ جاۋاب بېرىپتۇ. فىلىمدە قەبىلىلەر بىر - بىرىنى قىرىدۇ، ئادەملەر ئۆلتۈرۈلۈپ، قانلىق نەزىر ئۆتكۈزۈلىدۇ. باش قەھرىمان قەتل سۈپىسىدىن، مىڭبىر خەتەردىن ھالقىپ، ئانا ماكانى بولغان ئورمانلىققا قايتىپ، مۆكتۈرۈپ قويغان ئايالى ۋە ئوغلىنى تېپىپ جەم بولغاندا، ئۇلار قىرغاققا يېقىنلاپ كەلگەن ياۋروپا مۇستەملىكىچىلىرىنىڭ كېمىسىنى كۆرىدۇ. بۇنىڭدىن بىز مۇنداق بىر يەكۈنگە ئېرىشىمىز: ھەرقانداق بىر مەدەنىيەت ئۆزىنىڭ چىرىش باسقۇچىنى زوراۋانلىق ۋە قانخورلۇق ئارقىلىق نامايان قىلىدۇ ۋە ئاستا - ئاستا بەربات بولۇش ھارپىسىغا كىرىدۇ. ئىچىدىن چىرىۋاتقان مەدەنىيەت يات بىر ھۆكۈمراننى ئۆزىمۇ سەزمىگەن ھالدا ئۆز ئورنىغا چىلاۋاتقان بولىدۇ.

بىر ھەدىستە: «شۇنداق بىر زامان كېلىدۇكى، كىشىلەر تاپقان پۇلىنىڭ ھالال (قانۇنلۇق) ياكى ھارام (قانۇنسىز) بولۇشى بىلەن ھېسابلىشىپ ئولتۇرمايدۇ» دېيىلگەنىكەن. جاھانگىرلىكنىڭ بۆشۈكى ئادەملەرنىڭ تىزگىنسىز نەپسىدۈركى، ياخشى - ياماننى ئايرىمايدىغان ھەربىر يەككە شەخس ھاكىمىيەتلەشكەن ئالدامچىلىق ۋە بۇلاڭچىلىقنىڭ ئاساسىغا ئايلىنىدۇ. ئۇلار تۈزگەن قانۇن ئاشۇ ناھەقچىلىكنىڭ نىقابى بولۇپ قالىدۇ.

جورجى ئورۋېل: «ھايۋانلار قورۇقى»

«جورجى ئورۋېل» دېگەن ئىسىمنى بىلەتتىم. ئۇنىڭ ئەسەرلىرى توغرىسىدىكى قەيتلەر مەن ئوقۇغان ماقالىلەردە ئۇچراپ قالاتتى. ئەپسۇسكى، بۇ يازغۇچى ھەققىدە ئىچكىرىلەپ مۇھاكىمە قىلىشقا ئېتىبار بەرمەي



قالغانىكەنمەن. ئۇيغۇر زىيالىيلىرى رۇسىيە - سوۋېت ئەدەبىياتى توغرىسىدا بىرقەدەر كەڭ مەلۇماتقا ئىگە بولۇپ، بىزگە تونۇشتۇرۇلغان چەت ئەللەر ئەدەبىي ئەسەرلىرىنىڭ ئىچىدە، شۇ ئەدەبىياتتىكى ئەسەرلەر زور سالماقنى ئىگىلەپ كەلدى. غەربىي ياۋروپا ئەللىرىنىڭ ئەدەبىياتىدىكى ئەسەرلەرنىڭ ناھايىتى ئاز بىر قىسمىنى يۈزەكى تونۇش بىلەن چەكلەندۇق. ئوتتۇرا ۋە يىراق شەرق ئەدەبىياتىنىڭ ھازىرقى ئەھۋالى بىز ئۈچۈن ئومۇمەن مەۋھۇم بىر دۇنيا. بۇ بىز ياشىغان ماكان ۋە زاماندا ھۆكۈم سۈرگەن ئىدىئولوگىيە بەرپا قىلغان مەنىۋى رېئاللىقتۇركى، ئىدىئولوگىيە ۋەزىيەتكە قاراپ تۈرلۈك شەكىلدە سەھنىگە چىقىپ تۇرىدۇ. ئۆزگىرىشچان ۋەزىيەتنىڭ ماھىيىتى ماھىيەت ھەققىدە پىكىر قىلىش سالاھىيىتىنى ھازىرلىغان كىشىلەر ئۈچۈن سىر ئەمەس.

جورجى ئورۋېل بىلەن ئەنگلىيەدىكى بىر يىللىق ئىلىم تەھسىلىدە بىرقەدەر چوڭقۇرلاپ تونۇشتۇم دېسەم بولىدۇ. بۇنىڭغا كەمبىرىج ئۇنىۋېرسىتېتىدا ئوقۇغان جۇڭگولۇق قىز مېي خېنىم (تولۇق ئىسمى 周密) سەۋەبچى بولۇپ قالدى. مېي خېنىم ئەدەبىيات بىلەن خېلى كەڭ دائىرىدە تونۇش ئىدى. مەن ئۇنىڭ ياتىقىدا ساقلانغان كىتابلاردىن كۈچلۈك ئىلھام ئالغان ۋە ئۇنىڭ

تەۋسىيەسى بىلەن بەزىبىر كىتابلار بىلەن تونۇشتۇم ھەم قۇربىم يەتكەنلەرنى سېتىۋالدىم. كەمبىرىج ئۇنىۋېرسىتېتىنىڭ ئوقۇغۇچىلىرى بىلەن ئاز - تولا پاراڭلىشىش پۇرسىتىگە ئېرىشىپ قالساملا، ئۇلارنىڭ ئىدىيەسىگە قىزىقماي تۇرالمايتتىم ۋە بۇ ئىدىيەگە تۈرتكە بولغان ئامىللارنى سوراشقا ئەھمىيەت بېرەتتىم. شۇلارنىڭ ئىچىدە ماڭا ئىدىيەگە ئائىت ئۇچۇرلارنى كۆپرەك بەرگىنى روس بىلەن مېي بولدى.

بىر كۈنى بىز ئىجتىمائىي باراۋەرلىك ھەققىدە پاراڭلىشىپ قالدۇق. ھەرقايسى ئەلنىڭ تارىخىدا تالاي قېتىم ئىنقىلاب بولغان. ئىنقىلاب باشلانغاندا غايىلەر ئالىيجاناب ۋە گۈزەل بولۇپ، مەۋجۇت جەمئىيەت بىلەن روشەن سېلىشتۇرما پەيدا قىلىدۇ - دە، كىشىلەرنى پائال ھەرىكەتكە ئۈندەيدۇ. ئەمما، ئىنقىلابنىڭ مېۋىسى غەلىبىدىن كېيىن ئوخشاشلا ئاز ساندىكى جەمئىيەت سەرخىللىرىنىڭ قولىغا چۈشۈپ قالىدۇ. تارىخ مۇشۇنداق رەۋىشتىكى ساۋاقلار بىلەن توشۇپ كەتكەن بولسىمۇ، ئىنسانلار تارىخنىڭ ئاشۇ كونا ئىللىتىنى تەكرار سادىر قىلىشىدۇ. گەپ مۇشۇ ھەقتىكى ئىبرەتلىك مىساللار ئۈستىدە كېتىۋاتقاندا، Mi خېنىم جورجى ئورۇپلەرنىڭ مۇنۇ سۆزى ئارقىلىق ھەممىنى يىغىنچاقلىدى:

ھايۋانلارنىڭ ھەممىسى تۇغۇلۇشىدىنلا باراۋەر، بىراق ئۇلارنىڭ بەزىلىرى باشقىلىرىدىن بەكرەك باراۋەر.

(All animals are born to equal, but some are more equal than others.)

بۇ گەپ ماڭا قىزىق تۇيۇلۇپ كەتتى - دە، دەرھال پۈتۈۋالغۇم كەلدى. مەن قەغەز ئىزدەپ دەماللىققا تاپالماي، ئېىدۋارد سەئىدىنىڭ «كۈلتۈر ۋە جاھانگىرلىك» دېگەن كىتابىنىڭ ئىچى

مۇقاۋىسىنى ئېچىپ، مېيغا تەڭلىدىم. ئۇ يۇقىرىقى مەشھۇر سۆزنى ئۆز پوچىركىسى بىلەن قالدۇرۇپ بەردى. — بۇ سۆز سىياسىي نۇتۇق ۋە ماقالىلەردە كۆپ ئىشلىتىلگەن، — دېدى مېي ماڭا.

مەن مېي يېزىپ بەرگەن جۈملىنى دىققىتىمدىن تەكرار ئۆتكۈزدۈم. بۇ سۆز بارغانسېرى زىددىيەتلىك ھەم ھەجۋىي بىلىندى. جۈملىدە «باراۋەرلىك» سۆزى ئىككى يەردە تەكرار ئىشلىتىلگەن بولسىمۇ، مەنىسى باشقا — باشقا ئىدى. بىرىنچىسىدە، ئەسلىي مەنىسىدىن ياتلاشمىغان بىر باراۋەرلىك مەلۇم ئىدى، ئىككىنچىسىدە، سۈيىئەستىمال قىلىنغان ۋە ياتلاشقان بىر باراۋەرلىك ئايان ئىدى. جۈملىنىڭ ئۇرانىدىن قارىغاندا، باراۋەرلىككە تەبىر بەرگۈچى ھەقىقىي باراۋەرلىكنىڭ كۈشەندىسى بولسىمۇ، لېكىن تەبىر بېرىش ھوقۇقىنى كونترول قىلغۇچى ئىدى. بۇ جۈملە سىياسىي ئۇستاتلىقنىڭ بەلگىسى سۈپىتىدە ئىنقىلابنىڭ مېۋىسىنى ئۆزىنىڭ قىلىۋېلىش نەپەرەتلىرىنى ئاشكارا قىلاتتى. جۈملىدە تارىخىي چىنلىق، سۈيىقەست ۋە مەسخىرە بىرلا ۋاقىتتا ئۆز ئىپادىسىنى تاپقاندى. — بۇ سۆز ئورۇپلارنىڭ قايسى ئەسىرىدىن ئېلىنغان؟ — دەپ سورىدىم مېيدىن.

مېي:

— Animal Farm («ھايۋانلار قورۇقى») دا بار، بۇ ئەسەر قىسقا، مېغىزلىق يېزىلغان. بەكلا قىزىقارلىق، — دېدى. مەن «ھايۋانلار قورۇقى» دېگەن نېپىز كىتابنى بىرنەچچە كۈن ئىچىدە تېپىپ، بىر قۇر كۆرۈپ چىقتىم. مەزكۇر ئەسەر بىلەن بالدۇرراق يۈز كۆرۈشمىگەندىن ئەپسۇسلاندىم. ئەمما مەندە نېمە ئامال، بىلىش ھەرىكىتىمىز كۆپ ھالدا مۇھىت بىلەن چېتىشلىق ئىكەن.

جورجىي ئورۋېل (George Orwell, 1903 - 1950) نىڭ ئەسلىي

ئىسمى ئېرىك ئارتۇر بلاير (Eric Arthur Blair) بولۇپ، يازغۇچى كېيىن بۇ ئىسمىنى تەخەللۇس قىلغان. جورجى ئورۋېل ژۇرنالىست ھەم يازغۇچى بولۇپ، ئۇنىڭ نامى ھاكىممۇتلەق سىياسىي تۈزۈمگە بولغان قارشىلىق ۋە ئىجتىمائىي ئادالەتكە بولغان چاقىرىق بىلەن زىچ باغلانغان ھالدا، ياۋروپا ھەم پۈتكۈل دۇنيانىڭ سىياسىي ئىدىيە تارىخىدا مەشھۇر. ئۇنىڭ دادىسى ئەنگلىيە مۇستەملىكە دائىرىلىرىنىڭ ھىندىستاندىكى ئەمەلدارى بولۇپ، ئورۋېل بومبايدا تۇغۇلغان. ئۇ تۆت ياشقا كىرگەندە ئائىلىسى بىلەن ئەنگلىيەگە قايتىپ، شۇ يەردە ئوقۇغان. ئۇنىڭ ئوقۇش نەتىجىسى ئالاھىدە ياخشى بولغاچقا، ئۇ ئادەتتىكى ئادەملەرنىڭ بالىلىرى كىرەلمەيدىغان ئىتون مەكتىپىگە ھەقسىز قوبۇل قىلىنغان. ئۇ شۇ مەكتەپتىلا كەمبەغەللەرنىڭ بالىلىرىنى كەمسىتىشتەك تەڭسىزلىكنىڭ تەمىنى تېتىشقا باشلىغان. ئۇ ئوقۇش پۈتكۈزگەندىن كېيىن بېرتانىيە ئىمپېرىيەسىنىڭ بىرمىدا تۇرۇشلۇق ساقچى قىسمىدا ئىشلىگەن ھەم ئۇ يەردە ئىشلىگەن بەش يىل جەريانىدا يەرلىك خەلقنىڭ كۈلپەتلىرىنى يېتەرلىك دەرىجىدە كۆرۈپ چۈشەنگەن. ئورۋېل ئاخىر مۇستەملىكىنىڭ يانتايىقى بولۇشتىن يالتىيىپ، ئادەمگە ئادەم ھۆكۈمرانلىق قىلىدىغان ھەرقانداق سىياسىي بىلەن مۇرەسسەلەشمەسلىك ئىرادىسىگە كەلگەن ۋە «بىرمىدىكى كۈنلەر» (Burmese Days) دېگەن روماننى يېزىپ، 1934 - يىلى نەشر قىلدۇرغان. ئورۋېل بىر مەزگىللىك ھاياتىنى يېزىقچىلىق بىلەن ئۆتكۈزۈپ، «پارىژ ۋە لوندوندىكى غۇربەتچىلىك»، «ۋىگان پورتىغا بارىدىغان يول» قاتارلىق ئەسەرلەرنى يېزىپ، ئېلان قىلىدۇ. ئۇ 1936 - يىلى ئايالى بىلەن ئىسپانىيەگە بېرىپ جۇمھۇرىيەتنى قوغداش ئۇرۇشىغا قاتنىشىدۇ. شۇ جەرياندا ئۇ ئىسپانىيە كومپارتىيەسىنىڭ مەخپىي ھالدا ئادەم تۇتۇشلىرىنى ئۆز كۆزى بىلەن كۆرۈپ، بۇ ھەرىكەتنىڭ ئىستالىن دەۋرىدىكى ئىچكى

تازىلاش ھەرىكىتى بىلەن بىردەك ئىكەنلىكىنى ھېس قىلىدۇ. ئۇنىڭ كۆز ئالدىدا نۇرغۇن بىگۇناھ ئادەم «فاشىزم بىلەن تىل بىرىكتۈرگەن» دەپ، بىر كېچىدىلا يوق قىلىۋېتىلىدۇ. ئورۇپىل ئۆز ھاياتىنىڭمۇ خەۋپ ئاستىدا قالغانلىقىنى بىلىپ، نۇرغۇن خەتەرلىك جەريان بىلەن ئىسپانىيەدىن قېچىپ چىقىدۇ. ئۇ ئىسپانىيەدە ئىگە بولغان تەسىراتلىرىنى سوۋېت توغرىسىدىكى ئاڭلىغانلىرى بىلەن بىرلەشتۈرۈپ، ھەممە ئادەم چۈشىنەلەيدىغان، ھەممە تىللارغا ئاسان تەرجىمە قىلغىلى بولىدىغان ئاممىباب بىر ئەسەرنى يېزىپ چىقماقچى بولىدۇ ۋە ئالتە يىل كالىنىسىدا پىشۇرۇپ، 1943 - يىلى قولغا قەلەم ئالىدۇ. شۇنىڭ بىلەن، «ھايۋانلار قورۇقى» دېگەن پوۋېستى دۇنياغا كېلىپ، 1945 - يىلى نەشرىدىن چىقىدۇ.

بۇ كىتابنىڭ خەنزۇچە تەرجىمە نۇسخىلىرى كۆپ بولۇپ، ھەرقايسى ئەدەبىي تەرجىمانلار تەرىپىدىن ئارقا - ئارقىدىن تەرجىمە قىلىندى ۋە دۇنياۋى كىلاسسىك ئەسەرلەر قاتارىدا ياشلارنىڭ ئوقۇشلۇقىغا ئايلاندى. كىتابنىڭ نەشرىگە بېرىلىش ۋە نەشرىدىن چىقىش جەريانى توغرىسىدا مەزكۇر كىتابنىڭ تەرجىمانلىرىنىڭ بىرى بولغان فۇۋېيسى (傅惟慈) ئەپەندى كىرىش سۆز يېزىپ، بەزى چۈشەندۈرۈشلەرنى بېرىدۇ. بۇ كىتابنى تەرجىمە قىلىش ھەققىدىكى ئىدىيە جۇڭگونىڭ زىيالىيلىرىدا «مەدەنىيەت زور ئىنقىلابى» دەۋرىدىلا شەكىللىنىپ بولغانىكەن.

«ھايۋانلار قورۇقى» نىڭ سۆزىتى ناھايىتى ئاددىي ئىدى: جونىس ئىسىملىك بىر ئادەمنىڭ ئىگىدارچىلىقىدا بىر قورۇق بار بولۇپ، «مانور قورۇقى» دېيىلەتتى. قورۇقتىكى تۈرلۈك ھايۋان چوشقىلار ئاقساقىلىنىڭ تەشۋىقاتى بىلەن ئىنسانلارنىڭ رەھىمسىز دىكتاتورىسىنى تونۇپ يېتىدۇ. ھايۋانلار بىرلىكتە زورلۇق كۈچ تەشكىللەپ جونىسنى قورۇقتىن ھەيدىۋېتىدۇ - دە، قورۇقنىڭ ئەسلىدىكى نامىنى «ھايۋانلار قورۇقى» دېگەنگە ئۆزگەرتىدۇ. ئۇلار

يەتتە ماددىلىق مىزان تۈزۈپ، ئۆزئارا باراۋەر بولغان يېڭى تۇرمۇشنى باشلىۋېتىدۇ. ئىنقىلابنىڭ غەلىبىسىدىن خۇشال بولغان ھايۋانلار چوشقىلار تەبىقىسىنىڭ رەھبەرلىكىدە تىرىشىپ ئىشلەپ ئاشلىقتىن مول ھوسۇل ئالىدۇ. بىراق، مەھسۇلاتى ئاشقانسېرى ھايۋانلارغا تېگىدىغان نورما ئازلاپ كېتىدۇ. ھايۋانلار كېچە - كۈندۈز جاپالىق ئىشلىگىنىگە يارىشا بەختلىك تۇرمۇشقا ئىگە بولالمايدۇ. ئۇلار توك چىقىرىش ئۈچۈن چاقپەلەك قۇرۇلۇشى قىلىدۇ. بىراق، قۇرۇلۇشنىڭ سۈپىتى لايىقەتلىك بولماي، بىر قېتىملىق كېچىلىك بوراندا چاقپەلەك ئۆرۈلۈپ چۈشىدۇ ۋە بۇ ئىش بىر قېتىملىق ئىچكى تازىلاش ھەرىكىتىگە سەۋەبچى بولۇپ، نۇرغۇن بىگۇناھ ھايۋان قەتل قىلىنىدۇ. ساۋاتسىز، نادان ھايۋانلار ساداقەت بىلەن ئىشلەشنى بىلىدۇ - يۇ، چوشقىلار تەبىقىسىنىڭ ھىيلە - نەيرەڭلىرىنىڭ تېگىگە يېتىشكە قادىر بولالمايدۇ. چوشقىلار باراۋەرلىك مىزانىنى ئۈستىلىق بىلەن پەيدىنپەي ئۆزگەرتىپ، ئۆزلىرى ئالاھىدە ئىمتىيازغا ئىگە بولۇۋېلىپ، راھەت - پاراغەتتە سەمىرىپ ياشايدۇ. ئەكسىچە باشقا ھايۋانلار قېرىپ، ئاجىزلاپ كېتىدۇ. ئەسلىدە ئادەملەرنىڭ ھۆكۈمرانلىقىغا قارشى چوشقىلار قوشنا قورۇقلارنىڭ غوجايىنلىرى بىلەن يېقىنلىشىپ، ئادەملەردەك كارىۋاتتا ئۇخلايدىغان بولۇشىدۇ، ئىككى پۇتلۇق بولۇپ ماڭىدىغان بولىدۇ. ئادەملەر بىلەن قەدەھ سوقۇشتۇرۇپ پىۋا ئىچىشىدۇ. ھايۋانلار «بىز باراۋەرلىك ئۈچۈن بىرلىكتە ئىنقىلاب قىلغانىدۇق، ئەجەبا، راھەت - پاراغەت ۋە جاپا - مۇشەققەتتە باراۋەر بولالمىدۇققۇ؟» دەپ سورىغاندا، ئۇلارنىڭ ئېرىشكەن جاۋابى: «توغرا، ھايۋانلارنىڭ ھەممىسى باراۋەر، لېكىن ئۇلارنىڭ بەزىلىرى يەنە بەزىلىرىدىن بەكرەك باراۋەر» دېگەندىن ئىبارەت بولىدۇ.

ئەسەردىكى ھېكايە ھايۋانلار ئوتتۇرىسىدىكى مۇناسىۋەتتە قانات يايدۇ، شۇڭلاشقا كېڭەيتىپ يېزىلغان ساتىرىك مەسەلدەك تەسىرات بېرىدۇ، تەبىئىي ھالدا ئىزوپ مەسەللىرى ۋە «كەلىلە ۋە

دەمەنە» دىكى ھېكمەتلىك مەسەللەر يادىمىزغا كېلىپ، مەجازىي تىل بىلەن سۆزلەيدىغان ژانىرلارنىڭ قىممىتى توغرىسىدا يېڭى بىر تونۇشقا ئىگە بولىمىز.

مەشھۇر ئەدەبىي تەرجىمان فۇۋېيىسى ئەپەندى «ھايۋانلار قورۇقى» نىڭ خەنزۇچە نەشرىگە يازغان كىرىش سۆزىدە ئالاھىدە ئەسكەرتىش بېرىپ، بۇ ئەسەردە ھەرگىزمۇ جۇڭگو كۆزدە تۇتۇلمىغان، چۈنكى بۇ ئەسەر يېزىلغان ۋاقىتتا، يېڭى جۇڭگو تېخى قۇرۇلمىغان، دەپ يازىدۇ. ئۇ ئەسەرنىڭ ئىستالىن دەۋرىدىكى ئاق تېررورلۇقنى تۇتقا قىلىپ، شۇ دەۋرنى ئەكس ئەتتۈرگەنلىكىنى تارىخىي ماتېرىياللىرىم بىلەن دەلىللەپ كۆرسىتىدۇ. يازغۇچى ئورۇپىلنىڭ ئۆزىمۇ سوتسىيالىزىمچى بولۇپ، ئۇ سوتسىيالىزىمنى ھەقىقىي ماھىيىتىدىن يىراقلاشتۇرۇۋېتىشكە قارشى ئىدى. ئۇنىڭچە، ھەرقانداق ئىنقىلاب ۋە ئىنقىلابنىڭ مېۋىسى بولغان سىياسىي ھاكىمىيەت كەڭ خەلق ئاممىسىنىڭ دېموكراتىك نازارىتىدىن ئايرىلىپ قالسا، شۇنداقلا ساغلام قانۇن ئاساسىغا ئىگە بولمىسا، تارىختىكى ئەكسىيەتلىك ئىنقىلابچىلارنىڭ ئورنىتىشىغا كىرىپ قالاتتى. فۇ ئەپەندى «ھايۋانلار قورۇقى» نىڭ مەقسىتى كىشىلەرنى سوتسىيالىستىك جەمئىيەتنى ياتلاشتۇرۇۋېتىشتىن ئاگاھلاندۇرۇش، دەپ ئالاھىدە تەكىتلەيدۇ. بىزنىڭ قارىشىمىزچىمۇ، خەلق ئۈچۈن ھاكىمىيەت يۈرگۈزىدىغان قاتلاملار ئالاھىدە بولۇۋېلىپ، خەلق بەرگەن ھوقۇقنى ئۆزلىرى ئۈچۈن خىزمەت قىلدۇرۇپ، خەلق ئاممىسى بىلەن ئالاھىدە پەرقلىنىپ تۇرۇۋالسا، چىرىگەن سەرخىللار قوشۇنى سۈپىتىدە سوتسىيالىستىك ھاكىمىيەتكە خەۋپ ئېلىپ كېلىدۇ.

ئورۇپىلنىڭ بۇ ئەسىرىنى ئىدىيە جەھەتتىن تولۇقلايدىغان ۋە ئىزچىللىققا ئىگە قىلىدىغان يەنە بىر ئەسىرى «1984». مەزكۇر ئەسەر ۋە يېڭىيىنى ئىۋانوۋىچ زامىياتىن (1884 - 1937) نىڭ «بىز»، ئەلدوس ل. خاكسىلى (1894 - 1963) نىڭ «جەڭگىۋار

يېڭى دۇنيا» قاتارلىقلار ئوتتۇرىچە چىلىككە قارشى ئۈچ مەشھۇر ئەسەر بولۇپ ھېسابلىنىدۇ. ئەسەرنىڭ ئەسلىي ئىسمى «ياۋروپادىكى ئاخىرقى ئادەم» بولۇپ، مۇھەررىر تەرىپىدىن «1984» قىلىپ ئۆزگەرتىلگەن. ئەسەردە تەسۋىرلىنىشىچە، 1984 - يىلى دۇنيا تىنچ ئوكيان دۆلىتى، ياۋرو - ئاسىيا دۆلىتى ۋە شەرقىي ئاسىيادىن ئىبارەت ئۈچ دەرىجىدىن تاشقىرى دۆلەتكە ئايرىلىدۇ. بۇ دۆلەتلەر ھوقۇقنى يۈكسەك دەرىجىدە مەركەزلەشتۈرۈپ، تارىخ ئۆزگەرتىش، سۆزلەرنى ئۆزگەرتىش، ئىدىيەنى بىرلىككە كەلتۈرۈش ئېلىپ بېرىپ، ھەممە يەرگە ئېكران ئورنىتىپ، ئادەملەرنىڭ ھەرىكىتىنى قاتتىق كۆزىتىدۇ ھەمدە شەخسكە چوقۇنۇشنى يولغا قويىدۇ. ئامېرىكا خارۋارد ئۇنىۋېرسىتېتىنىڭ پىروفيېسسورى جۇدىس ن. شىكلار (N. shklar Judith) ئۆزىنىڭ «سىياسىي ۋە سىياسىي مۇتەپەككۈر» ناملىق ئەسىرىدە جورجى ئورۋېلنى مۇنتىپىسكىۋ، رۇسسۇ قاتارلىق مۇتەپەككۈرلەر بىلەن بىر قاتاردا باھالايدۇ. ئۇ «شەپقەتسىزلىك، بولۇپمۇ رېئاللىقنى بۇرمىلاش بىلەن يالغانچىلىق» (1984) نىڭ سىياسىي ئىنتىزامىنى ھاسىل قىلغان» دەيدۇ. قاتتىق بېسىم ئىچىدە ئېلىپ بېرىلغان بۇرمىلاش ۋە يالغان سۆزلەشلەر بىر تۈرلۈك مېڭە يۇيۇش ھەرىكىتى بولۇپ، بۇ شۇ ئەسەردىكى «ئۆتمۈشنى تىزگىنلىگىلى بولسا كەلگۈسىنى تىزگىنلىگىلى بولىدۇ، ھازىرنى تىزگىنلىگىلى بولسا، كەلگۈسىنىمۇ تىزگىنلىگىلى بولىدۇ» دېگەن مەشھۇر سۆزىدىن مەلۇم بولىدۇ. ئورۋېلنىڭ ئەسىرىدە تەسۋىرلەنگەن خۇسۇسىي پائالىيەتكە بولغان قاتتىق نازارەت خاكسىلىنىڭ «جەڭگىۋار يېڭى دۇنيا» سىدا تېخىمۇ ۋايىگە يەتكۈزۈپ تەسۋىرلەنگەن. بۇ روماندا ئورگانلار ئىنساندا ھاياجان بولمىسا جەمئىيەت مۇقىم بولىدۇ، دەپ قاراپ، تەبىئىي قورساق كۆتۈرۈپ پەرزەنتلىك بولۇشنىڭ ئورنىغا سۈنئىي كۈپىيىشنى يولغا قويىدۇ. بالىلارنى ھامىلە ۋاقتىدىلا غىدىقلاپ تەربىيەلەپ، ئۇلارنى بەش

تەبىقە بويىچە ئوخشىمىغان ئالاھىدىلىككە ئىگە قىلىدۇ، بۇ ئارقىلىق ئۇلارنىڭ كەلگۈسىدىكى ئىجتىمائىي ئورنى ۋە تەقدىرىنى بەلگىلەيدۇ. مىسالەن، پولات تاۋلاش سېخىغا ئۇيغۇنلاشتۇرۇلغان ئادەملەر ئالەم كېمىسىدە ئىشلەشكە لايىقلاشتۇرۇلغانلار بىلەن ئۆزىنى سېلىشتۇرماستىن، ئەڭ ئەۋزەل ئىشنى قىلىۋاتىمەن، دەپ تولۇق رازىمەنلىك بىلەن ئىشلەيدۇ. شۇنىڭ بىلەن ئىجتىمائىي سىستېمىدىن چاتاق چىقمايدۇ. ئادەملەرنىڭ ئېڭىنى تەربىيەلەشتە ئۇخلايتىپ تەربىيەلەش بىلەن رېفلېكسىلىق تەربىيەلەش تەڭ قوللىنىلىدۇ. ئۇخلايتىپ تەربىيەلىگەن بىراق ئۆزىنى باشقىلاردىن بەختلىك ھېس قىلىدىغان بولىدۇ. رېفلېكسىلىق تەربىيەدە ئادەملەر گۈل ۋە كىتابقا ئۆچ قىلىپ تەربىيەلىنىدۇ. گۈلنى ياخشى كۆرۈش تەبىئەتنى ياخشى كۆرۈش بولۇپ، تەبىئەتنى ياخشى كۆرۈش جەمئىيەتكە بولغان زىياننى كەلتۈرۈپ چىقىرىشى مۇمكىن. كىتاب جەمئىيەتكە يات ئىدىيەلەرنى پەيدا قىلىشى مۇمكىن. بۇ جەمئىيەتتىكى ماددىي ئېھتىياجىلار مۇقىم ئائىلە ۋە نىكاھتىن خالىي ھالدا مۇھەببەتسىز قالدۇرۇلىدۇ. كىشىلەرنىڭ ئۆتمۈش بىلەن بولغان ئالاقىسى ئۈزۈلگەن بولىدۇ. بۇ جەمئىيەتتە بەخت تاپىپتىكىسى دېگەن بىرنەرسە بولۇپ، خاپا بولغان، ئاچچىقلانغان ئادەملەرگە بېرىلگەن ھامان كالىسى شېرىن تۇيغۇلارغا تولىدۇ. دېمەك، «جەڭگىۋار يېڭى دۇنيا»دا تەرتىپ، ئىنتىزام ئىچىدە قۇرۇپ چىقىلغان گۈزەل بىر دۇنيا بار، ئۇنىڭدا ئىنتىزامغا چۈشمىگەن نەرسىلەرنىڭ ھەممىسى مەۋجۇتلۇق ھوقۇقىغا ئېرىشمىگەن. ئۇ يەردە كونترول ئىچىدىكى بەخت، تەرتىپ ۋە قاندۇرۇشلا بار، بىراق ئىندىۋىدۇئاللىق بىلەن ئىنسانىي ھېسسىيات، كىشىلىك خاراكتېر يوق. ئىنساندا بولىدىغان ئېھتىياج ۋە خاراكتېرلارنىڭ ھەممىسى مەركەزلەشتۈرۈلگەن.


يۇقىرىقىلاردىن كۆرۈش مۇمكىنكى، «جەڭگىۋار يېڭى دۇنيا»

گەرچە «1984» دىن بۇرۇن يېزىلغان بولسىمۇ، ھاكىممۇتلەق جەمئىيەتنىڭ كەلگۈسى ئوبرازىنى فانتەزىيەلەشتۈرۈپ سۈرەتلەپ، كۆز ئالدىمىزغا «1984» تىكى ھاكىممۇتلەق جەمئىيەتنىڭ راۋاجىنى نامايان قىلىدۇ.

مەن مەيلى ئوۋرېل بولسۇن، مەيلى خاكسلى بولسۇن، بۇلارنىڭ ئەسەرلىرىدىكى تەمسىللىك خۇسۇسىيەت ۋە فانتازىيەلىك تەركىبتىن غەرب يازغۇچىلىرىنىڭ ئۆز ساپاسىنى يېتىلدۈرۈشتىكى ئىجتىھاتىنى كۆرۈپ يەتكەندەك بولدۇم. ئۇلار جەمئىيەتكە ساددا بىر رېئالىستىك نەزەر بىلەن قاراپ توختاپ قالمايتتى، بەلكى مۇئەييەن سەۋىيەدىكى مۇتەپەككۇرلۇق بىلەن كۆز ئالدىدىكى ھادىسىلەرنى كەلگۈسى بىلەن باغلاپ تەسەۋۋۇر قىلالايتتى. ئورۋېل نوقۇل ئەدىبلا ئەمەس، بەلكى بىر سىياسىي مۇنەججىم ئىدى.

ئىسمائىل قادىر: «تەبىر سارىيى»

ئەنگلىيەگە چىقىشتىن بۇرۇن، «ئىسمائىل قادىر» ئىسمىلىك دۇنيىۋىي يازغۇچىنىڭ بارلىقىدىن خەۋىرىم يوق ئىدى. جۇڭگودا مەدەنىيەت جەھەتتىكى غەربلىشىشكە قارشى شامال



چىقىپ تۇرغانسېرى، غەرب ئەدەبىياتى شۇنچە كۆپ تونۇشتۇرۇلۇپ كېلىندى. بۇنى خۇددى قورققان نەرسىنى ياخشى كۆرۈشتەك پارادوكس (زىتلانم) ھادىسىلىرىنىڭ بىرى دېيىش مۇمكىن. غەربكە ھەم ئىنتىلىش، ھەم قارشى تۇرۇش جۇڭگولۇقلارنىڭ مەدەنىيەت پىسخىكىسىدىكى مۇرەككەپ تاللاشنىڭ بىر ئىپادىسى سۈپىتىدە ھەممىمىزگە ئايدىڭ بىر رېئاللىقتۇر. ئۇيغۇر زىيالىيلىرىمۇ

ئالدىنقى ئەسىرنىڭ 80 - يىللىرىدىن تارتىپ خەنزۇ تىلىنىڭ ۋاسىتىسى بىلەن ياۋروپا ۋە ئامېرىكىدىكى تەرەققىي تاپقان، مەدەنىيەت ۋە ئىقتىسادتا ھاكىم ئورۇندا تۇرۇۋاتقان ئەللەرنىڭ ئەدەبىياتىدىكى كاتتا نامايەندىلەر بىلەن تونۇشۇپ كەلدى ۋە قىسمەن دەرىجىدە ئۇلارنىڭ تەسىرىگە يولۇقتى. بىزنىڭ چەت ئەللەرنىڭ ئەدەبىياتى ھەققىدىكى بىلىش دائىرىمىز جۇڭگودىكى مەمۇرىي ئىدىئولوگىيەنىڭ مايىللىقى بىلەن باغلانغان بولىدۇ، ئەلۋەتتە.

ئەنگلىيەدىكى مەدەنىيەت خادىملىرى بىلەن ئۇچراشقنىمدا، بىز ئۈچۈن يېڭىلىق بىلىنگەن ئەدەبىيات يۇلتۇزلىرىنىڭ ئاللىبۇرۇن كىلاسسىكىلىشىپ، ئۆتمۈش دەۋرلەرگە مەنسۇپ بولۇپ كەتكەنلىكىنى بايقىدىم. ئۇلار داۋاملىق ئالدىغا يۈزلىنىپ، بەدىئىي ئىپادىلەشنىڭ يېڭى ئاچقۇچلىرىنى مەيدانغا كەلتۈرۈپ بولۇشقانىدى. بىزنىڭ ئەدەبىيات ئاۋانگارتلىرىمىز ئۇلارنىڭ ئۆتمۈشىدە، ئۇلارنىڭ ئۆزلىرى بولسا كەلگۈسىدە ياشاۋاتقانىدى. كۆڭلۈمدىكىنى ئېيتقاندا، لوندوندىكى كىتابخانلارغا كىرىپ ئىشكاپلاردىكى كىتابلارغا قارىغىنىمدا، ماڭا نىسبەتەن ئىسمى نامەلۇم، ئەمما بۆسۈش خاراكتېرلىك نەتىجىلىرى بىلەن ئەنگلىيە ئوقۇرمەنلىرىنىڭ ئىخلاسىغا ئېرىشكەن ئەدىبلەرنىڭ كۆپلۈكىدىن كۆزۈم ئالا چەكمەن بولۇپ كەتتى، ئەدەبىياتنىڭ ئىجتىمائىيىتىدە گىرۋەكلىشىش تەقدىرىدىن ساقىت بولالمىغىنىمىدىن مەيۈسلەندىم.

مېنى ئىسمىنىڭ يېڭىلىقى بىلەن تەئەججۈپلەندۈرگەن غەرب يازغۇچىلىرىنىڭ بىرى ئىسمائىل قادىر بولدى. لوندون ئۇنىۋېرسىتېتىنىڭ ئوقۇتقۇچىسى، دوكتور ئېدمۇندنىڭ كۈتۈپخانىسىدا زىيارەتتە بولغىنىمدا، ئېدمۇند ماڭا ئىسمائىل قادىرنىڭ «سەكپارە ئاپرىل» (Broken April) ناملىق كىتابىنى تونۇشتۇرغانىدى. ئېدمۇند ئەنگلىيەدىكى مۇسۇلمانلار

جامائىتىنىڭ مائارىپ مەسىلىسىنى تەتقىق قىلىدىغان ئادەم بولغاچقا، ئالبانىيەلىك بۇ يازغۇچىنىڭ ئەسىرىگە ئالاھىدە دىققەت قىلغانىدى. ئەمىن مەئالوف، ئورخان پامۇك، نەجىف مەھفۇز، ئىسمائىل قادىرلار ۋە ئۇيغۇر يازغۇچىسى ئابدۇۋەلى ئەلىنىڭ ئافاق خوجا توغرىسىدىكى رومانى ئېدىمۇندنىڭ بەدىئىي كۆزىتىشلىرىنىڭ دائىرىسىدىكى جەلىپكار نۇقتىلاردىن ئىدى.

ئىسمائىل قادىر، بۇ ئىسىم ماڭا شۇنداق ئۆز ۋە يېقىملىق تۇيۇلۇپ كەتتى - دە، ئۇنىڭ كىتابىنى كۆرۈپ بېقىش ئىستىكى پەيدا بولدى. «سەكپارە ئاپرېل»نى ئېدىمۇندتىن ئارىيەتكە ئېلىپ، بىر قۇر كۆرۈپ چىققان بولدۇم. جۈملىلەر شېئىرىي پۇراققا باي، بايانلار جەلىپكار... ئەسەرنىڭ بەدىئىي ساپاسى غەرب ئەدەبىياتىدىكى زامانىۋى ئۇسلۇب بىلەن يانداش ئىدى. كېيىنچە مەن كىتابخانلارغا كىرسەم ئىسمائىل قادىرنىڭ ئەسەرلىرىگە مەخسۇس نەزەر سالىدىغان بولدۇم. «ئۆلگەن ئارمىيەنىڭ گېنېرالى»، «تەبىر سارىيى»، «كونسېرت»، «باھاردىكى گۈللەر ۋە باھاردىكى قىروۋ»، «قورغان» قاتارلىق ئەسەرلىرىنىڭ ئىنگىلىزچە نەشرى كۆزۈمگە چېلىقتى. يازغۇچىنىڭ ئاساسىي مەۋقەسى ھاكىمىيەتلىك جەمئىيەتنىڭ ئىنسانىيلىققا ئېلىپ كەلگەن ئاپەتلىرى ئۈستىدىن شىكايەت قىلىش بولۇپ، بۇ جەھەتتە ئۇ مىلان كۈندىرا بىلەن ئوخشاش تىپقا كىرەتتى. خېرتامىللىر، كۈندىرا، ۋىكلاۋ خاۋېل، ئىسمائىل قادىرلارنىڭ ھەممىسى شەرقىي ياۋروپالىقلار بولۇپ، ئىستالىننىڭ جۇدۇنلىرىنى يەتكۈچە تېتىغان ھەمدە شۇ ھەقتە مول كەچۈرمىشلەرگە ئىگە بولغانىدى. ئازاب غۇرۇر بىلەن توقۇنۇشقاندا تالانتى ئۇرغۇتىدۇ. يۇقىرىقى يازغۇچىلار نوقۇل ئازابلىق تۇرمۇش تىندۇرمىسى بىلەنلا ئەدەبىيات يۇلتۇزلىرىغا ئايلانغان ئەمەس، بەلكى ئۇلار يەنە يېتەرلىك بەدىئىي ساپا تەربىيەسىدىن ئۆتكەنلەر ئىدى.

ئەنگىلىيەدىن قايتىپ كەلگەندىن كېيىن ئىسمائىل قادىر

ئەسەرلىرىنىڭ جۇڭگو ئوقۇرمەنلىرىگە تونۇشتۇرۇلۇشقا باشلىغانلىقىنى كۆردۈم. جۇڭگونىڭ تەرجىمە ئەدەبىياتىغا ھەقىقەتەن سەل قارىغىلى بولمايدىغان يەرگە يەتكەندى. شەرقىي ياۋروپادىكى ھاكىمىيەتلىك تۈزۈم دەۋرىدىن بالقىپ چىققان يازغۇچىلارنىڭ تەنقىد روھىغا باي ئەسەرلىرى جۇڭگو ئوقۇرمەنلىرىنىڭ دىققەت مەركىزىدىن ئاللىبۇرۇن جاي ئالغانىدى. ئىسمائىل قادىرنى جۇڭگو ئوقۇرمەنلىرى تەرىپىدىن سەل قارالغان، ئەمما بايقالغان ھامان ھەيرانلىق پەيدا قىلغان، دېيىشكە بولاتتى.

مېنىڭ ھازىرقى نىشانىم ئۇيغۇر ئوقۇرمەنلىرىگە ئىسمائىل قادىرنى مۇپەسسىل تونۇشتۇرۇش ئەمەس. مەن ئۇنىڭ ئوبزورچىلار تەرىپىدىن يۇقىرى باھالانغان «تەبىر سارىيى» ناملىق ئەسىرىنى چۆرىدىگەن ھالدا ئوقۇرمەنلەرگە ئۇنىڭ ئەدەبىيات قەسرىدىن يىپ ئۇچى بېرىمەن.

ئىسمائىل قادىر (Ismail Kadare, 1936) ئالبانىيەلىك يازغۇچى. ئۇ شائىر، تەنقىدچى، دراماتورگ ۋە ئىجتىمائىي پائالىيەتچى بولۇپ، بۈگۈنكى ياۋروپا ئاسمىنىدىكى بىر پارلاق يۇلتۇز دەپ قارىلىدۇ. ئۇنىڭ نۇرغۇن ئەسىرى ئۇنىڭ ئانا تىلىدىن باشقا ئوتتۇز خىل چەت ئەل تىلىغا تەرجىمە قىلىنغان. بەزىلەر ئۇنى كافكا، ھېمىڭۋايىلار بىلەن سېلىشتۇرىدۇ. ئۇ كۆپ قېتىم نوبېل ئەدەبىيات مۇكاپاتى نامزاتلىقىغا كۆرسىتىلگەن.

بىز قۇراملىقلار ئادەتتە ئالبانىيەنى ئانچە چۈشىنىپ كەتمەيمىز. ماۋزېدۇڭ دەۋرىدە جۇڭگو بىلەن ئالبانىيەنىڭ مۇناسىۋىتى قويۇق بولۇپ، 1960 - يىللارنىڭ باشلىرىدا خەلقئارا كوممۇنىزم لاگېرىدا ئېغىر ئىختىلاپ كۆرۈلۈپ، بۇ لاگېردىكى جان دوستلار سوۋېتلەر ئىتتىپاقى بىلەن جۇڭگو 1 - نومۇرلۇق رەقىبلەرگە ئايلانغاندىن كېيىن جۇڭگو بىلەن ئالبانىيە جان دوست بولۇشۇپ، ئالبانىيە ئەمگەك پارتىيەسىنىڭ باش سېكرېتارى

ئەنۋەر خوجا جۇڭگوغا زىيارەتكە كېلىپ تۇرغان. شۇنداق بىر بەيتەلمىنەل سىياسىي مۇھەببەت ۋە يېقىنچىلىق سەۋەبىدىنمىكىن 1960 - يىللارنىڭ ئاخىرلىرى ۋە 1970 - يىللارنىڭ ئوتتۇرىلىرىغىچە (ئاتالمىش «مەدەنىيەت زور ئىنقىلابى» ئەۋجىگە چىققان يىللار) «سالام ئالبانىيە» دېگەن ناخشىنى ئۇيغۇرچە ئېيتىش، چەت ئەل كىنولىرى دەپ پەقەت ئالبانىيە كىنولىرىنى كۆرۈش، ئۇ كىنولارنىڭ ناخشىلىرىنى ئېيتىش ۋە بۇ دەۋردە تۇغۇلغان ئۇيغۇر بالىلىرىغا «ئەنۋەر» دەپ ئىسىم قويۇشمۇ مودا بولغانىدى (مۇھەررىردىن). ئالدىنقى ئەسىرنىڭ 60 - 70 - يىللىرىدا ئۇيغۇر مەتبۇئاتلىرىدا ئالبانىيەگە ھېسداشلىق قىلىدىغان خاھىشتىكى بەزىبىر ئەسەرلەرنىڭ ئېلان قىلىنغانلىقى مەلۇم. بىراق، ھازىرقى ياشلىرىمىزدىن ئالبانىيەنى چۈشىنىدىغانلار ناھايىتى ئاز بولسا كېرەك، پېقىر مۇئەللىپمۇ ئانچە بىلمەيدىغانلارنىڭ ئىچىدە.

ئىسمائىل قادىرنىڭ دۇنياۋى يازغۇچى بولۇشى ھەرگىزمۇ تاسادىپىيلىق ئەمەس ئىدى. ئالبانلار ئۇزاق تارىخىي مەدەنىيەت ۋە ئەدەبىيات ئەنئەنىسىگە ئىگە بولۇش بىلەن بىللە، دۇنيا ئەدەبىياتىنىڭ يېڭى نەتىجىلىرى بىلەن ۋاقىتتا ئۇچرىشىپ تۇرالىغان ھەمدە بىر تۈركۈم يۇقىرى بەدىئىيلىككە ساھىپ ئەدىبىنى ئوتتۇرىغا چىقىرىلىغان.

ئىسمائىل قادىر ياشلىقىنىڭ دەسلەپكى يىللىرىدا ئۆزىنىڭ شېئىرىي تالانتىنى نامايان قىلىپ، بىرنەچچە شېئىر توپلىمىنى ئېلان قىلغان ھەمدە شېئىرىيەت سەھنىسىدىكى مەشھۇر شائىرلارنىڭ دىققىتىنى قوزغىغان. ئۇ 20 - ئەسىرنىڭ 50 - يىللىرىنىڭ ئاخىرىدا موسكۋادىكى ماكسىم گوركىي ئەدەبىيات ئىنستىتۇتىغا ئەۋەتىلگەن ۋە ئۇ يەردە رۇس، فىرانسۇز تىللىرىنى تىرىشىپ ئۆگەنگەن. 1961 - يىلى ئالبانىيە - سوۋېت مۇناسىۋىتى ئۈزۈلۈپ، تىرانغا قايتىپ كەلگەن. ئۇنىڭ قايتىپ

كەلگەندىن كېيىن ئېلان قىلغان بىرنەچچە داستانى ئەنۋەر خوجا ۋە ئەمگەك پارتىيەسىنىڭ بۈيۈك تۆھپىلىرىنى مەدھىيەلىگەنلىكى ئۈچۈن شائىر ھۆكۈمەت دائىرىلىرىنىڭ قالتىس ئەتىۋارلىشىغا ئېرىشكەن، ھەتتا ئەنۋەر خوجا بىلەن بىۋاسىتە باردى - كەلدى قىلالىغان.

1990 - يىلى سوۋېت ئىتتىپاقى پارچىلانغاندا، ئالبانىيە ئەمگەك پارتىيەسى ھاكىمىيەتتىن ئايرىلدى. ئىسمائىل قادىر بەزىبىر سىياسىي رادىكالىلارنىڭ تەھدىتىدە قېلىپ، فىرانسىيەدىن سىياسىي پاناھلىق تىلەپ پارىژغا چىقىپ كەتكەن. بەزىلەر ئۇنى ۋەتەن خائىنى دەپ ئەيىبلىگەن. لېكىن، ئىسمائىل قادىر ۋەزىيەتنى كۆزىتىشكە ماھىر ئادەم بولۇپ، گەرچە ئۆزى پارىژدا تۇرسىمۇ، تاراتقۇلاردا سۆھبەت بايان قىلىش، ئالىي مەكتەپلەردە لېكسىيە سۆزلەش ئارقىلىق ئۆزىنىڭ سىياسىي مەيدانىنى بىلدۈرۈپ تۇرغان. 1999 - يىلى كوسوۋودىكى ئالبانلار پاجىئەلىك كۈنگە قالغاندا، ئىسمائىل قادىر ئامېرىكا رەئىس جۇمھۇرى كىلىنتونغا مەكتۇپ يېزىپ، ئالبانلارنى قىرغىنچىلىقتىن قۇتۇلدۇرۇشنى تەلەپ قىلغان.

بىز گويا بىر - بىرىگە زىت ئىككى خىل ئىسمائىل قادىرنى كۆرگەندەك بولۇۋاتىمىز. 1990 - يىلىنىڭ ئالدى - كەينىدىكى خەلقئارا ۋەزىيەت ئۆزگىرىشى دىكتاتور ھاكىمىيەتنى تەنقىدلەيدىغان ئىسمائىل قادىرنى مەيدانغا كەلتۈردى. ئۇ ئالبانلارنىڭ تارىخى ۋە فولكلور بايلىقىدىن ئوزۇق ئېلىپ، تامامەن يېڭىچە بەدىئىي ئىپادىلەش ئۇسۇللىرى بىلەن ئالبانلارنىڭ لىرىك بەدىئىي ئوبرازىنى ياراتتى ۋە ئۆزىمۇ ھاكىمىيەتلىك تۈزۈمنىڭ شىكايەتچىسىگە ئايلاندى.

«تەبىر سارىيى» (خەنزۇچە نامى «梦幻宫殿»، ئىنگلىزچە نامى The Palace of Dreams) ئىسمائىل قادىرنىڭ پىروزچىلىقىدا مەيلى بەدىئىي پەللە ياكى سىياسىي تىندىنسىيە (مايىللىق)

جەھەتتە بولسۇن ئالاھىدە ئورۇن تۇتىدۇ. ئەسەردە تەسۋىرلىنىشىچە، ئوسمانىيلار دەۋرىدە «تەبىر سارىيى» دەپ ئالاھىدە بىر ئورگان بولغان بولۇپ، جاي - جايغا قۇرۇلغان مىڭلىغان تارماققا ئىگە. بۇ ئورگان سۇلتان تەرىپىدىن مەخسۇس تەسىس قىلىنغان بولۇپ، ۋەزىپىسى خەلق كۆرگەن ھەر خىل چۈشنى يىغىش، تاللاش، تۈرگە ئايرىش، تەھلىل قىلىش، بېكىتىش ۋە بىر تەرەپ قىلىش، ئاخىرىدا مەملىكەتكە تەھدىت بولىدىغان ئامىللار بايقالسا، دەرھال يۇقىرىغا مەلۇم قىلىشتىن ئىبارەت. تەھدىتلىك چۈشكە بىنائەن ھۆكۈمرانلار دەھشەتلىك باستۇرۇش ئېلىپ باراتتى.

تەبىر سارىيىنىڭ قۇرۇلمىسى سىرلىق ھەم مۇرەككەپ بولۇپ، قەسىرلەر بىر - بىرىگە كىرىشىپ كەتكەن، قاراڭغۇ، ئەگرى - بۈگرى كارىدورلارنىڭ ئايىغى يوق، ھېچقانداق بەلگە ۋە خەتلەرنى كۆرگىلى بولمايدۇ. بۇ غەلىتە ساراي خالىغان ئادەم كىرىدىغان يەر ئەمەس.

ئۇ يەردە ناھايىتى كۆپ ئادەم خىزمەت قىلىدۇ - يۇ، بىر - بىرىگە يولۇقمايدۇ، گويا باشقا ئادەم يوقتەكلا تۇيۇلىدۇ. ئەسەردىكى باش قەھرىمان مارك - ئالىم (Mark - Alem) ئوسمانىيلار ئوردىسىدا مۇھىم خىزمەتلەرنى ئۆتىگەن، بەش نەپەر ۋەزىر چىققان قۇپرلى (Quprili) جەمەتىگە تەۋە ئالاھىدە بىر خادىم بولۇپ، تاغلىرىنىڭ تىرىشچانلىق كۆرسىتىشى بىلەن تەبىر سارىيىدا چۈش تەھلىل قىلىش لايىقەتىگە ئېرىشكەن.

ئىمپېرىيەنىڭ ھەرقايسى رايونىدىن كەلگەن چۈشلەرنى ئايرىپاشلاش، تەھلىل قىلىش ۋە بىر تەرەپ قىلىش جەريانىدا مارك - ئالىم جەمەتىگە مۇناسىۋەتلىك مۇنداق بىر چۈشنى يولۇقتۇرىدۇ: «كۆۋرۈك بويىدىكى بىر پارچە تاقىر يەر، ئۇ يەردە ئەخلەتلەر دۆۋىلىنىپ كەتكەن. تاشلاندىق نەرسىلەر، توپا ۋە ئەسكى داسلار ئارىسىدا غەلىتە بىر قەدىمكى ساز ئۆزلۈكىدىن كۆي

ياغرىتىپ تۇرىدۇ. بىر توپاق گويا مۇزىكىدىن ئەسەبىيلەشكەندەك كۆۋرۈك بويىدا تۇرۇپ مۆرەيدۇ. «دەسلەپتە ئۇ بۇ چۈشكە ئانچە ئېرەن قىلىپ كەتمىگەندەك بولىدۇ، ئەمما بۇ چۈش ئۇنىڭغا تەكرار ئۇچراپ، بىردىنلا دىققىتى قوزغىلىدۇ - دە، يۇقىرىغا مەلۇم قىلىدۇ. كۈتۈلمىگەندە، ئۇ چۈش ئۇنىڭ جەمەتىگە چېتىلىپ قۇپرىلى جەمەتىنىڭ بېشىغا چىقىدۇ. ئەمما، مارك - ئالىم ئۆزىنىڭ ۋەزىپىسىدە تۇرۇۋېرىدۇ. مارك - ئالىم چۈش تەھلىل قىلىشقا بېشىچىلاپ كىرىپ كەتكەنىدى، كالىسى مول تەسەۋۋۇرغا تويۇنغان، رەڭگارەڭ چۈشكە مەستانە بولۇپ كېتىپ، رېئال دۇنيا خۇنۇك، بىمەرزە، مەنىسىز تۇيۇلىدىغان بولىدۇ. چۈشلەرنىڭ ھەممىسى دۆلەتنىڭ ئىگىدارچىلىقىدا، تەقدىر كىشىلەرنىڭ ئۆز ئىلكىدە ئەمەس. مارك - ئالىم شەخسنى تولىمۇ ئەرزىمەس، ئاجىز ۋە بىچارە ھېس قىلىدۇ - دە، ھەممە نەرسىگە پاسسىپ ماسلىشىشنى ئەڭ ياخشى تاللاش سۈپىتىدە قوبۇل قىلىدۇ. ئەسەردە مارك - ئالىمنىڭ تۇرقىنى كۆرگىلى بولمايدۇ. خۇددى ئەرۋاھتەك ئۇنىڭ ئاۋازى بىلەن ھەرىكىتىلا مەلۇم.

بۇ ئەسەر گويا ئىنسان خاراكتېرىگە زىت بىر ئىجتىمائىي رېئاللىق ھەققىدىكى تىراگېدىيەلىك گۈزەللىككە تويۇنغان ئەرزنامىدەك بىلىنىدۇ.

ئەسەرنى ئوقۇپ بولغان شۇ كۈنى كېچىسى مەنمۇ چۈش كۆرۈپتىمەن، بۇ چۈش مۇنداق ئىدى:

پارچىلىنىپ يىمىرىلىۋاتقان يەر شارى، يەر شارىنىڭ بىر تەرىپىدە سۇ، يەنە بىر تەرىپىدە ئوت. مەن بىر توپ ئادەم بىلەن سازلىق بىر جىلغىغا قاپسىلىپ قاپتىمەن.

جىلغا شۇ قەدەر تاركى، مېڭىش ناھايىتى مۈشكۈل. مەن ئوتقا چۈشۈپ كېتىۋاتقانلارنىڭ نالىسىگە چىدىماي، ئۇلارنى تارتىۋېلىش ئۈچۈن قولۇمنى سۇنغۇدەكمەن. لېكىن، بەزىلەر سازلىققا چۆكۈپ كېتەتتى، بەزىلەر ئوت دېڭىزىغا غەرق بولۇپ كېتەتتى.

ياپېشش چوڭ بىر سۆڭەت دەرىخى ھەر تەرەپكە چېپىپ،
قۇتقۇزۇش ئىشلىرىغا ھەيدەكچىلىك قىلاتتى. ئۇنىڭ شاخلىرى
قوللارغا ئوخشاپمۇ قالاتتى. مەن ئۇنىڭغا قۇتقۇزۇشقا بولىدىغانلىرىنى
قۇتقۇزايلى، دەپتىمەن.

— ئۇلارنىڭ ھەممىسى ئادەم، قۇتقۇزۇۋالايلى، — دەپتۈدەك
سۆڭەت دەرىخى.

— ئۆزىنى ئۆزى قۇتقۇزمىغانلارنى قۇتقۇزماق تەس، — دەپتىمەن.
شۇ ئەسنادا يەر شارى پارچىلىنىپ، يېرىم پارچىسى قايناۋاتقان
ئوتقا چۈشۈپ كەتتى.

غادا كەرمى: «فاتىمەنى ئىزدەش»

ئاز - تولا ئەقلىمگە كەلگەندە
قارىسام، پەلەستىن -
ئىسرائىلىيە توقۇنۇشى مەۋجۇت
ئىكەن. گېزىت ۋە رادىيولرىمىزدا
ياشىر ئەرافاتنىڭ سىياسىي
كۈرەشلىرى ھۆكۈمىتىمىزنىڭ
مەۋقەسىگە يارىشا كەڭ - كۈشادە



تەشۋىق قىلىناتتى. «پەلەستىن» دېسە ئىسرائىلىيە
ئارمىيەسىنىڭ بىرونېۋىك ۋە تانكىلىرىغا تاش ئېتىۋاتقان
قورقۇمسىز بالىلار كۆز ئالدىمغا كېلىدۇ، چاقلىق ئورۇندۇقتا
ئولتۇرغان شەيخ ياسىن ئەھمەدنىڭ سۈرلۈك ۋە قەتئىي
چىرايىنىڭ كەينىدىكى ھەسرەتنى ئەسلىمەي تۇرالمايمەن.

ياشىر ئەرافاتمۇ ئۆلدى، شەيخ ياسىن ئەھمەدمۇ پارتلىتىلىپ
ئۆلتۈرۈلدى، نەچچە ئەۋلاد پەلەستىن جەڭگىۋارلىرى ئۆلدى.
دىپلوماتىيە مۇنبەرلىرىدە سىياسىيونلارنىڭ كۈلۈپ تۇرۇپ
ئۇچرىشىشلىرى كىشىلەردە ئۈمىد ۋە تەشۋىشلەرنى پەيدا قىلدى.
تىنچلىق كېلىشىملىرى تالاي ئىمزالاندى، بىراق پەلەستىن

زېمىنىدا ئىس - تۈتەك يېنىپ تۇرۇۋەردى، ئادەملەر بومبىلاردا ئۆلۈۋەردى. تىنچلىق كېلىشىمى ماھىيەتمۇ ياكى ئۇرۇش ماھىيەتمۇ، دېگەن بىر مەسىلىدە چەكلىك تاراتقۇلارغا قاراشلىق بىزدەك ئامما گاڭگىراپ قالدۇق. دۇنيادا پەلەستىن - ئىسرائىلىيە توقۇنۇشىدىن كېيىن ئوتتۇرىغا چىققان تالاي مىللىي ۋە ئىرقىي مەسىلە ھەل بولدى، لېكىن تۆكۈلگەن قان، تۆلەنگەن بەدەل، كەتكەن ۋاقىتلارنىڭ قانچىلىك كۆپ بولۇشىدىن قەتئىينەزەر، پەلەستىن خەلقىنىڭ ئارزۇسى ھەل بولمىدى، ئەكسىچە، ۋەزىيەت تېخىمۇ كەسكىنلەشتى، كېلەچەك تېخىمۇ قاراڭغۇلاشتى. قارىغاندا، پەلەستىن - ئىسرائىلىيە كىرىزىسى ئوتتۇرا شەرق رايونىنىڭ ئۆزىدىن كۆپ ھالقىپ كەتكەن دۇنياۋى مەسىلە بولۇپ، بۇ دەھشەتلىك ئويۇندىكى تىزگىنەننىڭ كىملىرىنىڭ قولىدا ئىكەنلىكىنى پەرەز قىلىش ئۇنداق ئاددىي ئىش بولمىسا كېرەك. قانداقلا بولمىسۇن پەلەستىن - ئىسرائىلىيە كىرىزىسىنى بۈگۈنكى دۇنيادىكى ھەققانىيەتنىڭ كىرىزىسى دېيىشكە بولامدۇ - يوق، دېگەن مەسىلىنى يەنىلا جامائەتنىڭ ئۆزىگە قالدۇرغان تۈزۈك، دەپ ئويلايمەن.

پەلەستىن - ئىسرائىلىيە كىرىزىسى ھەققىدىكى تۈگۈن مەندە ئۆزۈندىن بېرى ساقلىنىپ، كۆڭلۈمدىكى كۆپلىگەن تۈگۈننىڭ ئارىسىغا قوشۇلۇپ، تۈگۈن پېتى تۇرۇپ كەلدى ۋە ئاستا - ئاستا ئاڭسىزلىقىمغا ئايلاندى. بۇ ئاڭسىزلىق لوندوندىكى بىر كىتابخانىدا ئۆزىنىڭ مۇئەييەن ئىپادىلىنىش شەكلىنى تاسادىپىي ھالدا تاپقاندى.

لوندونغا يېتىپ بېرىپ ئەتىسىلا كوچا ئايلاندىم، كىتابخانا ئارىلىماي كۆڭلۈم ئەمىن تاپمىدى. كىتابخانا ئارىلاۋېتىپ، «فاتىمەنى ئىزدەش - بىر پەلەستىنلىكنىڭ ھېكايىسى» ناملىق بىر كىتاب قولۇمغا چىقىپ قالدى.

كىتابنىڭ مۇقاۋىسىغا كەرىپن ئارمىستروڭ (Karen Armstrong)

ئىسىملىك بىر ئاپتورنىڭ «مۇستەقىللىق» گېزىتىدە ئېلان قىلغان تەقريزىدىن ئېلىنغان بىر جۈملە سۆز بېرىلگەن بولۇپ، ئۇنىڭدىكى «سۈرگۈندىكى پىسخولوگىيەلىك ماكانسىزلىق» دېگەن ئىبارە دىققىتىمنى تارتتى. ھازىرقى جەمئىيەتتە مەدەنىيەت جەھەتتە يا ئۇياققا، يا بۇياققا تەۋە بولالماي ئوتتۇرىدا قالغان، ھەتتا ئوتتۇرىدا قالغانلىقىنى بىلەلمەي قالغان، ئوي - خىيالى جان بېقىش مەسىلىسىدىن ھالقىپ ئۆتەلمىگەن ئىنسانلار ئاۋۇپ كەتتى. مۇنداقچە ئېيتقاندا، ئۇلار ئۆزلىرىنىڭ مەدەنىيەت تەۋەلىكى ئۈستىدە تۈزۈكرەك ئويلىنىدىغان ساپاغا يەتمىگەن، ۋاسىتە تاللىماي تۇرمۇش يولى ئىزدىگەنلەر تىپىغا كىرىپ قالغانلاردۇر.

سۈرگۈن دېگەن زادى نېمە؟ سۈرگۈن دېگەن بىر ئادەم ئۆزىنىڭ يۇرتىدا ھەر خىل تەھدىت ياكى يەكلەش تۈپەيلى تۇرۇشقا ئامالسىز قېلىپ، ئايرىلىپ چىقىپ كېتىشنى بىلدۈرىدۇ. كىشىلەر بەزىدە ئۆزىنىڭ ماكانىغا بەند بولغان ھالدا سۈرگۈنلۈك ھاياتىغا مۇپتىلا بولىدۇ. ئۇلار تاشقى مۇھىت بىلەن ئۇچرىشىشقا ئىمكانسىز قالىدۇ. بۇنى ئىچكى سۈرگۈن دېيىش مۇمكىن. سۈرگۈن جىسمانىي ۋە سىياسىي تۈرلەرگە ئىگە بولۇش بىلەن بىللە، يەنە ئەخلاقىي، ئىجتىمائىي، دىنىي، ئىدىيەۋى ۋە كۈلتۈرەل قاتارلىق تۈرلەرگە ئىگە بولۇشى مۇمكىن. مىسالەن، بىر ئادەم ئۆزىنىڭ كۆپ سانلىققا ئوخشىمايدىغان ئىدىيەسى تۈپەيلى ئۆز يۇرتىغا پاتماسلىقى مۇمكىن ياكى كىشىلەر ئۇنى ئارىغا ئالماسلىقى مۇمكىن. يەنە بىر ئادەم ئۆزىنىڭ ئالاھىدە كۈلتۈر پەرقى بىلەن چەتكە قېقىلىشى مۇمكىن. «فاتىمەنى ئىزدەش» ناملىق كىتابنىڭ ئاپتورى غادا كەرمى ئۆزىنى سۈرگۈندە ھېس قىلغان دەردىمەن بىر ئايال ئىدى.

غادا كەرمى (Ghada Karmi, 1939) ئەنگلىيەدە تۇرۇۋاتقان پەلەستىنلىك ئايال يازغۇچى، دوختۇر، ئاكادېمىك، ئىجتىمائىي پائالىيەتچى.

غادا كەرمى ئەنگلىيە - پەلەستىنلىكلەر ھەرىكىتىنىڭ قۇرغۇچى ئەزالىرىنىڭ بىرى بولۇش ۋە پەلەستىن دەۋاسىغا ئائىت پۇبلىستىك ماقالىلىرى بىلەن خەلقئارادا ھۆرمەتكە سازاۋەر پەلەستىنلىك زىيالىيلارنىڭ بىرىگە ئايلانغان. ئۇ، دۇنيادىكى ھەرقايسى ئۇنىۋېرسىتېت ۋە تۈرلۈك ئاممىۋى سورۇندا تەكلىپ بىلەن نۇتۇق سۆزلەيدۇ.

غادا كەرمى پەلەستىننىڭ يېرۇسالېم (قۇددۇس شەرىقى) شەھىرىدە تۇغۇلۇپ، مۇسۇلمان ۋە خرىستىيان ئەرەبلەر ئارىلىشىپ تۇرىدىغان بىر مۇھىتتا چوڭ بولغان. 1948 - يىلى ئەنگلىيە ھامىيلىقىدىكى ۋە يەھۇدىي كۆچمەنلىرى يېغىلىقىدىكى پەلەستىن ئۇرۇش پاراكەندىچىلىكى ئىچىدە قېلىپ، يەرلىك خەلق تەھدىتكە ئۇچرىغاندا، كەرمىنىڭ ئائىلىسى دەمەشققە، ئاندىن لوندونغا مۇساپىر بولۇپ بارىدۇ. بۇ مەنىدىن ئالغاندا، غادا كەرمى توققۇز يېشىدىن باشلاپلا ۋەتەنسىزلىك ئىچىدىكى سۈرگۈن ھاياتىنى باشلايدۇ. ئۇنىڭ دادىسى ھەسەن سەئىد كەرمى ئەنگلىيە رادىيو شىركىتى (BBC) نىڭ ئەرەب تىلى بۆلۈمىدە خىزمەت قىلىدۇ.

غادا كەرمى ساھىبخانا دۆلەتنىڭ كۈلتۈرى، مائارىپى ۋە ئۆرپ - ئادىتى ئىچىدە يېتىلىشكە باشلايدۇ. يەھۇدىيلار، ئەرەبلەر ۋە ئىنگىلىزلار ئارىلىشىپ كەتكەن بىر مۇھىت كىچىككىنە غادا كەرمىنى مۇرەككەپ بىر كىملىككە ئىگە قىلىدۇ. تارىختىكى پەلەستىن 1948 - يىلىدىن كېيىن مەۋجۇتلۇقىنى يوقىتىپ، ئىسرائىلىيە دائىرىلىرى ۋە ئۇنى قوللىغۇچىلارنىڭ خاھىشىغا ئۇيغۇن، لېكىن تۈگىمەس ماجىرا بىلەن تولغان پەلەستىن - ئىسرائىلىيە كىرىزىسى روياپقا چىقتى. شۇنىڭدىن باشلاپ، ئوسمانىيلارنىڭ قولىدىن چىقىپ كەتكەن بۇ مۇقەددەس زېمىن ئەينى دەۋردىكى غەرب سىياسىي دائىرىلىرىنىڭ رېژىسسورلۇقىدا كىرىست بىلەن ھىلال ئاي ئوتتۇرىسىدىكى جېدەلنى مەركەزلىك

كۆرسىتىپ بېرىدىغان قانلىق بىر سەھنىگە ئايلاندى. غادا كەرمى ئۆزىنى پەلەستىنلىك دەي دېسە، ئۇنىڭ كىنىدىك قېنى تۆكۈلگەن پەلەستىن يوقىلىپ، غەيرىي رەسمىي بىر تۈسكە كىرىپ قالغان، ئۆزىنى ئەنگلىيەلىك دەي دېسە، ئاتا - بوۋىسى ياراتقان شانلىق مەدەنىيەت ئەنئەنىسى ئۇنىڭغا پاناھ بولغان ئۇ دۆلەتتە يوق. دېمەك، ئۇ يىلتىزى ۋە تۇپرىقىدىن ئايرىلىپ، تەشتەككە كۆچۈرۈپ قويۇلغان پىكوس دەرىخىدەك ئاجىز، كىچىك ھالەتتە ياشىيالايتتى. لېكىن، باراقسان شاخلارنى چىقىرىپ، چوڭىيالايتتى. بىراق، ئوتتۇرا شەرقىي يىللار سېرى ئۇلغىيىۋاتقان ئۇرۇش ئوتى غادا كەرمىنىڭ زىددىيەتلىك كىملىكىدىكى يىلتىزغا تارتىشىش ئېڭىنى ئويغاتتى ۋە ئاستا - ئاستا ئىرادىسى مۇستەھكەم بىر پائالىيەتچى سۈپىتىدىكى غادا كەرمىنى يېتىشتۈردى.

غادا كەرمىدە ئەرەب كىملىكى ۋە ئىنگلىز كىملىكىنىڭ ھەر ئىككىسى بار ئىدى، بىراق ھەر ئىككىسى تولغان، مۇكەممەل كىملىك ئەمەس ئىدى. ئۇ، يېشى چوڭايغان سېرى پەلەستىنلىككە خاس كىملىكنىڭ مەستانە ئىزدىگۈچىسى بولىدۇ. 1998 - يىلى ئۆزىنىڭ سۆيۈملۈك بالىلىقىنى ئۆتكۈزگەن قاتامون (پەلەستىن) غا قايتىپ، ئۆتمۈش دەۋرلەردىكى تەۋەررۈك ئىزلارنى ئىزدەيدۇ ۋە ئۇ ئىزلارنىڭ خاراب ھالىتىدىن يۈرىكى ئەلەمگە توشىدۇ.

«دالانىڭ ئىشىكىنى ئاچتىم، يۈرىكىم لەختە بولدى.»

غادا كەرمى پەلەستىندىكى كونا ئۆيىنىڭ ئىشىكىنى ئېچىپ كىرگەندە تاشلاندىق، خارابە بىر مەنزىرە ئۇنىڭ يۈرىكىنى ئېزىدۇ. ئەجدادلار ئاللىبۇرۇن يوق بولغان. ئەجەبا بۇ پەلەستىنگە تىمسال ئەمەسمۇ!

«مەيدانىڭ ئوتتۇرىسىدا ئوسمانىيلار دەۋرىدىن قالغان

مەسچىت بار، بىراق ئۇ تاقىلىپ قاپتۇ!»

ئۆي ۋە مەسچىتنىڭ تاقىلىپ قېلىشى بۇ يەردىكى كۈلتۈرلەر

جەھەتتىكى تازىلاشنىڭ نەقەدەر سىستېمىلىق ئىكەنلىكىنى بىلدۈرەتتى. ئاخىرىدا ئاپتور بالىلىق دەۋرىدە ئۆزىگە ئىككىنچى ئانا بولغان، 1948 - يىلى ئاپتورنىڭ ئائىلىسى مۇساپىر بولۇپ چىقىپ كەتكەندە قاتاموندا قالغان فاتىمەنى ئىزدەپ تاپالمايدۇ. كىتابنىڭ ئاخىرقى بابى ھەسرەت بىلەن سۇغىرىلغان مۇسەببەت ناخشىسىغا ئوخشاپ كەتكەندى.

«پەلەستىن بېرتانىيە ھۆكۈمرانلىقىغا ئۆتكەندىن بۇيان پەلەستىنلىك مۇستەقىللىق بېرىلىش تۈگۈل، بۇ تۇپراققا يەھۇدىي كۆچمەنلىرىنىڭ كۆچۈپ كېلىشىگە مەدەت بېرىلدى، بۇ خىل ئەنسىزلىك داۋاملىشىۋەردى.»

غادا كەرمى پەلەستىنلىك يۈزلەنگەن ئاپەت ۋە بەختسىزلىكنىڭ تارىخىنى ئۆز كەچۈرمىشى ئارقىلىق جانلىق ۋە كونكرېت سۈرەتلەپ بەرگەن. يوقىتىش، تاشلاپ بېرىش، ئۆزلىشىش، سىڭىشىش، ئارىسالدى بولۇش، تەمتىرەش، ئىزدەش، ئۆزىگە قايتىش، ئازابلىق ئايرىلىش، ئامالسىزلىق كەبى ئەلەملىك خاتىرىلەر قارىماققا كەرمىنىڭ كىشىلىك تەقدىرىدە مەركەزلىك ئەكس ئەتسىمۇ، ئەمەلىيەتتە ئۇلار پەلەستىن خەلقىنىڭ ئورتاق تەقدىرىگە ۋەكىللىك قىلىدۇ.

پەلەستىن بۇرۇنقى مەنبەلەردە «كەنئان» مۇ دېيىلگەن. ئارخېئولوگىيەلىك بايقالمىلار مىلادىيەدىن 3000 يىل بۇرۇن كەنئانلىقلارنىڭ غەززەدە ياشىغانلىقىنى دەلىللەيدۇ. مىلادىيەدىن 1000 يىل ئىلگىرى ئىبرايلار ئۆزلىرىنىڭ دۆلىتىنى قۇرغان، كېيىن ئۇلار پارس ئىمپېرىيەسىنىڭ كونتروللۇقىغا ئۆتكەن. مىلادىيەدىن ئىلگىرىكى 63 - يىلى پەلەستىننى رىملىقلار ئىگىلەپ، قاتتىق سىياسەت يۈرگۈزۈپ، يەھۇدىيلار قىرىلغان ۋە تارقىلىپ كەتكەن.

پەلەستىن ئىسلام ھاكىمىيىتىگە ئۆتكەندىن كېيىن، خەلىپىلىكنىڭ ھامىيلىقىدا پەلەستىندىكى قالدۇق يەھۇدىيلار

ئاپتونومىيە ھوقۇقىغا ئېرىشىپ، رىم ھاكىمىيىتى دەۋرىدە چېچىلىپ كەتكەن يەھۇدىيلار يېرۇسالېمغا بىر - بىرلەپ قايتىشقا باشلىغان. سالجۇقىلار دەۋرىگە كەلگەندە پەلەستىندىكى يەھۇدىيلارنىڭ سانى تەخمىنەن 300 مىڭغا يەتكەن. ئەمما، ئەھلىسەلىپ ئۇرۇشى دەۋرىدە يەھۇدىيلار سورۇقچىلىق تارتىپ ئازلاپ كېتىپ، بىرنەچچە مىڭغا چۈشۈپ قالغان. 20 - ئەسىرنىڭ بېشىدا، يەنى بىرىنچى دۇنيا ئۇرۇشى ئاخىرلاشقاندا پەلەستىندە 750 مىڭ ئاھالە بولۇپ، مۇسۇلمانلار ئومۇمىي نوپۇسنىڭ %80 نى ئىگىلىگەن، پەلەستىندىكى يەھۇدىيلارنىڭ 1914 - يىلىدىكى ئومۇمىي سانى 85 مىڭ ئىكەن.

19 - ئەسىرنىڭ باشلىرىدا باش كۆتۈرگەن ئىلمانىيە (ھاكىمىيەتنى دىندىن ئايرىش) ھادىسىلىرى يەھۇدىي دىنىغا بولغان كەمسىتىشنى كەلتۈرۈپ چىقارغان. نەتىجىدە، يەھۇدىيلار ياۋروپانىڭ مىللەتچىلىك لوگىكىسىغا ئۇيغۇن ھالدا زىئونىزم ۋۇجۇدقا كەلگەن. زىئونىزم (Zionism) - يەھۇدىيلارنىڭ ئۆز تەقدىرىنى ئۆزى بەلگىلەش ۋە پەلەستىندە يەھۇدىيلارنىڭ مىللىي دۆلىتىنى قۇرۇپ چىقىشنى مەقسەت قىلغان مىللەتچىلىك ھەرىكىتىنى كۆرسىتىدۇ. بۇ ھەرىكەت ئىسرائىلىيە دۆلىتى قۇرۇلغاندىن كېيىنمۇ، دەۋرلەرنىڭ قەدىمىگە مۇناسىپ يېڭى شەكىللەرگە تەرەققىي قىلىپ تۇرغان. بۇ ئاتالغۇ «Zion» دېگەن سۆزنى يىلتىز قىلغان بولۇپ، ئۇ شەھىرى قۇددۇسنىڭ يېنىدىكى تاغنىڭ ئىسمى. دەسلەپتە ئۇ يۇرتىغا قايتىش، ئانا يۇرت سۆيگۈسى، يەھۇدىيلارنى تىرىلدۈرۈش خاھىشىدىكى دىنىي ئاقارتىش مەنىسىدە يېيىلغان. رەسمىي سىياسىي مەنىدىكى زىئونىزمنىڭ ئاساسى سېئودور خېرزىل (Theodor Herzl, 1860 - 1904) تەرىپىدىن 1896 - يىلى قۇرۇلغانىكەن. شۇنىڭدىن باشلاپ يەھۇدىيلار ئۆزلىرىنىڭ مىللىي دۆلىتىنى ۋۇجۇدقا كەلتۈرۈشنىڭ ئەمەلىي ھەرىكىتىنى باشلاپ، ھەر خىل تەشكىلاتنىڭ ھىمايىسىدە پەلەستىنگە سىستېمىلىق ھالدا يەھۇدىي ئاھالىلىرى

كۆچۈرۈلۈپ، ئولتۇراقلىشىدۇ. 1917 - يىلىغا كەلگەندە ئەنگلىيە دىپلوماتىيە ۋەزىرى ئارتۇر جېمىس بېلفور (A.J. Balfour, 1848 - 1930) زىئونىزىمچىلارنىڭ رەھبىرىگە يەھۇدىيلارنىڭ پەلەستىندە دۆلەت قۇرۇشىنى قوللايدىغانلىقىنى بىلدۈرۈپ مەكتۇپ تاپشۇرىدۇ. ئوتتۇرا شەرق ۋەزىيىتىدە تارىخىي بۇرۇلۇش ياشىغان ئۈچ جۈملە، 125 سۆزدىن تەشكىل تاپقان بۇ مەكتۇپ تارىختا «بېلفور خىتابنامىسى» دەپ ئاتالدى.

«بېلفور خىتابنامىسىنىڭ يېزىلىشىغا يەھۇدىي خىمىيە ئالىمى خايىم ئا. ۋېزىمان (Chaim A. Weizman, 1874 - 1952) بىۋاسىتە تەسىر كۆرسىتىدۇ. ۋېزىمان 1906 - يىلى بېلفور بىلەن كۆرۈشكەندە، بېلفورغا ناھايىتى ئىجابىي تەسىر قالدۇرغان. بېلفور ۋېزىماندىن زىئونىزىمنىڭ مەركىزى نېمە ئۈچۈن باشقا يەر بولماي، دەل پەلەستىن بولىدۇ، دەپ سورىغاندا، ۋېزىمان «بېلفور ئەپەندى، بىرى سىزدىن لوندوننى ئېلىۋېلىپ، ئۇنىڭ ئورنىغا پارىژنى بەرسە قوشۇلالمىسىز؟» دەپ جاۋاب بەرگەن. بېلفور رەددىيە بېرىپ «دوكتور ۋېزىمان، لوندون ئاللىبۇرۇن ئۆزىمىزنىڭ - دە» دېگەندە، ۋېزىمان «شۇنداق، لوندون بىر سىزلىق پېتى تۇرغاندا، يېرۇسالېم بىزنىڭ ئىدى» دەپ جاۋاب بەرگەن.

گەرچە خىتابنامىدە يەرلىك خەلقلەرگە زەرەر يەتكۈزمەسلىك شەرتى ئاستىدا يەھۇدىيلارنىڭ «مىللىي ئائىلىسى»نى قۇرۇپ چىقىش ئالاھىدە ئەسكەرتىلگەن بولسىمۇ، كېيىنكى تارىخنىڭ بەتلىرى قان بىلەن تولغان. 1948 - يىلى 14 - مايدا ئىسرائىلىيە دۆلىتى قۇرۇلۇپ، ئەتىسلا ئوتتۇرا شەرق ئۇرۇشى باشلىنىپ، بىرلەشكەن دۆلەتلەر تەشكىلاتى 1947 - يىلى ئەرەبلەرگە ئاجرىتىپ بەرگەن 6000 كىۋادرات كىلومېتىر زېمىننى ئىسرائىلىيە ئىگىلىۋالىدۇ. شۇنىڭدىن باشلاپ زىئونىزم ئەرەب - ئىسلام ئەللىرىنىڭ يۈرىكىگە بۆسۈپ كىرىپ ئوتتۇرا شەرق خەلقلەرنى ئىتتىپاقلىشالماس ھالەتكە كەلتۈردى ۋە ئۇلارنى تۈزۈك ئۇخلىيالمىدىغان ياكى تۈزۈك توۋلىيالمىدىغان قىلىپ

قويدى.

سېئودور خېرزل غەربتە ياشايدىغان يەھۇدىي بايلىرىدىن پۇل توپلاپ، ئەينى ۋاقىتتىكى ئوسمانىيلارغا تەۋە پەلەستىندىن يەر سېتىۋېلىش ئۈچۈن كۆپ ئۇرۇنغان. ئەمما، ئۇنىڭ تۈرلۈك شەكىلدىكى تەلەپ - ئۇرۇنۇشلىرى خەلىپە ئابدۇلھەمىد II تەرىپىدىن كەسكىن رەت قىلىنغان. خەلىپە خېرزلغا مۇنداق جاۋاب بەرگەن: «يەھۇدىيلار پۇللىرىنى ئۆزلىرىگە ساقلاپ تۇرۇشسۇن، مېنىڭ ئىمپېراتورلۇقىم پارچىلانغاندا، پەلەستىننى پۇل خەجلىمەيلا قولغا كىرگۈزۈۋالالايدۇ. ئەمما، بۇ دۆلەت بىزنىڭ جەسەتلىرىمىز پارچىلانماي تۇرۇپ پارچىلانمايدۇ، تەقسىم قىلىنالمىدۇ. مەن جانلىق بىر بەدەن ئۈستىدىمۇ ئوپېراتسىيە قىلىشقا ئەسلا رۇخسەت قىلمايمەن.»

لېكىن، ئوسمانىيلار غەربنىڭ قولى بىلەن ئاخىر پارچىلاندى. ئۇزاققا سوزۇلغان بىر سۈيىقەست زامانىۋى دۇنيانىڭ جەلپكار لىباسلىرىنى كېيىپ، كىشىلەرنى ئالتۇن ياكى پۇلغا باش ئۇرىدىغان ئېراغا يېتەكلىدى ۋە خاتىرجەملىك ئەمەلگە ئاشمايدىغان چۈشكە ئايلاندى. ئەمدى ھەقىقىي ئەخلاق ئەخلاقسىزلىققا ئايلىنىپ، ماكىياۋېللىزم مودا بولدى. ماكىياۋېللىزم روھى زىئونىزم توغرىسىدا ياساپ چىقىلغان ساختا قارارنامە - «زىئون دانىشمەنلىرىنىڭ قارارنامىسى» (Protocols of the learned Elders of Zion) دە ناھايىتى تىپىك ئەكس ئەتتى. ئىنتايىن قورقۇنچلۇق بۇ «قارارنامە» گەرچە زىئونىزم ئۈستىدىن توقۇلغان نەرسە بولسىمۇ، دۇنيادىكى نۇرغۇن تىلغا تەرجىمە قىلىنغان بولۇپ، بارلىق فاشىستىك ھاكىمىيەتنىڭ ئاپپاراتىدىكى ماھىيەتنى ئومۇملاشتۇرۇپ بەرگەن «يالغانچىلىق ئىچىدىكى چىنلىق» بولۇپ قالغان. ئوقۇرمەنلىرىمىز «يەھۇدىيلارنىڭ قەد كۆتۈرۈش تارىخى»، «ئوتتۇرا شەرق تارىخى» قاتارلىق مەنبەلەرنى كۆرسەتسىمۇ ئويۇن ھەققىدىكى مول تارىخىي بىلىملەرگە ئىگە بولىدۇ.

ئۇزاققا سوزۇلغان بىر سۇيىقەست زامانىۋى دۇنيانىڭ جەلىپكار لىباسلىرىنى كىيىپ، كىشىلەرنى ئالتۇنغا باش ئۇرىدىغان ئېراغا يېتەكلىدى ۋە خاتىرجەملىك ئىشقا ئاشمايدىغان چۈشكە ئايلاندى (مۇناسىۋەتلىك تارىخىي ئۇچۇرلار خائەنچۈەننىڭ «ئوتتۇرا شەرق تارىخى» ناملىق كىتابىدىن ئېلىندى).

غادا كەرمى كىتابىنىڭ ئاخىرىنى مۇنداق چۈشۈرگەن بولۇپ، بۇ ھال ئاپتورنىڭ تامامەن بىردەك بولغان كەيپىياتىنى ياخشى ئىزاھلاپ بېرىدۇ:

«كۆزلىرىمنى ئەنسىز ھالدا يۇمۇپ ئاچتىم. ھېكايە تېخى تۈگىمىگەنىدى، كىشىلەر بۇ يەردە مەۋجۇت ئىدى... بەلكىم ئۇلار ماكان - زامان جەھەتتىكى ئۆتكۈنچى سۈرگۈنلەر. لېكىن، مەن باشقىچە بىر سۈرگۈندە، ئۇنىڭ ئۈچ - چىكى يوق بولۇپ، ھېچ يەرگە قايتقىلى بولمايتتى.»

«مەن ئىنتايىن ئۈمىدسىزلەنگەن ھالدا شۇنى ھېس قىلماقتا ئىدىم. نەچچە يىلدىن بېرى قورقۇپ، قېچىپ يۈرگەن، يىلتىزىم بار يەرگە قايتىشىم كېرەك ئىدى. بىراق، ھەقىقەت شۇكى، تېنىم بىلەن ھەر ئىككى يەردىن يىلتىزىنى تاپالمىدىم. مەن گەرچە ئىككى خىل مەدەنىيەت مۇھىتىدا چوڭ بولغان بولساممۇ، ئاخىرقى ھېسابتا ھېچقايسىسىغا تەئەللۇق بولالمايۋاتتىم.»

غادا كەرمى ئۆزىنى مەنىۋىيەت سۈرگۈنى دەپ ئاتاۋاتتى، ئۇ نە ئەنگلىيەدىن، نە پەلەستىندىن ئۆزىگە ھەقىقىي تېگىشلىك نەرسىلەرنى ئىزدەپ تاپالمىغانىدى. ئۇ زادى ئەرەبمۇ ياكى ئىنگلىزمۇ؟ ئۇنىڭ بىيولوگىيەلىك ۋە فىزىيولوگىيەلىك تەۋەلىكى قانداق، سىياسىي تەۋەلىكى قانداق؟ مەدەنىيەت تەۋەلىكى قانداق؟ غادا كەرمى بۇلارنى ئوخشاش بىر نۇقتىدا ئۇچراشتۇرالمىدى ئاۋارە ئىدى.

ئۇ تىپىك بىر كىملىك سەرگەردانى ئىدى. ئۆزىگە مەنسۇپ ۋەتىنى بولمىغانلارنىڭ باشقىلار ئالدىدا ئىناۋەتلىك كىملىكى بولاتتىمۇ!

پاسپورت ۋە كىملىكتىكى مەن

(خاتىمە ئورنىدا)

نام - ئاتاق، قەسىرلەر بولدى ماڭا تار،
ماڭا ئەرگىن ماكان تاغدىكى ساتما.
مېنى ئالەمدە يوق «مەردان» دېگەننىڭ،
يۈزۈڭنى داپ قىلىپ يامانغا قاتما.

— سەيپىدىن ئەزىزى

ھەر قېتىم چەت ئەلگە چىققىنىمدا، بەزى قېرىنداشلىرىم «ئۇ ئەمدى قايتىپ كەلمەيدۇ» دېيىشىپتۇ. تۇنجى قېتىم پاسپورتقا ئىلتىماس سۇنغىنىمدا، جامائەت خەۋپسىزلىكى تارماقلىرى تەلپىمنى چۈشەنگىلى بولمايدىغان ئۇسۇلدا رەت قىلغانىدى. كىشىلەر ئارىسىدا ئاساسسىز ھالدا يامراپ كەتكەن «قايتىپ كەلمەسلىك» غۇلغۇلىسى ماڭا سوغۇق كېلىپ، چەت ئەلگە چىقالىمىدىم. بىلىمگە ئىنتىلىپ تۇرغان ئېسىل چاغلارم ئۆرتىنىش ئىچىدە ئۆتتى. ئالتە يىل ئۆتكەندىن كېيىن مىڭبىر مۇشەققەت، مىڭبىر تەشۋىشتە پاسپورتقا ئېرىشتىم. ئىشىمدىن چېچەك چىقىپ قالامدىكى دەپ، ياپونىيەگە داۋراڭسىز يۈرۈپ كەتكەنىدىم (بۇ ھەقتە «ئۆزىنى ئىزدەش بوسۇغىسىدا» ناملىق كىتابىمدا بەزى سەھىپىلەرنى ئاچقانىدىم). ياپونىيەدىكى بىر يىللىق ئىلىم ئىستىقامىتىنى تاماملاپ ۋەتەنگە قايتىپ

كەلگەندە، مەكتىپىمىزنىڭ كادىرلار باشقارمىسى «قايتىپ كەلگىنىڭىز ياخشى بولدى، ئەمدى خاتىرجەم بولدۇق» دېيىشىپ كەتكەنىدى. مەن ئۇلارغا جاۋابەن، «دۇنيادا مېنىڭ بىرلا ۋەتىنىم بار، قايتىپ كەلمەي نەگە بارايتتىم» دېگەنىدىم.

ۋەتەنگە ھەر خىل سۈپەت بېرىش مۇمكىن: ۋەتەن مەن تۇغۇلۇپ ئۆسكەن يەر، ۋەتەن مېنى تۇغقان خەلق، ۋەتەن بىر قەلب، ۋەتەن بىر ئەقىدە، ۋەتەن ھەقىقەت، ۋەتەن جاراھەت... ۋەتەن بىر ئادەمنىڭ قەدىر - قىممىتى، بۇرچ تۇيغۇسى ۋە قىممەت قارىشىنى شەرت قىلغان ھالدا تۈرلۈك سۈپەتتە نامايان بولىدۇ. ئەقىدە بىلەن ياشايدىغان ئىنسانلار مەيلى قەيەردە بولمىسۇن ۋەتەنسىز بولمايدۇ، ئەڭ بولمىغاندا ئۇ غايىۋانە ھالدا قەلبىدىكى ۋەتەندە ياشايدۇ.

يىغىپ ئېيتقاندا، مەن بىر غايىچى سۈپىتىدە مەنىۋىيەت بىلەن ياشاۋاتىمەن، تەبىئىيەتتىن كۈچلۈك مۈلۈكدارلىق ھېرىسلىرىنى بايقىيالمىدىم. نېمىشقىدۇر، ئەلنىڭ ئىزتىراپلىرى بىلەن مەنىۋى جەھەتتە ئۆزۈمنى بىر چەتكە ئالالمايدىغان دەرىجىدە باغلىنىپ كەتكەنىكەنمەن. دىل كەچمىشلىرىم ۋە قىسمەت تەشۋىشلىرىم ئانا تىلىمدا مىسرالارغا، ئىدراكىي تەلەپپۇزلەرگە ئايلىنىپ، ئەلنىڭ غېمىگە بولغان ئاشىنالىقتىن پىكىرلەرگە تەشنا بولغان ۋەتەنداشلىرىمنىڭ نەزەرلىرىدە ئىززەت ۋە قىممەت تاپىدىكەن. شائىرلىقىم ۋە ئىلمىي سالاھىيەتلىرىم يەنىلا ۋە يەنىلا ئەجدادلىرىم ياتقان، خەلقىم تىرىكچىلىك قىلىۋاتقان تەۋەررۈك تۇپراقتا ئىكەن. خەلقىم ئارزاق بولسىمۇ بىرنەرسىلەرنى ئويلاشقا چولپىسى تەگمەي، ھەرقانچە قاشاقلىشىپ كەتكەن ھالەتتىمۇ يازماي تۇرالمايمەن. بۇ مېنىڭ تەقدىرىم ھەم تاللىشىم بولۇپ، بۇنىڭدا ئاچچىق بىلەن تاتلىق چۈشەنگىلى بولمايدىغان دەرىجىدە يۇغۇرۇلۇپ كەتكەن. شەكىلسىز تەقدىر بەخش ئەتكەن تاللاشنى ئۆزۈمنىڭ ئاكتىپ تاللىشى سۈپىتىدە مۇئەييەنلەشتۈردۈم، خالاس. دېمەك، مەن ئانا تىلىدا پىكىر

قىلغۇچى، قىممىتىم ئانا يۇرتتا، بۇ بىر مۇقەددەس سۈرگۈن. مەن بىر دۇنياۋى گىراژدان لايىقتىدە خالىغان ئەللەرنى كېزىپ، ئۆزۈمنى قۇرۇپ چىقىدىغان پۇرسەت ئىزدەشنى ئارزۇ قىلىمەن، شۇنداقلا ھەرقاچان ئۆزۈم بولۇشنى خالايمەن. مانا بۇ مەنىدىكى مۇئەييەنلەشمىگەن پارادوكس (زىتلان).

يۇنان ئەپسانىلىرىدە ئانتىئۇس (Antaeus) ئىسىملىك بىر ئىلاھ بار بولۇپ، ئۇ دېڭىز ئىلاھى بىلەن زېمىن ئىلاھىنىڭ بالىسى ئىكەن. ئۇنىڭ تاپىنى زېمىنغا تېگىپلا تۇرسا ھېچقانداق رەقىب ئېلىشىشتا ئۇنىڭغا تەڭ كېلەلمەيدىكەن. چۈنكى، ئۇنىڭ ئانىسى بولغان زېمىن ئىلاھى ئۇنىڭغا چەكسىز مەدەت بېرىدىكەن. كېيىن، ھېراكلېس دېگەن بىرى ئانتىئۇسنىڭ سىرىنى بىلىۋالغاندىن كېيىن، ئانتىئۇسنىڭ پۇتىنى ئاسمانغا كۆتۈرۈپ تۇرۇپ ئۆلتۈرۈۋەتكەنىكەن. ئانتىئۇسنىڭ پۇتى ئانا زېمىندىن ئايرىلسا كۈچىدىن قالىدىكەن. بىز بۇ ھېكايىدىن مۇنداق خۇلاسەگە كېلىمىز: ئۆزىنىڭ ۋەتىنى ۋە خەلقىدىن ئايرىلىپ قالغان ھەرقانداق ئادەمنىڭ كۈچ - مادارى بولمايدۇ. دېمەك، ۋەتىنى يوقنىڭ جېنى يوق.

مۇبادا مەن بىر تەبىئىي پەنچى بولۇپ، ئۆز كەسپىمدە دۇنياۋى پەللىگە چىقماقچى بولسام، قەيەردە ئالىي تەجرىبىخانا، ئەۋزەل شارائىت بولسا يات ۋە يىراق كۆرمەي شۇ يەرگە يۈزلەنگەن بولاتتىم. ۋاھالەنكى، مېنىڭ كەشپىياتخانا خەلق ھاياتى. شۇڭا، خەلقنىڭ قەلبىگە ھىجرەت قىلىشىم كېرەك. سەن ئالىدىغان رول قەيەردە بولسا شۇ يەر سېنىڭ ھىجرەتگاھىڭدۇر.

مانا بۇ مېنىڭ «قانداقسىگە قايتىپ كەلگەنسەن؟» دېگۈچىلەرگە بەرگەن جاۋابىم.

ۋەتەنگە قايتىپ كەلگەندىن كېيىن چېگرانىڭ ئىچى ۋە سىرتىدا يولۇققان ئاۋارچىلىكلىرىمنى ئۇنتۇپ كېتەلمىدىم. ئۇنتۇشقا ھەرقانچە ئۇرۇنساممۇ، يېڭىباشتىن يۈز بېرىپ تۇرغان

ئۇششاق ئىشلار كۆڭۈلسىز خاتىرىمىنى يېڭىلاپ تۇردى. قايسىدۇر بىر مەتبۇئاتتىن قەلەم ھەققى ياكى باشقا تۈردىكى يوللانما كەلسە، چەك ياكى ئۇقتۇرۇشنى كۆتۈرۈپ يېقىن ئەتراپتىكى پوچتىخانىلارغا بارىمەن. يوللانمىلارغا ئادىس ۋە ئىسمىمىزنىڭ ئۇيغۇرچە يېزىلىشى ئاللىبۇرۇن تارىخقا ئايلىنىپ بولدى. چەكلەردە ئىسمىمىزنىڭ خەنزۇچە يېزىلىشى ھامان كىملىكتىكى خەنزۇچە يېزىلىشى بىلەن ئوخشىماي قالاتتى. ئۇيغۇرچە كىشى ئىسمىمىزنىڭ تەلەپپۇزىنى خەنزۇچە خەتلەر بىلەن ئەينەن تەلەپپۇز قىلىش مۇمكىن بولمىغانلىقتىن، خەنزۇ تىلىدىكى تەخمىنەن ئۇدۇل كېلىدىغان تاۋۇش (بوغۇم) ياكى خەت بىلەن ئىپادىلەشكە توغرا كېلەتتى. مىسالەن، ئىسمىم ئۇيغۇرچە بولغاندا تۆت بوغۇمدىن تۈزۈلگەن بولۇپ، خەنزۇچە يېزىقتا ئىپادىلىگەندە ئالتە بوغۇمغا كۆپىيىدۇ: ئابدۇقادىر (阿不都卡德尔). بۇنداق بولغاندا، ئەسلى ئىسمىمىزنىڭ تاۋۇشلار تامامەن ياتلىشىپ، خەنزۇ تىلىنىڭ پىنىن سىستېمىسىغا ئايلىنىدۇ. ئەگەر بىز خەنزۇ تىلىدىكى «بىر خەت - بىر مەنە» ئۇقۇمى بويىچە ئىسمىمىزدىن مەنە چىقىرىدىغان بولساق، ئىسمىمىزنىڭ خەنزۇچە يېزىلىشىدىن چۈشىنىكسىز بىرنەرسىلەرنىڭ كېلىپ چىقىشى تۇرغانلا گەپ. بۇ خۇددى توخۇ شورپىسىدا پىشۇرۇلغان بېلىق گۆشىنىڭ تەمىنى ئۇققىلى بولمىغاندەك بىر ئىش. خەنزۇ تىلىدا ئوخشاش بىر پىنىندە بىرنەچچە خىل خەت بولىدۇ. پوچتا، بانكا، قاتناش ۋە باشقا مۇلازىمەت تارماقلىرىدا، ھەتتا ھۆكۈمەت ئورگانلىرىدا مۇلازىمەتچى خادىملار ئىسمىمىزنى خەنزۇ يېزىقىدا ئىپادىلىگەندە، يەڭگىللىك بىلەن ئۆزى بىلگەن مەلۇم خەت بىلەن يازىدۇ - دە، ئۇ بىزنىڭ كىملىكتىكى ئىسمىمىز بىلەن ئاھاڭ جەھەتتە تەخمىنەن يېقىن كەلسىمۇ، خەتلەر بىردەك چىقماي قالىدۇ، ئەمما مەسئۇلىيەتنى ئىسىم ئىگىسى تارتىدۇ. شۇنىڭ بىلەن

بىرەر خەتنى تۈزەتكۈزۈش ئۈچۈن ئورگان ۋە ئىشخانلار ئارا قاتراپ، ھەپتىلەپ، ئايلاپ ۋاقىت زايە قىلىدۇ. بۇنداق كەچۈرمىشلەر بېشىمدىن تالاي قېتىم ئۆتتى ھەم تەقدىرىم سۈپىتىدە كالىلامدىن ئۆتتى. پوچتىخانا مۇلازىمەتچىلىرىنىڭ كۆپلىرى چەكتىكى ئىسمىڭ كىملىكتىكى ئىسمىڭ بىلەن ئوخشىمايدىكەن دەپ، ھەققىمنى بېرىشنى رەت قىلاتتى. مەن ئۆز ئىسمىمنىڭ دەۋاسىنى ھەرقانچە قىلساممۇ، ئاقتۇرالمىدىم. بۇ يەردە بىر گىراژدان يەنە بىر گىراژداننىڭ ئىسمىدىكى چىنلىقنى تونۇمايۋاتاتتى. بىر مەدەنىيەت ئۆز قوينىدىكى يەنە بىر مەدەنىيەتنىڭ ئىنچىكە خاراكتېرىنى چۈشەنمەيۋاتاتتى. يەنە كېلىپ بۇنداق چۈشەنمەسلىك ھەقلىق بولۇپ، ئىسمى بۇرىلانغان شەخس پاراكەندە بولۇۋاتاتتى.

نېمىشقىدۇر مەن ئوخشىمىغان مۇھىتلاردا ئۆزۈمنى چۈشەندۈرۈش ئورنىغا چۈشۈپ قالىمەن. بەزىدە ئۆزۈمنى «مېنىڭ ئىسمىم خان» ناملىق كىنودىكى رىزۋانخانغا ئوخشىتىپمۇ قالىمەن.

ئەگەر مەن كىملىكتىكى، شەرەپ گۇۋاھنامىلىرىمدىكى، خەت - چەكلىرىمدىكى ئىسىملىرىمنىڭ خەنزۇچە يېزىلىشىنى سېلىشتۇرسام، ئۇلارنىڭ ھەر خىل يېزىلغانلىقىنى بايقايمەن. مەن پەقەت بىر، لېكىن ئىسمىم ھەر خىل يېزىلغان. دېمەك، مەن ئۆز ئىسمىمغا ئىگە بولالمىدىم. باشقىلار مېنى خاتا يازىدۇ، مەن تۈزىتەلمەي ئاۋارە. بۇ يالغۇز مېنىڭلا قىسمىتىم ئەمەس، ئەتراپىمدىكى كىشىلەرنىڭ ئىسمىدىكى خەتتە كۆرۈلگەن سەۋەنلىكلەر تۈپەيلى ھەربىرىنىڭ ئۆزىگە لايىق تارتىمىشلىرى بار.

مېنىڭ يەنە پاسپورت بىلەن باغلانغان ئۆزگىچە كەچۈرمىشلىرىممۇ بار. ھەر قېتىم چېگرادىن ئۆتسەم پەرقلىق ھالدا تەكشۈرۈلىمەن. پاسپورتۇمنى باشقىلارنىڭ پاسپورتى بىلەن سېلىشتۇرۇپ باقسام ئوخشاش. پەقەت ئىسمىملا ئوخشىمايدىكەن.

بىر قېتىم بىر ساياھەت ئۆمىكى بىلەن شياڭگاڭغا ئۆتۈۋاتقاندا، تاموژنا خادىملىرى پاسپورتنى قولغان ئېلىپ «ئىسمىڭ نېمە؟» دەپ سوراشتى، دەپ بەردىم، ئۇلار ئىسمىڭ بەك ئۇزۇنكەن، دەپ كۈلۈپ كېتىشتى. شۇنداق، ئىسمىم بەك تەس، دېدىم مەنمۇ كۈلۈپ تۇرۇپ. ئەنگلىيەدە ئىلىم تەھسىل قىلىش جەريانىدا تۈركىيەگە ئون كۈنلۈك ساياھەتكە كەلدىم. ساياھەتنى ئاخىرلاشتۇرۇپ ئەنگلىيەگە قايتقان چاغدا، تۈرك ھاۋا يوللىرىنىڭ خادىملىرى مېنى خېلى ئۇزاق سوراق قىلىشتى، مېنى ۋە پاسپورتۇمنى سۈرەتكە ئېلىشتى. ئۇلارنىڭ سوئالى تۈگىگەندە ئۇلارغا «مەن سوئال سوراشقا كۆنۈپ كەتكەن، يەنە باشقا سوئاللىقلار بارمۇ؟» دېدىم خورلۇق ھېس قىلىپ. ئۇلار «سورايدىغانلىرىمىز تۈگىدى، سىزنىڭ باشقا گېپىڭىز بارمۇ؟» دېدى.

— سىلەرچە مەن تېررورچىغا ئوخشامدىكەنمەن؟ — دەپ سورىدىم.

ياش خادىم گېپىمدىن ئەندىكىپ كەتتى. مەن ئۇنىڭغا:

— مېنى ئالاھىدە تەكشۈرۈشۈڭلارنىڭ سەۋەبى توغرىلىق

چۈشەندۈرۈش بەرمىدىڭلار، مېنىڭ بۇنى بىلىش ھوقۇقىم بارمۇ — يوق؟ — دېدىم.

ئۇنىڭغىچە ياشقىنە بىر ئايال خادىم يېنىمغا كەلدى ۋە مۇنداق دېدى:

— كەچۈرۈڭ ئەپەندى، بىزدە ئەنگلىيە تەرەپنىڭ جۇڭگو

پاسپورتىنى قاتتىق تەكشۈرۈڭلار، دېگەن ئۇقتۇرۇشى بار، بىز ۋەزىپە ئىجرا قىلىۋاتىمىز.

— بىزنى تەكشۈرمەيدىغان قەيەر بار؟ — دېدىم مەن.

ئايال خادىم مۇرىسىنى قىسىپ قويدى.

تاموژنا خادىملىرى ۋە ئەلچىخانا خادىملىرى ئىسمىمنىڭ ئۇزۇن

ھەم غەلىتىلىكىدىن بىئارام بولاتتى. Abudukadeer Jialaliding —

بۇ ئىسىم ئۇلارنىڭ ئاغزىغا كەلمەيتتى. ناۋادا پاسپورتقا خەلقئارا

تىرانسكرىپسىيە بويىچە «Jalalidin Abduqadir» دەپ قىستۇرۇپ

قويۇلغان بولسا، ھەممىگە چۈشىنىشلىك بولاتتى. ئەپسۇسكى، پاسپورتتىكى ئىسمىم جۇڭگولۇقلارنىڭ ئۆزىمۇ ئوچۇق ئاڭقىرىپ بولالمايدىغان، چەت ئەللىكلەرنىڭمۇ ئاغزىغا كەلمەيدىغان، ئانكىتتىكى كاتەكچىلەرگە پاتمايدىغان غەلىتە بىر ئىسمىمغا ئايلىنىپ قالغانىدى.

تەيۋەنلىك ئالىم ۋاڭ مىڭكى (王明珂) «جۇڭگولۇقلارنىڭ پاسىلى» («华夏边缘») ناملىق كىتابىدا مىللەتنىڭ ئېتنىك نامى ھەققىدە توختالغاندا، «ئۆز لەۋزىدىكى نام» (自称族名) ۋە «ئۆزگە لەۋزىدىكى نام» (他称族名) دېگەن تېرمىنلارنى ئوتتۇرىغا قويىدۇ. ئۇنىڭچە، «ئۆز لەۋزىدىكى نام» بىر مىللەتنىڭ ئۆز - ئۆزىنى ئاتىشىنى بىلدۈرىدۇ. «ئۆزگە لەۋزىدىكى نام» بىر مىللەتنىڭ باشقا بىر مىللەت تىلىدىكى ئاتىلىشىنى كۆرسىتىدۇ. بىر مىللەتنىڭ مىللىيىتى شۇ مىللەتنىڭ ئۆز لەۋزىدىكى نامىدىلا توغرا ئەكس ئېتىدۇ. ئىنگلىزچە «Chinese»، رۇسچە «Китай — كىتاي» دېگەندەك ناملار «华人»، «中国人» دېگەن ناملاردەك ئۆلچەملىك بولمايدۇ. ۋاڭ ئەپەندىنىڭ بۇ قارىشىنى شەخس ئىسمىلىرىمۇ تەتبىقلاش مۇمكىن. ئەگەر بىز ئىسمىمى ئادەمنىڭ شەخسىيەت ھوقۇقى (人格权) نىڭ بىر قىسمى دەپ قارىساق، شەخس ئىسمىلىرى مەسىلىسى ئەستايىدىل قاراشقا تېگىشلىك بىر مەسىلە بولۇپ چىقىدۇ. چۈنكى، ئىسىم ئادەملەرنىڭ ئىجتىمائىي، مەدەنىي مەۋجۇدىيىتىدە بىر تۈرلۈك ھوقۇق سۈپىتىدە ئۇلارنىڭ ئىنسانىيىتىنى كاپالەتلەندۈرىدۇ. «قانۇن بۇيرۇق قىلىدۇكى، — دەيدۇ گېگېل (قانۇن پەلسەپىسى) دېگەن ئەسىرىدە، — ئادەم بول ھەم باشقىلارنىڭ ئادەم بولۇشىنى ھۆرمەت قىل.»

مەن بۇ يەردە ئۆز ئىسمىمنىڭ باشقا بىر تىلىدىكى يېزىلىشىغا قارشى پىكىردە بولماقچى ئەمەس. بەلكى مەن ھەربىر تىل ۋە ھەربىر مەدەنىيەتنىڭ باشقا بىر مەدەنىيەت ئېلېمېنتىنى ئۆز خاسلىقى بويىچە گەۋدىلەندۈرۈشىنى تامامەن قوبۇل قىلىمەن.

لېكىن، مەن چىنلىق ۋە ھۆرمەت پىرىنسىپىنى تەكىتلەيمەن. «ئۆزىمىزگە قانداق قارىشىمىزدىن قەتئىينەزەر، باشقىلارنىڭ نەزىرىدىكى شەخسىي سالاھىيىتىمىزنى قوغداش ئىمكانىيىتىمىز ھامان چەكلىك.» (ئامارتيا سېن: «كىملىك ۋە زوراۋانلىق»).

بىر ئادەمنىڭ ئادەم بولۇشى ئۈچۈن ئوزۇق، كىيىم ۋە تۇرالغۇنىڭ بولۇشىلا كۇپايە قىلمايدۇ، يەنە ئۇنىڭ ئادىمىيلىك ئىززىتى بىلەن غۇرۇرى باشقىلار تەرىپىدىن قوبۇل قىلىنغان بولۇشى كېرەك. شۇنداق بولغاندىلا ئۇ ئۆزىنىڭ ئادەم ئىكەنلىكىدىن رازىمەنلىك ھېس قىلالايدۇ. ئادەم ئابستىراكت نەرسە ئەمەس، ئۇنىڭ مىللىتى، دۆلىتى، مەدەنىيىتى، ئېتىقادى ۋە قىممەت قارىشى بولىدۇ. بىر پۇقرانىڭ پۇقرالىقى ئۇلارنى ئۆزىگە سىغدۇرالايدىغان چوڭ بىر كىملىك بىلەن قەدەر - قىممەت تاپىدۇ. بىردەكلىك بىلەن كۆپ خىللىق بىر - بىرىگە زىت نەرسە بولماستىن، بەلكى بىر تەڭگىنىڭ ئىككى يۈزىگە ئوخشايدىغان نەرسىلەردۇر.

بىز تەكىتلەۋاتقان «ئىناق جەمئىيەت» قاچان ئىشقا ئاشىدۇ؟ بىز ھە دېسىلا باشقىلارغا ئۆزىمىزنىڭ كۆزى بىلەن قارىۋالماستىن، ئۆزىمىزگىمۇ باشقىلارنىڭ كۆزى بىلەن قاراشنى ئۆگىنەيلى، شۇنداقلا باشقىلارنى شۇلارنىڭ ئۆز ئۆلچىمى بىلەن باھالاشنى بىلىۋالايلى. كۆزىتىش بۇلۇڭلىرى ئۆزئارا ئۆتۈشۈپ تۇرسۇن. ئەنە شۇ چاغدىلا بىزدىكى كىبىر - تەمەننا ئازلاپ، بىر - بىرىمىزگە باراۋەر ھۆرمەتتىكى گىراژدان بولۇپ كۆرۈنىمىز، كەلگۈسىدىكى تەرەققىياتتىن ھەممىمىز ئۆز ئورنىمىزنى تاپالايمىز.

2011 - يىلى ماي، شىنجاڭ مائارىپ ئىنستىتۇتىدىكى ئۆيۈمدە تاماملاندى.

图书在版编目(CIP)数据

存在的渴望：维吾尔文化与西方文化的对话：维吾尔文/阿不都卡德尔·加拉里丁著. —乌鲁木齐：新疆科学技术出版社，2012. 4

(新疆名家名著丛书)

ISBN 978-7-5466-1257-7

I. ①存…II. ①阿…III. ①维吾尔族—民族文化—研究—中国—维吾尔语(中国少数民族语言)②西方文化—研究—维吾尔语(中国少数民族语言) IV.
①K281.5②G15

中国版本图书馆CIP数据核字(2012)第075112号

پىلانلىغۇچى: ئادىل مۇھەممەت
مەسئۇل مۇھەررىرى: ئادىل مۇھەممەت
تەكلىپلىك مۇھەررىرى: قۇربان مامۇت
مەسئۇل كوررېكتورى: ئابدۇرېھىم ئابلىمىت
مۇقاۋىسىنى لايىھەلىگۈچى: نۇرمۇھەممەت ئۆمەر ئۇچقۇن
بەت لايىھەلىگۈچى: ئاينىسا ئوبۇل

شىنجاڭدىكى يازغۇچىلارنىڭ نادىر ئەسەرلىرى

مەۋجۇتلۇق تەشۋىلىقى

— ئەنگلىيەدە كۆرگەن — ئويلانغانلىرىم
* * *

شىنجاڭ پەن - تېخنىكا نەشرىياتى نەشر قىلىپ تارقاتتى
(ئۈرۈمچى شەھىرى يەنئەن يولى №255 پوچتا نومۇرى: 830049)
شىنجاڭ شىنخۇا كىتابخانىسىدا سېتىلىدۇ
بېيجىڭ شېڭتۇڭ مەتبەئەچىلىك پاي چەكلىك شىركىتىدە بېسىلدى
فورماتى: 880mm×1230mm 1/32 باسما تاۋىقى: 14.375
2012 - يىلى 4 - ئاي 1 - نەشرى
2012 - يىلى 4 - ئاي 1 - بېسىلىشى
ISBN 978 - 7 - 5466 - 1257 - 7
باھاسى: 52.00 يۈەن

策 划：阿迪力·穆罕默德
责任编辑：阿迪力·穆罕默德
特约编辑：库尔班·马木提
责任校对：阿布都热依木·阿不力米提
封面设计：努尔买买提·艾买尔
版式设计：阿依努沙·吾不力

新疆名家名著丛书

存在的渴望

— 维吾尔文化与西方文化的对话(维吾尔文)

阿不都卡德尔·加拉里丁 著

新疆科学技术出版社出版发行
(乌鲁木齐市延安路255号 邮政编码：830049)
新疆新华书店经销 北京盛通印刷股份有限公司印刷
880mm×1230mm 32开本 14.375印张
2012年4月第1版 2012年4月第1次印刷

ISBN 978 - 7 - 5466 - 1257 - 7 (民文) 定价:52.00元